
అవతారిక 
జ్ఞానపీఠ పురస్కార (గ్రహీత, పద్మభూషణ్‌ 
డా. సి. నారాయణరెడ్డి 
అధ్యక్షులు, ఆంధ్ర సారస్వత పరిషత్తు 


నిజాం పాలనలో తెలుగు భాషాదీపం కొడిగట్టిన కాలంలో దాని 
పునరుద్దీపనానికి ఉద్యమించిన మాతృసంస్థ ఆంధ్ర సారస్వత పరిషత్తు. శ్రీ మాడపాటి 
హనుమంతరావు, శ్రీ సురవరం ప్రతాపరెడ్డి, శ్రీ లోకనంది శంకరనారాయణరావు వంటి 
పలువురు సాహితీమూర్తుల (ప్రేరణతో పరిషత్తు 1943లో రూపుదిద్దుకొని, ఈ రోజు 
ఆంధ్రప్రదేశ్‌లో అగ్రేసర సాహితీ సంస్థగా విశిష్టస్థానం వహించింది. మాన్యమిత్రులు 
క్రీ.శే. డా. దేవులపల్లి రామానుజరావుగారు యావజ్జీవితం పరిషత్తు అభివృద్ధికి 
శ్రమించారు. ఉత్తమాదర్శాలతో, ఆశయాలతో ఆవిర్భవించిన పరిషత్తు కాలానుగుణంగా 
బహుముఖీన కార్యక్రమాలు చేపట్టి సమర్థంగా నిర్వహిస్తూ అందరి మన్ననలందు 
కుంటున్నది. వీటిలో భాషా బోధన, గ్రంథ ప్రచురణ ముఖ్యభూమికలు వహిస్తున్నాయి. 
ఆంధ్ర సారస్వత పరిషత్తు, ప్రాథమిక, (ప్రవేశ, విశారద పరీక్షలు జరపడంతోపాటు, 
తెలుగు పండిత శిక్షణ కళాశాల, స్నాతకోత్తరస్థాయి ప్రాచ్య కళాశాల నిర్వహిస్తున్నది. 
పరిషత్తు రూపొందించి నిర్వహించే సాహితీ సభలు, సమావేశాలు, ప్రసంగాలు, సదస్సులు, 
ఉత్సవాలు, చర్చాగోష్టులు, ప్రసంగాత్మక ప్రదర్శనలు, సాంస్కృతిక కార్యక్రమాలు 
మొదలైనవి వైలక్షణ్యాన్ని సంతరించుకున్నాయి. 

పరిషత్తు ప్రచురించే గ్రంథాలను సాహితీ లోకం హార్దికంగా bad 
ఇంతవరకు 200 పైగా గ్రంథాలు వెలువరించింది. 

పరిషత్తు నిర్వహిస్తున్న విశారద పరీక్ష పాఠ్య ప్రణాళికను దృష్టిలో ఉంచుకుని 

ఆచార్య దివాకర్ల వెంకటావధాని గారు రచించిన “ఆంధ్రవాజ్మయ చరిత్రము గ్రంథం 

వట్ల వరీక్షార్థులతో పాటు విద్యార్థిలోకం, సాహిత్యాభిమానులు కూడా విశేష 
ఆదరాభిమానాలు చూపుతున్నారు. నా గురువర్యులు ఆచార్య దివాకర్ల వారు సంస్కృతాంధ్ర 
భాషల్లో ప్రావీణ్యమున్న వైదుష్యపండితులు. సాహిత్య విమర్శనకు సంబంధించిన 
మౌలిక సూత్రాల పట్ల అవగాహన, సమగ్ర విశ్లేషణ గరిమ వున్న విజ్ఞులు. 

16వ ముద్రణ పొందుతున్న ఈ (గ్రంథం ఎప్పటిలాగే అందరి మన్ననలందు 
కుంటుందని విశ్వసిస్తున్నాను. 
హైదరాబాదు, డా. సి, నారాయణ రెడ్డి 
30. 12.2008 


ప్రవేశిక 


ఆంధ్ర సారస్వత పరిషత్తు నిర్వహిస్తున్న అనేక కార్యక్రమాలలో గ్రంథ ప్రచురణ 
ఒకటి. పరిషత్తు నిర్వహించిన సదస్సులలో పాల్గొన్న ప్రసంగ కర్తల అభిప్రాయాలు 
వాయులీనం కాకుండా గ్రంథస్థం చేస్తున్నాం. సంన్మరణోపన్యాసాలు, పరిణతవాణి 
ప్రసంగాలు గ్రంథాలుగా ముద్రించడం జరిగింది. వాటితోపాటు ప్రామాణికమైన 
గ్రంథాలను సాహిత్యాభిమానుల కోసం పునర్‌ ముద్రిస్తున్నాం. ఆ కోవ లోనివే ఆంధ్ర 
వాజ్మయ చరిత్ర, సాహిత్య సోపానములు. ఇందులో సాహిత్య సోపానములు పరిషత్తు 
అనుమతితో సంస్కృతంలోకి అనువదించబడింది కూడా. 


ఆచార్య దివాకర్ల వేంకటావధానిగారు మహావక్తలు. సంస్కృతాంధ్ర విద్వాంసులు, 
పరమ సౌజన్యమూర్తులు, ఆంధ్ర సారస్వత పరిషత్తుతో అవిరళ సంబంధం కలిగినవారు. 
ఉస్మానియా విశ్వవిద్యాలయంలో మూడు దశాబ్బులకు పైగా స్నాతకోత్తర స్థాయిలో 
తెలుగు సాహిత్యాన్ని బోధించిన ప్రముఖ సాహితీ మూర్తి వారు డా॥ దేవులపల్లి 
రామానుజరావుగారికి, ప్రస్తుత అధ్యక్షులు డా॥ సి. నారాయణరెడ్డిగారికి చాలా 
సన్నిహితులు. వారు రచించిన రెండు ప్రసిద్ధ గ్రంథాలను ప్రచురణార్థం పరిషత్తుకు 
అందించారు. ఆంధ్రవాజ్మ్యయ చరిత్ర, సాహిత్య సోపానములు, తెలుగు సాహిత్యాన్ని 
అధ్యయనం చేసే ప్రతి విద్యార్థికి, సాహిత్యాభిమానికి ఈ రెండు గ్రంథాలు కరదీపికలు. 
దివాకర్లవారు అధ్యయనం చేయటమేగాక బోధనానుభవంతో రచించిన ఈ రెండు 
గ్రంథాలు నేటికీ పరామర్శ గ్రంథాలుగా ప్రశస్తి చెందినవే. ఇంతకు ముందు ఎన్నో 
ముద్రణలు పొందిన ఈ (గ్రంథాలు ఇప్పటికీ సాహితీలోకానికి ఉపకరిస్తున్నాయి. అందువల్ల 
పరిషత్తు ప్రస్తుతం ఆంధ్రవాజ్మయ చరిత్రము పునర్ముద్రిస్తున్నది. 


“హైదరాబాదు, ఆచార్య ఎల్లూరి శివారెడ్డి 
30.12.2008 ప్రధాన కార్యదర్శి 


తొలిపలుకు 


హైదరాబాదునందలి ఆంధ్రసారస్వతపరిషత్తు వారి పరీక్షల కాంధ్రవాజ్మయ చరిత్ర 
మొక పాఠ్యవిషయముగా నున్నది. ఆ విషయమును గూర్చి విద్యార్థుల కుపయుక్త 
మగునట్లుగా వ్రాయంబడిన సమగ్ర గ్రంథము లేమియు లేకపోవుటచే వారట్టి (గ్రంథ 
మొకటి (వ్రాయుమని నన్నుం గోరిరి. పరిషత్పరీక్షలకే కాక, ఇతర పరీక్షలకుంగూడం 
బోవువారి కుపయోగకరముగా నుండు నను నుద్దేశముతో సంగ్రవామైన యీ 
వాజ్మియచరిత్రము వ్రాసితిని. ఇందాంధ్రవాజ్మయము యొక్క స్వరూపము దిజ్మాత్రముగా 
వివరింపంబడినది. 


విస్తరభీతిచే నిందుంగొన్ని చోట్లం గావ్యములయుం, గావ్యకర్తలయుం బేర్లు 
మాత్రమొసంగితిని. కొన్ని గ్రంథములను గూర్చి యూరక పేర్కొనుటకుం గూడ 
నవకాశములేకపోయినది. అట్టివానిలో వరదరాజు ద్విపద రామాయణము, ద్విపద 
భారతము, పలువు రాధునికులు రచించిన కావ్యములు ముఖ్యములైనవి. భగత్మృప 
యుండుచో నచిరకాలముననే సమగ్రమైన యాంధ్ర సారస్వత చరిత్రము ప్రకటించి, 
యందాంధ్రకావ్యము లన్నింటిని గూర్చి విమర్శలు రచించి గ్రంథకర్తల బుణము 
తీర్చుకొందును. 


హైదరాబాదు నుండి ప్రచురింపంబడుచున్న సంగ్రహాంధ్ర విజ్ఞానకోశమున 
నాంధ్రవాజ్మయమను శీర్షికను గూర్చి నేను గొంతవణకు వ్రాయుట సంభవించినది. 
చిలుమార్చులతో నున్నంతవణ కందలి భాగమునే యిందు గ్రహించితిని. 


ఈ (గ్రంథమును వ్రాయుటకు ముందాంధ్ర వాజ్మయమును గుణించి ప్రాయం 
బడిన (గ్రంథములన్నియు జూచితిని. ఏతద్రచనమున నవియన్నియు నాకు జాల 
తోడ్చడినవి. డా. పాటిబండ మాధవశర్మగారాధునికాంధ్ర వాజయమును గూర్చియు, 


డా॥ పోణంగి శ్రీరామ అప్పారావు, పోతుకూచి సాంబశివరావుగార్లు రూపకములను 
గూర్చియు, శ్రీ బి.వి. కుటుంబరావుగారు నవలా కథానికలను గూర్చియు నాకు 
గావలసిన విషయ మంతయు సేకరించి యిచ్చిరి. జానపద గేయవాజ్మయమను 
నధ్యాయమును వ్రాయుటకు డా॥ బి. రామరాజుగారి వ్యాస మెంతయుం తోడ్చడినది. 
వారందణికిని నా కృతజ్ఞతా నమస్కృతు లర్పించుచున్నాను. మూడవ ముద్రణమున 
“జీవిత చరిత్రలు -స్వీయచరిత్రలు” అను అధ్యాయమును గ్రొత్తగాం జేర్చితిని. కావలసిన 
కవులను గూర్చి యే పుటలో వ్రాయబడినదో సులభముగాం దెలిసికొనుట కనువుగాం 
జివరంగవుల యకారాది క్రమసూచిక యొసంగం బడినది. 


శ్రీ దేవులపల్లి రామానుజరావుగారును, శ్రీ గడియారం రామకృష్ణ శర్మగారును 
ఈ (గ్రంథరచన విషయమున నన్నుం బ్రోత్సహించినవారిలో ముఖ్యులు. వారికిని, దీనిని 


నిర్గుష్టముగా ముద్రించియిచ్చిన వాగ్దేవి ప్రింటర్స్‌, వారికిని నా కృతజ్ఞతలు. విద్వాంసు 
లిందలి దోషములు తెలిపినచో సవరించు కొందును. 


విద్యార్థులును ఆంధ్రవాజ్మయ జిజ్ఞాసువులైన పెద్దలును దీనియెడ నపారమైన 
యాదరణము జూపినారు. వారికి నా కృతజ్ఞతలు. 

కాల్పనిక వాదం 


-జె.వి. రాఘవేంద్రరావు 


రొమాంటిక్‌ శబ్దం ఇంగ్లీషు భాష ఐరోపా, భావస౮®ి(thought 
pattern)క అందించిన విశిష్టమైనకానుక. ధైర్యసాహసాలు, ప్రణయం, 
విపరీతమైన రసాభినివేశం, అతిశయోక్తి మొదలైన లక్షణాలు కలిగిన 
కథలను, కథాకావ్యాలను రొమాంటిక్‌ కథలు (Romantic (2169)గా 
వర్ణిస్తూ ఉండేవారు. చాలాకాలం అసహజమైన, కల్పితమైన, వాస్తవాతీత 
దృగ్విషయాలను నూచించే ప్రతీకగా కాల్పనిక శబ్దం వాడబడింది. 
హేతువాదయుగమైన. పదిహేడవ శతాబ్దంలో ఈ శబ్దం ఎక్కువగా 
ప్రచారంలో లేదు. 1711 నాటికి ఇంగ్లండ్‌లో రొమాంటిక్‌ శబ్దానికి శిష్ట 
వ్యవహారం (refined conduct) లేక శిష్ట సంస్కృతి (refined culture) 
అనే అర్థం వాడుకలోకి వచ్చింది. క్రమంగా ఊహాశక్తిని సమ్మోహనం 
సే (captivating the imagination) శక్తి అనే అర్థం సంతరించుకొంది. 
పద్దెనిమిదవ శతాబ్దం మధ్యకాలం నాటికి దీని అర్థం ఇంకా కొంత 
మారి కల్పన (Imagination), అనుభూతులు (06611025) మొదలైన 
వాటికి నమానార్థకంగా ఈ పదాన్ని ఉవయోగించడం జరిగింది. 
రొమాంటిక్‌ పదం ఇంగ్లీషు నుంచి ఫ్రెంచి భాషలోకి దిగుమతి అయింది. 
ఏదైనా ప్రకృతి దృశ్యాన్ని చూచినప్పుడు దర్శకులకు రసోద్వేగం కలిగితే 
దాన్ని romantic scene గా వర్ణించేవారు. రూసో తన Musings of the 
Solitary Stroller లో బియాన్‌ (Bi౭n౭) తటాకం జనీవా తటాకం కంటె 
చాలా ఉద్రిక్తంగా (11/116) గాను, రొమాంటిక్‌ గాను ఉందని వర్ణించాడు. 

ఫ్రాన్స్‌లో లాగే జర్మనీలో కూడా రొమాంటిక్‌ పదం ఇంగ్లీషు 
రచయిత Thomson రాసిన బుతువులు (5625005) గ్రంథం 
అనువాదంతో బాగా ప్రచారంలోకి వచ్చింది. జర్మన్‌లో కూడా రొమాంటిష్‌ 
పదం. రసోద్వేగాన్ని, భావోద్రేకాన్ని కలిగించే ప్రకృతి దృశ్యాలను 
వర్ణించినప్పుడే కనిపిస్తుంది. 1797 లో Frederick Schlegel రాసిన 
నూట ఇరవై అయిదు పేజీల Cogitati0ns తరువాత రొమాంటిష్‌ అన్న 
శబ్దానికి కల్పన (Imagination), రసోద్వేగం (Emotion) అన్న అర్థాలు - 
న్గిరవడ్యాయి. ఈ విధంగా రొమాంటిక్‌ శబ్దం అర్భవికాసాన్ని - 
పరిశీలించినప్పుడు .సాహిత్యప్రపంచంలో దీని అర్థం మొదట చాలా 
పరిమితంగా ఉండేదని, పద్దెనిమిదవ శతాబ్దంలో మారుతున్న అభివృత్తు 
(attitudes)ల, విలువల మూలంగా సృజనాత్మకత (0112102100, సృష్టి 
(creation), ప్రతిభ (860149) మొదలైన అర్థాలను సంతరంచుకుందని 
తెలుస్తుంది. రొమాంటిక్‌ ఉద్యమ రచనలతో ఈ పదానికి కొంత 
అర్థస్థిరీకరణ స్పష్టత చేకూరినట్టు మనం చెప్పవచ్చు. 


రొమాంటిష్‌ వదాన్ని సాహిత్యలోకంలో 1797 లో తాను 
మొదటిసారిగా వాడినట్టు [16661101 SChlegel సగర్వంగా చెప్పుకున్నాడు. 
కాని దీనికి ఖచ్చితమైన అర్థం ఆయన వాడుకలో కనిపించదు. ఆయన 
సోదరుడు విల్ఫెల్మ్‌ (AUgust Wilhelm) రొమాంటిష్‌ శబ్దాన్ని ఆధునిక 
కళాత్మ (spirit of the modern art) గా వాడాడు. ఫ్రాన్స్‌లో కూడా 
రొమాంటిక్‌ శబ్దం రచయితల రచనలలో అనేకార్థాలలో కనిపిస్తుంది. 
మాడమ్‌ డిస్టేల్‌ (Madame Destael) రచనలలో మధ్యయుగ క్రైస్తవ 
సంస్కృతికి సంకేతంగా ఈ శబ్దాన్ని వాడటం కనిపిస్తుంది. కొందరి 
రచనలలో రొమాంటిక్‌ అంటే. సాంప్రదాయికతకు వ్యతిరేకమైన కళ 
లేక సాహిత్యమనే అర్థం భాసించింది. మరికొందరు రొమాంటిక్‌ పదాన్ని 
స్వతంత్ర, సుందర బీభత్స సాహిత్యానికి సమానార్థకంగా వాడారు. 
ఆధునిక లేక సమకాలీన అనే అర్థంలో కూడా చాలామంది ఈ పదాన్ని 
వాడారు. మొత్తంమీద సాంప్రదాయికతకు వ్యతిరేకంగా వచ్చిన నూతన 

సాహిత్యం అన్న అర్థంలో 'రొమాంటిసిజమ్‌' అనే పదం ఫ్రాన్సులో 
కొన్నాళ్లు వాడుకలో ఉంది.. (ఫ్రెంచి నాటక సాహిత్యంలో రొమాంటి 
సిజమ్‌ అంటే గంభీర, విదూషక, విషాద, వినోద భావాల సమ్మేళనం 
అని అర్థం ఉన్నట్టు తెలుస్తుంది. చారిత్రక కళారూప (LEjEnre 10/00) 
మనే దృష్టితో కూడా కొందరు ఈ పదాన్ని వాడారు. రొమాంటిసిజమ్‌ 
అనేకార్థాలను భాసించే సమన్వయ శబ్దంగా చివరికి (ఫ్రెంచి సాహిత్య 
విమర్శకులు నిర్ణయించారు. ఇంగ్లీషు సాహిత్యంలో ఈ పదానికి 
'సంబంధించిన అర్థ మీమాంస ఎక్కువగా జరిగినట్టు కనిపించదు. 
వర్డ్స్‌వర్త్‌ లిరికల్‌ బ్యాలెడ్స్‌ (Lyrical Ballads) కు రాసిన ఉపోద్ద్భాతంలో 
రొమాంటిక్‌ పదాన్ని వాడలేదు. షెల్టీ, కాలరిజ్‌లు తమ వ్యాసాలలో, 
విమర్శలో తాము రాస్తున్న, వాంఛిస్తున్న కవిత్వం గురించి చర్చించారేగాని 
రొమాంటిక్‌ పదప్రయోగంజోలికి వెళ్ళినట్టుకనిపించదు. . కీట్స్‌ కూడా 
రొమాంటిక్‌ పదాన్ని ప్రయోగించలేదు. రొమాంటిక్‌ శబ్దం ఇంగ్లీషువాళ్లు 
ప్రవేశపెట్టిందే అయినా దీనికి సంబంధించిన అర్థమీమాంన ఇంగ్లీషు 
సాహిత్యకులలో ఎక్కువగా జరగలేదు. 


రొమాంటిసిజాన్ని విభిన్న రచయితలు, తత్వవేత్తలు భిన్న భిన్నంగా 
నిర్వచించారు. దీనికి ఒక ప్రామాణిక నిర్వచనం అందించటం చాలా 
కష్టమే కాదు అసాధ్యం కూడా. “ప్రకృతివైపు తిరిగి వెళ్లటమే (Return 
to the nature)” అన్నాడు రూసో. గెథే నిర్వచనం దీనికి పూర్తిగా భిన్నంగా 
కనిపిస్తుంది. “రొమాంటిసిజం వ్యాధి, సాంప్రదాయికత-స్వన్థత"” 
అన్నాడాయన. హైన్‌ (Heine) మధ్యయుగాల జీవితాన్ని, చింతనను 
పునరుజ్జీవింప చేసేది రొమాంటిసిజమని అన్నాడు. “వాస్తవికత నుండి 
పలాయనమే రొమాంటిసిజమ్‌” అని వాల్చర్‌ హౌజ్‌ (Walter House) 
అన్నాడు. “రొమాంటిసిజమ్‌ ఈనాటికళ, సాంప్రదాయికత మొన్నటికళ” 
అని స్టెండాల్‌ (5166642111) అన్నాడు. “వాస్తవికత హేతువుకు భిన్నంగా 
కల్పనా ప్రాధాన్యం కలిగిందే రొమాంటిసిజము” అన్నాడు నీల్సన్‌ 
(Neilson). “అపూర్వత (strangeness), సౌందర్యా (062400) ల 

సమ్మేళనమే రొమాంటిసిజమ్‌” అని పీటర్‌ (7618౧ చెప్పాడు. విక్టర్‌ 
హ్యూగో ప్రకారం “సాహిత్యంలో ఉదార, ఉదాత్త (3401116) భావనల 
సమ్మేళనమే రొమాంటిసిజమ్‌”. 


ఈ విధంగా రొమాంటిక్‌, రొమాంటిసిజమ్‌ నిర్వచనాలు పరిశీలిస్తే 
ఈ భావనలోని విశాల వైవిధ్యంతో పాటు, వైరుధ్యాలు కూడా 
కనిపిస్తాయి. అందుకే ఆర్భర్‌లవజాయ్‌ (Arthar Lovejoy) 
ఇలాఅంటాడు: “రొమాంటిక్‌ శబ్దం అనేక అర్థాలను సంతరించుకోవటం 
వల్ల దానికి విశిష్టమైన అర్థం లేకుండా పోయింది. అందుకే ఇది 
శబ్బనంకేతం (verbal sign) గా వనిచేయటం,. మానేనింది”. 
“రామాంటిసిజాన్ని నిర్వచించే ప్రయత్నం తనకూ తృప్తినివ్వదు, 
ఇతరులకూ తృప్తినివ్వదు” అంటాడు గ్రియర్‌సన్‌ (0161500) తన 
Background of English Literature అనే పున్తకంలో. కాబట్టి 
రొమాంటిక్‌, రొమాంటిసిజమ్‌ పదాల నిర్వచనాలను పక్కకు పెట్టి వాటి 
ప్రధాన లక్షణాలను అధ్యయనం చేయడం ఉపయోగకరమని లిలియన్‌ 
ఫర్ట్‌ (Lilian Furst) అభిప్రాయపడటం జరిగింది. లిలియన్‌ ఫర్ట్‌ 
దృష్టిలో రొమాంటిసిజం ప్రధాన లక్షణాలు ఆరు. (1) వ్యక్తివాదం 
(Individualism) (2) ఆదర్శవాదం (Idealism), (3) సృజనాత్మక కల్పన 
(creative imag ination), (4) వ్యక్తిగత ప్రకృతి అవలోకన ($Ubjective 
Perception of nature), (5) స్పందనకు ప్రాముఖ్యం (Inportance 
of feeling), (6) ప్రతీక చిత్రాల వాడకం ($yMbolic imagery). 


ఐరోపాలో కాల్పనిక ఉద్యమం (Romantic movement) 
ఆవిర్భవించటానికి రెండు చారిత్రక సంఘటనలు ముఖ్య కారణాలు. 
1. ఉత్పత్తి శక్తులను, విధానాలను మార్చివేసిన పారిశ్రామికవిప్టవం. 2. 
మానసిక, తాత్విక దృష్టిలో సమూలమైన మార్పులను, రాజకీయంగా 
కొత్త సిద్ధాంతాలను ప్రచారం చేసిన. (ఫెంచి విప్లవం. ఈ రెండు 
సంఘటనలు (ఫెంచి కాల్చనికతపైన అపారమైన ప్రభావాన్ని చూపాయి. 

పారిశ్రామిక వివ్లవ (1748) వలితంగా ఉత్పత్తి శక్తులలో, 
సంబంధాలలో విఫ్లవాత్మకమైన మార్పులు వచ్చాయి. భూస్వామ్య 
ఉత్పత్తి, గిల్డ్‌ విధానం (84116 system) మారి, యాంత్రిక ఉత్పత్తి 
(machine production) మొదలయింది. దీనివల్ల బూర్జువా వర్గమనే 
కొత్త వర్గం బయలుదేరింది. వీరే ఉత్పత్తి శక్తుల యజమానులు. 
ఫ్యాక్టరీలలో శ్రమదానం చేసి పనిచేసే ప్రత్యర్థివర్గమే కార్మికవర్గం 
(Proletariat). ఈ నూతన ఉత్పత్తి విధానం, ఈ రెండు ప్రత్యర్థి వర్గాల 
అవతరణ ప్రభావం ఐరోపా నమాజం పైన బాగా కనిపిన్తుంది. 
పారిశ్రామిక విప్లవ ఫలీతంగా పునాది అయిన ఆర్థిక సంబంధాలలో 
వచ్చిన మార్పులు ఉపరితలం (Superstructure) లో కూడా ప్రతిఫలించ 
సాగాయి. 'అది' సాహిత్యంలో కూడా ప్రతిబింబించింది... సాహిత్యంలో 
కొత్త శైలి, రూపాలు, భావాలు అవతరించాయి. ఈ సందర్భంగా 
అవతరించి వికసించిందే నవలా రచన. విశిష్ట కథానంవిధానంతో 
కూడుకున్న గద్యరచనే నవల. 


పారిశ్రామిక విప్లవానికి పూర్వం సాహిత్యంలో వస్తువు ఉన్నత వర్గ 
జనజీవితాల వర్ణనలకు, వారి జీవిత విలాసాలను చిత్రించటానికి 
మాత్రమే పరిమితమై ఉండేది. కాని కాల్పనిక యుగ ఆవిష్కరణతో - 
సామాన్యుడి జీవితం, మానసిక ప్రవృత్తులు కూడ రచనా వస్తువు. 
లైనాయి. ' పారిశ్రామిక విప్లవానికి పూర్వం రాజులు, భూస్వాములు: 
సాహిత్యాన్ని పోషించేవారు. పారిశ్రామిక విష్ణవం తరువాత ముద్రణా 
యంత్రాల అవతరణతో రచయితలు కొంత స్వతంత్రులయ్యారు. రచన ' 
లను ముద్రించటానికి పత్రికలు ముందుకు వచ్చాయి. చదువగలిగిన 
సామాన్యుడి దగ్గరికి సాహిత్యం వెళ్ళగలిగింది. విద్యా వ్యాప్తికూడా దీనికి 
తోడ్పడింది. వస్తువులో నవ్యతే కాకుండా భాషలో, శైలిలో సారళ్యాన్ని 
సంతరించుకుంది సాహిత్యం. 


పారిశ్రామిక వివ్లవంతో పాటు రాజకీయ వివ్షవం-డ్రైంచి 
రెవల్యూషన్‌ (1789) ప్రభావం కూడా కాల్పనిక సాహిత్యోద్యమం పైన 
ఉంది.ఈ విప్లవంలో రూసో, వోల్టెర్‌ల పాత్ర చాలా ఉంది. తత్వవేత్తగా, 

సాహిత్యకుడిగా రూసో ఆలోచనలు, భావాలు కాల్చనిక సాహిత్య.యుగ 
ప్రారంభ కాలం నాటికి ప్రాన్సులో వునాదులు వేశాయి. రూసో 
భావత్రయం స్వేచ్చ (Liberty), సమానత (9204241100, సౌభ్రాతృత్వం 
(Fraternity) ఢైంచి సామాజిక సంస్కృతిని సమూలంగా కదలించి 
వేసింది. వీటి ప్రభావం రాజకీయ విప్లవ దిశపైనే కాకుండా సాహితీ 
గమనంపై, గమ్యంపై నిశితంగా ఉంది. నవ్య సాంప్రదాయికతా 
విలువల (Neo classical values) కు వ్యతిరేకంగా స్వేచ్చను కోరుతూ, 
శిష్టజనం అంతస్తుల, విలువల (Aristocratic norms and values) లో 
సమానతను కాంక్షిస్తూ, భిన్న వర్గాల మధ్య సౌభ్రాతృత్వాన్ని ప్రతిపాదిస్తూ 
రొమాంటిక్‌ రచయితలు, తత్వవేత్తలు తమ వ్యూహాన్ని నడిపారు. రూసో 
భావత్రయ సిద్ధాంత ప్రభావం ్రాన్సులోని అనేక యువ రచయితల 
ఆలోచనల, అభివృత్తులపైన ప్రగాఢమైన ముద్రవేసింది. 


సాహిత్యపరంగా చూసినప్పుడు ఆవేశం, అనుభూతి, తీవ్రవాంఛ 
మొదలైన..విలువల్ని ప్రతిపాదించింది కాల్పనిక వాదం. జీవితంలోని 
అనుభూతుల ద్వారానే, నత్యాన్వేషణ-స్పందన ద్వారానే వాస్తవికత 
అవగాహన సాధ్యమని కాల్చ్బనికుల వాదం. ఈ అనుభూతులు, 
నత్యావగాహన వ్యక్తి వ్యక్తికి “భిన్న భిన్నంగా ఉంటాయి కాబట్టి 
విశ్వజనీనమైన నత్యమేమీ లేదని, అన్ని' విలువలు ప్రపంచంలో 
పేక్షమని వారి అభిప్రాయం. కాల్పనిక వాదం ప్రచారం చేసిన 
విలువలలో వ్యక్తివాదం, చాలా ప్రముఖమైంది. పారిశ్రామికీకరణ, 
నగరీకరణ వేగాన్ని వుంజుకోవటంలో ఉమ్మడి కుటుంబ వ్యవస్థ 
బలహీన మవటంతో, పాత సాంస్కృతిక విలువలు విచ్చిన్నం కావటంతో 
వ్యక్తివాదం క్రమేపి అతిశయించింది. ఈ వ్యక్తివాదం ఆర్థిక సంబంధాల 
ఫలితమైనా సాంస్కృతిక స్థాయిలో ఇది కారణంగా పని చేసింది. 


పెట్టుబడీదోరీ వ్యవస్థ నుంచి జనించిన వ్యక్తివాదం రొమాంటిక్‌ సాహిత్య 


వికాసంలో కీలక పాత్ర వహించింది. కాల్చ్పనికోద్యమం ముఖ్యంగా 
మధ్యతరగతి ఉద్యమంగా కనివిన్తుంది. ఈ ఉద్యమానికి 
సంబంధించిన రచయితలలో,. మేధావులలో మధ్య తరగతి వారే 
గణనీయంగా కనిపిస్తారు. 

కాల్పనిక వాదం ఫ్రాన్సు, జర్మనీ, ఇంగ్లండు దేశాలలో భిన్న భిన్న' 
రూపాలలో ప్రత్యక్షమవుతుంది. ఫ్రాన్సు, జర్మనీ దేశాలలో కళాకారుల, 
రచయితల స్వేచ్చా స్వాతంత్ర్యాలపై అనేక నిబంధనలుండేవి. 
అంతేకాక సాంప్రదాయికత, నవ్య సాంప్రదాయికతల ఇనుప పిడికిలిలో 
చాలా కాలం నడచింది ఈ దేశాలలో సాంస్కృతిక వ్యవస్థ. దీనివల్ల 
రూపవాదం, తాత్విక ఛాందసత్వం, మానసిక జడత్వం, నిష్ర్క్రియత బాగా 
పెరిగి పోయాయి. స్వకీయ ఆలోచన, స్పందన కరువయ్యాయి. అందుకే 
కాల్పనిక వాదం స్వేచ్చా తత్వాన్ని ఆలంబనం చేసుకొని విజృంభించింది. 
కొత్త విలువల, ప్రతీకల, భావచిత్రాల నిర్మాణంతో ఇది ప్రయోగవాదంగా 
రూపొందింది. ఆలంకారికమైన, ఆడంబరమైన భాషా శైలులకు బదులు 
సారళ్యానికి ప్రాముఖ్యం వచ్చింది. ఇంగ్లండులో కాల్పనిక వాదం 
పారిశ్రామిక విష్ణవం పట్ల లిబరల్‌. మేధావుల ప్రతిక్రియ (reaction)m™ 
కనిపిస్తుంది. గోల్డ్‌సిత్‌ Deserted Village, బ్లేక్‌ Satanic Mills, షెల్లీ 
Age of Despair ఒకే రకమైన భావ సంచయాన్ని ప్రకటిస్తాయి. షెల్లీ 
మానవతావాదం (1101211500), కీట్స్‌ సౌందర్యవాదం (Aestheticism), 
బైరన్‌ స్వేచ్భావాదం (doctrine of freedom), వీరందరిలో ఉమ్మడిగా 
కనిపించే నిరీశ్వర వాదం (11615) ఈ క్రమంలో వచ్చిన భావజాలమే. 
మొత్తం మీద జర్మనీలో ఆదర్శవాదం (16621150) గా, ఇంగ్లండులో 
సౌందర్యవాదం (Aestheticism) గా, ఫ్రాన్సులో- స్వేచ్ళావాదంగా 
ప్రకటితమైంది కాల్పనికవాదం. ఇది అక్కడి నమాజాలలో కొంత 
చైతన్యాన్ని కలిగించినా సమాజ నిర్మాణ పునాదులను. కదిలించలేక 
పోయింది. కారణం దీనికి వ్యక్తివాదం, వ్యక్తి స్వేచ్చ మాత్రమే ప్రధాన 
ధ్యేయం కావటం. అందుకే తదనంతర కాలంలో Impressionism, 
Dadaism లాంటి అరాచక ఉద్యమాల కిది దారి తీసింది. వీటి యి 
పర్యవసానమే సాంప్రదాయకతా విధానంలో రావలసినన్ని మార్పులు 
రాకపోగా, ఈ ఉద్యమంలో భాగంగా పునరుద్ధరణ (Revivalist) 
ధోరణులు కూడా తలఎత్తాయి. 


8 ఆధునిక తెలుగు సాహిత్యంలో 


_ అంతేకాదు, చారిత్రకంగా చూస్తే కాల్పనికవాదులు కాలవిషయా 
(temporal aspect) న్ని సరిగ్గా అవగాహన చేసుకోలేదని, గతాన్ని, 
భవిష్యత్తును వారు తులనాత్మకంగా పరిశీలించలేదని, దీనివల్ల జీవిత 
దృక్పథంలో యాదృచ్చికత (46106151) ఏర్పడిందని, పాతకాలపు 
విలువలను (ఫ్రెంచి మేధావులు పూర్తిగా విడనాడలేక, కొత్త విలువలను 
వూర్తిగా అనునరించలేక నతవుతవుయి జీవనం విషాదంగా, 
అమధురంగా తయారయ్యేసరికి కాల్బనిక కవులు వాస్తవికత నుండి 
పారిపోయి ఊహాలోకంలో తల దాచుకున్నారని అందుకే రొమాంటిక్‌ 
సాహిత్యంలో పలాయన వాదం (Flight from Reality) కొట్టవచ్చినట్లు 

' కనిపిస్తుందని ఆర్నాల్డ్‌ హాజర్‌ అన్నాడు. 


ఐరోపాలో వివిధ “దేశాలలో కాల్పనిక. వాదం పేరిట వికసించిన 
భావధోరణులను సమన్వయిస్తే కల్పన (lMagination) ప్రధానమైన 
డ్రేరణగా కలిగి వ్యక్తిగతమైన స్పందన అనుభూతులద్వారా వాస్తవికతను 
కాల్పనిక వాస్తవికతగా మార్చిన నృజనాత్మక రచనా సముదాయమే 
కాల్పనిక సాహిత్యమని పేర్కొనవచ్చు. ఇది కథారూపంలో గాని, నవలా 
రూపంలోగాని, కావ్యరూపంలో గాని అభివ్యక్తం కావచ్చు. 


తెలుగు సాహిత్య చరిత్రలో, సామాజిక జీవితంలో కాల్పనిక కవిత్వం 
దాదాపు కాల్పనిక సాహిత్యానికి సమానార్థకంగా. వాడుకలో ఉంది. 
కాల్పనిక సాహిత్యంలో అనేక ప్రక్రియలున్నా తెలుగు సాహిత్యానికి 
సంబంధించినంతవరకు భావ కవిత్వం, ఆత్మాశ్రయ కవిత్వం అనేవి 
కాల్చనిక సాహిత్యానికి లేక కవిత్వానికి పర్యాయ పదాలుగా ఉన్నాయి. 
నిజానికి కాల్చనిక కవిత్వం విశాల తెలుగు కాల్పనిక సాహిత్యానికి ఒక 
అంగం మాత్రమే. అయితే అది ప్రధానాంగం కావచ్చు. 


కాల్పనిక సాహిత్యం, కాల్పనిక కవిత్వం తెలుగు దేశంలో 1910 
. నుండి 1940 వరకు భావకవిత్వోద్యమం పేరుతో అవిచ్చిన్నంగా సాగింది. 
- 1909 లో “లలిత' కావ్యరచనతో ఈ కొత్త ఉద్యమాన్ని ఆవిష్కరించాడు 

రాయప్రోలు సుబ్బారావు. అబ్బూరి errr దేవులపల్లి కృష్ణశాస్త్రి... 
విశ్వనాథ నత్యనారాయణ, తల్గావబ్బల శివశంకరశాగస్తి, నాయని 
సుబ్బారావు, బసవరాజు అప్పారావు, మల్లవరపు విశ్వేశ్వరరావు మొదలైన 
కవులు భావోద్రేకంతో, రసోద్వేగంతో రచనలు చేసి భావకవులుగా 
ప్రసిద్ధిపొందారు. కాల్పనిక సాహిత్యంలో భాగంగా తెలుగులో నవల, 
కథానిక మొదలైన ప్రక్రియలుకూడా వచ్చాయని ఆర్‌.ఎస్‌. సుదర్శనం 
వంటి విమర్శకులు పేర్కొంటున్నారు. గుడిపాటి వెంకటచలం 
రచనలను కాల్పనిక రచనలుగా, ఆయనను కాల్పనిక వాదుల్లో 
అతివాదిగా ఆయన పేర్కొన్నాడు. (ప్రేమ, శృంగారంతో పాటు సంఘ 
సంస్కరణ, స్వాతంత్ర్య నమర సందేశాలు, వినూత్న సమాజ స్వప్నం, 
సృజనాత్మకత, పురోగామి తత్వం మొదలైన అనేక భావలహరులు ఈ 
కాల్పనిక సాహిత్య సముద్రంలో ఇమిడి ఉన్నట్లు నుదర్శనం తన 
అభిప్రాయాన్ని వెలిబుచ్చాడు. ఆయన కాల్పనిక ఉద్యమంలోని 
రచనలను రెండు రకాలుగా విభజించాడు. (1) గతపునరుద్ధరణ 
(revivalism of past) రచనలు, రాచరికాన్ని, జమీందారీని, 
బ్రాహ్మణీ కాన్ని పునరుద్ధరించటానికి చేసిన విశ్వనాథ సత్యనారాయణ 
రచనలు ఇందుకు తార్కాణాలు. ఒక పత్రికలో “ఏ'ఇజం'నిలుస్తుంది?” 
అన్న ప్రశ్నకు “ఏ ఇజం నిలవదు. ఒక్క వేదిజం (Vedism) తప్ప” అని 
విశ్వనాథ నమాధానం చెప్పటం దీన్ని మరింత బలపరుస్తుంది. 
రాయప్రోలులో కూడా గతకాల వైభవాన్ని స్మరించే రచనలు కనిపిస్తాయి. 
(2) పురోగమన రచనలు-ఉన్నవ లక్ష్మీనారాయణ, అడవి బాపిరాజు, 
తుమ్మల సీతారామమూర్తి, వేదుల సత్యనారాయణశాగ్తి మొదలైన 
రచయితలు జాతీయ భావాలు గలిగిన రచనలు చేశారని, జాతి ప్రజలు 
పురోగమించడానికి కావలసిన సంస్కరణలు ఆవిష్కరించే రచనలు 
చేశారని సుదర్శనం అభిప్రాయం. 


ఉద్దేశ్యాన్ని వదలివేసి ఆలోచనాగ్రంథి (thంUght complex) ని 
దృష్టిలో పెట్టుకున్నప్పుడు తెలుగులో కాల్పనిక కవిత్వంలోని రచనలను 
అనేక శాఖలుగా వర్గీకరించవచ్చు. ప్రణయ కవిత్వం, దేశభక్తి కవిత్వం, 

సంఘ సంస్కరణ కవిత్వం, స్మృతికావ్య రచన మొదలైనవి ప్రధానంగా 
పేర్కొన వలసిన శాఖలు. ఈ వర్గీకరణ స్థూలంగా సూచిస్తున్నట్లు తెలుగు 
దేశంలోని కాల్పనిక ఉద్యమానికి, సాహిత్యానికి ఒక ప్రత్యేకత ఉన్నది. 
ఈ ప్రత్యేకత తెలుగు జాతి జీవితంలోని ప్రత్యేక అంశాలవల్లగాని, 
తెలుగు ప్రజలు జీవించే సామాజిక సందర్భం వల్లగాని బ్రిటిష్‌ వారికి 
వ్యతిరేకంగా జరిగిన స్వాతంత్ర్య సమరం, రాజకీయ చారిత్రక ప్రభావం 
తెలుగు దేశంలోని ప్రజలపైన ప్రనరించటంవల్ల గాని. కావచ్చు. 
బెంగాల్‌లో (పేమతత్త్వాన్ని బోధించిన చైతన్యుడి వైష్ణవమతం, 
పందొమ్మిదవ శతాబ్దం చివరి భాగంలో బెంగాల్‌లోని బ్రహ్మసమాజం, 
మైకేల్‌. మధుసూదనదత్‌, బంకించంద్రుల విశిష్ట రచనలు, 1905లో 
కర్టన్‌ కాలంలో జరిగిన బెంగాల్‌ విభజన, 1920లో ఉప్పెనలా దేశమంతా 
వ్యాపించిన సహాయ నిరాకరణోద్యమం-వీటన్నిటి ప్రభావం కొద్దిగానో, 
ఎక్కువగానో, ప్రత్యక్షంగానో, పరోక్షంగానో తెలుగు కాల్పనిక వాదంపై 
కనిపిస్తుంది. వీటన్నింటి ప్రభావంవల్ల 'తెలుగు కాల్పనికతకు ఒక 
ప్రత్యేకత, వైశిష్ట్యం చేకూరింది. అయితే తెలుగు కాల్పనిక వాదంపై 
దాని ఉత్పత్తి వికాసాల మౌలిక ముద్రలు, ప్రభావాలు ఐరోపాలోని 
కాల్చ్పనికోద్యమానివే. ఐరోపాలోని జర్మన్‌, (ఫ్రెంచ్‌ కాల్పనిక వాదాల 
ప్రభావం తెలుగు సాహిత్యంపై చాలా తక్కువని చెప్పడం సమంజసమే. 
ఇది ముఖ్యంగా భాషా పరిజ్ఞాన సమస్యగా కనిపిస్తుంది. తెలుగు వారు 
సహజంగా, సులువుగా ఇంగ్లీషు నేర్చుకొని హైస్కూలు దశలోనే ఇంగ్లీషు 
రాజకీయ తాత్విక సాహిత్య రచనలను కొంత మేరకు తెలుసుకోవడంవల్ల 
ఆంగ్ల కాల్చనిక వాదం ప్రభావమే ఎక్కువగా కనిపిస్తున్నది. (ఫెంచ్‌, 
జర్మన్‌ భాషలు నేర్చుకోవడానికి (బ్రిటిష్‌వాళ్ళ పాలనలో ఎక్కువ 
వసతులు ఉండేవికావు. అంతేకాకుండా (ఫ్రెంచి, జర్మన్‌ సాహిత్య 
రచనలు ఇంగ్లీషులోకి అనువదింపబడినవికూడా చాలా స్వల్పం. ఈ 


కారణాల వల్లనేస్టేగల్‌, గేటే, టీక్‌, నోవాలిన్‌, రూసో, లామార్టిన్‌, . 


గాటియర్‌, విక్టర్‌ హ్యూగో, బాల్టాక్‌ల కంటె వర్డ్స్‌వర్త్‌, కాలరిజ్‌, కీట్స్‌, 
బైరన్‌, షెల్లీ, స్కాట్‌ మొదలైనవారి భావాల ప్రభావం తెలుగ్లు కాల్పనిక 
వాదంపై లోతుగా కనిపిస్తుంది. 

ఐరోపాలోని కాల్పనికవాదం బహుముఖమైంది. 1748లో 
ప్రారంభమైన ఇంగ్లీషు పారిశ్రామిక విప్లవం, 1789లో సంభవించిన 
డెంచి రివల్యూషన్‌లతో ఐరోపా కాల్పనిక వాదం రాజకీయంగా, 
మతపరంగా, సామాజికంగా, సాహిత్యకంగా కొత్త సిద్ధాంతాలను, 
విశ్వాసాలను, విలువలను సృష్టించింది. రూసో సమాజంలో వ్యక్తులకి 
స్వేచ్చ, సమానత, సౌభ్రాతృత్వం ఉండాలని ప్రతిపాదించడంతో 
రాజకీయ తత్వభూమికతో ఒక కొత్త విప్లవం బయలు దేరింది. వ్యక్తి 
వునాదిగా ఏర్పడి ప్రజాస్వామ్య సిద్ధాంతం బలీయమై పరివ్యాప్తి 
చెందింది. వోల్సైర్‌ రచనలు కూడా ఇందుకు తోడ్పడ్డాయి. మతపరంగా 
చూస్తే వోల్సెర్‌, కీట్స్‌, షెల్లీ మొదలైనవారు చర్చి ఆధిపత్యంలో ఉన్న 
భగవంతుడికి వ్యతిరేకంగా నిరీశ్వర వాదా (4(1615గున్ని ప్రచారం 
. చేశారు. సామాజికంగా చూచినప్పుడు సాంఘిక సౌధానికి మూల స్తంభం 
వ్యక్తి అని, వ్యక్తి భావాలు, అనుభూతులు నిబిడీకృత వాంఛలు 
సామాజిక ప్రగతికి దోహదం చేస్తాయనే వాదం- వ్యక్తివాదం- 
ప్రత్యక్షమైంది. చారిత్రకంగా చూస్తే బూర్జువా, పెట్టుబడిదారీ విధాన 
అభివృద్ధికి అనేక విధాలుగా ఇది తోడ్పడిందని చెప్పవచ్చు. సామాజికంగా 
చూస్తే సాంప్రదాయికతా సూత్రాలకు, నియమాలకు, " లక్షణసారాలకు’ 
బందీకృతమైన సాహితీశుకాన్ని సంపూర్ణంగా విముక్తిచేసింది. కాల్పనిక 
సాహిత్యం స్వేచ్చ, రసానుభూతి, అంతఃస్పందన, భావోద్రేకం, కల్పన 
ఆకాంక్ష, నృజనాత్మకత, ప్రతిభ మొదలైన అంశాలతో కూడిన, 
సిద్ధాంతాలు, ఆలోచనా నిర్మాణాలు (thought constructs) సృష్టించ 
బడ్డాయి. తాత్వికంగా చూస్తే కాల్చనిక కళాకారులు, తత్త్వవేత్తలు ఆర్థిక 
వ్యత్యాసాలకు, రాజకీయ అసమానతలకు అతీతమైన మానవతావాదాన్ని 
ప్రతిపాదించారు. వీటిని పరిశీలించిన తరువాత యూరప్‌లోని-కాల్చ్పనిక 
ఉద్యమం బహుముఖంగా శాఖోపశాఖలుగా వికసించిన ఉద్యమమని, 
దీనికి ఏకోన్ముఖ గమ్యమున్నదని చెప్పవచ్చు. కాని తెలుగు కాల్పనిక 
వాదం ఇందుకు పూర్తిగా భిన్నంగా ఉన్నది. ఇది కేవలం. సాహిత్యానికి 
మాత్రమే పరిమితమై సాహిత్యంలో కూడా కవిత్వానికే ఎక్కువగా 
వరిమితమైన ఉద్యమంగా భానిన్తున్నది. కాబట్టి తెలుగులో 
కాల్చనికోద్యవు అధ్యయన, విశ్లేషణలు కాల్పనికకవిత్వానికి 

లేక భావకవిత్వ ఉద్యమానికి మాత్రమే నిర్గీతమై ఉన్నవని చెప్పవచ్చు. 
అందుకే బభావకవిత్వ ఉద్యవుం ఉత్పత్తి వికాసాలు దాని 
పర్యవసానాలను ముందు పరిశీలిద్దాం. 


ఇంతకు పూర్వమే ఉల్లేఖించినట్లు తెలుగు దేశంలో భావకవిత్వ 
ఉద్యమం (1909-10)లో ప్రారంభమయింది. యూరప్‌లో ఫెంచి 
విప్లవం, పారిశ్రామిక వివ్లవాలు కాల్పనిక వాదం ఉద్భవించడంలో 
ప్రధాన కారణాలుగా పనిచేశాయి. అక్కడ కాల్పనికోద్యమ నిర్మాణంలో 
ఆర్థిక శక్తుల, రాజకీయ సిద్ధాంతాల, భావాల ప్రభావం ముమ్మరంగా 
ఉంది. తెలుగు కాల్చనికోద్యమానికి ఇలాంటి వస్తుగత, సామాజిక 
పునాదులున్నట్లులేవు, 1748 లో ప్రారంభమైన పారిశ్రామిక విప్లవం 
బ్రిటన్‌నుండి క్రమంగా 1780 నాటికి యూరప్‌లోని చాలా దేశాలకు 
ముఖ్యంగా - ఫ్రాన్సు, జర్మనీలకు వ్యాపించింది. ఫ్యాక్టరీ నిర్మాణంవల్ల, 
యాంత్రిక ఉత్పత్తి వల్ల భూస్వామ్య ఉత్పత్తి విధానం తగ్గిపోయి 
యాంత్రిక ఉత్పత్తి విధానం పెరిగింది. ఉత్పత్తి శక్తుల్లో మార్చు వచ్చినట్లే 
ఉత్పత్తి సంబంధాలలో కూడా మార్చు వచ్చింది. భూస్వామ్యదశలోని 
శిష్ట వర్గాలు (Noble Classes) బలహీనమై, స్వతంత్ర రైతుల(166 
farmers) నంఖ్యఎక్కువైంది. యూరప్‌లోని మధ్యతరగతివర్గాలు 
పెట్టుబడి సావాసాలతో యాంత్రిక నాగరితను వాడి, కఈకవేవీ 
పెట్టుబడిదారీ వర్గంగా తయారైనారు. మధ్యమ వర్గంలోని కొంతశాతం 
మంది ప్రజలే బూర్జువా వర్గంగా మారారు. మిగిలిన మధ్యతరగతి 
వాళ్ళు తమ ఆశా నిరాశలను, ఆమోదఅధిక్షేపాలను రొమాంటిక్‌ 
ఉద్యమంద్వారా అభివ్యక్తీకరించారు. కాని దీనికి భిన్నంగా అటు భారత 
దేశంలో కాని, ఇటు, తెలుగు దేశంలోగాని కాల్పనిక వాదానికి ఇలాంటి 
పునాది లేదు. 


భారత దేశంలో పారిశ్రామికీకరణ 1861 లో నాగపూర్‌లోని 
Empress Cotton Mills స్థాపనతో ఆరంభమైంది. ఆ తర్వాత 
బొంటాయిలో కొన్ని నూలు మిల్లులు, 1880 లో బెంగాల్‌లో జనుపనార 

మిల్లులు స్థాపించబడ్డాయి. అలాగే 1910 నాటికి జెమ్మెడ్టీ టాటా 
నిర్మించిన చిన్న ఉక్కుకర్మాగారం ఉత్తరప్రదేశ్‌, మహారాష్ట్రలలో 
ఖండసారీ చక్కర ఉత్పత్తిని చేసే మిల్లులు కొన్ని మొదలైనాయి. 
రైల్వేలు, రక్షణ ఆర్డినెన్సు కర్మాగారాలు కొన్ని నిర్మింపబడ్డాయి. అలాగే 
దేశంలోని ఇతర ప్రాంతాలలో బొగ్గు గనుల ఉత్పత్తి, థర్మల్‌ విద్యుచ్చక్తి 
కార్యక్రమాలు చేపట్టడం జరిగింది. ఏమైనా దేశంలో బ్రిటిష్‌ వాళ్ళ 
అనానక్తి నిర్ణక్ష్యంవల్ల పారిశ్రామికీకరణం మందకొడిగా సాగింది. 
అంతేకాదు-దేశమంతటా ఉత్పత్తి విధానం భూస్వాముల చేతులలో 
ఉండటం, ఉత్పత్తిలో యంత్రాలను గణనీయ స్థాయిలో వాడకపోవటం, 
వ్యవసాయుం (వదాన జీవిత వ్యవసాయుంగా ఉండి పోవటం 
గమనార్హమైన విషయం. సాత్వంత్ర్యం వచ్చిన 35 సంవత్సరాల తర్వాత 
కూడా పెట్టుబడిదారీ విధానం ఆశించినంత స్థాయిలో అభివృద్ధి చెంద 
లేదని, ఆర్థిక విధానం అర్థ భూస్వామ్య వ్యవస్థగా, అర్థ ధనస్వామ్య 
. వ్యవన్గగా సాగుతున్నదని చాలా మంది అభిప్రాయనడుతున్నారు. 
భారతదేశంలో లాగే తెలుగు నాడులో కూడా సామాజిక ఉత్పత్తి 
సంబంధాలు భూస్వామ్య చట్రంలో సాగినవి. వ్యవసాయం ప్రధాన 
జీవనాధారంగా ఉన్నా శ్రమఫల సాయం-కొద్దిమంది జమీందారుల, 
జాగీర్జారుల, ఇనామ్‌దారుల బోషాణాల్లోకి వెళ్ళిపోయేది. హెచ్చుమంది, 
భూమి లేని రైతు కూలీలుగా ఉండేవాళ్ళు. గ్రామాలల్లో, పట్టణాల్లో 
వేరే వినియోగ వస్తువుల ఉత్పత్తి చేతి పరిశ్రమల (Handicrafts) ద్వారా 

కుటీర పరిశ్రమల (Cottage Industries) ద్వారా జరుగుతుండేది. 
ఇలాంటి వ్వవస్థ 1910 వరకు దాదాపు సాగుతూనే ఉంది. అయితే 
1912-1918 లో మధ్య ఆంధ్రదేశంలో కొన్ని పరిశ్రమలు ప్రారంభమ 
య్యాయి. బందరులో పంచదార ఫ్యాక్టరీ, రాజమండ్రిలో పేపరు మిల్లు 
తాడేపల్లిగూడెంలో బట్టల మిల్లు, ఇట్లా ఇంకా కొన్ని పరిశ్రమలున్నట్లు 
మద్దుకూరి చంద్రశేఖరరావుగారు రాశారు. దీనివల్ల తెలుగుదేశంలో 
పారిశ్రామికీకరణ ఎక్కువగా జరగలేదని, భూస్వామ్య వ్యవన్గ 
ఆధిపత్యమే ఎక్కువ ఉన్నదనీ మనకు విదితమవుతున్నది. అంటే ఉత్పత్తి 
శక్తుల, ఉత్పత్తి సంబంధాలలో మౌలిక పరివర్తన లేకుండానే ఐరోపాలో 

అవతరించినట్లు ప్రధాన శ్రామిక వర్గం అవతరణ జరుగకుండానే, ఆర్థిక 
కారణాల వల్ల కాకుండా వ్యక్తుల విలువల, మనోభివృత్తులనుండి 
ఆవిర్భవించింది కాల్చనిక' ఉద్యమం. ఐరోపాలోని కాల్పనిక వాదానికి 
తెలుగు దేశంలోని కాల్చినిక వాదానికి రాజకీయంగా పెద్ద.సామ్యమేమీ 
కనిపించదు. 1789లో వచ్చిన ఫ్రెంచి రివల్యూషన్‌ లాంటి రాజకీయ 
భూకంపం భారతదేశంలోగాని, తెలుగు దేశంలో గానీ సంభవించలేదు. 
పందొమ్మిదవ శతాబ్దంలో భారతదేశంలో విశేషంగా పేర్కొనదగిన 
రాజకీయ నంఘటన 1857 లో జరిగిన సిపాయిల తిరుగుబాటు. దీన్నే 
- చరిత్రకారులు ప్రథమస్వాతంత్ర్యసంగ్రామం (First war of Indian 
Independance) గా వర్ణిస్తున్నారు... రఖూన్సీరాణి, తాంతియాతోపే 
మొదలైన జాతీయవీరుల సాహస పోరాటాలు అనుశ్రుతంగా దేశంలో 
నలుమూలల ప్రాకాయి. 1885లో భారత జాతీయ కాంగ్రెస్‌ స్థాపనతో 
జాతీయ వాదం మెల్లగా బలాన్ని పుంజుకొంది. సురేంద్రనాథ్‌ బెనర్జి, 
గోపాలకృష్ణ గోఖలే, యం.జి.రానడే, బిపిన్‌చంద్రపాల్‌, బాలగంగాధర 
తిలక్‌ మొదలైన జాతీయనాయకుల జీవితాలు, సందేశాలు ఆనాటి 
విద్యావంతులైన' మధ్యతరగతి ప్రజలపై, కళాశాలల్లో చదువుకునే 
. విద్యార్థులపై ప్రగాఢ ముద్ర వేశాయి. జాతీయత వైపు వీరిని 
చైతన్యవంతులను చేసి ముందుకు నడిపించింది. 1905 లో జరిగిన 
బెంగాల్‌ విభజన, 1920 లో జరిగిన సహాయ నిరాకరణోద్యమం 
మేధావులను, విద్యార్థులను, రచయితలను కదలించాయి. జాతీయ 
పోరాటాల ప్రభావం తెలుగు భావ కవిత్వంలోని ఒక శాఖవారిపై 
-జాతీయ కవిత్వంపై స్థూలంగా ఉన్నదనేది నిర్వివాదాంశం. 


"ఇవికాకుండా కాల్చనికోద్యమం పైన సాంఘిక శక్తుల ప్రభావం 
కూడా ఉంది. పందొమ్మిదవ శతాబ్దంలో బ్రహ్మసమాజం లాంటి 
సంస్కరణ ఉచ్యమప్రభావం భావకవుల ఆలోచనలలో, రచనలలో 
స్పష్టంగా గోచరిస్తుంది. బాల్యవివాహాల బహిష్కరణ, వితంతు వివాహాల 
వునరుద్భరణ, స్రీ విద్య, అమూర్త దేవతారాధన మొదలైన 
సంఘసంస్కరణలు బెంగాల్‌లో బ్రహ్మ సమాజ ఉద్యమం నుండి 

వీరేశలింగం. వంతులు ద్వారా ఆంధ్రదేశంలో వ్యావించాయి. 
వతాకీభూతులైన వీరేశలింగం వంతులుతో పాటు చిలకమర్తి 
లక్ష్మీనరసింహం, రఘుపతి వెంకటరత్నంనాయుడు ప్రభావం భావకవుల 
కావ్యాలపై కనిపిస్తున్నది. అలాగే బెంగాలీ సాహిత్యం, బంకించంద్ర, 
రవీంద్రనాథ్‌ఠాకూర్‌ల రచనల ప్రభావం- అద్వైతం- వైష్ణవ భక్తివాదం 
యొక్క ప్రభావం కూడా భావకవులలోని ఒక శాఖకు చెందిన కవులపై, 
మార్మిక కవులపై చెక్కినట్లు కనిపిస్తున్నది. 


ఇవికాకుండా వ్యక్తిగతంగా రచయితలు, కవులు తాము స్వకీయ 
చైతన్య ప్రపంచంలో అనుభవించిన మార్పుల ఫలితంగా, మిత్రుల 
సాంగత్యంవల్ల, పుస్తక స్నేహంవల్ల నిజజీవిత అనుభవంవల్ల-భావ 
రసోద్రిక్తులై కవిత్వం రాసినట్లు కనిపిస్తుంది. భావ కవిత్వానికి ఆద్యులైన 
రాయప్రోలు సుబ్బరావు “లలిత” (1909) మిత్రుల ప్రోత్సాహం వలన 
రాసిందే. రాయప్రోలు రాజమహేంద్రవరం కళాశాలలో విద్యాభ్యాసం 
చేస్తుండగా చిలుకూరి వీరభద్రరావు, అత్తిలి సూర్యనారాయణ, గంట 
లక్ష్మన్న పంతులు మొదలైనవారు గోల్డ్‌స్మిత్‌ Hermit గీతాన్ని అనువాదం 
చేయమని బాగా ప్రోత్సాహించారు. ఆయన భావ కవిత్వ ప్రతిభాలతకు 
నీరుపోసి దోహదం 'చేశారు. అలాగే దువ్వూరి రామిరెడ్డి లక్షణ బద్ధమైన 
కవితా రచనను మానివేసి ఆత్మాశయరీతి కవితారచనకు ఎందుకు 
పూనుకున్నారో, కె.వి. రమణారెడ్డి “కవి కోకిల” గ్రంథంలో ప్రస్తావించారు. 
“దువ్వూరి మొదట రాసిన ఒకటి రెండు రచనలకు సరియైన సమీక్షలు 
రాలేదు. లాక్షణికులు, పండితులు వీటిని చిన్న చూపు చూడటం 
జరిగింది. కవిగా తాను పొందిన సన్మానావమానాలు ప్రారంభ కాలంలో 
అతనిని బలంగా తాకి, వండిత వ్యవర్గవట్ల, లాక్షణీ కులవట్ల 
నిర్బంధాలపట్ల తీవ్రప్రాతికూల్యంగా ప్రతిఫలించాయి. తత్పూర్వ 
సాహిత్య ధోరణులను నిరసించడం కొత్త రీతికి, సర్వసాధారణమైనట్టి 
ఆత్మాశ్రయ కవిత్వానికి లక్షణమైంది. తన ఖండకావ్య నంవుటికి 
రామిరెడ్డి రాసిన ఉపోద్భాతం ఈ నత్యాన్ని (ధ్రువీకరిస్తుంది.” అని 
రవుణారెడ్మి ఉల్లేఖించాడు. మ్టైవిషయాలన్ని ఒకే అంశాన్ని 
బలపరుస్తున్నాయి. తెలుగు కాల్పనిక ఉద్యమం, ముఖ్యంగా భావ 

కవిత్వం వస్తుగత సంస్కృతిలోని మార్చుల 'వల్ల కాకుండా, సాంఘిక 
ఉత్పత్తి శక్తులలో సంబంధాలలో వచ్చిన మార్పుల వల్లకాకుండా, 
సామాజిక పునాదిలోని ఆర్థిక రాజకీయ కారణాలవల్ల కాకుండ, 
పైకట్టడంలోని నంస్కృతి-చైతన్యం (consciousness) కొరణాలవల్ల, 
రచయితల మానసిక జగత్తులో సంభంవించిన ఆనంద, విషాద, 
సంయోగ, వియోగ, సంక్షోభ, ప్రశాంత, సుందర, వికార (41౪1౫) భావ 
తరంగాలు, వాస్తవికతను ఢీకొన్నప్పుడు దానివల్ల జనించిన భావచిత్ర 
సముచ్చయంగా మాత్రమే కనిపిస్తుంది. తార్కికంగా దీని ఫలిత 
మేమిటంటే ఇలాంటి సాహిత్యం వాస్తవికతను ప్రతిబింబించకుండా, 
వాన్తవానికి దూరంగా రచయితల అంతర్లోకాన్ని, అనుభూతిని, 
అభి వృత్తుల్ని ఈవాను, ఊవాను, స్వావ్నికతను, సౌందర్యాన్ని 
సంకేతిస్తుంది. 


1797 తో .కాల్బ్పనిక ఉద్యమం ఐరోపాలో ప్రారంభమైతే 110 
నంవత్సరాల కాలవ్యత్యాసంతో 1909 లో రాయప్రోలు సుబ్బరావు గారి 
లలిత కావ్యం ప్రచురణతో తెలుగులో ప్రారంభమైంది. లలిత కావ్యానికి 
మొదట్లో పెద్ద ప్రజాదరణ లభించలేదు. అలాగే.1910 లో రాయప్రోలు 
టెన్నిసన్‌ “డోరా' కావ్యాన్ని “అనుమతి” అనే కథా కావ్యంగా తెలుగులో 
రాశాడు. కాని ఇది ఎవరి దృష్టిని ఆకర్షించలేదు. 1912లో భావుకత, 
న్వంత ఆలోచన, నృజనాత్మకత కలిగిన తృణకంకణ కావ్యాన్ని 
ప్రచురించాడు. దీనితో నవ్య సాహితీ స్రష్టగా ఈయనకు స్థానం 
లభించింది. తృణ కంకణంలోని కథా సంవిధానం, కథా వస్తువు, భాష, 
శైలి, లలిత మధుర పదబంధాలు మనసుకు చాల ఇంపుగా ఉంటాయి. 
ఇందులో కవి వియోగ మాధుర్యాన్ని, అమలిన శృంగారాన్ని 
ప్రతిపాదిస్తాడు. ప్రేమబంధాలు తెగదెంపినా తెగవని, కలిసిన యంతనే 
చెలికారం కాదని, అంతరంబుల నతుకంగ జాలిన అపూర్వపు లంకెయే 
స్నేహమని (గ్రేయసి నాయకుణ్ణి ఓదారున్తుంది. యువకుడు తన 
(పీయసికి మునుపెన్నడో కట్టిన పట్టుబట్ట విడదీసి గడ్డిపోచలతో కట్టిన 

తృణ కంకణాన్ని తమ (ప్రేమకు లాంఛనంగా కట్టి “సోదరీ? అని 
పిలుస్తాడు. ఈ కథలో సంభాషణలు చాలా తాత్వికస్థాయిలో జరగడం 
అనహజంగాను, అశారీరక డ్రేమ ఆదర్శవంతంగాను కనిపిస్తుంది. 
గేయనిని సోదరీ అనీ నంబోధించటం సామాన్య పాఠకుడికి 
దారుణంగా, అసహ్యంగా కనిపిన్తుంది. ఈ కృత్రిమ భావుకతకి ఆదర్శ 
విధానానికి కారణం (ప్రేయసి సౌందర్యాన్ని ఆమె శరీరం నుండి వేరు 
చేయటం, సంయోగానికి బదులు వియోగం ద్వారా మానవుడికి అతిశయ 
ఆనందం లభిస్తుందని నందేశ మివ్వడం, సిద్ధాంతీకరించడం. 


కవితా వస్తువులో రాయప్రోలు కొత్త పుంతలు తొక్కారని చెప్పడానికి 
“తృణ కంకణా”న్ని, “కష్టకమలిను పేర్కొనవచ్చు. అలాగే స్మృతి గీతా 
(Elegies) లకు వీరే మార్గదర్శకులని తెలుస్తుంది. గోఖలే నిర్యాణం 
తర్వాత ఈయన రాసిన పద్యాలు ఆనాటి సమాజాన్ని కదిలించి వేశాయి. 
అలాగే రాధా కృష్ణుడు, రవీంద్రుడు, రామలింగారెడ్డి, గిడుగు సీతాపతి 
మొదలైన వారి గురించి ప్రశంసా గీతాలు, స్మృతిగీతాలు రాశాడు. పులి 
ఆకుపై పద్యాలు రాయడం కూడ వీరి వస్తు నవ్యతలోని విశిష్టతకు 
తార్కాణం. వస్తువే కాకుండా భావంలో కూడ కొత్తదనం తీసుకవచ్చాడు. 
“పూలపాలు, సుమములు బాలెంత రాండ్ర పోల్కి' అనే భావన,పున్నమ 
రాత్రులను “పండు వెన్నెల జున్ను బాలు చేసినరేయి' అనటం నవ్య 
ప్రయోగాలకు ఉదాహరణలు. వస్తు భావాలతో పాటు ఈయన రచనలో 
కూడ ప్రసాద మాధుర్యాలు కనిపిస్తాయి. పదాల అల్లికతో భావాలను 
నడిపించడం నిజంగా వీరిలోని ప్రత్యేక కళ. రాయప్రోలు 'కష్టకమల'” 
“న్వవ్నకుమారము “స్నేహలత'* మొదలైన చిన్న కావ్యాలనురాని 
భావకవిత్వవాప్తికి కృషి చేశాడు. భావకవిత్వం ఒక కొత్త ఉద్యమం 
కావడంవల్ల తాను ప్రతిపాదించిన కొత్త భావసిద్ధాంతాలను సనాతనులు, 
సాంప్రదాయికులు వ్యతిరేకించకుండా వీటికి ప్రాచీన సాహిత్యంలో 
ఆధారాలు ఆలంబనలు కల్పించాడు. ఇలా కల్పించటంవలన భావ 
కవిత్వానికి, ప్రాచీన లక్షణ శాస్త్రానికి వైరుధ్యమేమీ లేదని, భావకవిత్వం 
పాత కొత్తల మేలు కలయిక అని, ఇది గతాన్ని భవిష్యత్తును కలిపే 
రనవారధి అని ఒక అభిప్రాయాన్ని కల్పించాడు రాయప్రోలు. 

ఇందుకోసం 'రమ్యాలోకము' “మాధురీ దర్శనము” మొదలైన సిద్ధాంత 
గ్రంథాలు రచించాడు. కొన్నాళ్లు భావకవిత్వానికి వ్యతిరేకంగా పాతకాలపు 
కవులు పండితులు విమర్శలు దుమారాలులేపినా కాలక్రమేపి భావకవిత్వ 
ఉద్యమం సాంప్రదాయికతను సమూలంగా విధ్వంనం చేయదనే 
విశ్వాసం కలిగిన తర్వాత చాలమంది ప్రాచీనులు భావకవిత్వాన్ని ఒక 
సంస్కరణ ఉద్యమంగా భావించి, సాహిత్య కుల నియమాల్ని కొన్నాళ్ళు 
తప్పినా తుదకు భావ కవి ఆర్షముతాన్ని, దాని ఆలంబనలనే 
స్వీకరిన్తున్నాడని భావించి కుల బహిష్కరణ మానివేసి తమలో 
కలుపుకొన్నారు. నిజంగా ఇది జరుగవలసిన మాటకాదు. ఎందుకంటే 
రాయప్రోలు అమలిన శృంగారం, విషాద మాధుర్యం, సౌందర్య 


ఆనందరన సిద్ధాంతాలు ప్రాచీనతా నియమాలను నంపూర్ణంగా | 


వ్యతిరేకించేవే. కాని రాజీ కుదరని వైరుధ్యాల మధ్య సంప్రదాయ 
మౌలిక అస్తిత్వానికి, అభివ్యక్తీకరణకు చేటు తగలనంతవరకు 
సాంప్రదాయికులు వివర్తా ధోరణులు సహిస్తున్న విషయం మనకు 
చరిత్ర చెబుతూనే ఉంది. బుద్భుని మనం దశావతారాలలో ఒకనిగా 
మార్చుకొన్నాం కదా! రాయప్రోలు ఈ ప్రయత్నంవల్ల సాహిత్య జె నృత్యం 
ఆయన కవిత్వానికి కల్పించబడింది. అటు తరువాత తరం వారికి 
భావకవిత్వాన్ని కవిత్వంగా సమర్థించుకోవలసిన దురవస్థ తప్పింది. 
అందుకే చాలమంది కవులు రాయప్రోలు భావాలతో, సిద్ధాంతాలతో 
చబావితమై నిరాటంకంగా రచన సాగించారు. వీరిలో 
వతిభావ్యుత్పత్తులున్న కవుల రచనలు తెలుగు సాహిత్యంలో 
అలంకారయోగ్యమైన స్థానాన్ని అందుకున్నాయి. రాయప్రోలు గురించి 
కొంత విపులంగా రాయడానికి కారణం ఆయన ఈ ఉద్యమానికి 
ఆద్యుడు కావటమే. ఆయన తరువాత వచ్చిన అనేక మంధి కవుల 
రచయితల కృతులను ఇక్కడ పరిశీలించటం కుదరదు. ఈ వ్యాసం 
యొక్క ఉద్దేశ్యం కూడా అది కాదు. అందుకే ముందు భావకవిత్వ 
లక్షణాలను పరిశీలించి తెలుగులో కాల్చనికోద్యమం వల్ల కలిగిన 
ఫలితాలను తులనాత్మకంగా ఉల్లేఖించడమే ఇక్కడ ప్రధాన ఉద్దేశ్యం. 


కవిగా భావకవి నిరంకుశుడు. అతడు అనంత స్వేచ్చావాది. 
లేశమాత్రం సామాజిక నియంత్రణలను సాహిత్య నియమాలను 

ఇష్టపడడు. అందుకే తన మానసిక జగత్తులోని ఆనంద గవేషణకే 
ప్రాధాన్యత నిస్తాడు. నిబిడీ కృతమైన ఆవేశాలను, రసోద్వేగాన్ని 
భావచిత్రాలుగా కాల్పనిక ప్రతీకలుగా మధుర రసపష్లావిత శబ్ద జాలంతో 
అభివ్యక్తీకరించి ఆనందిస్తాడు. ఆత్మానందమే వరమ ధ్యేయం. 
విశ్వశ్రేయస్సు సామాజిక అభ్యుదయంతో అతనికి పనిలేదు. తన పాట 
తనలోనే పాడుకొంటాడు. సామాజిక ఆమోద, అసమ్మతులతో కవికి 
పని లేదు. ఈ భావాన్ని “నవ్వి పోదురుగాక నాకేమి సిగ్గు, నా ఇచ్చయే 
గాక నాకేటి వెరపు” అని కృష్ణశాస్త్రి వివరించారు. ఇలా చెప్పినటువంటి 
తీరు భావ కవితా నంప్రదాయానికి అటు తర్వాత గర్వించదగ్గ 
వారసత్వంగా తయారయింది. దీని వల్ల కవిత్వం కవి యొక్క ఆనందం 
కొరకే కాని వేరే కాదని, కళా వితరణ కళ కొరకేనని, కళ పరమావధి 
కళాంతరసీమల్లో దాగి ఉందని, దీనికి బయటి శ్రోతలతో అభిమానులతో 
సంబంధం మృగ్యమని తేలుతుంది. ఇలాంటి స్వేచ్చా వాదం “నేను” 
అనే రచయిత 'నువ్వు' అనే సమాజం లేని వ్యక్తి వాదానికి దారి తీస్తుంది. 
ఇది కొద్దిగా పట్టాలు తప్పితే సాహిత్యంలో, కళలో తాత్విక అరాచకానికి 
(Philasophical Anarchy) దారి తీస్తుందంటే ఆశ్చర్యమేమీ లేదు. 


ఆత్మాశ్రయ రీతిగా కవిత్వాన్ని రాయటం అభివ్యక్తీకరించటం భావ 
కవిత్వపు లక్షణాల్లో ఒకటి. కావ్యంలో, ఖండ కావ్యంలో, గీతంలో 
అన్నిటిలో కర్త (A001), నాయకుడు (11610) కవే. ఈ కవి అహం 
(Ego 011659) అన్ని సందర్భాలలో, విషయాలలో ప్రబలమైన నేను 
(Dominent ')గా, మిగిలిన లోకం-సమాజం అందులోని వస్తువులు 
(objects) ఇతరులు (The 00060) గా వ్యవహరించబడుతుంటాయి. 
కవి గ్రేుయని, ఊహా ప్రేయసి కూడా ఇతరుల (The 0160లో 
లెక్కింపబడుతుంది. అయితే తన ప్రేయసిపట్ల అపారమైన అనురాగాన్ని, 
డ్రేమని, పూజ్యభావాన్ని, కృతజ్ఞతా భావాన్ని ప్రదర్శించడం కద్దు. కాని 
ఈ ఉహా గ్రేయసి కూడా కవి తన కలం బలం ద్వారా ఇంద్రజాలం 
ద్వారా నిర్మించిన కాల్చనిక వస్తువే (1281226176 object). అంటే 
కవిత్వంలో కన్పించే 'నువ్వు' కూడా “నేను చే సృష్టించబడిందే. కవి 

భావ కవిత్వంలో తానే కర్త (POet-ACtor) గా, తానే కర్మ (00600 గా 
కాలంలో రెండు. రూపాలలో కనిపిస్తాడు. అసలు ఇందులోనే ఉంది 
భావ కవిత్వవైఖరి. భావ కవిత్వంలో కవి సామాన్య లౌకికుడు కాదు. 
అతడు తనకు తాను ఊహించుకొన్న ఒక అసాధారణ వ్యక్తి. తన 
అంతరంగానికి, తన అనుభూతికి అమితమైన ప్రాముఖ్యాన్నిస్తూ తనకు 
తాను మామూలు నమాజవు హద్దలకు అతీతుడుగా ప్రత్యక్ష 
మౌతుంటాడు. 


“ఎవ్వరని ఎంతురో నన్ను? 
ఏ ననంత శోక భీకర తిమిర లోకైక పతిని” 


అని భావిస్తాడు. 


ఆత్మాశ్రయ రీతిలోని ఇంకొక అంశం కవి తాను పొందే 
అనుభూతులను, ప్రణయ భావోడ్రేకాలను సహజమైనవిగా చిత్రించడం. 
కవి మానసిక జగత్తు అంతరాంతరాల నుండి పెల్లుబికే స్రోతస్విని 
ప్రణయమైనట్టు, డ్రేమించే వస్తువుకు డ్రేమికుడికి మధ్య కార్య కారణ 
సంబంధం లేనట్టు, ఎలాగైతే ప్రకృతి సమస్తం ప్రమమయమైందో 
అలాగే కవికూడా ఢ్రేమమయుడై తన అంతరంగంలోని భావాలను 
(ప్రేయసి పట్ల అభివ్యక్తీకరిస్తాడు. కృష్ణ శాస్త్రి కృష్ణపక్షంలో ఇలా అన్నాడు: 


“సౌరభము లేల చిమ్ము పుష్పవజంబు 
చంద్రికల నేల వెదజల్లు చందమామ 
ఏల సలిలంబు పారు గాడ్పేల వినరు 
ఏల నా హృదయంబు (ప్రేమించు నిన్ను” 


కృష్ణశాస్త్రి యొక్క ఇలాంటి ఆత్మాశ్రయ కవితకు షెల్లీ ప్రేరణ 
ఉందని, షెల్లీ Loves philosophy లో కొన్ని పాదాలను పైన పేర్కొన్న 
గీతంతో పోల్చి ఆయన ప్రభావం కృష్ణశాస్త్రి పై ఉన్నట్టు విమర్శకులు 
పేర్కొంటారు. ప్రకృతిని (ప్రేమించడం, ప్రకృతి సౌందర్యాన్ని కన్నుల 
పండువుగా చిత్రించడం, ఆనందించడం, ప్రకృతిని అనంత శక్తిగా 

ఆరాధించడం, ప్రకృతితో కవి తాదాత్మ్యాన్ని ప్రగాఢంగా వాంఛించడం 
- ఇవన్నీ భావ కవిత్వంలో కనిపించే విశిష్టమైన అంశాలు. కృష్ణశాస్త్రి 
“ఆకులో ఆకునై పువ్వులో పువ్వునై” గీతంలో కవికి ప్రకృతి పట్ల గల 
పేమ, ఆరాధన, తాదాత్మ్యం మొదలైన భావాలన్నీ ప్రకటించబడ్డాయి. 
అంతేకాకుండా ప్రకృతి కాల్పనిక సౌందర్యం కూడా మనోహరంగా 
చిత్రించబడింది. ఉదాహరణకు :- 


“గల గలా వీచు చిరుగాలిలో కెరటవై) 
' జలా జలా పారు సెలయేటి పాటలో తేటనై” 


అనే పంక్తిలో కవి ప్రకృతి పట్ల తనకున్న ఆరాధనా భావాన్ని, కృతజ్ఞతా 
భావాన్ని ప్రకటిస్తున్నాడు. 


“ఆకలా దాహమా చింతలా వంతలా ఈ కరణి వెర్రినై ఏకతమ 
తిరుగాడ” అనే చరణంలో కవి ప్రకృతిని ఆనందదాయినిగా భావిస్తూ 
దానితో తాదాత్మ్యాన్ని కోరుతున్నాడు. 


భావ కవిత్వంలో ఇంకొక ప్రధాన అంశం ప్రణయం. ఈ 
ప్రణయం స్తీ పురుషుల మధ్య ఉండే ఆకర్షణ ద్వారా, సాంగత్య 
సాన్నిహిత్యాల ద్వారా కాకుండా అశరీళ స్థాయిలో, ఆత్మ స్థాయిలో 
జరిగే క్రియా విశేషంగా వర్ణించబడింది. (ప్రేమ వాంఛా పూర్తిద్వారా పొంధే 
శృంగారం, అనుభవం, ఆనందం తుచ్భమైనదిగా, హీనమైనదిగా భావ 
కవులు చిత్రించారు. వీరు ప్రణయాన్ని ఒక అమూర్తతత్వంగా, మార్మిక 
వేదాంతంగా రూపొందించారు. దువ్వూరి రామిరెడ్డి కడపటి వీడ్కోలులో- 


“ఎంత పుణ్యంబు చేసెనో ఈ స్రవంతి 

పేమ వాంఛల రెంటి జీర్ణించుకొనగా” అని తమ కావ్యాన్ని 
అంతం చేస్తాడు. ఇలా కవి వారిద్దరి ప్రేమ వాంఛారిక్తతను బలపరుస్తూ 
మానసిక, తాత్విక (Intellectual & Philosophical) శృంగారాన్ని 

ప్రతిపాదిస్తూన్నాడు. అలాగే రాయప్రోలు సుబ్బారావు కూడా తృణ 
కంకణములో తన శృంగార భావనను ఇలా చెప్పాడు : 


“సరన సాంగత్య సుఖవికానముల కన్న 
దుస్సహ వియోగ భరమే మధురము సకియ” 


ప్రణయం గురించి ఇలా వ్రాయడంలో భావ కవులు కృతకమైన 
కాల్పనికమైన వ్రణయాన్ని నృష్టించ గలిగారు. ఈ ప్రణయం 
ఆదర్శవంతమే కాకుండా, అవాస్తవికం కూడా, మామూలు జీవితంలో 
స్రీ పురుషులు వొకరి నొకరు డ్రేమించు కొన్నప్పుడు వారి మనోభావాలతో 
పాటు శరీరం కూడ అవిభాజ్య వస్తువుగా ఉంటుంది. శరీర హృదయ 
ద్వైవిధ్యాన్ని ఆలంబన చేసుకొని ప్రణయ ప్రక్రియలోని ఒక పాక్షిక 
నత్యాన్ని సంపూర్ణ సత్యంగా చూపించే కవి ప్రయత్నం అనామోద 
యోగ్యమే కాదు, అవాంఛనీయం కూడా. 


భావ కవిత్వంలోని కాల్పనిక శృంగారంలో భాగంగా ప్రతి కవీ 
తనకు ఒక ఊహా డ్రేయసిని సృష్టించుకొన్నాడు. ఒక కవికి స్వప్నలోక 
రాజ్ఞిగా కనిపిస్తే మరికొందరికి 'సుధా బాల'గా, “మధుర ప్రమీలగా” 
“శశికళ'గా, “ఊర్వశి'గా భాసిస్తుంది. భావ కావ్యాలలో ఈ పాత్రల వర్ణన, 
ప్రవర్తన నేల విడిచిన సాములాగ అనహజంగా అర్థరహితంగా 
ఉంటుంది. ఎందుకంటే, ఈ పాత్రలు ఊహా కల్పిత కథనాల ద్వారా, 
ఇతరుల అనుభవాల ద్వారా తాము చదివిన వున్తకాల్లోంచి 
సృష్టించబడ్డాయి కాని నిజ జీవితం నుండి వ్యక్తులతో సమాజంలో 
జరుగుతున్న సహకార సంఘర్షణల ద్వారా జనించిన సజీవ పాత్రలు 
కావు. వీటికి కండ రక్త మాంసాలు లేవు. కావ్యాల్లో ఈ పాత్రల 
సంభాషణ నడవడి కవి నిశ్వసించిన కవిత్వంలోని నాయుడు బావలు, 
రాధాకృష్ణులు మొదలైన పాత్రలు ఊహాజనితాలై ఉండడం వల్ల వీరు 
మాట్లాడే భాష, వాడే శబ్దాలు వాస్తవానికి దూరంగా, ఆదర్శవంతంగా 
ఉంటాయి. సెలయేరులు, మలయానిలాలు, పాల వెన్నెలలు, నిశ్వాస 

తలవృంతాలు, దుఃఖపు నిధులు, మధుకీలలు, వియోగ మధురిమలు 
ఇవే ఈ సాహిత్యమంతా పునరావృతమవుతుంటాయి. కొంతమంది 
భావకవులు జానపద బాణీలను ఉపయోగించి, జానపద భాషను 

' అనుకరించి అది ప్రజలకు చాలా దగ్గర కవిత్వమని భావించారు. 
నండూరి సుబ్బారావు వాడిన నుడికారాలను, పద బంధాలను, 
జానపదులు సామాన్యంగా వాడరు. వాళ్ళు తిన్నగా నరళంగా 
ఆలోచిస్తారు. కాబట్టి క్లిష్టమైన ప్రతీకలు, మార్మికభావాలు వాడవలసిన 
అవసరముండదు. కాని నాయుడుబావ చెప్పదల్బుకొన్న భావాలు దాని 
కనుబంధంగా వాడిన భాష జానపద ప్రజానీకానికి చాలా దూరమైందని 
చెప్పడంలో నందేహం లేదు. 


“ఆరిపేయవే దీపము” అనే గీతంలో గీతం సమాప్తి చరణంలో 
సుబ్బారావు ఇలా అంటాడు: “సూపులే ఆపేసి రూపు ఊసెమరిసి 
ఒకరెరుగ కింకొకరు ఒరిగి నిదురోదాము”. దీనిలో కవి తన (ప్రేమ 
తాదాత్మ్యాన్ని, శృంగారాన్ని జానపద భాషలాంటి భాషలో చెబుతున్నాడు 
- విషయం ఉదాత్తమైంది. దానికి వాడిన భాషాసాధనం శిష్టజన భాష. 
పల్లీయుల జానపదుల భాషలాగ 'భ్రమింపజేస్తుంది. అలాగే ఇంకో 
గీతంలో సుబ్బారావు ఎంకితో “తెలివి రానియ్యకే కల కరిగిపోతాది. 
ఒక్క నేనే నీకు పెక్కునీవులు నాకు” అంటాడు. దీనిలో చెప్పబడిన 
భావం జానపదుల భాషకి, భావనకి చేరువలో ఉండే విషయం కాదు. 
“ఒక్కనేనే నీకు పెక్కునీవులునాకు” అనేది తాత్వికమైన మార్మికమైన 
భావన. ఇది చాలా వరిణత మనన్సు (Mysti6) ఆలోచనలను 
సూచిస్తున్నది. ఈ రకం తత్వగీతాలు మనకు జానపదుల్లో కనిపించవు. 


భావ కవిత్వంలోని ప్రణయంలో విరహం, వియోగం, విషాదం 
మొదలైనవి ప్రబలంగా కనిపిస్తాయి.ఈ 1861183 వల్ల కలిగే బాధను, 
తపనను వీరు పరాకాష్టకు తీసుకెళ్ళి దాన్నాక యోగకళగా, అద్వైత 
సత్యంగా మార్చివేశారు. శోకతప్తమైన బాధ, బాధగా ఉండకుండా ఒక 
అపూర్వ ఆనందానుభూతిగా తయారు చేశారు. భావకవులు భావుకత 
అనే అల్కెమీ (4160%6%%) ద్వారా విషాదా (111866) న్ని వాంఛనీయమైన 

కళగా ఆనందంగా చూపించారు వారు. “కంటి రెప్పలు మింటికప్పుల 
నంటిపోయె నిరీక్షణంబున ఫాలతలమున రక్తనాడులు భగ్గు భగ్గున 
మండుతున్నవి” అని మల్లవరపు విశ్వేశ్వరరావు మధుకీలలో విరహ 
బాధను గానంచేస్తే, కృష్ణశాస్త్రి తన విషాదస్థితిని “దుర్భర శోక 
విషమగీతం ఏడ్చివైతు ఎలుగెత్తి ఏడ్చివైతు” అని పాడుకొన్నాడు. విషాదాన్ని 
కవిత్వంలో ఇంత ధారాళంగా విశ్ళంఖలంగా ప్రయోగించటం 
భావకవులలోనే జరిగింది. వీటి వెనుక కీట్స్‌, షెల్లీల ప్రభావం నృష్టంగా 
కనిపిస్తుంది. మొత్తంమీద భావకవులు దుఃఖానికి ఒక కమనీయ స్థితిని, 
విషాదానికి మాధుర్యాన్ని కల్పించి దుఃఖంలో ఉండడంలో, విషాదంలో 
బ్రతుకటంలో, బాధల్లో ఉచ్చ్వాన నిశ్వాసాలు పీలుస్తూ తేలటంలో, 
సోలటంలో ఒక అపూర్వమైన ఆనందం ఉన్నట్టు ప్రకటించారు. వీళ్ళు 
Malancholoy tragedy ని కళాకారుడు అందుకో వలసిన చరమ దశగా, 
దుఃఖాన్ని ఉత్కృష్ట రసంగా చిత్రించడానికి ప్రయత్నించారు. ఈ అంశాన్నే 
కృష్ణశాస్త్రి “నాకు నిశ్వాస తాళవృంతాలు కలవు, నాకమూల్యమపూర్వ 
మానందమొసగు నిరుపమ నితాంత దుఃఖపు నిధులు కలవు” అని 
ప్రకటించాడు. 


భావకవుల బాధలోని తీపిని, ఏడ్చులోని ఊరటను ఎక్కువ 
కాలం ఆనందించలేరని వారికృతుల ద్వారానే మనకు విశదమౌతుంది. 
బాధ శోకం ఎక్కువైనప్పుడు వాటిని మనిషి భరించలేక శక్తి? 
విహీనుడైనప్పుడు తనలో నిరాశా నిస్సహాయస్థితులు ప్రకోపిస్తాయి. 
జీవితం చీకటి కూపంలా జగత్తు అంధకారబంధుర గోళంలా కనిపించి 
వీటన్నిటిని కవితనే మూర్తీభోవిన్తున్నట్లు వ్యాకులంగా గానం 


చేస్తూంటాడు. దీనికి ఉదాహరణ “ప్రవానం'లో కృష్ణశాన్తి అన్న ' 


“నాకుగాదులు లేవు. నాకుషస్సులు లేవు. నేను హేమంత కృష్ణా 
నంతశర్వరిని” అన్న మాటలు. తన చీకటి బ్రతుకు ఆశాలతలు 
పుష్పించని జీవితం మరింత దుర్భరమైనప్పుడు “నామరణశయ్య 
వరచుకొన్నాను నేను” అని విపరీత నిరాశా వాదాన్ని (224606 
Pessimism) ప్రకటిస్తాడు కవి. ఈ చరణంలో నిరాశే కాకుండా మృత్యు 

ఆకాంక్ష (Death wish) కూడా కనిపిస్తుంది. మనోవిజ్ఞాన విశ్లేషణ శాస్త 
(Psychoanalysis) దృష్ట్యా ఒక కవి ఈ విధంగా చేసిన అభివ్యక్తీకరణ 
అతని రుజాగ్రస్తమైన మానసిక స్థితిని తెలుపుతుంది. 


భావళవిత్వంలో కనిపించే ఇంకొకవిశేషమైన అంశం 
స్వేచ్భాప్రియత్వం. కవి రచనలలో విశ్శంఖలమైన స్వేచ్చా వాదిగా 
కనిపిస్తాడు. స్వేఛ్చ సహజసిద్ధమైన భావనగా సృష్టిలోని ప్రాణులు, 
అ ప్రాణులులాగా కవికి ఈ స్వేచ్చ అనేది ఆజన్మ సిద్ధంగా ప్రాప్తించే 
లక్షణంగా మానవుడి అవిభాజ్య ప్రకృతిగా గోచరిస్తుంది. అందుకు 
కృష్ణశాస్త్రి ఇలా అంటాడు. 


“పక్షినయ్యద జిన్ని బుక్షమయ్యెదను 
మధుపమయె్యెద చందమామ నయ్యెదను 
మేఘమయ్యెద వింత మెరుపునయ్యెదను 
పవన మయ్యెద వార్ధి భంగమయ్యెదను” 


కాని కవి తన స్వేచ్చను ప్రణయ స్వేచ్చను నిరంకుశంగా 
అనుభవించ లేదు. ఎందుకంటే భావకవి నిర్మించుకున్న స్వేచ్చా భావన 
సమాజ వ్యవస్థ నిర్మాణానికి పూర్వం ఉన్న ప్రాకృతిక దశ (State of 
nature) లోనిది. నాగరికతా నమాజంలోని వ్యక్తిస్వేచ్చ సాంఫింక 
నియమాలకు, కట్టుబాట్లకు లోనై ఉంటుంది. ఇలాంటి నియంత్రిత 
స్వేచ్చ భావకవులకు గిట్టదు. వీరిస్వేచ్చా భావన "Man is born free 
but he is found in chains every where" అన్న రూసో స్వేచ్భాభావానికి 
దగ్గరగా ఉంది. ఈ శృంఖలాలు నాగరిక సమాజం సృష్టించినవే. అందుకే 
భావకవిత్వంలో కవి నమాజానికి, లోకానిక వ్యతిరేకంగా తన 
అసమ్మతిని బాధను వ్యక్తం చేస్తాడు. ఈ బాధనే 


“పక్షినని పాడగలనని ప్రణయవీధి 
పక్షముల దూల్చి బంధించి పంజరాన 
గానమును ప్రాణమును హరింపబూనినారు” 

అని కృష్ణశాస్త్రి వ్యక్తం చేశాడు. అంతేకాదు ఈ లోకపు 
నియమాల నుండి కవి పారిపోవటానికి ప్రయత్నిస్తాడు. అలాంటి 
పలాయనం వల్లనే కవికి సంపూర్ణ స్వేచ్చ లభిస్తుందని అతని విశ్వాసం, 
ఆశ, దాన్నే ఆర్నాల్డ్‌ హాజర్‌ పలాయన వాదం (Flight from Reality) 
అన్నాడు. అంటే భావకవుల స్వేచ్భావాదం ఒకరకంగా పలాయన వాదం 
అన్నమాట. 


భావకవిత్వంలోని ఆవేదన, రోదన, నిరసన సామాజిక నిర్మితిలో 
మార్పులు డ్రేరేపించడానికి బదులు వ్యక్తిలో ఆత్మగ్గానిని, నిర్లిప్తతను 
సృష్టిస్తాయి. ఎందుకంటే, భావకవుల స్వేచ్భ-స్వేచ్భా కాముకత్వం కేవల 
కల్పన మాత్రమే. 


వస్తు విషయంలో భావ కవిత్వం వైవిధ్యాన్ని సృష్టించింది. 
ప్రబంధ యుగంలో అటు తరువాత హీన ప్రబంధ యుగంలో 
మామూలు జీవితాన్ని కావ్యవస్తువుగా తీసుకోకుండా సోమయాజుల, 
రాజుల, జమీందారుల ఇతివృత్తాలనే కథా వస్తువులుగా తీసుకొన్నారు. 
దీనిని భిన్నంగా భావ కవిత్వ యుగంలో దువ్వూరి రామిరెడ్డి 'కృషీవలుడు” 
- పింగళి - కాటూరి, 'జొన్నచేను' “తొలకరి” మొదలైన కావ్యాలు 
పల్లెటూరి జీవితాన్ని ప్రకృతిని చిత్రించటం జరిగింది. పల్లెటూరి జీవితం 
చాలా సుఖవంతంగా, అక్కడి ప్రజలు అమాయకంగా, కలహాలు, 
వైషమ్యాలు, కక్షలు లేని ఆదర్శ జీవులుగా, అక్కడి ప్రకృతి మనోహరంగా, 
రామణీయకంగా చిత్రించబడినాయి. నిజానికి కొందరు సామాజిక 
శాస్త్రజ్ఞుల అభిప్రాయం ప్రకారం ఆ నాటి గ్రామాలలో జమీందారీ 
నిరంకుశత్వం, ఉమ్మడి కుటుంబ యాజమాన్య ఆధిపత్యం, కులతత్వ 
కక్షలు, ముఠా రాజకీయాలు మొదలైన అనేక అవాంఛనీయ సామాజిక 
ధోరణులు ఉండేవని తెలుస్తున్నది. వాస్తవికతలోని ఈ నలుపు రంగు 
చిత్రాన్ని వెనక్కినెట్టి. పై భాగంలో ఉన్న తేజోవంతమైన పల్లెటూరి 
జీవితాన్ని ప్రకృతిని, ప్రజలను అభివర్ణించారు. భావకవులు 
ఆదర్శవంతమమైన పంథాలలో ఈ విధంగా రచనలు చేసి వాస్తవికతను 
గుర్తుపట్టరానంతగా చెరిచారంటే అతిశయోక్తికాదు. 

ఆదిలో భావకవిత్వం సాంప్రదాయికత (0125510150) కు 
వ్యతిరేకంగా వచ్చిన ఉద్యమం. వస్తుపరమైన, భావపరమైన నిగళాలను 
త్రెంచివేసి, పాఠకులకు అందుబాటులో ఉండే శైలిలో, భాషలో కళాసృష్టి 
చేసి, తన (ప్రేరణను అనుభూతిని కవితా రూపంలో పాఠకులకు నేరుగా 
అందించడమే భావకవితా ఉద్యమం యొక్క ముఖ్య లక్ష్యం. కాని 
దీన్ని సాంప్రదాయిక పండితులు, కవులు తీవ్రంగా వ్యతిరేకించటంతో 
రాయప్రోలు సుబ్బారావు పండితుల అభిమానాన్ని, పాత ఫక్కీ కవుల 
ఆదరాన్ని నంపాదించడానికి “రమ్యాలోకం”, “మాధురీదర్శనం” 
మొదలైన సిద్ధాంత' గ్రంథాలు రాశారు. వెల్చేరు నారాయణ రావు 
చెప్పినట్టు “మౌలికంగా ప్రాచీన కావ్య సంప్రదాయానికి భిన్నమైన ఈ 
ఉద్యమం, తత్వతః నంవుం మీద తిరుగుబాటుగా నడిచిన ఈ 
ఉద్యమం” కొన్నాళ్ళ తరువాత మామూలుగా వన్తున్న కవితా 
సంప్రదాయాల్లో ఒకటి అయిపోయింది. 


1910 నుండి ప్రారంభమై నుమారు 4 దశాబ్దాల దాకా 
తెలుగుదేశమంతటా విజృంభించిన భావ కవిత్వం యొక్క ప్రభావం 
ఆనాటి సమకాలీన సాహిత్యంపై, సమాజంపై ప్రగాఢంగా ఉన్నది. దీనికి 
పూర్వం తెలుగు సాహిత్యం సాంప్రదాయికతకు నిబద్ధమై పాండిత్య 
భేషజాలతో శుష్కమైన రచనా ప్రక్రియలతో విలసిల్లేది. కాని భావకవిత్వం 
ఉదయించిన తరువాత వస్తువులో, పదచిత్రాలలో, భావచిత్రాలలో, 
ఊహచిత్రాలలో, శైలిలో మౌలికమైన మార్పులు వచ్చాయి. మధ్య 
తరగతి జన జీవితం ఇతర సామాన్యుడి జీవితం కావ్యవస్తువుగా 
వాడుకోవటం జరిగింది. దీనితో వస్తువులో నవ్యత వచ్చింది. 


ఊహా చిత్రాలలో కూడ భావకవులు కొత్త పుంతను తొక్కారు. 
వాళ్ళు చూసిన వస్తువులను, పొందిన అనుభూతులను, కొత్త ఊహాలతో 
పోల్చడం కనిపిస్తుంది. తాళవృక్షాలు బొగ్గు కంబాలలా ఉన్న వన్నది 
భావకవి ఊహా చిత్రాలకు మచ్చుతునకగా చెప్పుకోవచ్చు. ఊహాచిత్రాలతో 

పాటు శైలిలో సుకుమారమైన పదాలు, లాలిత్యం మాధుర్యం చిలికే 
వదబంధాలు ఎక్కువగా కనివిస్తాయి. అంతకు ముందున్న 
సాంప్రదాయిక కవిత్వంలోని జటిల సమాసాల, ఇనుప గుగ్గిళ్లలాంటి 
పడబంధాల వారసత్వాన్ని ధిక్కరించి భావ కవిత్వం ఒక కొత్త సాహితీ 
సంప్రదాయాన్ని ఆవిష్కరించింది. అందుకే సాహితీ చరిత్ర కారులు 1910 
నుండి 1940 దాకా జరిగిన సాహిత్య నిర్మాణ దశను భావ కవిత్వ 
యుగంగా పేర్కొన్నారు. 


సామాజికంగా భావకవిత్వోద్యమం ఉన్నత కులాల, మధ్యమ, 
ఉన్నత వర్గాల అభిరుచులను విలువలను అండగా తీసికొని తెలుగు 
దేశంలో వ్యాపించింది. ఈ ఉద్యమం వల్ల సాంప్రదాయికతపట్ల ఉన్న 
మూఢ భక్తి, విశ్వాసాలు తగ్గి పోయాయి. దేశభక్తి గీతాల ద్వారా నృతి 
గీతాల ద్వారా ప్రజలలో కొంత చైతన్యాన్ని కలిగించడానికి దోహదం 
చేసింది భావకవిత్వం. శృంగారం, ప్రకృతి ఆరాధన, స్వేచ్చ విలువలు 
భావనాత్మక స్థాయిలో ప్రచారం చేయబడ్డాయి. దీనికి అట్టడుగున దాగి 
ఉన్న సంఘర్షణలను - ప్రకృతికీ - మనిషికీ మధ్య ఉన్న సంఘర్షణలను 
- చాపకిందకు నెట్టివేయడం జరిగింది. 


ముగింవు ' 


ఐరోపాలోని కాల్పనిక వాదం 1797లో ఆరంభమై 1830లో 
వ్యవన్శీకృతమై 19వ శతాబ్దం చివరి దళ వరకు ఉధృతంగా 
సాగిపోయింది. సమారు 110 సంవత్సరాల తరువాత కాల్చనికోద్యమం 
తెలుగు దేశంలో ఆవిర్భవించింది ఈ విపరీతమైన సామాజిక 
కాలవ్యత్యాసం తెలుగు కాల్చనికోద్యమానికి సరియైన పునాదులు లేదనే 
విషయాన్ని నంకేతిన్తున్నది. ఐరోపా కాల్పనిక వాదానికి 1748లో 
ప్రారంభమైన పారిశ్రామిక విప్లవం. 1789లో పెల్లుబికిన (ఫెంచి 
రెవల్యూషన్‌ గ్రేరకాలుగా పనిచేసాయి. అలాంటి ఆర్థిక, రాజకీయ 
డ్రేరకాలు తెలుగు కాల్పనిక వాదం వెనక కన్పించవు. బ్రహ్మసమాజం, 
బెంగాల్‌లోని వైష్ణవ గీతాలు, బంకిం, టాగూరుల రచనలు, వీరేశలింగం 

నంస్కరణ వాదం ప్రభావాలు భావకవిత్వ ఉద్యమ ఆవిష్కరణకు 
దోహదం చేసిన కారకాలు. అంటే, ఈ ఉద్యమం వాస్తవికత పునాదుల్లో 
జనించకుండా పై కట్టడం (SUper structure) లోని సాంస్కృతిక 
స్థాయిలో ఉద్భవించింది అనేది స్పష్టం. 


ఐరోపాలోని కాల్చనికోద్యమం రాజకీయంగా, ఆర్థికంగా 
తాత్వికంగా, సాహిత్యకంగా ఒక వినూత్న శకాన్ని ఆరంభించింది. స్వేచ్చ, 
సృజనాత్మక అనుభూతి మొదలైనవి ఇందులోని ప్రధానాంశాలు. కాని 
తెలుగు కాల్చనికవాదం ప్రధానంగా సాహిత్యానికి, కవిత్వానికి పరిమితమై 
ఉన్నది. దేశభక్తి కావ్యాలు, గీతాలు రాసినా ఇది సమన్విత ఉద్యమం 
(Integrated movement) కాదు. 


అదనంగా తెలుగు కాల్పనిక వాదం ఉన్నత కులాల భావాలకు 
వాదాలకు ప్రతీకగా గోచరిస్తున్నది. ఐరోపాలోని కాల్పనిక వాదంవల్ల 
నవీన సాంప్రదాయికత (N౭0 ౦1255౭5) పూర్తిగా కృశించి బలహీనమై 
పోయింది. దానికి బదులుగా కళాకారులలో మేధావులలో ఉదార 
దృక్పథం, ప్రయోజనాత్మకమైన భావాలు అభివృద్ధి చెందాయి. 
వాస్తవికవాదం (16211500) ఆధారంగా కార్మిక కర్షక జీవిత ఇతివృత్తాలతో 
నవలలు, నాటకాలు, కావ్యాలు అవతరించాయి. తెలుగు కాల్చనికతలో 
కన్పించే వాస్తవికత కృత్రిమంగానూ ఆదర్శవంతంగానూ కనిపిస్తున్నది. 
కావ్యాలు, గీతాలు ఇతర రచనలు నంకుచితత్వాన్ని, కాల్పనిక 
వాస్తవికతను, ఆదర్శవాదాన్ని స్ఫురింపజేస్తున్నాయి. 


ఐరోపా కాల్చనిక సాహిత్యం వస్తువులో, భాషలో, శైలిలో ఒక 
కొత్త సంచలనాన్ని సృష్టించింది. తెలుగు కాల్పనిక వాదంలో కూడ ఈ 
అంశాలు ఒక వినూత్న సృష్టికి తోడ్పడ్డాయి. 


ఐరోపా కాల్చనికతకు తెలుగు కాల్చ్పనికతకు ఉమ్మడిగా ఉన్న 
విలువలు స్వాతంత్ర్యం, వ్యక్తి వాదం. ఈ విలువలు పెట్టుబడిదారీ 
వ్యవన్గ అభివృద్ధికి నహాయక కారకాలుగా పనిచేసాయి. తెలుగు 

కాల్చనికతలోని ఈ విలువలు భూస్వామ్య వ్యవస్థకు, సమాజానికి 
వ్యతిరేకంగా నిరసన తెలుపడానికి ఉపయోగించినవి. 


ఐరోపాలోని కాల్పనిక రచయితలలో కొందరు మాత్రమే విషాద 
మాధుర్యాన్ని శోక తిమిరాల్ని గురించి గానం చేశారు. బాదలేర్‌, ఫ్లాబర్ట్‌ 
రచనలలో మాత్రమే నిరాశా వాదం, శోకవాదం కనిపిస్తాయి. కాని 
తెలుగు కాల్బనిక కవుల్లో శోకనిరాశావాదాలు, వాస్తవికత నుండి 
పారిపోయే పలాయనవాదం మామూలు స్థాయికంటె చాలా ఎక్కువగా 
కనిపిస్తుంది. దీనికి కారణం తెలుగు కాల్చనికత అవతరణలోనే 
కనిపిస్తుంది. ఉత్పత్తి శక్తుల, సంబంధాల సంఘర్షణ ద్వారా కాకుండా, 
రాజకీయ పోరాటాల ద్వారా కాకుండా భావనాత్మక. ఊహాత్మక స్థాయిలో 
ఏదైన సాంస్కృతిక పరివర్తన వస్తే అది అవాస్తవికంగా అనుదిన జీవిత 
అనుభవాలకు అతీతంగా, సామాన్యుడి కష్టసుఖాలకు దూరంగా, 
పలాయన వాదంగా అంతం అవడం తథ్యం. జీవిత వాస్తవికతకు వెనక 
ఉన్న ఆర్థిక భూమికలు, ఉత్పత్తి శక్తులు 1934లో ప్రపంచ వ్యాప్తంగా 
వచ్చిన ఆర్థిక మాంద్యం (Economic depression) కాలంలో మొదలై 
1940లో ద్వితీయ ప్రపంచ సంగ్రామంతో సాహితీనభోంతరాళంలోకి 
అగ్ని పర్వతంలాగ బ్రద్దలైన కొత్త సాహిత్య ప్రస్థానానికి-మహా ప్రస్థానానికి 
- అభ్యుదయ కవిత్వానికి దారి తీసింది. 

వాస్తవికత 


-రాంభట్ల కృష్ణమూర్తి 


ఒకటే సత్యం. దాన్ని మేధావులు బహువిధాలుగా చెబుతారు. ఇది 
ఉపనిషత్‌ సూక్తి. సత్‌ అంటే పదార్థ నిష్టమైన వస్తు సత్యం 'అని అర్థం 
చెప్పవచ్చు. వ్యక్తి నిష్టమైన “చేతని సత్యం అనీ వ్యాఖ్యానించవచ్చు. ఈ 
వ్యాఖ్యానాలు చిరకాలంగా సాగుతున్నాయి. కనక పదార్థ చైతన్యాల 
సంబంధం తత్వశాస్త్ర మౌలిక ప్రశ్న అయింది. పదార్థం-చైతన్యం; ఈ 
రెండింటిలో ఏది ముందు? ఏది వెనక? ఏది అగ్రిమం? ఏది అనగ్రిమం? 
ఏది ప్రయిమరీ? ఏది సెకండరీ? ఈ ప్రశ్నకు యిచ్చే జవాబును బట్టి 
తత్త్వశాస్త్రం రెండుగా చీలింది. పదార్థం అగ్రిమం. ఆ పదార్థంనుంచి 
పుట్టింది చేతనం అని చెప్పేవారు పాదార్థిక వాదులు, భూతవాదులు, 
మెటీరిలిస్టులు, చేతనం అగ్రిమం. ఆ చేతనం నుంచే పుట్టింది; లేదా 
పుట్టినట్లు కన్పిస్తుంది పదార్థం. కనక పదార్థం అనగ్రిమం అని వాదించే 
వారు చేతనవాదులు, భావవాదులు, ఐడియలిస్టులు. 


“పరమాత్మ ఇచ్చనుంచీ,' భావంనుంచీ ఐంద్రియ భౌతిక ప్రపంచం 
పుట్టిందని చెప్పడానికి సిగ్గుపడని వాళ్ళు; వస్తువులున్నాయి కనక వాటికి 
నంబంధించిన భావన వుట్టిందని కాక, భావన ఉంది కనక 
వన్తువులున్నాయని వాదించడానికి సిగ్గువడనివాళ్ళు; వస్తువులు 
మాటలనుంచి పుట్టాయని వాదించడానిక్కూడా సిగ్గుపడ కూడదు. 
వస్తువులున్నాయి కనక మాటలు పుట్టాయని కాక మాటల నుంచే 
వస్తువులు పుట్టాయని సిద్ధాంతీకరించడానిక్కూడా సిగ్గుపడకూడదు.” ఇవి 
లెనిన్‌ మాటలు. ఈ ఇరవయ్యో శతాబ్దపు “అర్ధవాది సౌందర్యతత్తజ్ఞులు 

(సెమాంటిక్‌ థిరిటీషియన్స్‌ ఆఫ్‌ఆర్ట్‌) అచ్చంగా ఈ సిగ్గు మాలిన పనే 
చేస్తున్నారు. వీరు ద్వైతవాది అయిన కాంట్‌ ప్రవచించిన సౌందర్యాను 
భూతిని కూడా సంస్కరిస్తున్నారు. కనీసం అంతః డ్రేరణనీ, తర్కాన్నీ, 
హేతువునీ కూడా వీళ్ళు ఒప్పుకోలేకపోతున్నారు. వీటన్నింటికీ భాషనీ, 
సంజ్ఞల్నీ అధిష్టాన దేవతల్ని చేసి కూర్చోపెడుతున్నారు. కనక సౌందర్య 
శాస్త్రానికి సంబంధించిన ఎ సమస్యని చర్చించాలన్నా ముందు ఒక 
వాన్తవాన్ని తెలుసుకుందాం. నంవుటన ఒకటే. దాన్ని పలువురు 
పలురకాలుగా అర్థం చేసుకుంటారు. దీన్ని వివరించడం కోసం హోవర్డ్‌ 
ఫాస్ట్‌ మన నిత్య జీవితంలోంచి ఒక ఉదాహరణ నిచ్చాడు. 


బహుధా వేదంతి 


ఒక సమ్మె జరుగుతోంది. దాన్ని అందరూ చూస్తారు. చూసిన 
వారిలో ఎవరికీ దానిమీద తక్షణాభిప్రాయం కలగదు. అలా కలిగిందని 
ఎవరేనా అంటే వారు లోకాతీతులైన 'మహానుభావులై' ఉండాలి. సమ్మె 
అన్న మాటకు అర్థం తెలియకపోయినా అలాంటివారు తెల్లవారేసరికి నూరు 
పేజీల నవల రాసి పారేస్తారు. దాన్ని మెచ్చుకునే సరసులూ ఉంటారు. 
మెచ్చి రాంకవాలు కప్పే మహాత్ములూ ఉంటారు. అలాంటి వారికి చేయెత్తి 
ఓ దండం పెట్టాలి. సమ్మె నంతట్నీ మనిషి కన్నేకాదు - కెమేరా కన్ను 
కూడా చూడజాలదు. “వాన్తవికతా వాదులు ఆ నమ్మెనంతటినీ, 
ఫిల్ముతీయవచ్చు. అయినా అందులో ఆవగింజంత వాస్తవం ఉండదు. 
కాస్తంత కళ కానరాదు. సమ్మెను ఒక్కొక్కరు ఒక్కొక్క కోణంనుంచి ఒక్కొక్క 
రూపంలో చూడగల్లుతారు. 


రాజ్యాంగ దత్తమైన తన ప్రాథమిక హక్కు పైన సమ్మె దాడిలా 
కనిపిస్తుంది యజమానికి. లేదా ప్రైయివేట్‌ ఆస్తిమీదా లాభార్జన మీదా 
దురాక్రమణగా అవుపిస్తుంది. కార్మికునికి అది జీవన్మరణ సమస్యగా, 

తోస్తుంది. తానూ తన కుటుంబం బతకాలంటే ఇంతకన్న వేరు దారి 
లేదనిపిస్తుంది. సమ్మె చేస్తున్న సంస్థవల్ల సరుకు కరువైనా, రవాణా రద్దెనా 
అధిక లాభాపేక్ష కలవారికి అది దైవదత్తమైన వరంలా గోచరిస్తుంది 
నలుగుర్ని కాల్చి పారేసి వందమందిని జైల్లో కుక్కితే తప్ప కూలివాళ్ళకి 
భయ భక్తులు కుదరవు అని అధికార రాజపురుషుల కనిపిస్తుంది. నాలుగు 
డబ్బులు నొల్లుకోడానికి మంచి ఛాన్స్‌ వచ్చిందని మరో రాజకీయునికి పగటి 
కలలు కనిపిస్తాయి. సామాన్యుడు వీరికేం పొయ్యే కాలం వొచ్చిందని 
తిట్టుకుంటాడు. తన జన్మనూ కర్మనూ నిందించుకుంటాడు. “ఒక 
సూర్యుండు సమస్తజీవులకు....” అని బమ్మెర పోతస చెప్పినట్లు ఎవరి 
భావన కనువుగా వారిక్కనిపిస్తుంది. ఇందులో ఏది సత్యం? ఏది వాస్తవం? 


జగత్తులో అనంత సత్యాలూ అపార వాస్తవాలూ ఉండవు. సత్యం 
ఎప్పుడూ ఒకటే. వాస్తవంకూడా ఒకటే. అయినా ఇన్ని రకాల భావాలెందుకు 
పుడుతున్నాయి? ఇలా పుట్టడానికి కారణం ఏమిటి? చూసేవారి జ్ఞానాన్ని 
బట్టి వారలవర్చుకున్న ప్రపంచ దృక్పథాన్ని బట్టి అని ఈ ప్రశ్నకు జవాబు 
చెప్పుకోవల్సివస్తుంది. అలాగే రచయిత కూడా తానలవర్చుకున్న ప్రపంచ 
దృక్పథాన్ని అనుసరించి ఒక అంశాన్ని సత్యంగా భావిస్తాడు. తను సత్యమని 
భావించిన దాన్ని వాస్తవికతగా చిత్రిస్తాడు. అయినా ఇది పాక్షికమే నని 
కాస్త తెలిసిన వారంటారు. అంటారే కానీ రచయితకు తెలిసిన వాస్తవికతను 
కాదనలేదు. దీన్నిబట్టి సత్యానికి “నిష్పాక్షికత” ఉండదనీ, “వాస్తవికత” 
“తాటస్థ్యం” ఉండబోవనీ తేలుతుంది. తెలిసినా తెలియకపోయినా ఒక 
రచనలో రచయిత “పక్షపాతం” వ్యక్తమయి తీరుతుంది. సమకాలీన 
ప్రభుత్వం మనుగడకు అవసరమైనదాన్న పూర్వులు “ధర్మం” అని 
పిలిచేవారు. కనక నాటి కవులు తాము ధర్మపక్షపాతం వహిస్తున్నట్లు గుర్తించి 
అలాచెప్పి రచనలు చేసే వారు. రాముని హితం వాల్మీకి ధర్మం. 
పాండవులమేలు వ్యాసునిధర్మం. అలా కాక రావణ సుయోధనుల హితవే 
ధర్మంగా ఎంచి అలాంటి ధర్మపక్షపాతంతో ఎవరైనా రచనలు చేసి ఉంటే 

రామాయణ, మహాభారతాలు మరోలా ఉండేవి. ఆ రోజుల్లోనే ధర్మానికి 
విశేషణాన్ని తగిలించి తెలివైనవారు ఆత్మ సమర్థన చేసుకుంటూండేవారు. 
యుగధర్మం, అపద్ధర్మం లాంటి మాటలు అలాగే పుట్టాయి. ఇప్పటి మన 
రాజకీయుల అవకాశ వాదాన్ని పూర్వరుషులు ఆపద్ధర్మ పక్షపాతంగా వర్ణించి 
ఉండేవారు. 


పక్షపాతం 


వర్గపూర్వ సమాజంలో సమాజహితానికీ, వ్యక్తిహితానికీ తేడా ఉండేది 
కాదు. నిజానికి నాటి మానవ సంఘానికి సమాజం అని పేరు పెట్టడం 
కూడా మంచిది కాదు. నాటికి ఉండేవి గణాలూ తండాలూ మాత్రమే. 
గణానికి, వ్యక్తికీ భేదంలేదు. రెండు గణాల మధ్య యుద్ధం వచ్చినప్పుడు 
మాత్రమే పక్షపాతం తలెత్తింది. వగ్గసమాజంలో అలాక్కాదు- పరస్పర 
శత్రువర్గాలలో ఉండేవారి ప్రయోజనాలు వేరు. ఒకే వర్గంలో ఉండేవారిలో 
కూడా ప్రయోజన భేదం ఉంటుంది. కనక ఈ సమాజంలో పుట్టిన 
సాహిత్యానికి పక్షపాతం తప్పదు. పాలక వర్గం లెంకలు కొందరు పాలితుల్ని 
ప్రలోభ పెట్టడం కోనం శుద్ధకళావాదాన్నిి నిష్పాక్షిక కళావాదాన్ని 
లేవనెత్తుతున్నారు. సృజనా స్వాతంత్ర్యం పేరుతో తమ వర్గపాక్షికతను 
మారురూపంలో ప్రవేశపెడుతున్నారు. ఇలాంటి వారంతా దొడ్డిదారిన 
పాలకవర్గం పల్లకీమోసే బోయీలు. 


మరో వర్గంవారు మార్కిస్టు పడికట్టు పదాన్ని వదలించుకోలేరు. 
విష్ణవవేషాన్ని కడుక్కోనూలేరు. అలాంటివారి మార్క్సిస్టు సూత్రాలకు 
ద్వైతభాష్యం చేస్తూ ఉంటారు. తాత్వికంగా మార్కిజం భౌతికవాదం. 
అందునా అద్వైతం. పాక్షికత అనేది అద్వైత అభివర్గం (కేటగరీ). పాక్షికత 
(పార్టిజాన్‌షిప్‌) అన్న మాటకు ప్రత్యామ్నాయంగా “నిబద్ధత” (కమిట్‌మెంట్‌) 
అన్న మరో పదాన్ని చెలామణీలోకి తెచ్చారు. ఎవరూ ప్రశ్నించనంత కాలం 
ఈ ఒక్కమాటే రాజ్యమేలింది. కాని నిబద్ధత ఉదాసీనం. క్రియాశీలురకు 

ఈ మాటవల్ల ప్రయోజనం లేకపోయింది. అప్పుడు వారిమీద వల విసరడం 
కోసం “నిమగ్నత” (ఇన్వాల్వుమెంటు) అన్న మరో మాటను పీఠం 
ఎక్కించాల్సి వచ్చింది. అప్పటికీ ఆ రెండు మాటలూ కలిసి కూడా 
పార్టిజన్‌షిప్‌ అన్న పదాన్ని మించిన అర్థాన్ని ఇవ్వలేక పోయాయి. ఒకే అర్థాన్ని 
రెండు మౌలిక పదాలతో చెప్పడానికి చేసే ఈ కసరతు ద్వైతసిద్ధాంతానికి 
దారి తీస్తుంది. పశ్చిమ తాత్వికుల్లో ఇమాన్యుయల్‌ కాంట్‌ ద్వైతవాది. 
భారతదేశం సంగతి ప్రత్యేకంగా చెప్పనవసరం లేదు. పశ్చిమాన పుట్టిన 
మతాలక్కూడా ఓరకంగా ద్వైత తత్వమే మూలం. 


సౌందర్యం అనే సామాజిక చైతన్య రూపానికి సంబంధించినది 
సాహిత్యం. సౌందర్యశాస్తానికి తత్వం పునాది. కనక సాహిత్య వ్యవసాయికి 
పక్షపాతం పతాకంగా ఉండి తీరాలి. “రాజకీయమైన రాజీలు సాధ్యం. 
ఒకప్పుడు అవసరం కూడా, కానీ తాత్విక అయిడయాలాజికల్‌ రాజీలు న 
కదాచన!” అని హెచ్చరిస్తాడు లెనిన్‌. కనకనే ఆయన ఒక సందర్భంలో 
“పక్షపాతరహిత రచయితలకు ధిక్కారం! సాహిత్య మహాపురుషులకు 
ధిక్కారం!!” అని హుంకరించవలసి వచ్చింది. అయినప్పుడు నిమగ్నత - 
నిబద్ధత జోడెడ్డబండిలో సవారీ చేసే సాహిత్యకుల్ని లెనిన్‌ అనుయాయులు 
చీదరించుకున్నా చీత్కరించుకున్నా తప్పేమిటి?! 


అస్తిత్వ చైతన్యాలు : 


మనిషి ప్రకృతినుంచి వచ్చాడు. ప్రకృతిమీదే బతుకుతాడు. ప్రకృతిలోనే 
కరిగిపోతాడు. తన కర్మ (లేబర్‌) ద్వారా ప్రకృతిని తనకు అనువుగా 
మలుచుకుంటాడు; మార్చుకుంటాడు. ఆ మార్పుతో తానూ మారుతాడు. 
మానవజాతి పరిణామ చరిత్ర ఏకొద్దిపాటి తెలిసినవారికైనా ఈ సత్యం 
స్పష్టం. ఈ మార్పు ఏఒక్కనివల్లా అయ్యేదికాదు. ఒక్కని జీవిత కాలంలో 
అయ్యేది అంతకన్నా కాదు. కనక ప్రతివాడూ తోటివాడితో సంబంధం 

పెట్టుకోవాలి. తన సంతానాన్ని నిరంతరంగా పెంచుకుంటూ పోవాలి. ఈ 
పనులకోసం మనిషి పెట్టుకునే సంబంధాలు చాలాఉన్నాయి. అందులో 
ముఖ్యమైనవి మూడు. ఒకటి: మనిషి మనుగడకు సాధనాలు ప్రకృతి 
నుంచే సేకరిస్తాడు. ఆ సాధనాలను ప్రయోగించేది కూడా ప్రకృతిమీదే. 
సాధనసాధ్యాల ద్వారా సిద్ధికూడా ప్రకృతి నుంచే వస్తుంది. ఇది ప్రకృతితో 
మనిషికున్న ప్రధాన సంబంధం. ఇదికాక సౌందర్య, మత, నైతికాది ఉప 
సంబంధాలు చాలా ఉంటాయి. రెండు: ఉత్పత్తి సంబంధం. మనిషి తన 
ఒక్కడి శ్రమతోనే మనజాలడు. అందుకోసం తోటివారితో సంబంధాలు 
పెట్టుకోవాలి. ఒకడు సాధనాలు తయారుచేస్తే మరొకరు వాటిని 
సాధ్యాలమీద ప్రయోగిస్తారు. ఫలితంగా వచ్చిన సిద్ధుల్ని ఇంకొకరు అందరికీ 
అందిస్తారు. ఇది కాక సమితి, సహకార, సహచర, ఉదార, స్నేహ, వైర, 
ప్రభుత, కార్చణ్య, క్షమాది ఉపసంబంధాలు చాలా ఉంటాయి. మూడు: 
పునరుత్పత్తి సంబంధం. ఇది ప్రధానంగా సంతానోత్పత్తి సంబంధమే 
అయినా దీనిక్కూడా ఎన్నో ఉప సంబంధాలున్నాయి. శృంగార, కరుణ, 
వాత్సల్య, బంధు, జ్ఞాత, మొ॥వి ఆ సంబంధాలు. ఈ మూడు ప్రధాన 
సంబంధాల సముచ్చయానికి సామాజిక అస్తిత్వం అనిపేరు. 


ఆధునికులు చాలామంది ఇక్కడే పప్పులో కాలేస్తూంటారు. సమాజం 
అంటే, “మనుషుల సమాహారం” అన్న పాలకవర్గ నిర్వచనాన్ని వారి 
తాత్విక ద్రవ్యం అనుపానంగా పుచ్చుకుంటూ ఉంటారు. మనుషుల 
సమాహారమే సమాజమైతే దాన్నేమని పిలవాలి? ఇప్పుడున్నవాళ్ళు 
వందేళ్ళకింద లేరు- మరోవందేళ్ళ తర్వాత ఉండరు. పైగా ప్రతిక్షణం 
'కొందరు పోతున్నారు - కొందరుపుట్టుకొస్తున్నారు. అలాంటప్పుడు 
ప్రవాహశీలమైన సమాజానికి పేరు పెట్టడం ఎవరితరమూ కాదు. అయినా 
ఈ నిర్వచనాన్ని నమ్మేవారు కూడా తమకు తెలియకుండానే బానిన 
సమాజం, ఫ్యూడల్‌ నమాజంలాంటి పేర్లు వాడుతుంటారు. ఇలా 
వాడడానికి కారణమేమిటో వారికే తెలియదు. మనిషి భూపతన 

మయ్యేనాటికే ఈ సంబంధ బంధాలు అతడికున్నాయి. వాటిని ఎవరో 
కానీ తెంచుకోలేరు. కనక సమాజం మూడు ప్రధాన సంబంధాల 
సమాహారమనేది ఎప్పటికైనా ఒప్పుకోక తీరదు. ఈ మూడు. సంబంధాల్లోనూ 
ఉత్పత్తి సంబంధం ప్రధానం. ఇదే మిగతా రెండింటి మీదా అంతిమ 
వాల్లభ్యం వహిస్తుంది. కనక దీనికి సమాజ ఆర్థికాధారం అస పీరు. ఆధార 
భూతమైన ఈ సంబంధం మారనిదే సమాజం మారదు. సమాజ స్వరూప 
న్వభావాలు మారవు. కనక ఉత్పత్తి సంబంధం అగ్రిమం; నేయం; 
ప్రయిమరీ; ఈ సంగతి ఆత్మానుభవం ద్వారా ఆదిమానవుడు కూడా 
తెలుసుకున్నాడు. పునరుత్పత్తి సంబంధ కల్పన- అంటే వివాహ సమయంలో 
- ఇప్పటికీ మనవాళ్ళు “రయిం చ పుత్రాంశ్చాదాదాష్మిర్మహ్మ మధాఇమాం” 
అనే వేదమంత్రం చదువుతారు. పెళ్ళి ప్రధానంగా పునరుత్పత్తి సంబంధం. 
అయినా అందుక్కూడా ఆర్థిక సంబంధమే అగ్రిమంగా ఉంది. 'రయిం” 
అంటే ధనం, అర్థం, ఎకనమిక్స్‌. పెళ్ళిలో ఆలుమగలు ముందు 
ఉత్పత్తిలోనూ, ఆ తర్వాత మాత్రమే పునరుత్పత్తిలోనూ భాగస్వాములు 
కావాలని ఆదికాలపు వేదపురుషుల అభిమతం. 


ప్రకృతి, ఉత్పత్తి, పునరుత్పత్తి సంబంధాత్మకమైన సామాజిక అస్తిత్వం 
మనిషి చేతనలో ప్రతిఫలిస్తుంది. అలా ప్రతిఫలించిన అస్తిత్వానికి సమ్యగ్‌ 
వైఖరి రూపమే వాజ్మయం. ఇదెన్నో రూపాల్లో ఉంటుంది. వీటికే సామాజిక 
చైతన్య రూపాలని పేరు. పెద్దలు వీటిని ఆరుగా విభజించారు. అవి : 
ఒకటి ధర్మశాస్త్రాలు; రాజనీతి. రెండు: బుతం (ఎథిక్స్‌); మూడు : సౌందర్యం 
(అంటే ఈస్తటిక్స్‌); నాలుగు: తత్వశాస్తాలు; అయిదు : సామాజిక శాస్త్రాలు 
(సోషల్‌ సైన్సెస్‌); ఆరు : మతం. ఈ రూపాలన్నీ ఏకకాలంలో పుట్టలేదు, 
పెరగలేదు. ఆయా కాలాల సామాజక అస్తిత్వ అవసరాలను బట్టి పుడుతూ 
పెరుగుతూ వచ్చాయి. ఒక్కొక్క సామాజిక దశలో ఆ దశావిర్భావానికి 
మూలమైన ఒకో రూపం నేయ పాత్ర వహిస్తూ వచ్చింది. తక్కిన రూపాలు 
ఎంత గొప్పవైనా ఎంత ప్రాచీనమైనా అనుయాయిగానే ఉంటూ వచ్చాయి. 

' నేయరూపానికి లోబడి మాత్రమే వ్యక్తమయ్యాయి. సాహిత్యం, సంగీతం, 
నాట్యం, శిల్పం, చిత్రం లాంటి కళలన్నీ సౌందర్య రూపానికి చెందుతాయి. 
ఈ అన్ని రూపాల మీదా ఏర్పడ్డ నిర్దిష్ట నమ్యగ్‌ దృష్టికి సోషల్‌ 
అయిడియాలజీ అని పేరు. తక్షణాభిప్రాయానికి సోషల్‌ సైకాలజీ అని 
"పేరు. సోషల్‌ సైకాలజీ అంటే సామాజిక మనస్తత్వం. అయిడియాలజీని 
“అన్వీక్షకి” అని నేను అనువదిస్తున్నాను. సామాజిక చైతన్య రూపాల ద్వారా 
వ్యక్తిలో ఏర్పడ్డ సమ్యక్‌. దృష్టి చూపు వెనుక చూపులాంటిది. అన్వీక్షకి 
అన్న మాటకి కూడా అదే అర్థం. దానికి కౌటిల్యు డిచ్చిన నిర్వచనం కూడా 
ఆ సంగతినే నిరూపిస్తోంది. రచయితకు సామాజిక అన్వీక్షకి మీద వాల్లభ్యం 
అవసరం. అలాగే సామాజిక మనస్తత్వ అవగాహన కూడా ముఖ్యం. రచన 
ఎంత ఉదాత్తమైనా చదువరుల సామాజిక, మనస్తత్వానికి మరీ ఎగుడుగానూ 
మరీ దిగుడుగానూ ఉండరాదు. సామాజిక మనస్తత్వంలో తరతరాలుగా 
సంచితమైన “వాసన” లుంటాయి. వీటినే ఇంగ్లీషులో సెంటిమెంట్స్‌ 
అంటారు. 


ప్రతిఫల సిద్ధాంతం 


సామాజిక అస్తిత్వం చైతన్యంలో ఎలా ప్రతిఫలిస్తుందీ, అది చైతన్య 
రూపాలుగా ఎలా వ్యక్తవువుతుందీ- ఈ (ప్రశ్నలకు జవాబులు 
తెలుసుకోవడానికి ముందు జ్ఞాన సిద్ధాంతాన్ని తెలుసుకోవడం ముఖ్యం. 
జగదవగాహనకు జ్ఞాన సిద్ధాంతమని "పేరు. ఇంగ్లీషులో ఈ మాటకు థియరీ 
ఆఫ్‌, నాలెడ్జ్‌, థియరీ ఆఫ్‌ కాగ్నిషన్‌ ఎపిస్టమోలజీ, గాస్నియోలజీ అన్న 
"పేర్లున్నాయి. లెనిన్‌కి ఈ పేర్లే వీ నచ్చలేదు. జ్ఞాన గ్రాహకమైన మెదడును 
“ఉదాత్తవ్యవస్థిత పదార్థం” (హైలీ ఆర్గనైజ్‌డ్‌ మేటర్‌) అని ఆయన 
వర్ణించాడు. ఆలోచన పదార్థజన్యమైనా అది పదార్థం మాత్రం కాదని 
నిర్ద్వంద్వంగా చెప్పాడు. పాదార్థికమైన మెదడు నుంచి ఈ ఆలోచన పుట్టే 
తీరును స్పష్టంగా నిర్వచించడం కోసం జ్ఞాన సిద్ధాంతానికి ఆయన థియరీ 
ఆఫ్‌ రిఫ్టెక్షన్‌ అని కొత్త పేరు పెట్టాడు. ఈ పేరులోనే బోలెడంత తెలివిడి 

ఉంది. ఏక కణ జీవిలోని ప్రాథమిక రిఫ్లెక్స్‌ చర్య నుంచి సెంట్రల్‌ నెర్వస్‌ 
సిస్టమ్‌ నుంచి మానవుని చైతన్యం వరకు జ్ఞాన పరిణామం మనకు 
సుబోధక మవుతుంది. థియరీ ఆఫ్‌ రిఫ్లెక్షన్‌కి నేను “ప్రతిఫల సిద్ధాంతం” 
అని అనువదించుకుంటున్నాను. పద్నాల్లో శతాబ్దపు తాంత్రికతత్వవేత్త 
పుణ్యానందుడు తన “కామకళా” సూత్రాల్లో ఈ మాటనే వాడాడు. “పరశివ 
రవికరనికరే ప్రతిఫలతి విమర్శదర్చణే విశదే. ప్రతిరుచిరుచిరే కుడ్యే 
చిత్తమయేనివిశతే మహాబిందుః.” ఈ సూత్రంలో ప్రతిఫల, ప్రతిరుచి అన్న 
రెండు మాటలున్నాయి. జగద్వాస్తవికత మన చేతనలో ప్రతిఫలిస్తుంది. 
అలా ప్రతిఫలించింది తిరిగి వైఖరీ రూపంలో వ్యక్తమయితే దానికి ప్రతిరుచి 
అని పేరు. సామాజిక అస్తిత్వం మన చేతనలో ప్రతిఫలించగా అన్వీక్షకితో 
మిళితమై వెలువడ్డ ప్రతిరుచి సాహిత్యం - మాటల కర్ణాలు తెలీని 
మహానుభావులు “నా కవిత్వంతో, నా రచనలతో సామాజిక చైతన్యం 
సృష్టిస్తాను” అని అలంగం తొక్కుతూ ఉంటారు. అలాంటి వారి నెవరేం 
చెయ్యగలరు ? ! 


రెండు ప్రతిరుచులు 


ఈ ప్రతిరుచి రెండు రకాలు. ఒకటి శాస్త్రం. మరొకటి సౌందర్యం. 
మనిషి శాస్త్ర ద్వారాన ప్రకృతిలోకి వెళతాడు. ప్రకృతి సౌందర్యద్వారాన 
మనిషిలో ప్రవేశిస్తుంది. జగద్వాస్తవికతలోని అవసరం, సారవంతం, స్థిరం 
పునరావృతం అయే లక్షణాలను సామాన్యీకరిన్తుంది. శ్యాన్తం. 
విశిష్టీకరిస్తుంది సౌందర్యం. మనిషి యిష్టాలతో నిమిత్తంలేని వస్తుగత 
న్యాయాలనూ అభివర్గాలనూ నిర్ధారిస్తుంది శాస్త్రం. విశిష్ట మూర్తులనూ 
అచ్చులను (టైప్స్‌) చిత్రిస్తుంది సౌందర్యం. జగద్వాస్తవానికి వస్తు నిష్టమైన 
ప్రతిరుచి శాస్తం. వ్యక్తి నిష్టమైన సుందర ప్రతి రుచి కళ, సాహిత్యం. 
కనక ఒకసారి చెప్పిన శాస్త్రాన్ని మరోసారి చెప్పవలసిన అవసరం లేదు. 
ఒకవేళ చెప్పినా అందులో తేడారాదు. సాహిత్యానికి సాధనం వ్యక్తి చేతనం. 
కనక ఒకే వాస్తవాన్ని ఎవరెన్ని సార్లు చెప్పినా ఎందరు చెప్పినా అందులో ఓ 
కొత్తదనం కొత్త అందం కనిపిస్తూ ఉంటుంది. ఒక సుందర కావ్యాన్ని 

చదివినప్పుడు కూడా కొత్త అందాలు గోచరిస్తాయి. వాల్మీకి, కాళిదాసు, 
గురజాడ రచనల విషయంలో ఇది చాలా మందికి ఆత్మానుభవం. అలాంటి 
వారికి తత్వం బోధపడి ఉంటుంది. 


విశిష్ట జ్ఞానం 


సౌందర్యం ఒక విశిష్ట ప్రతిఫల సిద్ధాంతం అంటాడు లెనిన్‌. ఇది 
సామాన్య ప్రతిఫలనానికి అతీతమైనది. సౌందర్య దృష్టితో జగత్తును 
తెలుసుకోవడం వల్ల మాత్రమే అబ్బుతుంది. కనక అందరూ సాహిత్య 
వేత్తలు కాలేరు. ఆలంకారికులు చెప్పినట్లు ప్రతిభ, వ్యుత్పత్తి, అభ్యాసాలు 
అవసరం. జ్ఞానానికి మన తార్కికులు మూడు దశలు చెప్పారు. ప్రత్యక్షం, 
అనుమానం, శబ్దం అని. లెనిన్‌ కూడా మూడు దశలు చెప్పాడు. అవి : 
ఐంద్రియం (పెర్సెప్పువల్‌), తార్కికం (లాజికల్‌), సాధకం (ప్రాక్టికల్‌). సాధన 
అంటే స్వసాధన, స్వానుభవం అని అర్థం కాదు. దాన్ని మళ్ళీ మూడుగా 
విభజించాడు లెనిన్‌. ఒకటి సామాజిక, చారిత్రక సాధన. రెండు శాస్త్రీయ 
సాధన. మూడు స్వసాధన. ఇందులో పూర్వపూర్వాలు ఉత్తమోత్తమాలు. 
కవికి స్వానుభవం కన్న ఎక్కువ శాస్త్రీయానుభవం, అంతకన్నా ఎక్కువ 
సామాజిక చారిత్రకానుభవం అవనరం. సామాజిక చారిత్రకానుభవం 
సాహిత్య అధ్యయనం ద్వారా కలుగుతుంది. మానవ జాతి సంచయించిన 
సకల సౌందర్యాన్నీ ఆకళించుకుని తార్కికంగా విశ్లేషించుకుని సమకాలీన 
స్వానుభవంతో బేరీజు వేసుకున్నప్పుడు మాత్రమే మనకు 'వాస్తవికత' స్వరూప 
స్వభావాలు అవగతమవుతాయి. = 


త్రివేణి సంగమం 


సాహిత్యం విశిష్ట సుందర ప్రతిఫల సిద్ధాంతం. కనక దానికి సౌందర్యం 
జీవగర్ర. ఏ సాహిత్య కళాప్రక్రియకైనా అదే అగ్రిమం. నేయం. మన చేతనలో 
ప్రతిఫలించేది జగద్వాస్తవికత, సామాజిక అస్తిత్వం, కనక సాహిత్యానికి 
వాస్తవికత రెండో అంగం. అది అనగ్రిమం, అనుయాయి. సాహిత్యం జగన్నిష్ట 

వాస్తవానికి ఆత్మనిష్ట ప్రతిరుచి. సాహిత్యకారుని దృక్పథం, అంటే అన్వీక్షకి 
అంతర్లీనంగా వుండి తీరుతుంది. సాహిత్యం సౌందర్య వాస్తవ' అన్వీక్షకిల 
త్రివేణి సంగమం. ఇందులో సౌందర్యాన్ని గంగ అనుకుంటే వాస్తవికత 
యమున అవుతుంది. అన్వీక్షకి సరస్వతి. అది ఎప్పుడూ అంతర్వాహినిగానే 
వుంటుంది, ఉండి తీరాలి కూడా. అలాకాక కవి తాత్వికత అగ్రిమం అయితే 
అది గద్య పద్యాత్మకమైన తత్వశాస్తమవుతుందేమో కాని సుందర కావ్యం 
కాజాలదు. ఇంగ్లీషు సామెత ప్రకారం చెప్పాలంటే గుర్రానికి బండిని 
పూన్చినట్లవుతుందే కాని బండికి గుర్రాన్ని పూన్చినట్టు అవదు. 


సాహిత్యంలో ఈ మూడు అంగాలూ ఆదినుంచీ ఉన్నాయి. వాటి 
ఎరుకమాత్రం దశలవారీగా అబ్బింది. మన తొలి ఆలంకారికులకు 
సాహిత్యంలో సౌందర్య అంశ ఒక్కటే స్పష్టంగా తెలుసు. దాన్నే వారు 
విపులంగా విశదీకరిరచారు. సౌందర్య ప్రయోజనం ఆనందం. నాడే కాదు 
నేడు కూడా అంతే. కనక వారు కావ్యప్రయోజనం ఆనందం అనుకొన్నారు. 
ఆలా అనుకొన్నందుకు వారిని తప్పునపట్టి ప్రయోజనం లేదు. మిగతా 
రెండు అంగాల్ని గురించి తర్వాతి ఆలంకారికులు ఊహించారు. వాటి 
మీద ఎవరికీ స్పష్టత ఏర్పడలేదు. క్లేమేంద్రుడు జగద్వాస్తవికతకు అంటే 
సాదృశ్యానికి జెచిత్యం' అని పేరు పెట్టాడు. కాని దాన్ని 
నిరూపించలేకపోయాడు. అభినవ గుప్పుని ప్రత్యభిజ్ఞావాదం నుంచి 
పండితరాయల అద్వైతవాదం వరకూ తాత్వికతను చర్చించారు- కాని ఆ 
తత్వాల్ని సాహిత్యానికి పూర్తిగా అన్వయించలేక పోయారు. 


ధనార్జన కోసం కొల్లగొట్టడం కోసం ఐరోపావాసులు సాహస యాత్రలకు 
' బయలుదేరినప్పుడు వారికెన్నో కొత్త సంగతులు తెలిశాయి. అనేక పరిణామ 
దశల్లో మానవ సంఘాలు ఆచారాలు కనిపించాయి. ఇందులో కొన్నిటికి 
ప్రాచీన గ్రీకు రోమన్‌ కావ్యాల్లో పోలికలు పొడసూపాయి. గ్రీకు రోమన్‌ 
కావ్యాలు రచించే నాటికి యూరపు సమాజం కూడా ఇలాంటి దశలో 

వుండేదేమోనన్న జిజ్ఞాస పుట్టింది. అంతవరకూ గ్రంథాల్లో నిగూఢంగా వున్న 
సామాజిక వాస్తవికత ప్రయోజనం విజ్ఞానం. ఈ సంగతి తెలిసినప్పటి నుంచీ 
వాస్తవికతను గ్రంథస్థం చేయడానికి సచేతన యత్నాలు జరిగాయి. దాంతో 
కొత్త ఆలంకారిక శాస్త్రాలూ, విమర్శనా పద్ధతులూ పుట్టుకుని వచ్చాయి. 
అయితే అన్వీక్షకి సంగతి అప్పటికి కూడా తెలీదు. సౌందర్య వాస్తవికతలను 
ప్రతిబింబించేదే కావ్యం అనుకున్నారు. వాస్తవికతను చిత్రించడంకోసం 
అప్పటికి తమకు తెలిసిన చరిత్ర, భూగోళం, ఇతర శాస్త్ర అంశాలను 
కావ్యాల్లో వర్ణిస్తూ వచ్చారు. పాదార్థికమైన మెదడునుంచే భావాలు 
పుడతాయి. అయినా అలా పుట్టిన భావాలకు పాదార్థిత్వం ఉండదు. కాగా 
ఆ భావాలు మానవ నంవుం మననుల్ని ఆకళించుకొని వారిని 
కార్యాచరణకు పురికొల్చ గలిగినప్పుడు ఆ భావాలు పాదార్థిక శక్తిగా 
రూపొందుతాయి అంటాడు లెనిన్‌. యూరపు దేశాలు ముఖ్యంగా ఫ్రాన్సు 
జర్మనీ దేశాల్లో జరిగిన ప్రచండ భావ సాగర మథనం నుంచి మార్క్సిజం 
అన్న అమృతం పుట్టింది. అది లెనిన్‌ నేతృత్వాన పాదార్థిక శక్తిగా పరిణమించి 
అక్టోబరు మహా విప్లవం వచ్చింది. ఈ భావమథనంలో ప్రాచీనతత్వ శాస్త్రాలూ 
కావ్యాలు కూడా అస్త శస్తాలుగా ఉపకరించాయి. ఆనాడే సాహిత్యంలో 
అన్వీక్షకి అంతర్వాహినిగా వుందన్న ఎరుక కలిగింది. అన్వీక్షకి ప్రయోజనం 
వివేకం. పాఠకుల్లో నిర్దిష్ట సౌందర్య, నైతిక, రాజకీయ నిర్ధారణలను 
కలిగిస్తుంది వివేకం. ఇన్ని దశలు దాటిన తరవాత ఇప్పుడు మనకు త్రివేణిలా 
అల్లుకున్న సాహిత్య సమగ్ర లక్షణం సాక్షాత్కరించే అవకాశం దొరికింది. 


తలకిందులు చైతన్యం 


మన జ్ఞానేంద్రియాలకు కొన్ని పరిమితులున్నాయి. నున కన్ను కెమేరా 
కటకం లాంటిది. ప్రతి వస్తువూ తలకిందులుగా ప్రతి :బిస్తుంది. దీన్ని 
సజావుగా తిప్పుకునే శక్తి జంతువులక్కూడా అలవడింది. అయినా మన 
కంటికింకా కొన్ని భ్రాంతులు పోలేదు. చెవులకు సమాన దూరంనుంచి 

రెండు శబ్దాలు వినిపిస్తే ఆ శబ్బమూలాన్ని మనం గుర్తించలేము. నాలుకమీద 
వేర్వేరు రుచులకు ప్రత్యేక స్థానాలున్నాయి. కొన తీపినీ, జిహ్వమూలం 
చేదునీ, అంచులు పులువునీ, నడినాలుక, క్షారాన్నీ గుర్తిస్తాయి. 
చూపుడువేలూ, నడిమివేలూ కత్తెరలా పెట్టి ఒక గోలీ కాయను పట్టుకుంటే 
అది ఒకటికి బదులు రెండులా అనిపిస్తుందని అరిస్టాటిలు చూపించాడు. 
జ్ఞాన మూలమైన ఇంద్రియజ్ఞానానికే ఇన్ని పరిమితులున్నప్పుడు దీనిమీద 
ఆధారపడిన తార్కికసాధన జ్ఞానాలు మనిషికి అంత సులువుగా అలవడవని 
గ్రహించడం కష్టం కాదు. వాస్తవాన్ని సజావుగా తిప్పుకొనగల శక్తి అలవడే 
వరకూ జగద్వాస్తవికతలో చాలా భాగం మన చేతనలో తలకిందులుగా 
ప్రతిఫలిస్తూ వుంటుంది. క్రమంగా ఈ తలకిందులు ప్రపంచ చైతన్యానికి 
అవసరం అయిన తర్కం, ధర్మం, తత్వం, విజ్ఞానం అన్నీ తలకిందులు 
రూపంలో అవతరిస్తూ వుంటాయి. అలా తలకిందులు చైతన్యం నుంచి 
ఉత్పన్నమైన సర్వస్వమే మతం అంటాడు మార్క్సు. ఈ సమాజవాస్తవికత 
అంటే సామాజిక సంబంధాలు తలకిందులుగా ఉన్నంతకాలం ఈ 
తలకిందులు చైతన్యం ఉంటుంది. ఆ చైతన్యాన్ని సమర్థించడానికి 
కావలసిన సాహిత్యం, నీతిశాస్త్రం, మోక్షశాస్త్రం అన్నీ ఉంటాయి. మతం 
ఒకప్పుడు పీడిత ప్రజల నిట్టూర్చుగా, గుండెలేని ప్రపంచపు గుండె కాయగా, 
చైతన్యంలేని పరిస్థితుల చైతన్యంగా బాధలు మరిచి' ఆదమరిచి 
నిద్రపోయేందుకు వేసుకునే నల్వమందుగా పనిచేస్తూ ఉంటుందంటాడు 
మార్క్సు. ఈ తలకిందులు చైతన్యం ఈ ఆధునిక యుగంలో మత 
రూపంలో వ్యక్తం కావలసిన అవసశం లేదు. అనేక తత్వాలనుంచి 
ఆవిర్భవిస్తూన్న ఆధునిక సాహిత్య ప్రక్రియల్లో కూడా కనిపిస్తుంది. 


సప్త పథ 


సౌందర్య, వాన్తవిక, అన్వీక్షకీ త్రివేణి నంగమం సాహిత్యం 


అయినప్పుడు కావ్య ప్రయోజనం కేవలం రసానందమే కాదు. 

విజ్ఞానానందం వివేకానందం కూడా. ఇందులో వాస్తవికత (ప్రస్తుత 
చర్చనీయాంశం. కంటికటకంలోంచి. చేతనలో పడిన వస్తు బింబాన్ని 
సవ్యంగా తిప్పుకోగల శక్తి ప్రతి మానవుడికీ వుంది. కాని కంటికి కనిపించని 
అనేక ఘటనలు, సంఘటనలు, ద్రవ్య గుణరూప సామాన్య విరోధ 
సమవాయాది సంబంధాలు సవ్యంగా తిప్పుకోగల శక్తి ఆదిమానవుల్లో 
కొందరికి ఒక మేరకే' వుండేది. అలాంటివారు కవులుగా రాణించేవారు. 
సమకాలీన వాస్తవాన్ని ఒకమాధిరిగా ఆకళించుకున్న కవుల ప్రతిరుచి వైఖరీ 
రూపాలు మహాకావ్యాలుగా మనకు మిగిలాయి. వాటిలో వాస్తవికత కొంత 
సవ్యం, కొంత అపసవ్యం. కొంత వ్యక్తం, కొంత అవ్యక్తం. కొంత వాచ్యం. 
ఇలాగ ఆదికాలం నుంచి ఆధునిక కాలం వరకూ పెరుగుతూ వస్తోంది. 
దీన్ని అవగాహన చేసుకొనడానికి కొన్ని దశా విభజనలు అవసరం. ఆదినుంచీ 
నేటివరకూ వచ్చిన వాస్తవికతను 'సప్తపథ'గా విభజించుకుందాం. వర్గ పూర్వ 
సమాజంలో పుట్టింది ఆదిమ వాస్తవికత. దీన్నే భ్రాంతి వాస్తవికత అని 
కూడా పీలవవచ్చు. అదే దశలో పుట్టి వర్గ సమాజావతరణతో పుష్టి నొంది 
'పెంపొందింది పురాణ వాస్తవికత. పురాణ యుగాంతం నాటిది ప్రబంధ 
వాస్తవికత. అక్కడక్కడ అంకుర ప్రాయంగా ఉన్నప్పటికీ పారిశ్రామిక 
వివ్హ్ణవంలో భాగంగా అవతరించింది కాల్పనిక వాన్తవికత. ఇది 
విదేశాలనుంచే మనకు దిగువుతి అయింది. “పరిపణి' సమాజం 
(పెట్టుబడిదారీ సమాజం) వేళ్ళూనుకునేటప్పుడు దాని లోపాలను క్రాంత 
దర్శులు కనిపెట్టి నిర్మించినది సవిమర్శక వాస్తవికత. వర్గ సమాజం పుట్టిన 
నాటి నుంచీ నేటివరకూ పాలితవర్గం బతుకు లాగే తిరగబడుతూ 
విరిగిపడుతూ ఈసురోమంటూ ఈడ్చుకొస్తున్నది జానపద వాస్తవికత. అన్ని 
వాస్తవికతలనూ ఆకళించుకుని అక్టోబరు విప్లవానికి ముందే గోర్కీ కలం 
నుంచి ఆకాశ గంగలా దూకి మన దేశంలో పరమ శివుని జటాజూటం 
కోసం ఎదురు చూస్తున్నది సోషలిస్టు వాస్తవికత. ఇప్పుడొకొక్క వాస్తవికతనే 
పరిశీలిద్దాం. “ప్రాలిటేరియన్‌ సంస్కృతి ఆకాశం మీంచి హఠాత్తుగా 
ఊడిపడదు - తరతరాలుగా భూస్వామ్య బ్యురాక్రెటిక్‌కాడికిందపడి 
నలుగుతూన్న దాన్ని తార్కికంగా అభివృద్ధి చేసినప్పుడే ప్రాలిటేరియన్‌ 

సంస్కృతి పుడుతుంది” అంటాడు లెనిన్‌. అలాగే ఆదిమ వాస్తవికతనుంచి 
పరిణామ క్రమ వికాసమే ఆధునిక తెలుగు సాహిత్యంలో వాస్తవికత. క్రమ 
వికాసాన్ని కొంత తెలుసుకుంటే తప్ప ఆధునిక సాహిత్య వాస్తవికత స్వరూప 
స్వభావాలు అర్థంకావు. కనక సాహిత్యంలో వాస్తవికత పరిణామాన్ని 
స్థూలంగా పరిశీలిద్దాం. 


2 


ఆదిమ వాస్తవికత 


ఆది మానవుడు అప్పటికింకా ప్రకృతితో బొడ్డుతాడు తెంచుకోలేదు. 
ఉండి ఉండి మిన్ను విరిగి మీదవడుతుంది. కాలికింది భూమి 
కదిలిపోతుంది. పక్కనున్న పర్వతం బద్దలై నిప్పులు గుప్పుతుంది. 
ఎదుటనున్న అడివి సెగలూ పొగలూ చిమ్ముతుంది. సాగరాలు ఘోషిస్తాయి. 
నదీనదాలు రోషిస్తాయి. చేతికందిన అన్నం చెంగున దూకి పారిపోతుంది - 
మండుతున్న జఠరం మరో జఠరాగ్నిలో పడి మగ్గిపోతుంది. ఇవన్నీ ఎప్పుడు 
ఎక్కడ ఎలా జరుగుతాయో తెలీదు. బలంగలవాడిదే బతుకు. ఇతర 
జంతువులతో పోల్చిచూస్తే మనిషి కాయికంగా దుర్చలుడు. జంతువుల్లా 
అతడికి సహజకవచాల్లేవు - ఖఠనఖర కరాళదంప్ర్రాద్యాయుధాల్లేవు. కాని 
జంతువులకు లేని చేతులుగ్నాయి. ఆ చేతులకు “కర్మ (లేబరు) చేయగల 
ఒడుపు వచ్చింది. వాక్కు ఆవిర్భవించింది. పదిమందీ కలిసి పనిచేయ 
వలసిన అవసరం వచ్చింది. అందరి తలపుల కలబోతతో ఊహ పెరిగింది. 
ఆలోచన అంకురించింది. భావాలు పదునెక్కాయి. దీంతో మనిషికి మహా 
బలవంతుడననే ఆత్మ విశ్వాసం కలిగింది. ధైర్యం వచ్చింది. తనచుట్టూ 
వున్న సకల చరాచరాలమీదా వాల్లభ్యం సంపాదించగలననుకున్నాడు - 
సకల చరాచరాలూ తనలాగే హర్షామర్శ్గాలూ రాగద్వేషాలు చూపుతాయే 
నుకున్నాడు. తనకున్న భావాలను చరాచరాలకు ఆరోషించాడు. దానితో 
ఓ కొత్త కళ అవతరించింది. దాన్నే మనం కవిత అంటున్నాం. అదే “పురుష 

భావారోపణ'. ఇంగ్లీషులో దీన్నే “ఎంత్రోపోమోర్భిజం' అంటారు. 
ఆదిమానవుడు తన పురుష భావారోపణను వాస్తవం అని నమ్మాడు. పరిసర 
ప్రకృతిలోని ప్రతి వస్తువూ అతడి ఊహలో ఒక పురుషుడు. తన తండాకూడా 
ఒక పురుషుడే. ఈ తండా పురుషుడు “ప్రకృతి పురుషుల మీద వాల్లభ్యం 
సంపాదించాడు. అలా సంపాదించినట్లు భ్రాంతి కల్పించుకున్నాడు - ఆ 
భ్రాంతి అతడికీ అతడి తండాకీ మరింత మనో బలాన్నిచ్చింది. 


జంతువుల్లా సహజాయుధాలులేని మనిషి కర్మద్వారా సకలాయుధ 
పాణి అయ్యాడు. పురుష భావారోపణ ద్వారా గణమంతా ఒకే మనిషి అయి, 
విరాడ్రూపం ఎత్తాడు. అతడిప్పుడు సహస్రశీర్షుడు. సహస్రాక్షుడు - సహస్ర 
పాదుడు. సహస్ర బాహువు. సహస్రాయుధ ధారి-ధరిత్రి అతడి పీఠం-ఆకాశం 
అతడి శిరస్సు-ఇలాంటి విరాడ్రూపం ఎత్తిన తరవాత ప్రకృతిని శాసించడానికి 
సమకట్టాడు. 


త్రివిక్రముడు 


నిజానికి ప్రకృతి బీభత్సం ముందు మనిషి వామనుడు-నిర్వీర్యుడు. 
కాని పురుష భావారోపణతో కల్పించుకున్న “భ్రాంతి” వల్ల అతడు ' 
త్రివిక్రముడయ్యాడు. తన బలానికి సంఘ బలాన్ని జోడించుకున్నాడు. 
తన శరీర చేతనలను సంఘ శరీర చేతనల్లో సంలీనం చేసుకున్నాడు - 
ఆనాడు అతడు కవితల్లో మాటల్లో ఈ భ్రాంతి వాస్తవికతను సృష్టించగల 
ప్రజ్ఞాశాలి నాటి సమాజానికి నాయకుడు. గణాలకు గణపతి. కవుల్లో కవి. 
రాజుల్లో పెద్దరాజు. మేధావుల్లో మేధావి. అతడి మాటే మంత్రం. అతడి 
చేతే తంత్రం. ఆ మంత్రానికి 'మహిమి ఉండేది, తంత్రానికి “ఉత్సాదన' 
శక్తి వుండేది. వాటికి జగత్తంతాలొంగి వుండేది- 

గణాలు పెరిగిన కొలదీ సౌభాగ్య తంత్రాలు (ఫెర్టిలిటీకల్‌ట్స్‌) 
పెరిగాయి. గృత్స తంత్రాలు (బ్లాక్‌ మేజిక్‌) పెరిగాయి. నాడు వాగ్రూపంలో 
పాటలు ఆనోటా ఆనోటా అనేక వేల సంవత్సరాలపాటు పాకి, పాత 
భావాలతోపాటు సమకాలీన వాస్తవికతను ప్రతిఫలించే చరణాలను 
జోడించుకుంటూ వచ్చాయి. అలా వచ్చినవే మన వేదాలు. గ్రీకులకు 
శోక గీతాలు (డీల్సీస్‌) సోమగీతాలు (డితీరాంబ్స్‌) వుండేవి. అవి మనదాకా 
మిగల్లేదు. ఆనాటి సమాజ వాస్తవికతను ముందు అర్థం చేసుకుంటే నాటి 
సాహిత్యంలో వాలభఖిల్యుల్లా వేలాడే వాస్తవికతను కిందికి దింపి కాళ్లమీద 
నిలబెట్టడానికి వీలవుతుంది. గ్రీకు ట్రాజెడీ నాటకాలు, ఇతర 'ఆదిమ 
సాహిత్యాన్నీ పరిశీలించిన జార్జి థాంప్సన్‌ వాటిని కాళ్లమీద నిలబెట్టాడు. 
మన దేశంలో ఇంతవరకూ అలాంటి యత్నం ఎవరూ చేయలేదు. 
జగద్వాస్తవికత మనిషి చేతనలో తల కిందులుగా ప్రతిఫలించడం వల్ల 
భాంతి వాన్తవికత వుడుతుంది. ఆదిమానవుడు ఆత్మవిశ్వానం 
పుంజుకొనడానికి అది అవసరం అయింది. ఇప్పటికీ ఈ భ్రాంతి వాస్తవికత 
ఉంది. అయితే అది మనిషి ఆత్మ విశ్వాసాన్నీ, నిబ్బరాన్నీ చంపడానికి 
ఆయుధంగా పాలక వర్గానికి పనికివస్తోంది. భ్రాంతి వాస్తవికతకు ఆధునిక 
యుగంలో రకరకాల అలంకార శాస్త్రాలూ, తత్స్వాలూ తయారవుతున్నాయి. 
అలాంటి వాటిలో “సెమాంటిక్‌ ఫిలాసఫీ ఆఫ్‌ ఈస్తటిక్స్‌” ది అగ్రపీఠం. 
దీన్ని మనం అర్థవాద అలంకార శాస్త్రం అని పిలుచుకోవచ్చు. ఇక పురుష 
భావారోపణ క్రమంగా సౌందర్యంలో కలిసిపోయి అలంకార శాస్త్రాల 
కెక్కింది. నేటికీ పురుష భావారోపణగల కవితకే విమర్శకులు పట్టం 
కడుతున్నారు. ఇది అలంకారంగానే కాక కావ్య ఇతివృత్తంగా కూడా 
ప్రబంధకాలంలోనూ, ఆధునిక యుగంలోనూ రూపొందింది. 


వేదాలు ఆదికవితలు - మానవ జాతి శైశవావస్థలో పుట్టాయి. శిశువుల 
అందం, అమాయకత, స్వచ్చత, నిర్భీతి, అన్నీ అందులో కనిపిస్తాయి. ఈ 

దశ మానవజాతికి మళ్లీ తిరిగిరాదు-కనక మన చిన్ననాటి ఫోటోలాగ, 
మాటల టేపులాగ అవి సదా ఆనందాన్నిస్తాయి. ఆదికవిత ఏకపురుష కర్శకం 
కాదు. అది అపౌరుషేయం. అంటే' పురుషభావారోపణతో పుట్టిన 
విరాట్పురుష కర్తకం. అదీ ఏకకాలంలో పుట్టిందికాదు. అనేక వేల 
సంవత్సరాలు పురుషులు పుట్టించింది. కనుకనే వేదకవితలకు ద్రష్టలేకాని 
స్రష్టలు లేరు. వేదాల్లో ఇంద్రియ జ్ఞానం కుండ బద్దలు కొట్టినట్టు 
కనిపిస్తుంది. తక్కింది భ్రాంతి వాస్తవికతగా గోచరిస్తుంది. గణసంగ్రామ 
సమయాల్లో వేదర్శులు వచ్చి పార్టిజాన్లు. “యో అస్మాన్‌ ద్వేష్టి యం చ 
వయం ద్మిష్మః” అంటారు. ఆధునిక యుగంలో పార్టి జాన్‌షిప్‌ తత్వోపదేష్ట 
లెనిన్‌ కూడా 'నీశత్రువును నిర్మూలించాలంటే ముందతడిని ద్వేషించడం 
నేర్చుకో” అని వేదరుషుల్లాగే చెబుతాడు. 


వేదకవిత భ్రాంతి వాస్తవికత నుంచి సమకాలీన గాధలూ ప్రగాధల 
వరకూ వుంది. ఈ గాధలు తరువాత పురాణాల్లో కావ్యాల్లో చాలా 
విస్తరించాయి. ఉత్తరధ్రువప్రాంత పరిసరాల నుంచి వైఖానస సరస్సు 
(లేక్‌బైకాల్‌), కాశ్యపీ సముద్రం (కాస్పియన్‌సీ), మధ్యాసియా, పారసీకం, 
సప్తసింధు, సరస్వతీ తీరాల వరకూ తిరిగినవారి జ్ఞాపకాలూ అనుభవాలూ 
కనిపిస్తాయి. మానవుని శావేజిదశనుంచి బర్బరదశవరకూగల సంస్కృతి 
పరిణామం కనిపిస్తుంది. ఏకోదరవివాహాల నుంచి జంపతీవివాహాల వరకూ 
ప్రగతి గోచరిస్తుంది. వెండి బంగారాలకు విలువలేని దశనుంచి “ద్రేక్కాణ” 
నాణేల వరకు ప్రస్తావనలు కానవస్తాయి. పశుపాలక గణాల సంస్కృతి 
వ్యవసాయిక గణాల సంస్కృతి. ఈ రెండు సంస్కృతుల వైరుధ్యాలూ, 
సంగ్రామాలూ కనిపిస్యాయి. ఆదిమ కమ్యూనిజం సూత్రాలూ, నీతులూ, 
ఆస్తిబీజాలూ, ఆస్తి మీద దండయాత్రలూ కనిపిస్తాయి. నాటి పని విభజన 
కనిపిస్తుంది. ఈనాడు మనం చెప్పుకునే “శమ మూలమిదం జగత్‌” 
సూత్రం కనిపిస్తుంది. పునరుత్పత్తి సంబంధాలను కూడ ఉత్పత్తి సంబంధమే 
శాసిస్తుందన్న సత్యం స్పష్టంగా కనిపిస్తుంది. ఇలాగ తరవాత కాలంనాటి 
నాగరికతకు, సాహిత్యానికీ, సంస్కృతికీ కావలసినదంతా బీజరూపంలో 
ఈ ఆదికవితలు ప్రతిబింబిస్తున్నాయి. 

వర్గ నమాజంలో పురాణాలకు గ్రంథరూవం వచ్చింది. కాని 
పురాణగాథలకు ఆదిమానవుడే బీజాలు వేశాడు. అవి పెరిగి ఆయాకాలాల 
సమాజ అవసరాలకు అనుగుణంగా మారుతూ వచ్చాయి. పురాణ గాథలు 
చిరకాలం వాగ్రూపంగా పెరిగాయి. వర్గసమాజంలో గ్రంథస్థం అవడం 
మొదలుపెట్టాయి. వర్గసమాజంలో జనాన్ని శాసించడం కోసం పాలకులకు 
రెండు ఆయుధాలు అవసరం. అందులో ఒకటి మిథ్యాగాధల రచన. అంటే 
పురాణ సాహిత్యం. రెండు మూఢ విశ్వాసాల సృష్టి. మిథ్యాగాధలను 
పశ్చిమదేశాల వారు మైథాలజీ అంటారు. ఇందులో మిథ్‌-మిథ్య 
అన్నమాటను మనం గుర్తుంచుకున్నప్పుడే పురాణ వాస్తవికత అర్థం 
అవుతుంది. ఇక మూఢ విశ్వాసం అంటే సూపర్‌స్టెషన్‌. దీనికి అహేతుక 
విశ్వాసం అని నై ఘంటుకార్థం. దీన్నీ మనం గుడ్డి నమ్మకం అంటున్నాం. 
ఈ నమ్మకం నిజంగా గుడ్డిది కాదు. భ్రాంతి వాస్తవికత కాలంలో పుట్టిన 
నమ్మకం. వాస్తవికత మారినా నమ్మకం మారనందున దీన్ని గుడ్డి నమ్మకం 
అని పిలుస్తున్నాం. పురాణాలకు బీజాలు ఎప్పుడు ఎలా పడ్డయో మార్కు 
ముక్తసరిగా వివరించాడు. ఆ వివరణ ఇది : 


“మానవజాతి మనుగడలో అయిదింట నాలుగువంతులు శావేజి 
మవార్ణశ, బర్బరదశ ప్రథమాంతరంలో గడిచిపోయింది. 
శావేజిదశలోనే మనిషిలోనిఉత్తమ గుణాలు సపెంపాందాయి. 
వ్యక్తిగౌరవం, వాచాపటిమ, ఓరకమైన మతాభినివేశం, సచ్చీలం, 
మగటిమి, ధైర్యం లాంటివి పుట్టాయి. నేటికి యివి సత్సురుష 
లక్షణాలుగానే లెక్కకు వస్తున్నాయి. వీటితోపాటు హింసారిరంస, 
వంచన, అత్యుద్రేకం కూడా అవతరించాయి. భూతారాధన పుట్టింది. 
లీలగా దేవుడన్న భావం కూడా అంకురించింది. పరమాత్మ 
ఒకటున్నదన్న ఆలోచన పుట్టింది. ఆదికవిత అవతరించింది. 

సాముదాయక గృహాలుండేవి. గింజధాన్యాలు తినడం నేర్చారు. 
దీనితోపాటు అవిభాజ్య కుటుంబాలూ గణసమాఖ్యలు కూడా 
పుట్టాయి. ఈ గణాల్లో మండలాలూ ్రాతాలు వుండేవి. మానవ 
జాతి ప్రగతికి తోడ్పడిన భావశబలత వాగ్రూప పురాణగాథ నిర్మాణానికి 
దోహదం చేసింది. వీటితో: పాటే కథలు, గాధలు, సంప్రదాయాలు 
వచ్చాయి. ఇవన్నీ అప్పటికే జాతికెంతో ఉత్తేజాన్నిచ్చేవి.” 


మార్కు మాటల్ని బట్టి మన పురాణ వాజ్మయానికి శావేజి మహాదశలోనూ, 
బర్చరమహాదశ ప్రథమాంతరంలోనూ పునాదులు పడ్డాయని తేలుతుంది. 
మనకు వేదాల్లో మిగిలిన ఆదిమకవితకు కూడా ఆ దశలోనే అంకురారోపణ 
అయింది. కనక మానవ పరిణామంలో ఆ దశాంతర్దశల ప్రధాన లక్షణాలను 
తెలుసుకున్నప్పుడే నాటి వాస్తవాలు మనకు సుబోధకమవుతాయి. లెవిల్‌ 
మోర్గాన్‌ రాసిన “ఆదిమసమాజం” అన్న గ్రంధాన్ని సమీక్షిస్తూ చెప్పిన 
మాటలవి. ఆవున్తకం ఆధారంగానే ఎంగెల్సు కుటుంబం - 
ఆస్తి-రాజ్యంపుట్టుక అన్న పుస్తకం రాశాడు. 


శావేజి మహర్దశ : ఇందులో మూడంతరాలున్నాయి. ఆ కాలాల్లో _ 
మనుషుల మనుగడను గురించి తెలుసుకుందాం శావేజిప్రథమాంతరం: 
మనిషి యింకా ప్రకృతితో బొడ్డుతాడు తెంచుకోలేదు. నాటి వారి 
ప్రధానాయుధం పాషాణం. మన పురాణాల్లో రాళ్లూ, రప్పలూ విసిరే 
రాక్షసులూ, వానరులూ ఈ దశలో పుట్టిన కథానాయకులు అయి ఉండాలి. 
నాటి వారి ఆహారం కందమూలఫలాలు. భాష కంఠ్యాలతో వుండేది. కనక 
ఎక్కువసేపు మూగసైగలతోనే కాలం గడిపేవారు. ఈ దశలో పుట్టిన 
కథానాయకులు “కందమూల ఫలభక్షకులైన మునులు”గా పురాణాల్లో 
రూపొందారు. 


ద్వితీయాంతరం : సమాజం కొయ్యల్ని మధించి నిప్పుచేయడం 
నేర్చుకుంది. దాంతో ఆహారం మారింది. మాంసాన్ని కాల్చుకుని తినడం 

నేర్పారు. దీన్లో బుద్ధి గొప్పగా వికసించింది. ఇది పురాణాల్లో రుషి పల్లెలకు 
వారు చేసే యజ్ఞాలకు ఆస్కారం కలిగించింది. నాటి వారి ఆయుధం 
గద. అది రాతిది కావచ్చు, కొయ్యది కావచ్చు. పురాణాల్లోని భీముడు 
సుయోధనుడు రాక్షస రాజులూ గదాయుధులైన పురాణ పురుషులందరూ 
ఈ దశలో పుట్టారు. ఆ రోజుల్లో వొడ్డున గుల్లచేపల్ని ఏరుకుని కాల్చితింటూ 
వుండేవారు. గుండెలదిరేలా ధ్వనినిచ్చే శంఖాన్ని కనిపెట్టారు. జంతువులను 
వేటాడ్డం కోసం కొన్ని తండాల వారు తిరిగివచ్చే ఆయుధాన్ని కనిపెట్టారు. 
అదే చక్రం. ఆస్టేలియా ఆదిమ వాసుల బూమరాంగ్‌. గుల్లచేపలు తర్వాతి 
కాలంలో “కచ్భప' మన్న పేరు తెచ్చుకున్నాయి. ఇదే తరవాత “కశ్యప 
అయింది. గుల్లచేపలు తినేవారికి పురుష సంతానం ఎక్కువ అని ఇటీవల 
కొందరు శాస్త్రవేత్తలు కనిపెట్టారు. పురాణాల్లో కశ్యపులకు పురుష సంతానం 
ఎక్కువ ఉండడానికి ఇదే కారణం అయివుండవచ్చు. 


అప్పటికి వాక్కు స్ఫుటం అయింది. ఆదిమకవిత అవతరించింది. 
మునులు రుషులయ్యారు. యజ్ఞాల్లో ఛందః కవితని సామాన్ని_ 
ప్రవేశపెట్టారు. “మనిషి రుషి అయినప్పుడే కవి అవుతాడు” అన్న నేటి 
సామెతకు ఆ రోజుల్లోనే బీజం పడింది. 


తృతీయాంతరం : విల్లమ్ములు కనిపెట్టగానే మనిషి శావేజి మహర్దశలో 
తృతీయాంతరానికి చేరుకున్నాడు. విల్లు అమ్ము చాలా. సంక్లిష్టమైన 
యంత్రం. కాల్చిన మాంసభోజనంతో మెదడును పెంచుకున్న మానవుడు 
ఈ యంత్రాన్ని కనిపెట్ట గలిగాడు. అతడికి రాగి తెలుసు. తగరం గలిపి 
కంచు చేయడం నేర్పాడు. కంచుతో మొదట చేసిన ఆయుధం పరశువు, 
గండ్రగొడ్డలి. తరవాత ఖడ్గం. అప్పటికి పశుపాలన బాగా పెరిగింది. 
కలపకొట్టి ఇళ్లు కట్టడం నేర్చుకున్నాడు కృషి పెరిగింది. జాతికి కావలసినంత 
వాజ్మయం పెరిగింది. వ్యవసాయం పశుపాలనలో సౌభాగ్యతంత్రాలు 
పెరిగాయి. యజ్ఞాలకు సౌభాగ్యమహత్తు వచ్చింది. యజ్ఞకవితకు మంత్ర 
ప్రతిపత్తి అబ్బింది. సమాజంలో పని విభజన వచ్చింది. పరశురాముడు, 

రాముడు, అర్జునుడు లాంటి వాళ్లు ఆ కాలంలో పుట్టిన పురాణపాత్రలు, 
అనీకాలు మండలాలుగా, మండలాలు గణాలుగా, గణాలు జనాలు ఐక్యం 
అవుతున్నదశ అది. ఆ రోజుల్లోనే పంచజనులు అవతరించారు. 
పంచజనులూ యుద్ద భాంకారం కోసం ఊదే శంఖం పాంచజన్యం 
అయింది. యుద్ధ ఆయుధాలన్నీ కలిసి పురుష భావారోపణతో యుద్ధదేవుడు 
అవతరించాడు. అతడికి శంఖం, చక్రం, గద, శార్థం ఆయుధాలయ్యాయి. 
ఖడ్గం కూడా అప్పుడప్పుడు చేతికి వచ్చేది. అతడే శ్రీ మహావిష్ణువు. అలాగే 
ప్రపంచ సౌభాగ్య తంత్రాలన్నీ క్రోడీకృతం అయ్యాయి. పశుపాలక గణాల 
సౌభాగ్యమూర్తి “బోటేస్‌”. ఇది గ్రీకు మాట. బోటేస్‌ అంటేఆంబోతు నెక్కిన 
దిగంబరుడు. అతడు మన భూతేశుడుగా మారాడు. అతడి సౌభాగ్యచిహ్నం 
ఆరాధ్యమైపోయింది. వ్యవసాయ సౌభాగ్య తంత్రాల్లో పుట్టిన చంద్రుడు, 
పునుకలు, గంగ, చితాభస్మం, పాములు, స్రీ సౌభాగ్యచిహ్నం అన్నీ 
భూతేశునితో కలిసి అర్థనారీశ్వరుడూ, లింగం, పానవట్టం అవతరించాయి. 
చేపలు పట్టేవారి ఆయుధం త్రిశూలం, తొలి కవితల్లోనూ, సామాల్లోనూ 
వాడే ఘన వాద్యం డమరుకం. నాటి ప్రధాన ఆహారం జింక, నాడు కనిపెట్టిన 
అగ్ని, ఆనాడు నేర్చిన తాండవం అన్నీ ఈ అర్థనారీశ్వరుని ఆశ్రయించాయి. 
విష్ణువు యుద్ధదేవుడైతే శివుడు సౌభాగ్యదేవుడు. భోళాశంకరుడు. 


బర్బర మహర్దశ ప్రథమాంతరం : 


మనిషి చువ్వలతో బుట్టలూ, పెణకలూ అల్లడం నేర్చుకున్నాడు. 
బుట్టలకు మట్టిపూసి కుండలు కాల్చేవాడు. ఇనుము కనిపెట్టాడు. దాంతో 
అతడి ఉత్పత్తీ, నాగరికతా, యుద్ధతంత్రం పెరిగాయి. ఈ రోజుల్లోనే 
పశ్చిమాసియాలో అసీరియన్లు (అసురులు), వారికి గురువులైన ప్రగియన్లు 
(భృగువులు) నేలను తవ్వి నేలకింద గుహలను తొలిచి పట్టాలు కట్టారు. 
దానికో బిలం మార్గంగా వుండేది. మన పురాణాల్లో అసురులు పాతాళ 
వాసులు అవడానికీ, వారికి విద్యలు నేర్చిన భృగువులు అసుర గురువులు 

అవడానికి ఇవి నేటికీ దాఖలా యిస్తాయి. ఈ దశలోనే వేదాలూ వేదశాఖల 
సంకలనాలు జరిగాయి. సాహిత్యం ఇతర కళలూ విస్తరించాయి. మన 
పురాణాల్లో ఎక్కువ భాగం శివకేశవగాధలే నన్న సంగతి మరవరాదు. ఆయా 
దశల్లో సమకాలిక సమాజానికి అనువుగా శాఖోపశాఖలు వేసి విస్తరిల్లాయి. 


- . ఇంకా నేటిక్కుడా సమకాలీన వాస్తవానుగుణంగా మారుతూనే వున్నాయి. 


పురాణ దేవతలైన శివకేశవులు ఎలా పుట్టారో తెలుసుకున్నాం. ఆది 
మానవుడు కనిపెట్టిన “పురుష భావారోపణ' చారిత్రక సామాజిక 
వరిణామానికి అన్వయించి శివకేశవులను నృజించిన భారతీయ 
సాముదాయక ఊహాకల్చనకు నివాళులర్పించవలసి వుంటుంది. 


ప్రబంధ వాస్తవికత 


తెలుగులో భారతానువాదంతో లిఖిత సాహిత్యానికి పునాది పడింది. 
భారతాన్ని పెద్దలు ఇతిహాసం అని పిలిచారు. కాని ఆధునిక దృక్పథంతో 
చూస్తే దాన్ని నకల పురాణసారనంగ్రహం అని చెప్పాలి. పురాణ 
వాజ్మయానికి మతం నేయం. ఆ యుగాన్నంతనీ అదే శాసించింది. 
సాంఖ్యం, న్యాయవై శేషికాలూ, పూర్వ మీమాంసా, బౌద్ధజైన లోకాయత 
తత్వాలూ కూడా కర్మకు కర్తా, కారయితా, ఫలభోక్తా ఒక్కరేనని చెప్పాయి. 
ఇది రిక్ధాధారమైన. సమాజానికి పనికిరావు. రిక్ట అంటే ప్రయివేటు ఆస్తికనక 
కర్మను మనిషికి విడిచి, కర్మఫలితాన్ని అధీశ్వరునికి అప్పగించవలసిన 
అవసరం వచ్చింది. దాంతో పరమేశ్వరుని సృష్టించారు. “కర్మణ్యే వాధికార 
స్తే మా ఫలేషు కదాచన” అన్న కొత్త సూత్రాన్ని తయారు చేశారు. ఈ 
సూత్రాన్ని ఇందుకవసరం అయిన నైతిక, తాత్విక, సామాజిక శాస్త్రాలను 
పురాణాల్లో పొందుపరిచారు. ఉత్తరాదిన భారత మతానికి మూలం అయిన 
కులవ్యవస్థ ఆరో శతాబ్దంలో గట్టిపడింది. అప్పటికి సకల పురాణసారం 
మహాభారతం కూడా తయారయింది. తెలుగునాట తొమ్మిదో శతాబ్దానికి 

కాని కుల వ్యవస్థ గట్టిపడలేదు. కనక మహాభారత రచనకు నన్నయ 
పదకండో శతాబ్దంలోకీ మునుము పెట్టాడు. భారతం ఎలాంటిదో దాని 
ప్రయోజనం ఏమిటో నన్నయభట్టు స్పష్టంగా వివరించాడు. 


సీ. ధర్మతత్వజ్ఞులు ధర్మశాస్త్రంబని 
యధ్యాత్మవిదులు వేదాంత మనియు 
నీతి విచక్షణుల్‌ నీతి శాస్త్రంబని 
కవి వృషభులు మహా కావ్యమనియు 
లాక్షణికులు సర్వ లక్ష్యసంగ్రహమని 
యైతిహాసికు లితిహోసమనోయు 
పరమ పౌరాణికుల్‌ బహుపురాణ సముచ్చ 
యంబని మహిగొనియాడుచుండ 


గీ. వివిధ వేదతత్వవాది వేదవ్యాసు 
డాదిముని పరాశరాత్మజుండు 
విష్ణుసన్నిభుండు విశ్వజననీనమై 
పరగుచుండ జేసె భారతంబు. 


ఈ పద్యాన్ని చూసిన తరువాత మార్కు మతానికిచ్చిన నిర్వచనాన్ని 
తెలునుకొనడం ఉచితం. “మనిషి ప్రపంచానికి అతీతుడైన నామ 
రూపరహిత పదార్థం కాడు. మనిషే మనిషి ప్రపంచం. అతడి ప్రభుత్వం, 
అతడి సమాజం. ఈ ప్రభుత్వమూ ఈ ఒక తలకిందులు ప్రపంచ చైతన్యంగా 
మతాన్ని నృజిస్తాయి. ఈ ప్రభుత్వమూ, నమాజమూ కూడా 
తలకిందులుగానే ఉన్నాయి. అలాంటి తలకిందులు ప్రభుత్వానికి 
సంబంధించిన సామాన్య సిద్ధాంతం మతం. దాని విజ్ఞాన సర్వస్వం మతం. 
దాని ఉదాత్త మానసిక జెన్నత్యం మతం. దాని ఉత్సాహం మతం. దాని 
నైతిక శాసనం మతం. దాని సంపూర్ణత, దాని ఊరడింపు దాని సమర్థనకు 
మూలం మతం... పీడిత ప్రజల నిట్టూర్చు మతం, గుండెలేని ప్రపంచపు 

గుండెకాయ మతం. చైతన్యం లేని పరిస్థితుల చైతన్యం మతం. ప్రజలకు 
నల్లమందు మతం. ప్రజల మిథ్యానందం మతం...” ఇలాంటి మతసమర్థనే 
ధ్యేయంగా మన ప్రబంధ సాహిత్యం పుట్టినప్పటికీ అందులో సమకాలీన 

' వాస్తవికత సకల రూపాల్లోనూ సాక్షాత్కరిస్తుంది. మహాభారత పాత్రలన్నింటికీ 
తెలుగుతనం ఆపాదించాడు తిక్కన. తరువాతి ప్రబంధకవులందరికీ వరవడి 
పెట్టాడు తిక్కన. తిక్కన సృష్టించిన తెలుగు పాత్ర ఉత్తరకుమారుడు. 


పురాణ పాత్రలు తెలుగు తనాన్ని ఎలా పుంజుకున్నాయో తెలుసు 
కొనడానికి ఒక్క కథను పరిశీలిద్దాం. హరిశ్చంద్రుని కథ ఐతరేయ 
బ్రాహ్మణంలో వుంది. సంస్కృత పురాణాల్లో వుంది. గౌరవ ద్విపదకావ్యం 
వారిశ్చంద్రోపాఖ్యానంలో వుంది. వేద హరిశ్చంద్రుడు అచ్చంగా 
అయిదుసార్లు మాత్రమే అబద్ధం ఆడుతాడు. పురాణ హరిశ్చంద్రుడు 
రాజ్యం ఇస్తానని మాట జారినందుకు ఆ మాట మీద నిలవడం కోసం 
ఆలుబిడ్డల్నమ్ముకుని, సత్యహరిశ్చంద్రుడైపోతాడు. తెలుగు హరిశ్చంద్రుడు 
కులసాంకర్యాన్నీ వర్గనంకరపు పెండ్జినీ ప్రతివుటించడం కోనం 
సత్యహరిశ్చంద్రు డవుతాడు. అసలుకన్న వడ్డీమిన్న అని చూపిస్తాడు. 
షావుకారుకన్న అప్పు వసూలుచేసేవాడు అతిముఖ్యుడు అని ఆ కథ 
చిత్రిస్తుంది. తెలుగు సాహిత్యంలో స్వతంత్రంగా పుట్టిన మొదటి పాత్ర 
నక్షత్రకుడు. ఇక తెలుగు ప్రబంధాల ఇతి వృత్తం పురాణాలకన్న భిన్నం 
కాకపోయినప్పటికీ వారిలో తెలుగుతనం కనిపిస్తుంది. సమకాలీన 
వేషభాషలే గోచరిస్తాయి. మనువుకొడుకైనా “షిరాజీకరాచుర కత్తి” పడతాడు. 
త్రేతాయుగనాయిక అయినా కురుముంజి ముత్యాల ముక్కెర 
పెట్టుకుంటుంది. పైఠినీ రవిక తొడుక్కుంటుంది. పచ్చలహారాలు 
వేసుకుంటుంది. 


ప్రబంధ యుగం చివరి రోజుల్లో కావ్య కన్యను దొమ్మరసాన్ని చేశారు. 
కావ్యకన్యల్ని తార్చి సంపాదించిన దానికి “పడుపు కూడు” అన్న పేరు 
వచ్చింది. అది ప్రబంధ యుగ చరమ దశలో కవుల 'కుల వృత్తి గా 

మారింది. నాటి సాహిత్యంలో ఈ వాస్తవికత ఏదో ఒక రూపంలో 
గోచరిస్తుంది. ఇప్పటి ప్రచురణ కర్తలు ప్రబంధ జన్మలో “కృతి భర్తలుగా 
వుండేవారు. వారి యిష్టమే కవుల యిష్టం. అంతకన్న కవులకు గత్యంతరం 
ఉండేది కాదు. కాగా కావ్యాన్ని అమ్ముకోవలసిన అవసరం లేనివారు 
మాత్రం సమాజంలో వున్న లొసుగుల్ని దేవుళ్ళ చేతకానితనాన్ని రాజుల 
గండ. దర్పాన్ని నిశితంగా విమర్శించగలిగారు. అదే శతక వాజ్మయం. 
గోగులపాటి కూర్మనాథుడు, భల్లా పేరయ్య, శేషప్ప, పుల్లకవిలాంటి ఎందరో 
శతక కర్తలు నాటి సమాజ క్లైణ్యానికి అద్దం పట్టారు. నాటి నుండీ నేటి 
వరకూ కూడా కావ్యాన్ని అమ్ముకోవలసిన అవసరం లేనివాడికి మాత్రమే 
రచనా స్వాతంత్ర్యం వుంది. ఈ వాస్తవాన్ని మనం మరవరాదు. 


కాల్పనిక వాస్తవికత 


ఇక్కడితో మన దేశంలో వాస్తవికతా పరిణామం ఆగిపోతుంది. ఫ్యూడల్‌ 
సమాజానికి భరత వాక్యంగానూ పరిపణ సమాజానికి నాందీవాచకంగానూ 
గల సంధ్యాసమయంలో అవతరించింది కాల్చనిక వాస్తవికత. యూరపులో 
లాగే మన దేశంలో కూడా పదహారో శతాబ్దారంభంలో 'సరుకు' (కమోడిటీ) 
ఉత్పత్తి మొదలయింది. పరిపణ బీజాలు అంకురించాయి. కాని రాజ 
రాజన్యుల కాడి కింద నలిగి తలెత్తలేక పోయాయి. ఆ దశలో మన దేశంలో 
భక్తి ఉద్యమం. జానపద తాత్వికోద్యమం పేర కాల్పనిక సాహిత్యం 
అంకురించింది. ఈ ఉద్యమాలన్నింటా పరిపణ సమాజానికి మూలమైన 
“వ్యక్తితత్వం” ప్రధానంగా కనిపిస్తుంది. మన మతానికి గుండెకాయ అయిన 
కులం మీద దాడి. దృష్టి తత్వం అయిన మోక్షసాధన, ముస్లిం సూఫీల 
“అనల్‌హక్‌” (అహం బ్రహ్మ) తత్వాలు ఆ రోజుల్లోనే పుట్టాయి. అందుకు 
అనువుగా సముఖం వెంకట కృష్ణప్పనాయని జైమినీ భారత వచనానువాదం 
ఆ రోజుల్లోనే పుట్టింది. రానున్న కాల్పనిక సాహిత్యానికి అన్ని హంగులూగల 
చంద్రహాస గాధకు ఆదరణ లభించింది. 


కాల్చనిక వాస్తవికత యూరపులో పందొమ్మిదో శతాబ్దం రెండు మూడు 

దశకాల్లో ఒక ప్రక్రియగా అవతరించింది. బ్రిటిషు విద్యా విధానంతోపాటు 
మన దేశానికి వచ్చింది. అది పుట్టుకలోనే రెండుగా చీలి పుట్టింది. ఒకటి: 
1789 నాటి (ఫ్రెంచి విష్ణవంవల్ల కలిగిన నవచైతన్య ఫలితం. రెండు: ఆ 
విప్లవం వల్ల కలిగిన నిరాశ ఫలితం. ఇందులో మొదటి దానికి క్రియాశీల 
కాల్చనికత అనీ, రెండో దానికి ఉదాసీన కాల్చనికత అనీ పేరు పెట్టాడు 
గోర్కీ. పరిపణ సమాజ సంబంధాలవల్ల యూరపులో లాగే మన దేశంలో 
కూడా మార్పులు వచ్చాయి. స్వయం సంపూర్ణ గ్రామీణ వ్యవస్థ విచ్చిన్నం 
అయింది. కుల వ్యవస్థ నాశనం కాలేదు. కాని వ్యక్తి కులవృత్తికి మాత్రమే 
కట్టుబడాలన్న నిర్బంధం పోయింది. కులశాసకుల పట్టు సడలింది. కొత్త 
నాగరికత వల్ల “నిషిద్ధ కులాల” వారుకూడా చదువుకొనడానికి అవకాశం 
దొరికింది. ఈ అవకాశంతో కొత్త చైతన్యం పుట్టింది. దాంతోపాటే మరో 
వర్గంలో నిరాశ కూడా అంకురించింది. భయం పెరిగింది. ఈ ఉప్పలాయికి 
మూలం పరిపణ సమాజ ఆవిర్భావం. వేయిపడగలుగా విస్తరిల్లిన రాజన్య 
సమాజ విచ్చిత్తి. పరిపణ సమాజానికి స్వాగతంగా సులభ వచన సాహిత్యం 
అంకురిస్తే, శవప్రాయం అయిన రాజన్య సమాజం కోసం భాషను 
అందరాని పండుగా చేశారు పండితులు. 


ఈ సాహిత్యంలో వాస్తవికత చాలా స్పష్టంగా కనిపిస్తుంది. ఎక్కువ 
భాగం ఊహా కల్పనే అయినప్పటికీ దానికి రచయితలు ఆధునికతా భ్రాంతిని 
కల్పించారు. ఉదాసీన క్రియాశీల కాల్పనికతలు రెండింటిలోనూ ఈ భ్రాంతి 
వాస్తవికత పోగారింపులు కనిపిస్తాయి. ఇందులో ఉదాసీన కాల్చనికతకు 
చిలకమర్తివారి నవలలు దాఖలా. విశ్వనాథ వారు వాస్తవికతను సాధనంగా 
తీసుకొనడం వల్ల పాత్రలు అతని తత్వానికి ఎదురు తిరిగాయి. వేయి 
పడగలుగా విస్తరిల్లిన ఫ్యూడల్‌ సమాజ సంరక్షణకు ఆయన పడ్డ శ్రమ 
ఫలించలేదు. ఒకటొకటిగా పడగలు రాలిపోయిన కథ ఆయన తత్వానికే 
ఎదురు తిరిగింది. దాన్తో ఆయన వాస్తవికతకు ఓ దండం పెట్టి పూర్తి 
కాల్పనికతకు దిగిపోయారు. ఇప్పటికీ తెలుగు దేశంలో ఆయన 
అనుయాయులదే మెజారిటి. అంటే ఉదాసీన కాల్పనిక వాదానిదే పైచెయ్యి. 

క్రియాశీల కాల్పనిక వాదులు ఫ్యూడల్‌ సమాజానికి పుట్టిన క్షయను 
చూస్తారు. పరిపణ సమాజంలో పున్నమిని చూస్తారు. ఆ చూపుతో 
కథలల్లుతారు. వారి కలంపోటు ఫ్యూడల్‌ అవశేషాలకు గునపం పోటు. 
ఇందుకు చిలకమర్తివారి గణపతి, మొక్కపాటి వారి బారిస్టరు పార్వతీశం 
ఉదాహరణ. కాల్పనిక సాహిత్యం తెలుగులో సృష్టించిన స్వతంత్ర పాత్రలు 
కూడా ఈ రెండే. ఉదాసీన కాల్బనికతకు పుట్టిన ముద్దు బిడ్డ ధర్మారావు. 
ఇంగ్లీషు కవితలో బైరన్‌, షెల్లీలు క్రియాశీల కాల్పనిక వాదులు. వారిని 
అనునరించిన మన భావ కవులు ఒకే ఒక్క విషయాన్ని స్పష్టంగా 
చెప్పగలిగారు. అది పరిపణ సమాజానికి మూల కందమైన “వ్యక్తిస్వేచ్చ”. 
ప్యూడల్‌ సమాజంలో ఇది లేదు. కనక ఊహా ప్రేయసితో స్వప్పలోక విహారం 
చేశారు. గురజాడ వారి లవణరాజు కల, పూర్ణమ్మ, కన్యక ఇవి విప్లవ 
కాల్పనిక కథలు. ఇందులో వ్యక్తి స్వేచ్చ కన్న వర్గ స్వేచ్చకు బీజాలున్నాయి. 
శ్రీశ్రీ కవిత ఒకప్పుడు విప్లవ కాల్బనికతగానూ, మరొకప్పుడు కాల్పనిక 
విష్ణవంగానూ వుంటుంది. పరుగెడుతున్న కొత్త బండి ఎక్కాలన్న ఉబలాటమే 
అందుక్కారణం. ఆ బండి ఎక్కడికి వెళుతుందో ఆలోచించే అవసరాన్ని 
ఆయన ఏనాడూ గుర్తించినట్లు కనిపించదు. కనకనే అనేక ఆధునిక క్షీణ 
వాదాలకు ఆయన తెలుగులో వరవడి పెట్టిన ఆద్యుడు కూడా అయ్యాడు. 
ఇరవయ్యో శతాబ్దపు యూరపు విప్లవ కాల్పనిక వాదుల అనుకృతులెన్నో 
ఆయన చేశాడు. ఆయన రచయిత కాడు. కవి కవితలో పురుష భావారోపణ 
అవసరం. వాస్తవికత ఆ దశను దాటిపోతే కవిత్వం పాలు సన్నగిల్లుతుంది. 
కనక శ్రీశ్రీకి ఈ పరిమితులున్నాయి. 


సవిమర్శక వాస్తవికత 


నవిమర్శక వాన్తవికతను కూడా మనం పైనుంచే దిగుమతి 
చేసుకున్నాం: పరిపణ సమాజం వికసించిన వాస్తవికత యిది. ప్రజా 

స్వామ్యం సేరుతో ఈ సమాజం ఆవిర్భవించింది. స్వాతంత్ర్యం, 
సౌభ్రాతృత్వం, సమానత్వం అన్నవి దీని నినాదాలు. ఈ సమాజావిర్భావానికి 
పూర్వం ఫ్యూడల్‌శక్తులతో సకల రంగాల్లోనూ యుద్ధం చేయవలసి 
వుంటుంది. మన దేశంలో మత ఫ్యూడలిజంతో కందుకూరి వీరేశలింగం, 
భాషా ప్యూడలిజంతో గిడుగు వెంకటరామ్మూర్తీ, సాహిత్య ప్యూడలిజంతో 
గురజాడ అప్పారావూ యుద్దాలు చేశారు. రాజకీయ ఫ్యూడలిజంతో 
తెలంగాణా సాయుధ పోరాటం జరిగింది. అంతే, ఆ తరవాత ఫ్యూడల్‌ 
వ్యతిరేక యుద్ధం మందగించింది. ఫ్యూడల్‌ వ్యతిరేక యుద్ధం చేసిన 
బూర్జువా వర్గం ఒకసారి అధికారంలోకి వచ్చిన తరవాత ఆ యుద్దాన్ని 
నిరోధిస్తుంది. తెలుగు దేశంలో అదే జరిగింది. జరుగుతోంది. దేవునిముందు 
అందరూ సమానులు అన్నది ఫ్యూడల్‌ నీతి. న్యాయం ముందు అందరు 
సమానులనేది బూర్జువా నీతి. ఆ దేవుడినీ ఈ న్యాయాన్ని పాలించే వారు 
మాత్రం ఆయా కాలాల పాలకులు. న్యాయపాలన వల్ల ప్రజాస్వామ్యం 
అన్ని రంగాలకూ విస్తరిస్తే తమ బతుకు భగ్గంపాడు అవుతుందని పరిపణ 
సమాజనేతలకు తెలుసు. ప్రజాస్వామ్యం. బూర్జువా వర్గం లాభాలను 
కావలికాచే కుక్కలాంటిది. అది వారికి మాత్రమే తోకూపాలి. అలాకాక. 
ఇతరులతో చనువు పెంచుకున్ననాడు ఆ కుక్కతో వారికి పని తీరిపోతుంది. 
అప్పుడు వారు దాన్ని కాల్చి పారేస్తారు. అలాంటి సమయంలో పరిపణ 
సమాజ నాయకులు ఫాసిస్టులుగా మారుతారు. వారి మొదటి దెబ్బ 
మేధాస్థపతులైన రచయితల మీదా మేధావుల మీదా పడుతుంది. గత 
సమాజ క్షీణ లక్షణాలను, వరిపణ సమాజ కృష్ణ పక్షాన్ని కూడా 
సవిమర్శకంగా పరిశీలించి చేసే రచనల్లో ప్రతిఫలించే వాస్తవికతను 
సవిమర్శక వాస్తవికత అంటారు. ఫ్యూడల్‌ సమాజంలో పున్నమి అంతరించి 
అమావాస్య మాత్రమే మిగిలిన భూస్వాముల కర్కశత్వం, బూర్జువా 
ప్రభువుల రక్తపిపాస, పురోహిత వర్గ ముష్కరత్వం, రాజోద్యోగుల అవినీతి, 
ప్రజల నిస్సహాయత తిరుగుబాటు-ఈ జీవిత వాస్తవాన్ని, ఈ సామాజిక 
అస్తిత్వాన్ని ప్రతిబింబించేది సవిముర్శక వాస్తవికత. ఈ సమాజంలో 
ధర్మశాస్త్రాలు రాజనీతి అనే సామాజిక చైతన్యం అగ్రిమం. నేయం. కనక 


62 ఆధునిక తెలుగు సాహిత్యంలో 


సాహిత్యం ఈ రూపానికి అనుయాయిగా ఉండకతప్పదు. రాజకీయాలతో 
నిమిత్తం లేదనేవాడు రచయిత కాలేడు. అతడికి తెలిసినా తెలియకపోయినా 
రచనల్లో రాజకీయాలు ప్రతిబింబించి తీరుతాయి. 


ఫాసిజం పుంజుకొనగానే రానున్న ప్రమాదాన్ని కవులు, కళాకారులు, 
శాస్త్ర వేత్తలు గమనించారు. 1935లో పారిస్‌లో మహాసభ జరిపి ప్రజాస్వామ్య 
పరిరక్షణ కోసం తాముకూడా నడుం బిగించాలని నిశ్చయించారు. 
స్పెయిన్‌లో ప్రజాస్వామ్య పద్ధతిలో అధికారానికి వచ్చిన అభ్యుదయ 
ప్రభుత్వాన్ని హత్య చేయడానికి ఫాసిజం కంకణం కట్టుకుంది. మేధావులకు 
ప్రజాస్వామ్య పాక్షికత తప్పని సరి అని ఆనాటి మేధావులు గుర్తించారు. 
ఆ సభకు హాజరైన భారతీయరచయితలు కొందరు కొన్ని నెలల తరువాత 
లండన్‌లో నమావేశం అయి అభ్యుదయ రచయితల నంఫుం 
పెట్టుకున్నారు. 1936లో నెహ్రూ అధ్యక్షతను జరిగిన లక్నో కాంగ్రెసులో 
భారత అభ్యుదయ రచయితల సంఘం అవతరించింది. దాని అధ్యక్షుడు 
మున్నీ ప్రేంచందు. ఆనాడే అభ్యుదయోద్యమం పుట్టింది. ప్రేంచందు 
సవిమర్శక వాస్తవికతను నృజించ గలిగాడు. కాని అభ్యుదయాను 
యాయులు మాత్రం దాన్ని సరిగా అందుకోలేకపోయారు. కవితలో కాల్చనిక 
వాస్తవికతను దాటలేక పోయారు. కాగా అభ్యుదయ భావకవితను మాత్రం 
తెలుగు దేశానికి అందించగలిగారు. అందులోంచే ఆఖరికి కాల్పనిక విప్లవం 
లేదా విప్లవ భావ కవిత్వం పుట్టింది. ఇందులో ఒక శాఖ. విశ్వనాథ వారికన్న 
వేయి నంవత్సరాలు 'వెనక్కి వెళ్లాలన్న అచింతిత తాత్వికతను 
సంతరించుకుంది. / 


విశ్వాసం పిట్టలాంటిది. సూర్యోదయానికి చాలా ముందే వెలుగు రేకల 
రాకను పసికడుతుంది అంటాడు టాగోరు. ఆ మాట ఏమోకాని కవులు 
మాత్రం పిట్టల్లాగే వెలుగు రేకల రాకను ముందే పసిగట్ట గలుగుతారు. 
బహుశా అందుకే కాబోలు పిట్టల్లో మధుర కంఠం గల కోకిలతో కవులను 
పోలుస్తారు. అలాంటి కోకిల్లాంటివాడు గురజాడ అప్పారావు. ఆయన 
కన్యాశుల్క నాటకం, మీ పేరేమిటి కథలు సవిమర్శక వాస్తవికతకు 

మూలస్తంభాలు. కన్యాశుల్కం ఈనాటి సామాజిక అస్తిత్వంలో లేదు. కాని 
ఆ నాటకం నేటికీ నిత్యనూతనంగా కనబడుతుంది. వరశుల్కం నేటి 
సమాజంలో మహమ్మారిగా వుంది. అయినా “వర విక్రయం” నాటకం 
పూజా పురస్కారాలు లేక బూజుపట్టింది. ఇందుకు కారణం కన్యాశుల్కంలో 
గల సవిమర్శక వాస్తవికత. వర విక్రయంలో గల కాల్పనిక వాస్తవికత. 
గురజాడ క్రాంతదర్శిత్వానికి ఒకటి రెండు ఉదాహరణలు చాలు : 


- “పల్లెటూరి పీపిల్‌ లెక్చర్లకి అన్‌ఫిట్‌. మొన్న మనం వచ్చిన బండి 
వానికి నేషనల్‌ కాంగ్రెస్‌ విషయంపై రెండు గంటలు లెక్చర్‌ యిచ్చేసరికి 
ఆ గాడిద కొడుకు వాళ్ళ వూరి హెడ్‌ కానిస్టేబుల్‌ని కాంగ్రెసు వారు 
యెప్పుడు బదిలీ చేస్తారని అడిగాడు. విలేజస్‌లో లెక్చర్లు యంత మాత్రం 
కార్యం లేదు.” ఈ మాట నేటికి అక్షరాలా నిజం- ఎనభై అయిదు ఏళ్ళ 
కిందటే ఆయన గిరీశం చేత “ది ఎలెవన్‌ కాజెస్‌ ఫర్‌ ది డీజెనరేషన్‌ ఆఫ్‌ 
ఇండియన్‌ నాషనల్‌ కాంగ్రెస్‌” అన్న లెక్చరిప్పించాడు. స్త్రీ, శూద్రులు వేదం 
వింటే వారి చెవుల్లో సీసం కరిగించి పోయాలనే వారు యిప్పటికీ లేకపోలేదు. 
ఎనభై రెండు పన్నాలూ చదువుకున్న కొండుభట్యు లబ్బీసాయెబు 
తంతాననేనరికి చేతులు జోడించి “కరక స్తురకతీశ్రైవ ద్వా వేతౌ 
మలమోచకౌ” అని ఇంతకన్న నిదర్శనమేం కావాలి? ఇప్పటి మన ప్రభుత్వ 
ప్రతిపక్షాలు మీ పేరేమిటి కథలోని చాత్తాదిజంగమ దేవర వాదాన్ని గుర్తుకు 
తెస్తున్నాయి. తెలుగునాట గురజాడ సవిమర్శక వాస్తవికతకు ఆద్యుడు. 
ఆయన సాలప్రాంశువు. ఆయన్నెవరూ తాకలేకపోతున్నారు. 


సవిమర్శక వాస్తవికతా దృష్టి తాత్వికంగా కందుకూరికి కూడా వుంది. 
కాని ఆయనకు సౌందర్యదృష్టి లేదు. వాస్తవచిత్రణ నైపుణ్యం లేదు. 
సాహిత్యం ఆయనకు సాధనం మాత్రమే. అది సాధ్యం కాదు. ఆయన 
రచనలో తత్వం నేయంగా వుంటుంది. వాస్తవికత ఆ తత్వావిర్భవానికి 
అనుగుణంగా మాత్రమే వుంటుంది. సౌందర్యం ఆఖరిదిగా వుంటుంది. 

కనుక సాహిత్యరీత్యా అది తలకిందులుగా కనిపిస్తుంది. తత్వం నేయమైనది, 
సాహిత్యం కాజాలదని ఇదివరకే తెలుసుకున్నాం గదా. 


అచ్చులు 


నిజానికి కాల్చనిక వాస్తవికత తర్వాతి పరిణామం సవిమర్శక వాస్తవికత 
కాని తెలుగునాట గురజాడ అప్పారావుగారి సవిమర్శక వాస్తవికత పుట్టిన 
తరవాత సాహిత్యం కాల్బనిక యుగానికి తిరోగమించింది. అదే చిత్రం. 
అందుకు కారణం ఒకటే. ముందు వున దేళంలో ఇంగ్లీషు 
విద్యావ్యాప్తికోనం పాఠ్యగ్రంథాలలో వున్న పశ్చిమ సాహిత్యం అంతా 
కాల్చ్పనికం. అది భావకవితా యుగానికి దారి తీసింది. ఆ తరవాత ఇంగ్లీషు 
నవలల అనువాదాలు వచ్చాయి. ఆ పైన సెక్సు, క్రైంసాహిత్యాలను 
అందుకుంది. అదే అత్యంతాధునిక సాహిత్యంగా చెలామణి అయింది. 
పరిపణ ఆర్థిక విధానం పెరక్కపోయినా సంబంధాలు పెరిగి భావాలు 
గుత్తార్థిక విధాన స్థాయికి చేరాయి. ప్రచురణ సంస్థలు ఆ భావాలను 
ఆకట్టుకుని తదనుగుణమైన క్షీణసాహిత్య విధానాన్ని ప్రోత్సహించాయి. 
ఈలోగా సోషలిన్స భావాలు రచయితలను ఆవేశించాయి. అదీ 
రాజకీయరంగంలో మాత్రమే. కొత్త భావాలను సాహిత్యానికీ, 
సౌందర్యశాస్తానికీ వర్తించే విధానం తెలియక పోవడంతో తత్వంనేయమూ, 
సౌందర్యం మృగ్యమూ అయిన మరోరకం సాహిత్యం అవతరించింది. 
బూర్జువా ప్రోలిటేరియట్‌ అనే మార్క్సిస్టు అభివర్గాలకు బదులుగా కలవారు 
లేనివారు ధనికులు దరిద్రులు అనే పాత అభివర్గాలు ఆధారంగా కొత్త 
తత్వం తప్పుడుదారిపట్టింది. ఆ తత్వానికి అనువుగా లంపెన్‌ వర్గాలు 
సాహిత్య నాయకులయ్యారు. లెనిన్‌ సిద్ధాంతం ప్రకారం చారిత్రక సామాజిక 
అనుభవం అగ్రిమం. స్వానుభవం అధమం. రచయితల్లో అది తలకిందులై 
స్వానుభవం అగ్రిమమే కాదు అదే సర్వస్వంగా కావ్యరచన సాగింది. ఈ 
రకంగా మరోరకం క్షైణ్యం తెలుగు సాహిత్యంలో ప్రవేశించింది. 


చిత్రించుకున్న వ్యక్తుల్లో విశ్వజనీనత ఉన్నప్పుడు అది టైప్‌ అవుతుంది. 
దాన్నే “అచ్చు అని పిలుచుకుందాం. ఆదిమానవుడు పురుషభావారోపణ. 


ఆ 

కనిపెడితే నవిమర్శకవాదులు అచ్చులు కనిపెట్టారు. గుమాస్తా, 
బడిపంతులు, కార్మికుడు, చెట్టు, పట్నం అనేవి విశ్వజనీనాలు. వందమంది 
గుమాస్తాల్లో, బడిపంతుళ్లలో వుండే సామాన్యులను విశిష్టీకరించినప్పుడు 
అది ఒక అచ్చు అవుతుంది. సామాన్యాలను విశిష్టీకరించడమే కళల లక్షణం 
కదా. అలా అచ్చు పోసిన సవిమర్శక పాత్ర గురజాడ వారి గిరీశం. వెయ్యేళ్ల 
తెలుగు సాహిత్య చరిత్రలో ఒక నక్షత్రకుడు, ఒక గిరీశం ఈ యిద్దరే 
అచ్చులుగా పుట్టారు. ఇలా అంటే చాలా మందికి నచ్చకపోవచ్చు. అయినా 
యిది నిజం-చేదు నిజం. సత్యం ప్రియంగా హితంగా వుంటుందనేది 
ఫ్యూడల్‌నీతి. సత్యం నగ్నంగా వుంటుందని బూర్జువా రచయిత రుడ్యార్డ్‌ 
కిప్లింగ్‌ అంటాడు. నిజానికి సత్యం చేదుగా వుంటుందని గోర్కీమతం. 
దాన్ని శత్రువులే కాదు, మిత్రులు కూడా మింగలేరు. అందుకే ఆయన 
తనకు గోర్కీ అని పేరు పెట్టుకున్నాడు. గోర్కీ అంటే చేదు. సోషలిస్టు 
నిజం చేదుగా వుంటుంది మరి. 


జానపద వాస్తవికత 


పురుషభావారోపణ నుంచి అన్యాపదేశం నుంచి ఇంతవరకు 
పుట్టినవన్నీ జానపద వాస్తవికతలో కనిపిస్తాయి. పురాణాలు ఒక జాతి 
కలలు. జానపద కథలు బడుగు జనం కన్న కలలు అని ఒక ప్రముఖ 
ఇంగ్లీషు విమర్శకుని మతం. జానపదంలో వున్నది అన్యాపదేశ వాస్తవికత. 
ఇంగ్లీషులో ఎలిగొరీ. పల్లెటూరి బడుగు హింసకుల్నీ, పీడకుల్నీ ఎదిరించలేని 
అశక్తుడు. అందుకని ఆదిమానవుని లాగే భ్రాంతి వాస్తవికతను 
సృష్టించుకుంటాడు. తన ఊహాలోకంలో పీడకుల్ని నిర్జిస్తాడు. అందుకు 
ప్రకృతిలోని సకలాన్నీ సాధనంగా తీసుకుంటాడు. తన దొర భూస్వామి 
ఏడు కోటల్లో వుండే రాక్షసుడో, మాంత్రికుడో అయినట్టు ఊహిస్తాడు. 
తన వూరి దారుశిల్పిచేసిన కీలుగుర్రం ఎక్కి, రాక్షసుడిని చంపి, వాడి 
చెరలో వున్న చక్కని చుక్కను పెళ్ళాడినట్టు కలకంటాడు. ఆ కల సాయంతో 

నిరాశను నిర్మూలించి ఆశాభావాన్ని పెంచుకుంటాడు. నిరాశా నిర్మూలనం, 
ఆశోన్మీలనం ఇదే కదా సాహిత్య ప్రయోజనం. జానపద కథల్లోని నాయికా 
నాయకులంతా పేదలు, దుర్చలులు, సవతి తల్లి హింసలకో, పేదరికం 
బాధలకో ' గురైనవారు. ఏ జానపదకథని ఏఫెయిరీటేల్‌ని పరిశీలించినా 
మనకీ సత్యమే సాక్షాత్కరిస్తుంది. జానపద కవితలో ఎక్కువ వీరగాథలు, 
కరుణగాథలు. ఇవి వాగ్రూపంలో వున్నందువల్ల ఆనోటి నుంచి ఆనోటికి 
పాకుతూ సమకాలీన వాస్తవికతను సంతరించుకుంటూ వుంటాయి. కనక 
ఇవి కూడా వేదాల్లాగే అపొరుషేయాలు. ఇప్పటికీ ఎక్కువ కవితలు 
వాగ్రూపంలోనే వున్నాయి. ఆదిమ వాస్తవికత, పురాణవాస్తవికతలే ఆ కవితకు 
ఆధారం అయినా ఆధునిక వాస్తవికతను కూడా ఈనాడు సంతరించు 
కుంటాయి. గ్రంథస్థం అయ్యే వరకూ ఇలా పెరుగుతూనే వుంటాయి. 


నిజానికి కవితా లక్షణం ఇదే. కవిత సాముదాయకం. సామాజిక 

చైతన్య రూపం. వ్యష్టి చైతన్యం సమాజ చైతన్యంకన్న భిన్నం కాదు. కవితకు 

. కవి ఆద్యుడు మాత్రమే. తరువాత పాఠకులు ఆ కవితకు మెరుగులు దిద్దుతూ 

పోతూ వుంటారు. కళాకారుని కృషిని గురించి 1920 లో ఒక శాస్త్రవేత్త 

కొన్ని సూత్రాలు చెప్పాడు. ఆ సూత్రాలు సామాజిక చైతన్యరూపం అయిన 

సౌందర్యానికంతకూ వర్తిస్తాయి. అంటే సకల లలిత కళలకూ వర్తిస్తాయన్న 
మాట. అతడు నిర్వచించిన సూత్రాలివి: 


ఉత్తమ కృతిని గుర్తించడానికి నాలుగు లక్షణాలున్నాయి. 


ఒకటి : ఏ కృతి అయినా కళాకారుని భావాలను సంవేదనలను వ్యక్తం 
చేయాలి. అంటే అందులో ఏదో ఒక సందేశం వుండాలి. 


రెండు : కళాకారుడు తన భావాలను సంవేదనలను ఏ రూపంలో అయినా 
ప్రకటించవచ్చు. అయితే అంతకు ముందే ఎన్నోసార్లు చెప్పి చెప్పి 
అరగ్గొట్టిన రీతిలో కాక తన సొంత రీతిలో ప్రకటించాలి. ఆ పని 
చిత్తశుద్ధితో చేయాలి. 

మూడు : ఇలా చేసిన ప్రకటన ద్రష్టల్లోనూ, శ్రోతల్లోనూ సొంత భావాలను 
సంవేదనలను ప్రేరేపించేదిగా వుండాలి. అంటే అది ద్రష్టలకు 
శ్రోతలకు అర్థం అయేదిగా వుండాలి. కావ్యం అయితే 
చదవడానికి వీలయ్యేదిగా వుండాలి. 


నాలుగు : కృతివల్ల ప్రేరేపితమైన భావాలూ, సంవేదనలూ జనానికి అవసరం 
అయినవిగా వుండాలి. అంటే వాటికి అభ్యుదయశీలం వుండాలి. 


కవి-పాఠకుల సాముదాయిక కృషి కావ్యం. కవి తన భావి 
పాఠకులతో కలిసి కావ్య రచన చేస్తాడు. ప్రతి పాఠకుడూ కవి 
కృషిని కొనసాగిస్తూ వుంటాడు. ఆ కావ్యానికి తన భావాలను 
అనుభవాలను కలుపుతూ వుంటాడు. 


ఈ నిర్వచనం వాగ్రూప సాహిత్యానికి వ్యక్తంగానూ, ప్రత్యక్షంగానూ 
ఇప్పటికీ వర్తిస్తోంది. జనం తమకు అనవసరం అనుకున్న భాగాలను 
వినర్జిన్తున్నారు. అవసరం అనుకున్నవాటిని జోడిస్తున్నారు. లిఖిత 
సాహిత్యానికి కూడా ఇది వర్తిస్తుంది. అందుకు వాల్మీకి నుంచి గురజాడ 
వరకు మహాకవుల రచనలే సాక్ష్యం. వారి మాటలకు మన భావాలను, 
అనుభవాలను నేటికీ జోడిస్తూనేవున్నాం. ఇలా సాముదాయిక కృషి " 
సాగుతున్నంతకాలం కావ్యం ప్రవర్థమానం అవుతూనే వుంటుంది. ఆ కృషి 
ఆగిపోగానే అది కన్ను మూస్తుంది. లైబ్రరీల్లో సమాధి అవుతుంది. 


సోషలిస్టు వాస్తవికత 


సోవియట్‌ రాజ్యం ఏర్పడిన కొత్తలో ప్రాలిటేరియన్‌ కల్చర్‌ - కార్మిక 
వర్గ సంస్కృతిని సృష్టించాలన్న తపన పుట్టింది. దానికి సరైన దారి 
చూపకపోతే అది అడ్డ పుంతలు తొక్కే ప్రమాదం ఉందని లెనిన్‌ 
గ్రహించాడు. అప్పటికే ్రాలిటేరియన్‌ కల్చరు వాదం వెర్రి తలలకు 

తలపడింది. గతాన్ని తుడిచిపెట్టి కొత్త సంస్కృతిని పుట్టించాలన్న వాదాలు 
తలెత్తాయి. కనక ప్రాలిటేరియన్‌ కల్చర్‌ మీద లెనిన్‌ మాట్లాడవలసి వచ్చింది. . 
ప్రాలిటేలియన్‌ కల్చర్‌ ఆకాశంమీద నుంచి ఊడి పడదు అని ఆయన 
హెచ్చరించారు. తరతరాలుగా భూస్వామ్య బ్యూరోక్రెటిక్‌ కాడి కిందపడి 
నలిగిపోతున్న నంన్కృతిని తార్కికంగా అభివృద్ధి పరచిననాడే అది 
ప్రాలిటేరియన్‌ కల్చరు అవుతుందని ఆయన నిర్వచించాడు. దాన్తో 
పరిశోధనలు మొదలయ్యాయి. తరతరాల సంస్కృతి పరిణామాన్ని 
అధ్యయనం చేయడానికి పండితులు ఉపక్రమించారు. ఆదికాలం నుంచి 
ఆధునిక యుగం వరకు పుట్టిన సకల సౌందర్యాలను వాస్తవికతలను 
ఆకళించుకుని అందులో అవసరం, స్థిరం, సారవంతం, పునరావృతం 
కాగల లక్షణాలను సంతరించుకుని సాగించే రచన సోషలిస్టు వాస్తవికత 
అవుతుందని గ్రహించారు. రచయిత సోషలిస్టు ప్రపంచ దృక్పథాన్ని 
అలవరచుకుని ఆ చూపుతో సమాజ వాస్తవికతను చిత్రించాలి. ఇంతవరకూ 
సోషలిస్టు వాస్తవికతకు గోర్కీనే ఉదాహరణంగా చూపుతున్నారు. దేశంలో 
సోషలిజం లేనిదే సోషలిస్టు వాస్తవికత ఎలా పుడుతుంది? అన్న ప్రశ్న ఒకటి 
తలెత్తుతుంది. గోర్కీ 'అమ్మ రాసిన నాటికి రష్యాలో కూడా సొషలిజం 
లేదు. కాని సోషలిస్టు అన్వీక్షకిని అలవరచుకొనడానికి కావలసినంత 
సిద్ధాంతం పెంపొందింది. ఇప్పుడీ సిద్ధాంతం ఇంకా పెంపొంది అనేక 
దేశాలకు విస్తరించింది. కనక సోషలిస్టు వాస్తవికతను చీత్రించడానికి 
కావలసిన తాత్విక ఆధారం ఉంది. కాగా అందుకు కావలసిన పరిజ్ఞానాన్ని 
రచయిత నంపాదించవలని వుంటుంది. సోషలిన్ము వాన్తవికతను 
చిత్రించడానికి ఎన్నో నియమాలున్నాయి. వాటిలో ముఖ్యమైనవి ఇవి : 


కమ్యూనిస్టు అన్వీక్షకి విషయంలో అచంచల నిష్ట. ప్రజాసేవా నిరతి. 
పాక్షికత. శ్రామిక జన సమరాలతో సన్నిహిత సంబంధం-సోషలిస్టు మానవత. 
అంతర్జాతీయత. చారిత్రక ఆశాభావం. రూపవాద వ్యష్టివాద సహజ వాద 
ఆదిమ వాదాల తిరస్కృతి. 

ఇంతవరకు మానవజాతి సేకరించిన సకల నిక్షేపాలతోనూ మీ 
మనన్సును నునంవన్నం చేనుకున్నవ్వుడే నీవు కమ్యూనిన్యవు 
కాగలుగుతావు అంటాడు లెనిన్‌. సుందర భావనలకు ఆది మానవుడే 
ఒరవడి పెట్టాడు - వెండి బంగారాల ద్రవ్య ప్రయోజనాన్ని కనిపెట్టడానికి 
చాలా పూర్వమే ఆదిమానవుడు గనులు తవ్వి వెండి బంగారాలను వెలికి 
తీశాడు. పుడమి తల్లి చీకటి కడుపులో చిక్కుకున్న కాంతి పుంజాలు ఆ 
లోహాలు. వర్ణపటలిలోని రంగులన్నింటినీ ప్రతిరుచిస్తుంది వెండి. అందులో 
ఆఖరి వర్ణమైన ఎరుపును ప్రతిరుచిస్తుంది బంగారం అంటాడు మార్చు. 
వీటిని ద్రవ్యప్రయోజనంకోనం కాక అందం కోనం తవ్వి తీశాడు 
ఆదిమానవుడు. బూర్జువా మానవత ఉదాసీనం. సోషలిస్టు మానవత 
క్రియాశీలం. బూర్జువా మానవతా వాదుల లెక్క ప్రకారం హిట్లరూ 
మానవుడే. అతడి బుకెన్‌ వాల్గు శిబిరంలో చిత్రహింసలకు గురైన 
అభాగ్యులూ మానవులే. హిరోషిమా నాగాసాకీలమీద ఆటంబాంబు 
వేసినవాడు కూడా మానవుడే. అలాంటివాడిని చూసి ఓ మానవుడా! నీవెంత 
కఠినాత్ముడవు అంటారు బూర్మువా మానవతావాదులు. సోషలిన్స 
మానవతావాదులు అలా అనరు-కంచికచర్ల కోటేశునీ అతడిని స్తంభానికి 
కట్టేసి నూనె గుడ్డలు చుట్టి కాల్చేసిన అసామినీ “ఓ మానవుడా!” అనరు. 
అబలలను చెరబట్టే అధికార కీచకుల్ని 'మానవుడా, నీవెంత నిర్ణయుడవు' 
అనరు. 


అందమైన మాటలు - నాటి పొందిక, అలంకారాలు వగైరాలను రూపం 
అంటారు. వాటి ద్వారా వ్యక్తం చేసే భావాన్ని విషయం అంటారు. 
విషయంతో నిమిత్తం లేకుండా రూపానికి ప్రాముఖ్యం ఇస్తే దాన్ని 
రూపవాదం అంటారు. ఇది శుద్ధ సౌందర్యవాదం. “విషయం ఏదైనా వచన 
కవిత్వంలో రాస్తే చాలు అది అభ్యుదయం కన్న ఆరాకు లెక్కువ” అనేది 
రూపవాదానికి మచ్చుతునక, సమాజ వాస్తవికతకు ఆత్మనిష్ట ప్రతిఫల వైఖరీ 
రూపమే సాహిత్యం. నిజమే. కాని సామాజిక అస్తిత్వంతో నిమిత్తం లేకుండా 


70 ఆధునిక తెలుగు సాహిత్యంలో 


తన పశ్యంతి (ఉపచేతన)లోని భావాలకు వైఖరీ రూపం కల్పించడం 
వ్యష్టివాదం. సమాజ సంబంధాల జోలికి పోకుండా తన ఇంద్రియానుభవాన్ని 
మాత్రమే చిత్రించడం నహజవాదం. ఇంత వరకూ పెంపాందిన 
సంస్కృతినంతటినీ తిరస్కరించి, ఆదిమానవుని దశకు పోయి అలాంటి 
భావాలను చిత్రించడం ఆదిమవాదం. మాస్కో, లండన్‌, న్యూయార్కు 
నిర్ణనారణ్యాల్లో నగ్నవాడలను మొలిపించడం ఈ ఆదిమవాదానికి ఒక 
ఉదాహరణ. వీటన్నింటనీ ఇప్పుడు సముచ్చయంగా 'ఆధునికత' మోడర్నిజం , 
అని పిలుస్తారు. పేరులో తప్ప ఆధునికత ఈ వాదాల్లో ఎక్కడా కానరాదు. 
సోషలిస్టు అన్వీక్షకి గల వారు ఈ వాదాలన్నింటినీ తిరస్కరిస్తారు. కాగా ఈ 
వాదాలన్నింటికీ భౌతిక పునాది లేకపోలేదు. ఈ సమాజంలో ఇప్పుడు 
కానవచ్చే సకల కశ్మలాలకు, రుగ్మతలకూ అవి ప్రతిబింబాలు. ఉదాత్త 
సాహిత్యం మొలకెత్తి ఏపుగా పెరగడానికి ఈ “ఆధునిక” ప్రక్రియలన్నీ 
కంపోస్టుగా పని చేస్తాయి. కనక ఇలాంటిదాన్ని కంపోస్టు సాహిత్యం అని 
పిలవడం సముచితం. 


కందుకూరి, గురజాడ, గిడుగులు మత సాహిత్య భాషా ప్యూడలిజాలతో 
యుద్దాలు చేశారు. ఆ యుద్ధాలు తరవాత మందగించాయి. ఇంకా తాత్విక 
నైతిక ప్యూడలిజాలతో యుద్ధం సాగించవలసిన అవసరం వుంది. అన్ని 
రంగాల్లోనూ యుద్ధం ముమ్మరం అయినప్పుడు మాత్రమే సవిమర్శక 
వాస్తవికత పుట్టడానికి అనువైన పరిస్థితులు ఏర్పడతాయి. కనక 
తెలుగుసాహిత్యం గురజాడ తరవాత సవిమర్శక వాస్తవికతను అందుకోలేక 
పోయింది. పైగా అంతకు ముందు వుట్టిన కాల్పనిక దశకు 
తిరోగమించింది. అలాంటి స్థితిలో సోషలిస్టు వాస్తవికతను ఊహించడం 
కూడా కష్టం. ఎవరైనా తాము సోషలిస్టు వాస్తవికతను రచిస్తున్నా మనుకుంటే 
మనమేమి చేయలేము. మరుగుజ్జు తాను సాలవృక్షం కొమ్మల్ని 
అందుకుంటున్నట్లు (భ్రాంతిపడితే ఎవరేం చేయగలరు? మానవజాతి 
సంగ్రహించిన నిక్షేపాలతో మనసును సుసంపన్నం చేసుకొనడానికి తెలుగు 

నాట అవకాశమే కనిపించడంలేదు. హోమర్‌, వ్యాసుడు, వాల్మీకి, వర్టిల్‌, 
భవభూతి, మిల్టన్‌, కాళిదాసు, షేక్‌స్పియర్‌, గోర్కీ, గురజాడ, గెథే, గాలిబ్‌ 
ఎవరి కావ్యం అయినా అది సౌందర్యనిధి, విజ్ఞానఖని. ఆ గనులను 
తవ్వే అవకాశం తెలుగు వారిలో ఎందరికి కలిగింది? ముందామెలకువలు 
నేర్చుకోవాలి. ఆ నిధులను వాడుకోగల తెలివి అలవరచుకోవాలి. అందుకోసం 
చూపు వెనకనున్న అసలు చూపును పదును పెట్టుకావాలి. తెలుగువాడు 
అలా చేయగలిగి నాడు తిరిగి సవిమర్శక వాస్తవికత అవతరిస్తుంది. సోషలిస్టు 
వాస్తవికత కూడా పుడుతుంది. మన రచయితలకు శక్తి వుంది. నిపుణత, 
లోక కావ్యాద్యవేక్షణ కొరవడ్డాయి. అంతే. ఆ కొరతను పూడ్చుకున్ననాడు 
తెలుగు రచయిత ప్రపంచ రచయితల సరసను గర్వంగా నిలబడ 
గలుగుతాడు. | 

తెలుగు సాహితీ జీవనం ఎన్నో దశలను దాటి వచ్చింది. ఈ సాహితీ 
జీవనం, జన జీవితంతో పెనవేసుకొనిపోయి వుంటుంది.ఈ జన జీవితం 
పునాదులు తెలుగు సమాజంలో వున్నాయి. 


సమాజాభివృద్ధికి అనుగుణంగా సాహిత్యం ఆయా మజిలీల్లో వికసించి, 
పుష్పించింది. ఒక్కొక్క మజిలీ ఒక్కొక్క యుగం. ఆటవిక, అనాగరిక, 
నాగరిక దశల్లో మాతృస్వామ్య, బానిస, భూస్వామ్య, జనస్వామ్య, సామ్య 
వాద యుగాలు ఆవిర్భవించాయి. ఆటవిక, అనాగరిక దశలకన్నా నాగరిక 
దశలోనే అధిక సంఖ్యాక యుగాల ఆవిర్భావం, వికసనం జరిగింది. 
ఆయాయుగాల అవసరాల కోసం కొన్ని సామాజిక కట్టుబాట్లు ఏర్పాటు 
చేనుకున్నారు. వర్గ నమాజాలు వచ్చాక వాటికే ధర్మాలని పేరు 
పెట్టుకున్నారు. అవి అనుల్లంఘనీయాలనీ ఆ పరమాత్మ వద్దనుండి సరాసరి 
దిగుమతి అయ్యాయనీ శాసించాడు. ఈ కట్టుదిట్టాలన్నీ ఆర్థిక వ్యవస్థ 
పునాదిగా, దాని ఉపరితలాలైన రాజకీయ సంబంధాలనూ, మతం, కళలు, 
తాత్విక, నైతికాలనూ స్పృశించేవే. ఈ సంబంధాలన్నీ ఆయా యుగాల 
సాహిత్యాల ద్వారా ప్రచారంలోకి వచ్చాయి. ఎంత అనుల్లంఘనీయాలని 
లక్ష్మణ గీతలు గీసి, గీ పెట్టినా యుగ మార్చిడితో పాటు ఆర్థిక రాజకీయ 
నంబంధాలూ, వాటితో పాటు మతం, నీతి, కళలు, సాహిత్యం 
మూలమట్టంగా మారుతూనే పోతున్నాయి. మతం. కళలు, సాహిత్యాల్లో 
మార్పులు కొంత వ్యవధానంతో వస్తూ ఉన్నాయి. నూతన మూల్యాలను 
అస్తిత్వంలోకి తీసుకొస్తున్నాయి. 

తెలుగు భాషా సాహిత్యాల చరిత్రకు సామాజిక చరిత్ర పునాది వంటిది. 
సామాజిక చరిత్ర యొక్క అంగాంగంగా సాహిత్య చరిత్రను అధ్యయనం 
చేయాల్సిన అవసరం ఎంతైనా ఉన్నది. భారతీయ సమాజానికి సమగ్ర 
సామాజిక నిర్మాణం శాస్త్రీయ పద్ధతుల మీద జరగలేదు. ఇంకా తారీకుల, 
దస్తావేజుల మతలబులతోనే, కులాల, మతాల కలుషిత దృక్కోణం నుంచే 
శిగపట్ల గోత్రాలు చెలరేగుతున్నాయి.' సామాజిక దృష్టితో చేసిన న ప్రయత్నాలు 
చాలా స్వల్పం, చేయాల్సింది బోలెడంత ఉంది. 


తెలుగువాళ్ళు తెగలు (111069) గా ఉన్నప్పటి సాహిత్యం మనకు 
లభించలేదు. ఆస్థానాలు, అగ్రహారాల సాహిత్యాలకి వ్యతిరేకంగా 
ప్రజానీకంలో ప్రచలితమై ఉన్న పదకవితలు కూడా మనకు దక్కలేదు. 
వాటిపట్ల చిన్న చూపు చూపి పడదిట్టడం జరిగింది. పురాణ, ప్రబంధ 
కవితల ఆవిర్భావానికి కల ఆర్థిక, సామాజిక పునాదులూ, వాటిల్లోని 
మార్పులూ మనకు అట్రన్తుతం. వురాణ, ప్రబంధ కవితలు 
భూస్వామ్యయుగ వికాన పతనాలకు అంతర్భాగాలు. భాషలోనూ, 
ఛందస్సులో, భావాల్లోను, తత్వంలోనూ ఏమంత తేడా లేదు. ఈ 
భూస్వామ్య యుగ సాహిత్యం, భూస్వామ్య యుగ వ్యవస్థలాగే ఎన్నో వెర్రి 
తలలు వేసి, ఇంచుమించు ఎనిమిది వందల ఏళ్ళు సాగింది. (బ్రిటిషు 
వాళ్ళు వచ్చి ఒక ఊపు ఊపిందాకా, అతలాకుతలం చేసిందాకా నిల్వనీరు 
లాగా ఉండి పోయింది. 


బ్రిటిషు వాళ్ళు తమ సామ్రాజ్యవాద ప్రయోజనాలకు అనుగుణంగా 
కొన్ని ఆర్థిక, రాజకీయ, సాంఘీక మార్పులు చేశారు. ఆనాటి కరడుగట్టిన 
భూస్వామ్య వ్యవస్థను కొన్ని పరిణామాలకు గురి చేశారు. ఆదాయం 
పెరగటానికి ఆనకట్టలు కట్టారు. తమ పాలనా యంత్రాంగపు మరలుగా 
గుమాస్తాలను తయారుచేసే ఇంగ్లీషు విద్యావిధానాన్ని ప్రవేశపెట్టారు. 
తద్వారా దేశంలో ఒక మధ్యతరగతి విద్యావంతుల సృష్టి జరిగింది. ఈ 
మధ్యతరగతి విద్యావంతులూ, మేధావుల నుండే ఆంధ్ర జాతీయ 
పునరుజ్జీవనోద్యమ నాయకత్వం ఆవిర్భవించింది. మనకన్నా ముందడుగు 

వేసిన బెంగాల్‌ పునరుజ్జీవనోద్యమం నుంచి (ప్రేరణను పొందింది. 
కందుకూరి వీరేశలింగం పంతులు, రఘుపతి వేంకటరత్నం నాయుడు, 
గిడుగు రామమూర్తి, గురజాడ అప్పారావు గారలు ఈ నాయకత్వాన్ని 
స్వీకరించారు. వీరి కార్యక్షేత్రం సాంఘిక సంస్కరణలకు, సాహిత్య 
ప్రక్రియలకు మాత్రమే పరిమితం. పారిశ్రామిక యుగ ధర్మమైన 
ప్రజాస్వామిక తిరుగుబాటును వీరు సంఘంలోనూ, సాహిత్యంలోనూ 
లేవదీశారు. దానికి పునాదులు వేసి, దారులు దిద్దారు. సాంఘిక సంస్కరణా 
క్షేతంలోనూ, సాహిత్య కేదారంలోనూ ఎన్నో విజయాలు సాధించారు. 
తెలుగు సాహిత్య ఉద్యానంలో కవిత్వంతో బాటుగా గద్యం, వ్యాసం, కథ, 
నాటిక, నాటకం ఇత్యాది ఎన్నో కొత్త అంట్లు తొక్కించారు. 


వీరందరిలో గురజాడ అసమాన ప్రతిభాశాలి. తన కాలానికన్నా చాలా 
ముందున్నవాడు. గిడుగు వారి వ్యావహారిక భాషావాదాన్నీ, కందుకూరి, 
రఘుపతి గారల సంఘ సంస్కరణ దీక్షనూ జీర్ణించుకొని గేయం, కథానిక, 
నాటకం ఇత్యాది ఎన్నో సాహిత్య ప్రక్రియలను పండించాడు. వాటిని 
కళాత్మకంగా అత్యుత్తమ స్థాయికి తీసుకుపోయాడు. ఆధునిక సాహిత్యానికి 
మార్గాలు దిద్ది యుగకర్త అయ్యాడు. ఈయనలో కాల్బనికత, వాస్తవికత 
రెండూ రెండు పాయలుగా సంగమించాయి. సమకాలీన సమాజాన్ని 
సవిమర్శకంగానూ, సృజనాత్మకంగానూ, కళాత్మకంగానూ వాస్తవికతను 
ఆధారం చేసుకొని సౌందర్య విలువలు కాపాడుకుంటూ సాహిత్య సృష్టి 
చేశాడు. కాని ఆరోగ్య ప్రదమైన ఈ వారసత్వం పురోగమనం చెందలేదు. 
అలా కాకుండా సజీవమైన వ్యావహారిక భాషకు వ్యతిరేకంగా గ్రాంధికాన్ని, 
వాస్తవికతకు బదులు కాల్పనికతనూ, గేయ సాహిత్యానికి వ్యతిరేకంగా 
ఛందోబద్ధ కవిత్వాన్నీ ఆధారంగా చేనుకొని భావ కవితోద్యమం 
విజృంభించింది. (వ్యావహారిక భాషా ప్రచారానికి కూడా భావకవితోద్యమం 
చేసిన దోహదాన్ని మరువకూడదు.) అయితే ఆరోగ్యప్రదమైన గురజాడ 
వారసత్వాన్ని అభ్యుదయోద్యమం మాత్రమే ముందుకు తీసుకువెళ్ళింది. 

భావకవిత్వం మాత్రం కథకు విడాకులిచ్చి అనుభూతి వ్యక్తీకరణకు 
ప్రాధాన్యాన్నిచ్చింది. దీనితోపాటు శైలీ లాలిత్యాన్ని సాధించింది. కథలు, 
నాటికలు, నవలలు, సాహిత్య విమర్శలు ఇత్యాది గద్య సాహిత్యాన్ని 
కాల్చనిక వాదపు వెలుగులో సృష్టించింది. కాల్పనిక వాద మాయా జలతారు 
తెరలు కారణంగా సమాజంలో వస్తున్న మార్పులను ప్రతిబింబించలేదు. 
ఒకవంక జాతీయ స్వాతంత్రోద్యమం ముమ్మరంగా సాగుతూ ఉంటే 
“దిగిరాను, దిగిరాను, దివినుండి భువికి” అంటూ గజదంత గోపురాల్లో 
'కాపురం చేస్తూ ఉండిపోయింది. సమాజం నుండి వేరుపడిన తమ 
ఒంటరితనాన్ని సమర్థించుకోవడానికి 'కళ కళ కోసమే” అన్న శిల్ప వాదం 
(1000211300) లో చిక్కుబడి పోయింది. సాహిత్యానికి తప్పకుండా 
ప్రయోజనం ఉండాలి, ఉంటుంది అన్న భారతీయ సంప్రదాయాన్ని కూడా 
తృణీకరించింది. ఈ విధంగా సుమారు ఇరవై ఏళ్ళు (1910-1930) 
సాహిత్యోద్యమాన్ని ప్రభావితం చేసింది. శిల్పవాదం ముదిరిన తరువాత 
వచ్చిన సాహిత్యం, ప్రతిభాశాలులైన మొదటితరం భావకవుల కవితలకు 
నీరసమైన ప్రతిధ్వలుగానూ, జీవరహితంగానూ తయారయింది. 


భావకవిత యొక్క కాల్పనిక సాహిత్యంపై ఒక విప్లవాత్మకమైన 
తిరుగుబాటుగా అభ్యుదయ సాహిత్య యుగం ఆవిర్భవించింది. ఇదేదో 
ఆకాశంనుంచి ఊడిపడిందేమి కాదు. కాల్పనిక కవితలోని దేశభక్తి విభాగం, 
మానవతావాదం యొక్క గుణాత్మక పరిణామమే అభ్యుదయ వాదం. 
మొదట కవితతో ప్రారంభమై తరువాత కథానిక, నవల, నాటకం, నాటిక, 
ఇత్యాది గద్య ప్రక్రియలకూ అభ్యుదయ వాదం విస్తరించింది. ఇదివరకు 
తెలుగు సాహిత్యంలో వచ్చిన పురాణ, ప్రబంధ, కాల్చనిక యుగ 
పరిణామాలకన్నా అభ్యుదయవాదం విశిష్టమైనది; విప్ణవాత్మకమైనది. 
ఇతివృత్తంలోనూ, భావనలోనూ, భాషలోనూ, ఛందస్సులోనూ, సంవిధాన 
శిల్పంలోనూ, తాత్వికతలోనూ పూర్తిగా కొత్తదారులు తొక్కింది. 
ఇంచుమించు 1930 నుంచి నేటివరకూ నుమారు అరశతాబ్దం 

సాహిత్యక్షేత్రాన్ని ఆకట్టుకొని ఉంది అభ్యుదయ వాద ఆవిర్భావానికి 
కారణమైన ఆర్థిక, రాజకీయ, సాంఘిక కారణాలనూ, వాటి ప్రతిబింబంగా 
వచ్చిన సాహిత్య పరిణామాలనూ పరిశీలించే ముందు '“అభ్యుదయ' శబ్ద 
విచారం మంచిదను కుంటాను. 


“అభ్యుదయ” అన్న శబ్దానికి నేడు ప్రగతి, పురోగమనం అనే అర్థాలు 
స్థిరపడిపోయాయి. ఈ యుగంలో వచ్చిన కవితకు అభ్యుదయ కవిత్వం 
అన్న పేరు రాశిలో కొంత పెరిగిన తరువాత చాలా కాలానికి వచ్చింది. 
నిఘంటువుల్లో అభ్యుదయం అన్న పదానికి అర్థం- ఉదయించుట, 
సంభవము, కలుగుట, శుభము, మంగళము, వృద్ధి, అభీష్ట కార్యసిద్ధి, 
ఇష్టప్రాప్తి, ఉత్సవము- అని ఉంది. ప్రతి ప్రబంధంలోనూ, కావ్యంలోనూ, 
“అభ్యుదయ పరం పరాభివృద్ధిగా” అన్న సమాసాన్ని తీసుకొని అభ్యుదయ 
సిద్ధాంతం ప్రబంధాల్లో లేదా అని శంకించే కుశంకలకు ఆస్కారంలేదు. 


ఇలాంటివి- “అన్నీ మన వేదాల్లోనే వున్నాయష” అనే మనన్తత్వ | 


ప్రతిబింబాలూ, ఫలితాలూ తప్ప అన్యం కావు. ఎందుకంటే-అభ్యుదయ 
సాహిత్యం ఒక ప్రత్యేకమైన చారిత్రక దశలో ఆవిర్భవించింది. అభ్యుదయ 
సాహిత్యం పుట్టుకతో రచనా సూత్రాలు మారిపోయాయి. పాత విలువల 
స్థానే కొత్త విలువలు వచ్చాయి. మాంధాతలనాటి పాత ఆలంకారిక సూత్రాల 
కొలబద్దలతో దీన్ని కొలవడానికి వీలులేకుండా పోయింది. అలాగే దీని 
దృక్పథం, నూతన రచనా నూత్రాలూ అభ్యుదయ సాహిత్యానికి 
ఆలంబనాలు. ఇవి సాహిత్యంలో ఒక విప్లవాన్ని తీసుకు వచ్చాయి. 
. భావకవిత్వంలో అనుభూతికి వున్న స్థానాన్ని దృక్పథం ఆక్రమించింది. అంటే 
ఆత్మానుభూతి నుండి భౌతిక వస్తువుకూ, దాని వాస్తవికతకూ ప్రాధాన్యం 
వచ్చింది. దీని తాత్విక దృష్టి కూడా ఇతః పూర్వానికన్నా భిన్నమైనది. 
“మానవుడు ప్రకృతి సూత్రాలనూ, సమాజ సూత్రాలనూ తెలుసుకోవడమే 
కాదు. దానిని సామూహిక శక్తితో మార్చివేయగలడు. అసలు “ప్రజలే చరిత్ర 
నిర్మాతలు” అన్న సిద్ధాంతం దీనికి తాత్విక పునాది. అభ్యుదయ వాదానికి 

ముందు ఉన్నదంతా ఆనంద సాహిత్యమైతే, అభ్యుదయ వాద సారస్వతం 
చైతన్యవంతమైనది. వాస్తవికత, సుందరత, తాత్వికతలు దీనికి పునాదులు. 
సౌందర్యం ఇరుసుగా వాస్తవికతా చిత్రణ జరుగుతుంది. తాత్వికత పూసల్లో 
దారంలాగా అంతర్నిహితమై ఉంటుంది. 


ప్రగతి, పురోగమనం అన్న అర్థం వచ్చేటట్టుగా అభ్యుదయ పదాన్ని 
' మొట్టమొదట వాడినవాడు శ్రీశ్రీ. అప్పుడాయన భావకవులు స్థాపించిన 
నవ్య సాహిత్య పరిషత్తులో సభ్యుడు. దానిలో వుండే నవ యువకుల 
గ్రూపుకు నాయకుడు. 1937 లో ఆయన రాసిన 'అభ్యుదయం' అన్న 
ఖండికలో ఈ పదం వాడాడు. 


నేడే 

ఈనాడే 

ఈనాడే 

జగమంతా బలివితర్ది 
నరజాతికి పరివర్తన 
నవజీవన శుభ సమయం 
అభ్యుదయం 


ఇంచుమించుగా మొదటిసారి 'అభ్యుదయ' అన్న పదాన్ని సాంప్రదాయిక 
అర్థంతో కాక నూతన అర్థంలో, నేటి అర్ధంలో ప్రయోగించాడు శ్రీశ్రీ. 


అభ్యుదయ వాద సాహిత్యం దృక్పథానికి ప్రాధాన్యం ఇచ్చిందని మనవి 
చేశాను. ఈ దృక్పథం మార్క్సిజమేనని నిర్వంద్వంగా చెప్పవచ్చు. 
మార్కిజంలోని ప్రధాన లక్షణాలైన భౌతిక వాదం, గతి తర్క సిద్ధాంతం, 
చారిత్రక భౌతికవాదం, వర్గపోరాటం ఇత్యాదులు అభ్యుదయ కవిత్వాన్నీ, 
సాహిత్యాన్నీ కంఠదఘ్నంగా ప్రభావితం చేశాయి. వీటిని అన్వయించుకున్న 

కారణంగా ఇంతకు పూర్వమున్న సాహిత్యాల్లాగా ఆముష్మిక చింతనకు 
దీనిలో స్థానం లేదు. “మానవుడు తన మంచి చెడ్డలకు తానే బాధ్యుడు, 
ఆకలి - అజ్ఞానం, దరిద్రం ఇలాంటి వాటికి నంఘంలోని ఆర్థిక 
అసమానతలు, ఉత్పత్తి, పంపిణీల్లోని అసమానతలూ, ఉత్పత్తి సాధనాలపై 
యాజమాన్యం యిత్యాదులు కారణం, వాటిని మార్చివేస్తే మానవుడు 
విముక్తిపొంది మహోన్నతుడు కాగలుగుతాడు. మానవ సంఘానికి తన 
పరిస్థితులను తాను చక్కదిద్దుకునే శక్తి వుంది కాని తగిన చైతన్యం లేదు. 
ఆ చైతన్యాన్ని అందించడమే అభ్యుదయవాద సాహిత్యం చేయాల్సినపని. 
ప్రజలే చరిత్ర నిర్మాతలు, మరెవ్వరూ, కారు. ధనిక, దరిద్ర భేదాలు 
పూర్వజన్మల పాప, పుణ్యకర్మల ఫలితమేనని చెప్పే కర్మసిద్ధాంతాన్నీ, 
తలరాతల్నీ, విధివాదాన్నీ, ఆకాశంలో ఉన్నాయనుకునే అదృశ్యశక్తులనూ, 
ఎక్కడో ఉన్న నక్షత్రాలూ, గ్రహాలూ మానవుని జాతకాన్ని నిర్ణయిస్తాయన్న 
సిద్ధాంతాలూ-ఇవన్నీ ఈ దృక్పథంలో బుద్ధిజాడ్య జనితాలు. ఈ సిద్ధాంతాలు, 
వర్తమాన కాలంలోని పీడననీ, దోపిడినీ సమర్థించే పాలక వర్గాల చేతుల్లోని 
కీలు బొమ్మలని అభ్యుదయవాదం నమ్ముతుంది. పాలకవర్గాలు ఉత్పత్తి 
శక్తులనూ, ఉత్పత్తి సంబంధాలనూ, వాటి వ్యవస్థనూ ఆటబొమ్మలుగా 
ఆడిస్తున్నారు. దాన్ని సమర్థించడానికి మతాన్నీ, నీతినీ, తత్త్వశాస్తాన్నీ సృష్టించి 
ఆయుధాలుగా వాడుకుంటున్నారు. శ్రామికులు వర్గ పోరాటం ద్వారా 
విప్లవాన్ని తెచ్చి, అధికారాన్ని సాధించి, సామ్యవాదాన్ని స్థాపిస్తారు.” స్థూలంగా 
- ఇది సామ్రాజ్యవాద, ఫ్యూడల్‌, గుత్తపెట్టుబడిదారీ వ్యతిరేక దృక్పథం కలది. 
అభ్యుదయ వాద దృక్పథాన్ని నిర్ణయించేది ఎప్పటికప్పుడు సైన్సు, ఆర్థిక, 
రాజకీయ, జాతీయ, అంతర్జాతీయ, సాంఘిక, పురోగామి శక్తులు. 
సామ్రాజ్యవాదం యొక్క పైశాచిక స్వరూపాలైన ఫాసిజానికీ నాజీజానికీ 
అభ్యుదయవా'దం బద్దశత్రువు. అలాగే జాతీయవాదం పేరుతో దాని 
ముసుగులో చెలామణి కాజూసే మత మౌఢ్య ఛాందసాలకుకూడా ఇది 
వ్యతిరేకం. కళలూ, సాహిత్యానికీ సంబంధించి అభ్యుదయవాగం 
చెప్పేదేమిటంటే-భౌతిక సంపదలను పిడికిట్లో బిగించి పెట్టుకున్న వాళ్ళే 

సాహిత్య సాంస్కృతిక రంగాల్ని కూడా గుప్పిట్లో పెట్టుకొని, వాటిచే ఊడిగం 
చేయించుకుంటారు. భౌతిక సంపదలను సమాజపరం చేసి శ్రామికుల 
అభివృద్ధికి ఉపయోగించినట్లుగానే సాహిత్యాన్నీ, కళల్నీ కూడా అందరికీ 
అందుబాటులోకి తీసుకురావాలి. తద్వారా అత్యధిక సంఖ్యాకులకు 
ఉపయోగపడే సాహితీ సంస్కృతులనుపెంపొందింపచేయాలి” - పైన 
ఉదహరించిన విషయాలన్నీ అభ్యుదయం అన్న పదంలో ఇమడివున్న 
వర్తమాన అర్థాలూ, అంతరార్థాలూ. ఇదంతా ఈనాడు “అభ్యుదయ' పదంలో 
ఉన్న భావసముదాయ మన్నమాట. దీన్నే “అభ్యుదయ శబ్దం యొక్క 
నిర్వచనం అనుకోవచ్చు. ప్రస్తుతానికి వస్తున్న-వచ్చే సామాజిక పరిణామాలు 
అభ్యుదయవాదంలోని విలువల చేర్చులకూ, మార్పులకూ కారణం 
కావచ్చు. 


అభ్యుదయ వాదం పుట్టుకా, వికాసాలను చర్చించేముందు దాని 
చారిత్రక భూమికను కొంత పరామర్శించుకుందాం. దీని పుట్టుకకు 
సంబంధించిన ప్రేరక శక్తులు ఆనాటి జాతీయాంతర్జాతీయ పరిస్థితుల్లో 
ఉన్నాయి. 1930 నాటికి పెట్టుబడిదారీ ప్రపంచాన్ని ఆవరించిన ఆర్థిక 
సంక్షోభం ప్రపంచాన్నంతా కుదిపి, కదిపి వేసింది. వీటి కారణంగానే 1914 
లోనూ, 1939 లోనూ ప్రపంచ యుద్దాలు సంభవించాయి. ఈ ఆర్థిక 
సంక్షోభం పెట్టుబడిదారులను బాగా బలిపించింది. శ్రామికులను, మధ్య 
తరగతి ప్రజలను కుంగదీసింది. ధరలు నిలకడను కోల్పోయాయి. ఇది 
ఇలా ఉండగా సోషలిస్టు జీవన విధానాన్ని అవలంబించి పురోగమిస్తున్న 
సోవియట్‌ యూనియన్‌లో ఆర్థిక సంక్షోభ కారు చీకట్లు కమ్మలేదు. ప్రజల 
జీవనప్రమాణాలు ప్రణాళికబద్ధ ప్రగతితో పురోగమించాయి. పెట్టుబడి 
దారీ ప్రపంచంలో జీవన ప్రమాణాలు నానాటికీ తీసికట్టు అవుతున్నాయి. 
వీటన్నిటిని శ్రద్దగా గమనిస్తున్న ప్రజాతంత్రవాదులూ, మేధావులూ 
వామపక్షీయ అతివాద భావజాలంవైపు మొగ్గుచూపారు. మొదటిప్రపంచ 
యుద్ధంతరువాత ప్రపంచ సాహిత్యంలో వచ్చిన ఇమేజిజం, సింబాలిజం, 
డాడాయిజం, నిరాశావాదాలపైన యూరప్‌లోని లెఫ్ట్‌ వింగర్చు-ఆడెన్‌, 
స్టీఫెన్‌ స్పెండర్‌, డెటాయిస్‌, కాడ్‌వెల్‌, రాల్ఫ్‌ఫాక్స్‌ మొ॥ బ్రిటిషు కవులూ, 

రచయితలూ తిరుగుబాటు లేవదీశారు. నిరాశావాద, శిల్పవాదాలను 
వ్రతివుటిన్తూ “న్యూసిగ్నేచర్స్‌' అనే కావ్య నంవుటిని 1932లో 
వెలువరించారు. లండన్‌ రచయితల మేనిఫెస్టోను కూడా ప్రకటించారు. 
ఈ మేనిఫెస్టోలోని అంశాలనే శ్రీశ్రీ తన 'ప్రతిజ్ఞ' అన్న ఖండికలో కళాత్మకంగా 
ఇమిడ్చి వివరించారన్న విషయాన్ని మనం మరువకూడదు. అదే కాలంలో 
అభివృద్ధి నిరోధకాలైన ఫాసిజం, నాజీజాలు పుట్టుకొచ్చాయి. ఆపాములకు 
పాలు పోసి పెంచారు బ్రిటిష్‌, అమెరికన్‌, ఫ్రెంచి సామ్రాజ్యవాదులు. 
స్పెయిన్‌ దేశంలో వచ్చిన ప్రజాతంత్ర విప్లవాన్ని గొంతునులిపే ప్రయత్నంలో 
సామ్రాజ్యవాదులు, ఫాసిస్టు ఇటలీ, నాజీ జర్మనీలను, స్పెయిన్‌లోని 
జనరల్‌ ఫ్రాంకోకు వత్తాసుగా ఉసికొల్పారు. యూరప్‌ నంతా ఆక్రమించ 
బూనుకొన్న ఫాసిజం, నాజీజం, సామ్రాజ్య వాదాలకు వ్యతిరేకంగా 
ప్రజాతంత్రవాదులూ, వామపక్షీయులైన కమ్యూనిస్టు, సోషలిస్టు పార్టీలూ, 
పాప్యులర్‌ ఫ్రంటూ ఐక్య సంఘటనతో సంఘటిత మయ్యారు. మంత్రి 
వర్గాలను కూడా ఏర్పరిచారు. కొన్ని దేశాల్లో కాడ్‌వెల్‌ లాంటి మేధావులూ, 
రచయితలూ స్పెయిన్‌ విముక్తి పోరాటంలో పాల్గొని ప్రాణాలర్చించారు. 
మన దేశంలో ఆనాటి కాంగ్రెసు సంస్థ నెహ్రూగారి నాయకత్వంలో ఆ 
పోరాటాలను బలపరిచి స్నేహ్మార్టతను తెలిపింది. పై నుదహరించిన 
పోరాటాల వెలుగులో గొప్ప సాహిత్యం వచ్చింది. అదంతా అభ్యుదయ 
వాద సాహిత్యమే. యూరప్‌లోని అభ్యుదయవాద సాహిత్య ప్రభావం భారత 
దేశం మీద కూడా పడింది. 


ఆనాటి స్వతంత్రోద్యమనాయకులు సామ్రాజ్య వాదులతో సాగించే 
రాజీబేరాలూ, రాయబారాలూ చాలా మంది యువకులకు నచ్చలేదు. 
అసంతృప్తి ప్రబలిపోయింది. ప్రత్యామ్నాయంగా మార్క్సిజాన్ని అధ్యయనం 
చేయసాగారు. అప్పటికే (1925లో) కమ్యూనిస్టు పార్టీ స్థాపించబడింది. 
ఎంతో మంది సోషలిస్టులూ, కమ్యూనిష్టులూ కలిసి కాంగ్రెస్‌ సోషలిస్టు 
పార్టీని ఏర్పాటు చేసి కాంగ్రెసులో భాగంగానే ట్రేడ్‌ యూనియన్‌లూ, రైతు 
సంఘలూ ఏర్పాటు చేశారు. రైతుకూలీల దైనందిన సమస్యలపై హక్కుల 

కోసం పోరాటం సాగించారు. భగత్‌సింగ్‌ లాంటి స్వాతంత్ర్య యోధులు 
వ్యక్తిగత హింసావాదంతో సామ్రాజ్య వాదాన్ని ఓడించలేమనే నిర్ణయానికి 
వచ్చి మార్కిజంవైపు మొగ్గారు. సామ్రాజ్య వాదాన్ని గడగడ లాడించిన 
టెర్రరిస్టులు కూడా మార్క్సిజం వెలుగులో సాగే సామూహిక ప్రజా 
ఉద్యమాలూ, పోరాటాలూ విప్లవకారకాలు కాగలవని గ్రహించారు. 
ప్రజాఉద్యమాల నిర్మాణంలో పాల్గొనసాగారు. అల్లూరి. సీతారామరాజు 
సాగించిన మన్యం విప్లవం కూడా అదే కాలంలో విజృంభించింది. ఈ 
పోరాటాల వెలుగులోనే నజ్రుల్‌ ఇస్లాం ఇత్యాదులు విప్లవ కవితలు రాశారు. 
ముల్కరాజ్‌ ఆనంద్‌ (ప్రేమ్‌చంద్‌ లాంటి వాళ్ళు సామాజిక వాస్తవికతనూ, 
వాటి వైరుధ్యాలనూ చిత్రించారు. కథానికా, నవలా సాహిత్యాలను 
వెలువరించారు. వీటన్నిటి పరిణామ ఫలితంగానే 1935 లో అఖిల భారత 
అభ్యుదయ రచయితల సంఘం ఏర్పాట యింది. అబ్బూరి రామకృష్ణారావు 
గారు ఆనాడు దానిలో సభ్యులు. వీరే లండన్‌ రచయితల మానిఫెస్టోను 
శ్రీశ్రీ చేత చదివించి భావపరిణామానికి దారి తీశారు. (ప్రేమ్‌చంద్‌ 
అధ్యక్షతన. 1936లో అఖిలభారత అభ్యుదయ రచయితల మహాసభ 
జరిగింది. నెహ్రూ, టాగూర్‌, సరోజినీదేవి మొదలైన వారు ఈ ప్రయత్నాలను 
ఆశీర్వదించారు. ఈ ప్రభావంలోనే శ్రీశ్రీ, నారాయణబాబు ఇత్యాదులు 
వస్తు ప్రధానంగానూ, ప్రయోగాత్మకంగానూ అభ్యుదయ కవిత్వం రాయడం 
సాగించారు. పఠాభి, శిష్టా ఇత్యాదులు కవిత్వంలో రూప (1011౫) విప్లవానికి 
దారులు వేశారు. ఈ పరిణామాల ఫలితంగా ఆంధ్ర అభ్యుదయ రచయితల 
మహాసభలు 1943లో తెనాలిలో జరిగాయి. 1943 నుంచి 1947 వరకూ 
నాలుగు మహాసభలు తెనాలి, విజయవాడ, తెనాలి, మద్రాసు పట్టణాల్లో 
జరిగాయి. ఈ విధంగా అభ్యుదయ సాహిత్యయుగం ఉరుకులు, 
పరుగులతో సాగిపోయింది. సాహిత్యంలోని అన్ని ప్రక్రియలను ప్రభావితం 
చేసింది. 


1943 కు పూర్వమే 1933 నుంచే శ్రీశ్రీ మహాప్రస్థాన గేయాలు రాయడం 
సాగించాడు. నారాయణబాబు, పురిపండా, ముద్దుకృష్ణ ఇత్యాదులు భావ 

కవిత్వానికి భిన్నమైన కవిత్వం రాశారు. సాహిత్య “వస్తువు'లో భావపరమైన 
విప్లవం తెచ్చారు. శిష్టా, పఠాభి ఇత్యాదుల భావ కవితా రూపమైన పద్యాలూ, 
గేయాల మీద తిరుగుబాటు చేసి వాటి నడుముల్ని విరగదన్నే ప్రయత్నంలో 
నిమగ్నమయ్యారు. అప్పటికే గాంధీయిజం, రష్యా విప్లవంతో ప్రభావితమైన 
ఉన్నవవారి నవల “మాలపల్లి 1923 ప్రాంతాల్లో వచ్చింది. సుమారు 1936 
ప్రాంతాల్లో రైతు భజనావళి ప్రచురణ జరిగింది. అందులో కమ్యూనిష్టులూ, 
సోషలిస్టులూ, కాంగ్రెసు వాదులూ అంతా రైతుకూలీల కష్టాలను గూర్చీ, 
వారిని సంఘటిత పరిచి జమీందారీ విధానాన్నీ, సామ్రాజ్యవాదాన్నీ 
కూలదోయాలని ప్రబోధించే పద్యాలూ, గేయాలు రాశారు. గరిమెళ్ళ వారి 
“మాకొద్దీ తెల్లదొరతనము'” ఇత్యాది గేయాలూ, అదే మార్గంలో రాసిన 
హరికథలూ రామదాను కీర్తనల దరువుల్లో రాసిన ప్రబోధాలూ 
ముమ్మరంగా ప్రచారంలో ఉన్నాయి. ఇవన్నీ వన్తువరంగానూ, 
భావపరంగానూ కవిత్వం కాదని భావ కవులూ, సంప్రదాయ వాదులూ 
అవహేళన చేస్తున్నా రాసేవారు రాస్తూనేపోయారు. యుగానుగుణమైన 
సాహితీ రూపం, భావం స్థిరపడి పోయాయి. / 


పురాణ కవులూ, ప్రబంధ కవులూ, భావ కవుల్లాగే అభ్యుదయ వాదులు 
కూడా తమ కవితా లక్షణాలను గూర్చిన వాదోపవాదాల్లోనూ, తర్జన 
భర్జనల్గోనూ పాల్గొన్నారు. కవిత్వం ఎలా ఉండాలో శ్రీశ్రీ ఇలా 
నిర్వచించారు: 


కదిలేదీ, కదిలించేదీ 
మారేదీ, మార్చించేదీ 
పాడేదీ, పాడించేదీ 
మునుముందుకు సాగించేదీ 


పెను నిద్దుర వదిలించేదీ 
పరిపూర్ణపు బ్రతుకిచ్చేదీ 
కావాలోయ్‌ నవ కవనానికి” 

నారాయణబాబు “విలయవేళల, ప్రళయ తాండవం చేసే శివునకు - 
వెనుక పాట పాడే కవులుంటే” కావాలంటూ ప్రకటించాడు. 


ఛందస్సుల సర్బ పరిష్వంగం, వ్యాకరణాల సంకెళ్ళూ, నిఘంటువుల 
శృశానాలూ అధిగమించి పోవాలని తహతహ లాడింది అభ్యుదయవాదం. 
అంటే అభ్యుదయ వాదం రావడంతో సాహిత్య భాగాలైన వస్తువుకూ, 
రూపానికీ ఉండాల్సిన సమతూకం చెదిరిపోయింది. సాంప్రదాయిక కవితా 
రూపాల్లో ఈ వస్తువులు ఇమడవు. కనక కొత్త భావం పాత రూపానికి 
ఎదురు తిరిగింది. దాని కనుకూలమైన రూపాన్ని నిర్ణయించుకోవడం 
జరిగింది. ఈ రూపాలే మాత్రా ఛందస్సుల గేయాలూ, వచన కవిత్వాలూ. 
ఇవి రెండూ ఒకే కాలంలో సాహిత్య రూపాలైనాయి. మార్క్సిస్టు భావాలనూ, 
స్వాతంత్రోద్యమ భావాలనూ కళాత్మకంగా వెలువరించడానికి 
సాధనాలైనాయి. ఈ విధంగా 1943 లో అభ్యుదయ రచయితల సంఘ 
స్థాపనకు పూర్వమే పది పన్నెండేళ్ళ కృషి పునాదిగానూ, పూర్వరంగంగానూ 
తయారై ఉంది. 


వ్యక్తుల వారీగా నవ్య సాహిత్య పరిషత్తులో చిన్న గ్రూపుగా ఉన్న 
అభ్యుదయ వాదానికి ఒక ఉద్యమ రూపం 1943లో వచ్చింది. సాహిత్య 
పాఠశాలల ద్వారా రచయితలకు తర్భీదూ, సభలలో కవితా పఠనాలు 
జరిగేవి. ముఖ్యంగా నాటకాలూ, బుర్రకథలు, గొల్ల సుద్దులు, విచిత్ర 
వేషాలకు సంబంధించిన పాత జానపద రూపాల్లో కొత్త వస్తువు-అనగా 
రైతు కూలీల కష్టాలూ, సామ్రాజ్య వాదుల, జమీందారుల ఆగడాలూ, వాటికి 
వ్యతిరేకంగా జరిగే ప్రతిభుటనలూ కథాంగాలైనాయి. కష్టజీవి 
కథానాయకుడైనాడు. సిద్ధాంత పరంగా అభ్యుదయు-బోదం తన పోరాటం 
సాగిస్తూనే, శ్రీశ్రీ ఇత్యాదుల వాదనలను ముందుకు తీసుకు పోతూనే, 
పాత పంథాలో ఉన్న కవులనూ, రచయితలనూ కూడా ఉద్యమంలోకి 
ఆకర్షించే ప్రయత్నాలు సాగించింది. ఐక్య సంఘటనా వ్యూహం, ఎత్తుగడలూ 
ఉద్యమ 'పురోగతిని సాధించాయి. ఆంధ్ర దేశమంతటా దాని ప్రభావం 

వెల్లి విరిసింది. కొమ్ములు తిరిగిన, .లబ్ధ ప్రతిష్టులైనవారు చాలామంది 
ఆకర్షితులైనారు. దేవులపల్లి కృష్ణశా స్త్రిగారూ, విశ్వనాథ వారూ మాత్రమే 
కాక నిజమైన (వగతి వాదులూ, బూర్భువా ఉదారవాదులూ, 
మానవతావాదులూ, జాతీయ వాదులూ, సామ్రాజ్యవాద వ్యతిరేకులూ, 
సనాతన ఛాందసులూ, అభ్యుదయ నిరోధకులూ, వివిధ ఛాయా _ 
భేదాలవారూ ప్రథమ దశలో అభ్యుదయ వాద వేదికపైకి వచ్చారు, 
ఆమోదాన్ని పొందారు. పారే కృష్ణా గోదావరి నదీ జలాల్లో (చేతలెలా వున్నా) 
చేతులూ, కాళ్ళూ కడుక్కోసాగారు. అంతా అభ్యుదయ కవులమేనని 
చెప్పుకోవడం ఒక ఫేషన్‌ అయిపోయింది. నిజంగా ఇంతమందిని 
సమీకరించుకోవడం ఉద్యమ విజయమేనని చెప్పక తప్పదు. కానీ దానితోనే 
ఉద్యమం గుంటపూలు పూసే పునాదులు కూడా పడ్డాయి. అభ్యుదయవాద 
తక్షణ ధ్యేయం సోషలిజం, కమ్యూనిజం స్థాపన కాదు. అది స్వాతంత్ర్యం 
వచ్చాక సాధించుకోవాల్సిన దీర్ధకాలిక గమ్యం. తక్షణ కర్తవ్యంగా జాతీయ 
స్వాతంత్ర్యాన్ని స్థాపించుకోవడం. అది కర్తవ్యం, ధ్యేయంకూడాను. ప్రజల 
కదలిక, రైతుకూలీ ఉద్యమాల ఊపు అశేష జనాన్ని ఆకర్షించింది. దీనికి 
తోడుగా నైజాం వ్యతిరేక తెలంగాణాపోరాటం ఆంధ్ర దేశాన్నంతా కదిలించి 
వేసింది. వెట్టి చాకిరీ భారంతో కుంగిపోతూ, మానవుణ్ణి మానవుడుగా 
బతకనీయని పరిస్థితులకూ, జాగీర్దార్లూ, దేశముఖులు, పటేలు పట్వారీల 
దోపిడీకి వ్యతిరేకంగా ఆంధ్రమహాసభ నాయకత్వంలో సాగించిన పోరాటం 
ఉన్నత స్థాయికి పోయింది. సాయుధ పోరాటం తిరుగుబాటు రూపాన్ని 
ధరించింది. “చస్తి, నీ బాంచను” అనే తెలంగాణీయుడు మహావీరుడై 
తల యెత్తాడు. తిరుగుబాటు సాగించాడు. వెట్టి చాకిరిని రూపుమాపాడు. 
గ్రామ రాజ్యాలు స్థాపించాడు. నిజాం బంటుల భూములను పేదవాళ్ళకి 
పంచాడు. నేటి భూదానాలూ, సీలింగులూ, భూపంపకాలకు ఆచరణాత్మక 
మైన పునాదులు ఆనాడే పడ్డాయి. రైతు కూలీలు ఉవ్వెత్తుగా తిరుగబడ్డారు. 
మట్టిలోంచి మాణిక్యాలు ఉద్భవించినట్లుగా ఎందరో యోధులూ, విప్లవ 
కవులూ, గాయకులూ పుట్టుకొచ్చారు. తెలుగువాడు ఉత్త పచ్చిపులుసు 
భాయిగాడు, “కారం తిని కల్లు తాగి పడివుండే చవట' అన్న భావానికి 

శాశ్వత సమాధి జరిగింది. ఏలికలను గడగడ లాడించాడు. ఫ్యూడల్‌ 
పునాదులను వేళ్ళతో సహా కదిలించి కుదిపివేశాడు. అఖిల భారతావనికి 
సంస్థాన ప్రజల పోరాటాలకూ మార్గదర్శి అయ్యాడు. కరుడుగట్టిన ఏ 
దుర్మార్గ భావాలున్నవాడో తప్ప మొత్తం ఆంధ్ర ప్రజానీకమంతా 
ప్రభావితులైనారు. తమ వాళ్ళను ఆదుకోడానికి అంతా అండదండలను 
అందించారు. అఖిలాంధ్ర లోకానికి దాశరథి అగ్నిధార, రుద్రవీణ, అనిసెట్టి 
అగ్నివీణ, సోమసుందర్‌ వజ్రాయుధం, రెంటాల సంఘర్షణ, గంగినేని 
ఉదయిని, కుందుర్తి తెలంగాణా ఇత్యాది కవితానంపుటాలు 
ఉత్సావోన్నిచ్చాయి. నవలల్లో బొల్లిముంత శివరామకృష్ణ గారి 
మృత్యుంజయులు, మహీధర రామమోహన్‌రావు గారి “ఓనమాలు”, 
కిషన్‌చందర్‌ గారి 'జబ్‌ఖేత్‌ జాగి వుఠ ఇత్యాదులూ నారాయణ గారి 
నవలలూ వచ్చాయి. కథానికలు కోకొల్లలు వచ్చాయి. సుంకర, వాసిరెడ్డి 
గారల ముందడుగు, మాభూమి ఇత్యాది నాటకాలు రచనా విధానంలోనూ, 
ప్రదర్శనారంగంలోనూ,. పాత్రధారులను క్రమశిక్షణతో మలచడంలోనూ 
బ్రహ్మాండమైన మార్పులకు దోహదం చేశాయి. గరికపాటి రాజారావు గారి 
ప్రయోక్షృత్వం కూడా కొత్తదారులు వేసింది. తెలంగాణా పోరాటం ద్వారా 
ఎందరో అజ్ఞాత కవులు పాటలూ, పద్యాలూ రాశారు. అదే ఇతివృత్తంగా 
నవలలూ, నాటకాలూ, కావ్యాలూ వచ్చాయి. మొత్తం తెలుగు సాహిత్య 
ఆకాశంలోనే కొత్త వెలుగు ప్రసారం కాసాగింది. ఇది అభ్యుదయవాద 
సాహిత్యానికి స్వర్ణయుగం. 


ఇంతేకాక అభ్యుదయ సాహిత్యోద్యమం దాని ఆవిర్భావం సాహితీ 
క్షేత్రంలో ఒక విప్లవాన్ని సాధించింది. ఈ విప్లవం నూతనమైనది. ఇంతకు 
పూర్వం వచ్చిన పురాణ, ప్రబంధ, భావ కవితా యుగాలకు పూర్తిగా 
భిన్నమైంది. దీని స్వరూప స్వభావాలూ, తాత్విక పునాదులూ సరికొత్తవి. 
సాహిత్యాన్నీ, వివిధ రూపాలనూ ప్రజానీకం అందరికీ అందుబాటులోకి 
తేవడం దీని లక్ష్యం. ప్రజానీకంలో బహుళ సంఖ్యాకులైన కార్మిక, కర్షకుల 
శ్రేయస్సాధన, వారి ప్రయోజనాలను కాపాడే సాహిత్య నృష్టి ఈ 
ఉద్యమధేయం. సామ్యవాద సంఘ స్థాపనకు సాహిత్య ప్రక్రియల ద్వారా 

దోహదం చేయడం దీని లక్ష్యం. ఈ ఉద్యమం మార్చు గతితార్కిక భౌతిక 
వాదం తాత్విక పునాదిగా గల ఉద్యమం. అయితే ఇది తనకు పూర్వపు 
సాహిత్యాన్ని ధ్వంసం చేయాలని చెప్పదు. పూర్వసాహిత్యాన్నీ, దాని స్వరూప 
స్వభావాలనీ జీర్ణించుకొని భవిష్యత్తుకు బాటలు దిద్దుకొంటుంది. ఇది 
శ్రామిక వర్గ పక్షపాతాన్ని నూత్రంగా అవలంబిన్తుంది. అందుకే 
పారిశ్రామికయుగ ఉదార వాదులైన కందుకూరి, గురజాడ, గిడుగు 
ఇత్యాదుల వారసత్వాన్ని ముందుకు తీసుకుపోయే బాధ్యతని వహించింది. 
సామ్యవాద వాస్తవికతను సాహితీ రంగంలో సాధించడానికి కృషి చేయడం 
దీని పరమాశయం. వాస్తవికత, సుందరత, తాత్వికత-ఈ త్రిగుణాల 
సమ్మేళనాన్ని ఎల్లప్పుడూ దృక్పథంలో ఉంచుకుంటుంది. ఈ ఉద్యమం 
-ఒక్క మాటలో చెప్పాలంటే-ఆంధ్రసాహిత్య ఉద్యమాల్లోనే అభ్యుదయ 
సాహిత్యోద్యమం ఒక గుణాత్మకమైన పరిణామం. అందుకే ఇది తర్వాత 
తరాల రచయితలనందరినీ ప్రభావితం చేసింది. నేటికి ప్రభావితం 
చేస్తూఉంది. భావ కవిత్వాన్ని ఆనంద కవిత్వంగానూ, అభ్యుదయ కవిత్వాన్ని 
చైతన్య కవిత్వంగానూ విశ్లేషించిన వెల్చేరు నారాయణరావుగారు ఆనంద ' 
కవిత్వం, చైతన్య కవిత్వం యొక్క తేడాలను విశ్లేషణ చేస్తూ ఈ క్రీంది 
అభిప్రాయానికి వచ్చారు. “ఇంత ప్రాథమికమైన తేడా వల్ల అభ్యుదయ 
కవిత్వం అంతవరకూ ఉన్న సర్వ కవితా ప్రాతిపదికల్ని తిరస్కరించిన 
విప్లవాత్మక కవిత్వమైంది. ఆ తర్వాత వచ్చిన విప్లవకర కవిత్వానికి అంతటికి 
వర్తించే ప్రాతిపదికలు అభ్యుదయ కవిత్వమే సమకూర్చింది” (తెలుగులో 
కవితా విప్లవాల స్వరూపం - పేజి : 78). - అభ్యుదయ వాద సాహిత్యం ఆ 
తర్వాత వచ్చిన సాహిత్యోద్యమాలన్నింటికీ పనికివచ్చే ఆచరణాత్మకమైనవీ, 
సిద్ధాంత పరమైనవీ అయిన పునాదులను వేసిందన్నమాట. 


అభ్యుదయ ఉద్యమం స్వాతంత్రోద్యమంలో ఒక భాగంగా 
ఆరంభమైంది. ఇది ఒక చారిత్రక సత్యం. సాహిత్యంలో సామ్యవాద 
వాస్తవికత (సోషలిస్టు రియలిజం) సాధించడం దాని అంతిమ ఆశయం 
కానీ, తక్షణ ఆశయం మాత్రం ఆనాటికి జాతీయ స్వాతంత్ర్యాన్ని సాధించడం 

మాత్రమే. జాతీయ స్వాతంత్ర్యం సాధించకపోతే సమాజం ఏవిధంగానూ 
ముందుకుపోదు, పోజాలదు. ఆనాడు జాతీయ స్వాతంత్ర్య సాధన ఆశయ 
సిద్ధికి ప్రధాన ఆటంకాలుగానూ, శృంఖలాలుగానూ సామ్రాజ్యవాదం, 
ఫ్యూడలిజం ఉన్నాయి. కనక స్వాతంత్ర్య విప్లవ సాధన పోరాటం, 
సామ్రాజ్యవాద వ్యతిరేక, ఫ్యూడల్‌ వ్యతిరేక కర్తవ్యాలను ఆర్థిక, సాంఘిక, 
రాజకీయ రంగాల్లో చేపట్టవలసి వుండింది. అదే విధంగా సాహిత్య 
రంగంలో కూడా సామ్రాజ్యవాద వ్యతిరేక, ఫ్యూడల్‌ వ్యతిరేక కర్తవ్యాలను 
అభ్యుదయోద్యమం స్వీకరించింది. జాతీయ స్వాతంత్ర్య సాధనా 
పోరాటంలో సాహిత్యంగా తన కర్తవ్యాన్ని నిర్వహించింది. ఫ్యూడల్‌, 
సామ్రాజ్యవాద స్వరూప స్వభావాలు గల సారస్వతంపై తిరుగుబాటు 
చేసింది. సాహిత్య ప్రక్రియలన్నింటిలోనూ భాషకు సంబంధించిన, 
భావానికి సంబంధించిన విష్ణవాలను సాధించింది. ఈ విప్లవ సాధనకు 
కొన్ని పరిమితులున్నాయన్నది మనం మరచిపోకూడదు. ఈ పరిమితులకు 
కారణాలు సమాజంలో వున్నాయి. మనకు వచ్చిన స్వాతంత్ర్యం 
సామ్రాజ్యవాద వ్యతిరేకమైనదీ, ఫ్యూడల్‌ వ్యతిరేకమైనదీ మాత్రమే. అది 
సర్వసమగ్రమైన విప్లవం కాదన్నది అందరికీ తెలిసిన బహిరంగ రహస్యం. 
ఇలాంటి సామాజిక పరిస్థితుల అస్తిత్వం యొక్క ప్రతిఫలనం (Reflection) 
సాహిత్యంలో కూడా ఉండక తప్పదు. + 


అభ్యుదయోద్యమానికి సామ్యవాద వాస్తవికత అంతిమ లక్ష్యమైనా 
దాని కార్యక్రమం మాత్రం స్వాతంత్ర్య సాధనకు రచయితలందరి యొక్క 
ఐక్య సంఘటనను సాధించి, విజయాన్ని సాధించడం వరకూ మాత్రమే 
పరిమితమైంది. కాని స్వాతంత్ర్యోత్తర కాలానికి సంబంధించిన కార్యక్రమాన్ని 
నిర్ణయించుకోవడంలో విఫలమైపోయింది. ఉద్యమంలో స్తబ్ధత రావడానికి 
ప్రధానమైన, మౌనమైన కారణం ఇదేనని నా అభిప్రాయం. స్వాతంత్ర్యానికి 
పూర్వం ఏ శక్తులను సమీకరించుకోవాలి? ఏ శక్తులను ఎదిరించాలన్నది 
స్పష్టంగా దృగ్గోచరమవుతూ ఉండేది. అంటే ఎదిరించాల్సిన శత్రు 
వర్గం-పాలకులుగా ఉన్న సామ్రాజ్యవాద, ఫ్యూడల్‌ వర్గ శక్తులూ, ఆయా 
వర్గాల ఆశ్రిత వర్గాలూ. సమీకరించాల్సిన వాళ్ళు తక్కిన ప్రజానీకం. కనక 

వ్యవవోరం ముక్కుకు నూటిగా జరిగిపోయింది. తద్వారా 
అభ్యుదయోద్యమం భాషలోనూ, భావంలోనూ విప్లవాత్మక విజయాన్ని 
సాధించింది - ఆ విజయాలన్నింటినీ సంఘటితం చేసుకోగలిగింది. తద్వారా 
సాహిత్య చరిత్రను నిర్మించడంతోపాటు సాహిత్యంలోనే ఒక ప్రత్యేకమైన, 
నిర్దిష్టమైన స్థానాన్ని ఆక్రమించింది. 


స్వాతంత్రోత్తర కాలానికి సంబంధించిన కార్యక్రమాన్ని ఎందుకు 
అభ్యుదయోద్యమం నిర్ధారించుకో లేకపోయింది? అన్న ప్రశ్నకు జవాబు 
1947, 1948 నాటి సాంఘిక, రాజకీయ పరిస్థితులను పరిశీలించకుండా 
అర్థం చేసుకోలేము. ఆయా పరిస్థితులవిశ్లేషణకూ, వాటి వివరాలకూ 
పోకుండా ఒక్క మాటలో చెప్పాలంటే - స్వాతంత్రోత్తర కాలంలో 
పరిపాలనాధికారాన్ని వహించిన వర్గాల స్వభావం ఏమిటి? ఆ పాలక వర్గాలు 
సామ్యవాదానికి దారులు వేస్తాయా? అన్న ప్రశ్నలపైన అవుననీ, కాదనీ, 
రకరకాలుగా అతివాద వర్గాల్లోనూ, పార్టీల్లోనూ ఎడతెగని చర్చలు, విభేదాలు 
తలయెత్తాయి. స్పష్టమైన లక్ష్య నిర్ధారణ కాలేదు. అంతా అయోమయం, 
గందరగోళం. సమాజంలోని ఈ పరిస్థితులే అభ్యుదయ సాహిత్యోద్యమం 
లోనూ ప్రతిఫలించక తప్పదు. ప్రతిఫలించాయి కూడాను! మార్చుకోకుండా 
ఉన్న కార్యక్రమానికీ, ప్రణాళికకీ, మారిన పరిస్థితులకీ వైరుధ్యం తల 
యెత్తింది. ఈ వైరుధ్యాన్ని పరిష్కరించుకునే ప్రయత్నాలు జరగలేదు. ఈ 
ప్రధానవైరుధ్యం కారణంగా అభ్యుదయ సాహిత్య ఉద్యమంలో స్తబ్ధత 
తలయెత్తింది. 1959 దాకా 'అభ్యుదయ'” మాస పత్రిక ప్రకటనం జరిగినా 
ఉద్యమానికొక లక్ష్య నిర్దేశం జరగలేదు. అభ్యుదయ సాహిత్యోద్యమంలో 
స్తబ్ధతకిది దారి తీసింది. 


హేతువాదం 
-ఆవుల మంజులత 


జ్ఞాన సముపార్టనకు హేతువు (బుద్ధి) ప్రధాన సాధనం, గీటురాయి 
అని చెప్పే ఒక దర్శనం హేతువాదం. దీనిని వ్యతిరేకించే విషయాలను 
బట్టి, ఇది ప్రధానంగా రెండు రూపాలు ధరించింది. మతంలో ఈ దర్శనాని 
(Philosophy)s ముఖ్యమైన ప్రతిఘటన దైవభావం. అందువల్ల మత 
సంబంధమైన హేతువాదంలో ప్రధాన విషయం ప్రకృతికి అతీతమైనవిగా 
భావించబడే వాటిని గురించి చర్చించి, అవి ప్రాకృతికమైనవేనని 
నిరూపించడం. తత్త్వశాస్త్రంలో హేతువాదానికి ముఖ్య ప్రతిఘటన 
అనుభవవాదం (Empiricism). ఇంద్రియానుభూతికి అందేదే జ్ఞానమని 
చెప్పే ఈ వాదాన్ని హేతువాదం తిరస్కరించి, హేతువు (బుద్ధి) ద్వారానే 
యథార్థమైన జ్ఞానం సాధ్యమవుతుందని చెబుతుంది. 


తత్వశాస్త్రంలో హేతువాదం ప్రధానంగా జ్ఞానానికి సంబంధించిన 
వాదం. నిజమైన జ్ఞానం బుద్ధివివేచనతోనే వస్తుందని ఇది చెబుతుంది. 
ఇందుకు న్పష్టమైన ఉదాహరణ ఇది తర్కాన్ని (ఓ08510)గణి తాన్ని 
పేర్కొంటుంది. 


క్రీ. పూ. 514 లో పార్‌మెనెడిస్‌ బుద్ధికి, ఇంద్రియ సంవేదనకు భేదం 
ఉందని చూపాడు. ఇంద్రియాలద్వారా బాహ్య ప్రపంచంనుండి వచ్చిన 
జ్ఞానం కన్న, బుద్ధిద్వారా తెలుసుకున్నజ్ఞానమే యథార్థమని భావించాడు. 
అర్వాచీన పాశ్చాత్య హేతువాదులలో దేకార్త్‌ (1596 - 1650), స్పినోజా 


(1632 - 1677), నీబ్నిజ్‌ (1646 - 1716) ప్రముఖులు. ఆధునిక తత్త్వశాస్తానికి 
పితృతుల్యుడని చెప్పదగిన దేకార్త్‌ సంశయ పద్ధతిద్వారా బుద్దిని ఊతగా 

తీసుకొని, బాహ్య ప్రపంచాన్ని, ఆత్మను, ఈశ్వర అస్తిత్వాన్ని రుజువు చేసే 
ప్రయత్నం చేశాడు. రేఖాగణితంలో 2౫1015 నుండి propositions, 
theorems క్రమంగా నిర్మించగలిగినట్లే, తత్త్వశాగ్రంలో కూడా బుద్ధి 
సహాయంతో భౌతికాతి భౌతిక యథార్థ విషయాలను తెలుసుకోగల మని 
అభిప్రాయపడ్డాడు స్పినోడా. లీబ్నిజ్‌ ఈ ప్రపంచంలోని ప్రతి అంశమూ 
తక్కిన అన్నింటితో ముడిపడి ఉంది కానీ, ఏదీ ఇంకోదానికి నిరపేక్షంగా 
లేదని భావించాడు. అటు తర్వాత క్రీ. శ. 1770లో జన్మించిన హెగెల్‌ 
అనే తత్త్వవేత్త హేతువాద చరిత్రలో ప్రముఖుడుగా పేర్కొనదగిన వాడు. 
బౌద్ధిక విషయాలు, అంటే బుద్ధి వివేచనకు సుసంగతమైన విషయాలు 
మాత్రమే సత్యాలు, యథార్థాలయిన విషయాలన్నీ బౌద్ధికాలే అని 
వివరించాడు. 


“ఈ ప్రకృతి నియమబద్ధంగా నడిచే యాంత్రిక వ్యవస్థ' అన్న రెనెదెకార్త్‌ 
సర్‌ ఐజాక్‌ న్యూటన్‌ (1642-1727)ల భావాల ప్రభావ ఫలితంగా, ప్రకృతికి 
అతీతమైన అద్భుతాలను అంగీకరించడం వివేచన గలవారికి అసాధ్య 
మయింది. బుద్ధిని ఉపయోగించి ప్రకృతిని దాని నియమాల ద్వారా 
వివరించ గలిగినప్పుడు, ఇదే బుద్ధిని ఉపయోగించి మతం ఆవిర్భావాన్ని, 
మత గ్రంథాల ఆవిర్భావాన్ని చర్చి అభివృద్ధినీ వివరించవచ్చు గదా ! 
హేతువాది దృష్టిలో ఇవన్నీ ప్రకృతిలో భాగమైన మానవుడు కల్పించినవే, 
అతని చేతలే. ఒకానొకనాటివరకు మానవుడు ఆర్జించుకొన్న జ్ఞానం హద్దుగా 
.మతం ఆవిర్భవించింది. అప్పటి దైవాన్ని భావించిందీ, మతాన్ని ఆవిర్భవింప 
జేసిందీ హేతువాద విధానమే. 16 వ శతాబ్దికి పూర్వం హేతువాదులు 
కొందరు దైవవాదులు. వారి అభిప్రాయం ప్రకారం దైవ శక్తికి అస్తిత్వం 
ఉంది. ఆశక్తి ప్రకృతిలో జోక్యం కల్పించుకోదు కాని, ప్రకృతి పుట్టుకకీ, 
దానిలోని నియమ బద్ధతకూ కారణం చెప్పాలంటే దైవమనే శక్తి అవసరమని 
వారు విశ్వసించారు. దీనినే మతసంబంధమైన హేతువాదంగా పేర్కొన 
వచ్చు. ఇట్టా విశ్వసించిన వారిలో ముఖ్యులు ఇంగ్లండులోని జాన్‌టోలండ్‌, 
మాత్యూ టిండల్‌, ప్రాన్సులోని వోల్తేర్‌. కాని ఈ రెండు దేశాలలో కూడా 
ఆ తరువాతి హేతు వాదులు దైవశక్తి ఉనికిని అంగీకరించలేదు. 

19 వ శతాబ్ది ప్రారంభంలో జర్మనీలో హెగెల్‌ నాయకత్వంలో మత 
సంబంధమైన హేతువాదం కనిపిస్తుంది. హెగెల్‌ భావాలతో ప్రభావితులైన 
. డేవిడ్‌ (ఫెడిరిక్‌ స్ట్రాస్‌, ఫెర్డినండ్‌ క్రిస్టియన్‌బార్‌ అనేవారు బైబుల్‌కు 

వ్యాఖ్యానం వ్రాస్తూ, దానిలోని అతి ప్రాకృతిక అంశాలన్నీ కల్పితాలేనని 
తేల్చారు. స్ట్రాస్‌ వ్రాసిన బైబుల్‌ వ్యాఖ్యానాన్ని జార్జి ఇలియట్‌ ఇంగ్లీషులోకి 
అనువదించాడు. దీనిలోని భావాలు, కొత్త ప్రతిపాదనలు క్రైస్తవ లోకంలో 
దుమారం లేపాయి. వాదోపవాదాలు చెలరేగాయి. ఈయన అభిప్రాయాలనే 
ప్యూయర్‌ బా, (ఫైంచ్‌ మేధావి ఎర్నెస్ట్‌ నాన్‌ తమరచనలద్వారా బలపరచారు. 
ప్యూయర్‌బా అభిప్రాయం ప్రకారం దైవభావన మానవుని అవసరాలకు, 
కోరికలకు అనుగుణంగా కాల క్రమాన పుట్టినదే. డార్విన్‌ 1859లో 
ప్రచురించిన 'ON the Origin of Species by Means of Natural Selection' 
అనే గ్రంథం బైబుల్‌లో వర్ణించబడిన సృష్టి క్రమంపై హేతువాదులు చేసిన 
విమర్శను బలపరిచింది. ప్రకృతిలో మానవావతరణ ప్రకృతి బద్ధమేనని 
హేతువాదులు ఊహించిన దానిని ఈ గ్రంథం రుజువు చేసింది. 


భారతదేశంలో బౌద్ధంలోను, ప్రాచీనుల షడ్డర్శనాలలోనివైన సాంఖ్య 
వైశేషికాల్లోను ఇప్పటి హేతువాద చాయలు కనబడుతున్నా హేతువాదానికి 
బాగా దగ్గరి పోలికలు గల ప్రాచీన దర్శనం లోకాయతం. బుగ్వేద 
కాలంనాటికే 'లోకాయతం బాగా ప్రచారంలో ఉండేది. ఇహలోకాన్నే, 
ఆధారంగా చేసుకొన్న దర్శనం గనక ఇది లోకాయత మయిందని 
కొందరంటారు. “లోకాన్ని యత్నించడం' అనేదే 'లోకాయత' పదానికి అర్థం 
అని దాస్‌గుప్త అభిప్రాయ పడ్డారు. అభౌతిక, పారలౌకిక తత్వాలను, 
యజ్ఞయాగాలను విశ్వసించనిలోకాయతం అర్థ కామసాధనలే ప్రధానమని 
భావించింది. అందువల్ల అర్థ, కామశాస్తాలకు సంబంధించిన గ్రంథాలు 
లోకాయతులే రచించారని అంటారు. వీరు హేతుశాస్త్ర ప్రత్యక్ష 
ప్రమాణాలనే ఆధారంగా గ్రహించారు. అందువల్లే మనున్మృతి 
లోకాయతులను హైతికులు నాస్తీకులుగా పేర్కొంటుంది. ఈ లోకా 

యతులు వేదప్రామాణ్యాన్ని, పరలోకాన్ని యజ్ఞయాగాలనూ నిరాకరించిన 
పాషండులు కనక వీరు శిక్షార్హులని మనుస్మృతి చెబుతుంది. 


ఈశ్వరుని, వేదప్రామాణ్యాన్ని నిరాకరించి సర్వమూ స్వాభావికమేననే 
వాదమే లోకాయతమని శుక్రనీతి చెబుతున్నది. కేవలం హేతువాదం పైన 
ఆధారపడి, స్వతంత్రాలోచన చేస్తూ, భౌతికవాదంలోకి పర్యవసిస్తున్న ఈ 
దర్శనమంటే తక్కిన వారికి గిట్టలేదు. అందుకే వారు లోకాయతాన్ని 
నిరసించారు. దాని అధ్యయనాన్ని నిషేధించారు. స్మృతులు కూడా 
లోకాయతులు శిక్షార్హులని చెబుతున్నాయి. కాని పూర్వకాలంలో రాజధర్మం 
మొత్తం మీద లోకాయత సూత్రాల పైనే నడచిందని కౌటిల్యుని అర్థశాస్త్రం, 
మహాభారతంలోని రాజధర్మ ప్రకరణాలు, శుక్రనీతి చెబుతున్నాయని 
పండితులు అభిప్రాయ పడుతున్నారు. అంతేకాదు హేతువాదాన్ని, 
లోకస్వభానాన్ని తెలుసుకున్న వారే భారతదేశంలో అర్థశాస్తానికి పునాది 
వేశారని కొందరి గట్టి అభిప్రాయం. 


భారత దేశంలో ఆధునిక దార్శనికులలో హేతువాదానికి అత్యంత 
ప్రాముఖ్యం ఇచ్చినవాడు మానవేంద్రనాథ్‌ రాయ్‌ (ఎమ్‌.ఎన్‌.రాయ్‌). దైవం 
పేరుతో మత సిద్ధాంతం, సంఘం పేరుతో ఉదారవాదం, జాతి పేరుతో 
ఫాసిజం మనిషిని సమష్టికోనం కొరముట్టుగా వాడుకొంటున్నాయనీ, 
అందుకు భిన్నంగా మానవుడిని సర్వశక్తి సంపన్నుడిగా, సర్వం సహాధికారిగా 
తీర్చిదిద్దేదే రాయ్‌ సిద్ధాంతం అనీ అంటారు ఆయన అనుయాయులు. 
ఈయన సిద్ధాంతానికి ప్రాతిపదిక ఆధునిక శాస్త్రాలు, శాస్త్రజ్ఞుల పరిశోధన 
ఫలితాలు, తత్త్వశాస్త్రం, చరిత్ర, రాజనీతి మొదలైనవి. స్థూలంగా రాయ్‌ 
అభిప్రాయాలు ఇవి : 


శక్తి పదార్థాల వినిమయం విశ్వం. ఇది నియమబద్ధమైనది. కార్యకారణ 
సంబంధం గలది. ఈ ప్రకృతి పరిణామంలో ఒక దశలో జీవం ఏర్పడింది. 
జీవ పరిణామంలో ఒక దశలో మనిషి రూపొందాడు. మనిషిలోనే మెదడు 
(బుద్ధి) సంపూర్ణత్వాన్ని పొందింది. ప్రకృతిలోని నియమబద్ధతే, మనిషిలో 

హేతుశీలంగా పరిణమించింది. జీవికి సహజమైన జీవితేచ్చే మనిషిలో 
స్వేచ్చా పిపాసగా పరిణమించింది. మెదడు పరిపూర్ణత చెందడంతో మనిషి 
ప్రకృతి రహస్యాలను తెలునుకో గలుగుతున్నాడు. అతడు ప్రకృతి 
రహస్యాలను ఎంత మేరకు తెలుసుకోగలిగితే, అతనిలో జ్ఞానం కూడా 
అంతమేరకే పెరుగుతుంది. ఆ మేరకే అతని స్వేచ్చ విస్తరిస్తుంది. అందువల్ల 
స్వేచ్భాన్వేషణ అనేది ఉన్నతస్థాయిలో జరిగే జీవితపోరాటమే' నని రాయ్‌ 
అభిప్రాయం. యథార్థ సత్య మంటే మనిషి సంపాదించే జ్ఞానసారమే. 
కాబట్టి మనిషి సత్యాన్వేషణలో ఆసక్తి గల స్వేచ్చా పిపాసి అనవచ్చు. 


అయితే మనిషికి ప్రకృతి సిద్ధంగా అబ్బిన హేతుశీలతే అతడిలో నీతిని, 
పరస్పర సహకారాన్ని పెంపొదిస్తుంది. అంటే తన స్వేచ్చను కాపాడుకోవడం 
కోసం మనిషి ఇతరుల స్వేచ్చను గౌరవిస్తాడు. సహకార ప్రయోజనాన్ని 
గ్రహించి, తనకోసమే సాంఘిక, ఆర్థిక, రాజకీయ, సాంస్కృతిక సంస్థలు 
నిర్మించుకొంచున్నాడు. తనకు ఏది శ్రేయోదాయకమో, కాదో మనిషి తన 
హేతు శీలత ద్వారా గ్రహించ గలుగుతున్నాడు. దాని ద్వారా తన సమాజ 
జీవితం నుఖవంతం కావడంకోనం కొన్ని నైతిక విలువలు 
ఏర్పరచుకొంటున్నాడు. అంటే మనిషిలోని హేతుశీలతే అతని నీతికి 
ప్రాతిపదిక అన్న మాట. 


బ్రిటిష్‌ రేషనలిస్ట్‌ ప్రెస్‌ అసోసియేషన్‌ వారు తమ మెమొరాండంలో 
హేతువాదాన్ని ఇట్లా నిర్వచించారు : 


“హేతువాదమంటే హేతువు (162300) సర్వాధిక్యాన్ని నిర్షిబంధంగా 
అంగీకరించే ఒక మానసిక వైఖరి (mental attitude). నిర్హేతుకమైన 
భావనలకు, ప్రమాణాలకూ (241011) తావులేకుండా, ప్రయోగాత్మకంగా 
నిరూపణ చేసుకోవడానికి వీలయిన దర్శనాన్ని (01105001), నీతి శాస్త్రాన్ని 
(ethics) రూపొందించుకోవడమే దాని లక్ష్యం.” 

హేతువాద లక్ష్యం యథార్థమైన జ్ఞాన సంపాదన. ఆ జ్ఞాన లక్ష్యం 
మానవ జీవితాన్ని సుఖతరం, ప్రయోజనకరం చేయడం. అందువల్ల పై 
చెప్పిన హేతువాదానికి, మానవుడే తన జీవితానికి కేంద్రం, అధిపతి అని 
చెప్పే మానవతా వాదానికీ భేదం లేదు. మానవతావాదులందరూ 
హేతువాదులమనే చెప్పుకొంటున్నారు. 


తెలుగు సాహిత్యంలో హేతువాదచ్భాయలు వేమన పద్యాలలోనే 
కనబడతాయి. పరతత్వ భావనను అంగీకరిస్తూనే, మతం పేరిట, 
కులంపేరిట జరిగే దురాచారాలను, మూఢవిశ్వాసాలను ప్రశ్నించినవాడు 
వేమన. “ఆత్మశుద్ధిలేని ఆచారమదియేల, చిత్తశుద్దిలేని శివపూజయేలరా”, 
“రాతిబొమ్మకేల రంగైన వలువలు, గుళ్ళు గోపురములు కుంభములును, 
కూడుగుడ్డ తాను కోరునా దేవుడు” అని, “రాళ్ళు దెచ్చినరులు రమ్యమౌ 
గుడి గట్టి, రాతి ప్రతిమచేసి ఖ్యాతిగాను, దేవుడనుచు మొక్క దీవించి 
పల్కునా?” అని “గట్టు రాళ్ళ దెచ్చి కాలచేతులద్రొక్కి, కాసెయులుల 
చేత గాసిచేసి, మొరపరాళ్ళ కెరగు మొప్పెల నేమందు” అని, విమర్శిస్తాడు. 
“జాతినీతి లేక జన్మమ్ములొక్కటి, అరయ తిళ్ళు నేరె ఆకలొకటి” అని 
తీర్మానిస్తాడు. అయితే, కేవలం మూఢత్యాన్ని విమర్శించడమేకాదు, మనిషి 
తన చేతలకు తానే కర్త అంటూ మానవ ప్రయత్నం ప్రాముఖ్యాన్ని 
చాటిచెప్పాడు. “వ్రాత కంటె హెచ్చు వరమీదు దైవంబు, చేతకంటె హెచ్చు 
వాతలేదు. వ్రాతకజుడు కర్త, చేతకుదాగర్త” అన్నాడు. “అగ్ని బాణమేసి 
యంబుధి నింకించి, రాముడవలి కేగరాక నిలిచి, చెట్లు గిరులు తెచ్చి 
సేతువు కట్టడా” అని ప్రశ్నించి మూఢమైన విశ్వాసాలు కాదు పూనిక 
ముఖ్యం అంటాడు వేమన. “సాధనమున పనులు సమకూరు ధరలోన” 
అని మనిషి పూనుకొంటే అతనికి సమకూరని దేదీ భూమిమీద లేదని మానవ 
శక్తి మీద అచంచల విశ్వాసం చూపాడు. ఇంగ్లీషు భాషతో కలిగిన సంపర్కం, 
విజ్ఞానశాస్తాలు, పాశ్చాత్య సాహిత్యం - వీటితో కలిగిన పరిచయం, ఆధునిక 
తెలుగు సాహిత్యంలో గొప్ప మార్చు తెచ్చాయి. సాహిత్యంలో ఇదివరకటి 

పారలౌకిక దృష్టిపోయి లౌకిక దృష్టి కలిగింది. ప్రయోజనంలో కొత్త దృక్పథం 
కలిగింది. మనిషి భౌతిక జీవితం ప్రాముఖ్యాన్ని గమనించడం, దాన్ని 
సుగమం చేసుకోవడానికి ప్రయత్నించే దృష్టి గలిగించడం ఆధునిక 
సాహిత్యానికి ప్రధాన ధ్యేయం అయింది. 


ఆధునిక తెలుగు సాహిత్యంలో మొట్టమొదట హేతువాద భావాలు 
కనబడేది 19 వ శతాబ్ది పూర్వార్థానికి చెందిన స్వామినేని ముద్దునరసింహ 
నాయనింగారి 'హిత సూచని' అనే గ్రంథంలో. అప్పటికే ఆయన 
మంత్రతంత్రాలలో మహత్తులు లేవని, వర్ణ వ్యవస్థలో న్యాయం లేదని, 
బాల్య వివాహాలు కూడవని, స్రీ స్వాతంత్ర్యం కావాలని, భూత ప్రేత 
పిశాచాలు ఉండవని వ్రాశారు. ఆ తర్వాత తెలుగు దేశంలో కొత్త చైతన్యం 
తెచ్చినపారు వీరేశలింగంగారు. రాజకీయ స్వాతంత్ర్యాన్ని ఫలవంతం 
చేయాలంటే, ముందుగా ప్రజలలో భావ చైతన్యం అవసరమని గుర్తించి, 
మనుషులను అణిచే, బాధించే అన్ని రంగాలమీద తిరుగుబాటు చేశారు. 
దానికి సాధనంగా సాహిత్యాన్ని చేపట్టారు. అందుకే ఆయన సృష్టించిన 
సాహిత్యంలో అంతటా హేతువాద చ్భాయలు కనబడతాయి దైవభావన 
పరిధికి లోబడి ఉన్నా ఆయన ప్రచారం చేసిన ఏకేశ్వరోపాసన, బ్రహ్మ 
సమాజ సిద్ధాంతాలు మతంపై హేతువాద ప్రభావాన్ని చూపిస్తాయి. 


మనిషి భౌతిక జీవితం పట్ల విశ్వాసం, దాని అభివృద్ధిపట్ల శ్రద్ధ గురజాడ 
రచనలలోని తాత్త్విక సారాంశం. మనిషి జీవితాన్ని మెరుగు పరిచే విజ్ఞాన 
శాస్త్రాలంటే ఢ్రద్ద, మనిషిని బాధించే వర్ణవ్యవస్థ, మూథాచారాల తిరస్కృతి 
ఆయన రచనలకు ప్రధాన వస్తువు. మనిషే తన జీవితానికి ప్రధాన కర్తగా 
ఆయన తన రచనలలో నిరూపిస్తాడు. ముత్యాల సరాలన్నీ ఇందుకు 
ఉదాహరణలు. 1909 మే 21 న ముని సుబ్రహ్మణ్యం గారికి వ్రాసిన 
లేఖలో ఆయన ఇట్లా అంటారు : “మతవిశ్వాసాలనేవి ఆచరణకు 
అసాధ్యమైనవి; నిరోధకమైనవి; గుదిబండల వంటివి. మానవుని 
పేమించడమన్నది అతి సాధారణమైన జీవిత సూత్రం. ఇతరులను 

(ప్రేమించడంవల్ల మానవునికి నిరవధికానందం సిద్ధిస్తున్నది- మనం ఒకరికి 
యిచ్చే (ప్రమ మళ్ళీ మనకు (ప్రేమను కొనితెస్తుంది. ఒకరి నొకరు 
ప్రేమించుకొనడం ఎంత మహత్తరమైనదని. ఈ భూమి మీదకు స్వర్గం 
దిగి వచ్చినంత. భూలోక స్వర్గమే.” 


ఇటువంటి ప్రేమ తత్వాన్ని మరచిపోయి, కృత్రిమమైన మతాల పేరిట 
కలహించుకోవడం ఎంత అనర్థమో, దేవుడు చేసిన మనుషుల్తారా, 
మనుషులు చేసిన దేవుళ్ళారా “మీ పేరేమిటి ?” అనే కథలో 
ప్రతిభావంతంగా చిత్రించాడాయన. 


“దేశమును గ్రేమించువున్నా అనడంలో నిజమైన దేశభక్తి 
మనుషులను. పేమించడమేనని దేశమంటే మనుషులోయ్‌” అనేది 
సూచిస్తుంది. 

“మనిషి చేసిన రాయిరప్పకు 

మహిమ కలదని సాగిమొక్కుతు 

మనుషులంటే రాయిరప్పల కన్న కనిష్టంగా” 

చూడటం ఆయన దృష్టిలో బేలతనం. 

“కన్నుకానని వస్తుతత్త్యము 

కాంచనేర్చరు లింగిరీజులు 

కల్లనొల్లరు; వారి విద్యల 

కరచి సత్యము నరసితినొ అనడంలో మనిషి జీవితం 
బాగుపడటానికి విజ్ఞానశా(స్తాలు రాచబాట వేస్తాయనేది ఆయన 
అభిప్రాయమని తెలుస్తుంది. 


తెలుగు సాహిత్యంలో హేతువాదానికి మూల పురుషుడుగా “త్రిపురనేని 
రామస్వామి’ గారిని పేర్కొంటారు. కొత్త సమాజాన్ని నిర్మించుకోవాలంటే 
ముందుగా భావదాస్యం పోగొట్టి, కొత్త ఫిలాసఫీని రూపొందించుకోవాలి 
అనే విశ్వాసంతో, హేతువాద ప్రచారార్థమే ఆయన సాహిత్యాన్ని సృష్టించారు. 
ప్రజలలో భావ విప్లవం రావాలంటే, ముందుగా మతంపేరిట వారిలో 


శీ 

పేరుకొని పోయిన మూఢ విశ్వాసాలు పోవాలి. ప్రజలలో మౌఢ్యాన్ని 
పెంచుతున్న మతాన్ని ప్రచారం చేసే పురాణాలను, కృత్రిమ అసమానతలు 
సృష్టించిన స్మృతులను హేతువాద దృక్పథంతో విమర్శించాలి. అదే ఆయన 
రచనలలో ప్రధాన వస్తువు. 


ఆయన 'భగవర్గీత'లో ఇట్లా వ్రాశారు: 
“శాస్త్రములనెల్ల జదివి విజ్ఞానమెరిగి 
సంశయింపక సర్వధా చర్చజేసి 
నిజమెరుంగ వలయు నిది నేర్వకున్న 
మూఢ విశ్వాసమున జేటు మూడుచుండు” 
ఇది స్థూలంగా ఆయన దృక్పథాన్ని తెలియజేస్తుంది. 


భిన్నకాలంలో భిన్న బుషిప్రోక్తాలయిన స్మృతులు పరస్పర విరుద్ధాంశా 
లకు ఆకరాలై అవాంఛనీయమైన బోధలు చేస్తుంటే, వాటిని ఆధారం 
చేసుకొని వచ్చిన పురాణాల ఫలితంగా కార్యకారణ సంబంధ దూరాలై 
ప్రజలలో ప్రబలిన వర్ణాశ్రమ ధర్మాలు, మూఢ విశ్వాసాలు పటాపంచలు 
చేసే ప్రయత్నమే శంబుకవధ, సూతపురాణ రచనలు. శంబుక వధ ఆయన 
మొదటి రచన. ఇది నృతులపైన హేతువాదదృకృథంతో చేసిన 
పునర్విమర్శన. ప్రజలందరికీ సమాన హక్కులుండాలనీ, సమానంగా 
పాలింపబడాలనీ వాదించే పరమ సాధువైన శంబుక మహర్షిని శూద్రుడనే 
కారణంగా శ్రీరాముడు వధించడం అన్యాయమని 'శంబుకవధ' 
నాటకంలోని సారాంశం. 


సూతపురాణం పాత పురాణాలను హేతువాద దృక్పథంతో పునః 
పరిశీలిస్తుంది. సూతపురాణ రచన కారణాన్ని కవి ఇట్లా చెప్పాడు: “లోకంబు 
పురాణము లార్నేయములనియు, తదంతర్గత ధర్మములు, నీతులు, కథలు 
శిరో ధార్యములనియు విశ్వసించుచున్నది. ఈ విశ్వాసము వలన కలిగిన 

" ప్రతిఫల మాత్మ ద్రోహముగా పరిణమించుట జేసి, పురాణములేంతవరకు 
బ్రతికూలములో, ఎంతవరకు 'బక్షపాత భూయిష్టములో మోడ్చుగన్నుతో 
నున్న విద్వల్లోకమునకు జూపించు తలంపుతో నూత పురాణము 
రచింపబడినది.” స్మృతులు, పురాణాలు విమర్శనాత్మకంగా చదివిన కవి, 
తనకు కలిగిన సందేహాలను గంగా తీరాన ఉన్న సూతమహర్షిని అడగగా, 
ఆయన చెప్పిన వృత్తాంతమే 'సూత పురాణం' లోని ఇతివృత్తం. 


“చేసిన దోసమీశ్వరుని చింతన చేత నశించునన్న విశ్వాసము గల్లి, 
రేబవలు పాప మొనర్చుచు, తీరినప్పుడేదో సమయమ్మున' రామకోటి వ్రాసే 
భక్తకోటికి ఇందులో కవి జోతలు సమర్పించాడు. 


ఒకడు వేదమే భగవదుక్తమంటే, మరొకడు ఖొరానే భ గవదుక్త 
మంటాడు. వేరొకడు బైబులే భగవదుక్తమని వాదిస్తాడు. అందుకే కవి “ఇన్ని 
తికమకలేల పెట్టెదవు, తెల్చగ రాదె నిజంబు నీశ్వరా” (సూత. ౩ ఆశ్వాసం) 
అని అడుగుతాడు. 


“పాథోజనాభుండు భగవంతుడొకచోట 
నొక చోట (పై శాపోపహతుడు 
అళికాక్షుడ ద్వితీయ బ్రహ్మ యొకచోట 
నొకచోట బుషి పత్నులకు విటుండు” 
అంటూ ప్రారంభించి పురాణాలలో పరస్పర వ్యాఘాతాలను, 
అసంబద్ధాలను అధిక్షేపించాడు. లోకమాన్యుడు మాండూక్యముని కప్పకు, 
సుళ్లోక చరితుడు శుక యోగి చిలుకకు, మౌని తల్లజుడు శాసన బ్రహ్మర్షి 
శునికి, అఖిలాస్త సంవేది అశ్వత్థామ అశ్వానికీ పుట్టారనడాన్ని విమర్శిస్తాడు. 
జాతుల బట్టి తప్పులు విచారణ చేసి శిక్షలు వేసి, జాతుల బట్టి ధర్మం 
ప్రచారం చేసిన మనువును, నీవు బుషి వెట్టయ్యావని ప్రశ్నిస్తాడు. 

స్వర్గ ప్రాప్తికోసం పడరాని పాట్లు పడిన శ్రోత్రియ వరులైన 
సోమయాజులు, వీర మరణం చెందిన వీరులు యజ్ఞ యాగాదులు 
ఆచరించిన యోగులు, ఘోర తపస్సు చేసిన జటిలులు, స్వర్గం చేరి 
సాని కొంపలలోనే కాలం వెళ్ళదీస్తున్నారట. అది చూచి వచ్చిన సూతమహర్షి 
“శివ! శివా! ఇది వట్టి భోగభూమి యుండరాదిందు మావంటి యోగులకు” 
అంటాడు. ఇంద్ర లోకం వెళ్ళి దేవేంద్రుని చూచి వచ్చి సూతుడు “వేయి 
కన్నులు నాకు గన్చింప లేదు, పొడలు మాత్రము గన్పించె నొడలి నిండ” 
అంటాడు. 


వెక్కసమైన కుటుంబ భారమను వెల్లువ నీదలేక పల్లవించు 
దైవతకోటి పాల్వడి మొరపెట్టుకొని, చెంతకుచేరి గోడు చెప్పుకొంటే, వారు 
ఆరుస్తారా, తీరుస్తారా? ఇట్టివారికి జోతలు పెట్టనేల అని ప్రశ్నిస్తాడు కవి. 
అయితే ఆయన రచనలకు లక్ష్యం ప్రస్తుత సమాజంలోని మనిషి. అందుకే 


“మలమలమాడు పొట్ట, తెగమాసిన బట్ట కలంత పెట్టగా 

విలవిల యేడ్చుచున్న నిరుపేదకు జాలిని జూపకుండ ను 

త్తల పడిపోయి జీవరహితంబగు బొమ్మకు నిండ్లు వాకిళుల్‌ 

పొలమును బొట్రనిచ్చెడి ప్రబుద్ధ వదాన్యుల నిచ్చ మెచ్చెదన్‌” 
అంటాడు కవి. 


ఈ సూత పురాణ సంహితను శుద్ధాంత రంగంలో చదివిన దానికి 
ఫలము చిత్తశుద్ధీ, నీతి ప్రోత వివేచనమూనని కవి పేర్కొన్నాడు. అంటే 
హేతువాద దృక్పథం కలగడమే కదా ! 


మానవుడి హేతుశీలం నుంచి ఉత్పన్నమయ్యే జ్ఞానం, నీతి, స్వేచ్చ, 
ఈ మతం ఆధిపత్యం వహిస్తున్న ఈ సమాజంలో బలి అయిపోతున్నాయి. 
అందుకే మనిషి జీవితంలో మతం. దాని నుంచి ఉద్భవించిన వర్ణాశ్రమ 
ధర్మాల ప్రభావాన్ని హేతువాదంలో తగ్గించే ప్రయత్నమే భగవద్గీత రచన, 
ధూర్త మానవ, కుప్పుస్వామి శతకాల రచన. 

“శంకరుని యంత వేదాంత శాస్త్రవేత్త 
అనియెగా “అహం బ్రహ్మాయనుచు' గాన 
నాకు నేనె నమస్సు లొనర్చుకొందు 

నాది మధ్యాంత శూన్యుండ నైతినంచు' 


అని భగవద్గీతలో ప్రార్ధన వ్రాశాడు కవి. వర్ణవ్యవస్థతో సంఘం క్షీణించి 
పోయిందని, నర్వ మానవ నమతాధర్మం గల నూతన వ్యవన్గ 
రూపొందించడానికి, యుధ్ధం చెయ్యమని బ్రహ్మనాయుడు బాల 
చంద్రుడికి కారెంపూడి కదనరంగంలో చేసిన హేతువాద ఉపదేశమే 
భగవద్గీత. 


“ఒక్క జాతి యందుద్భవ మొంది కూడ, స్పర్శ దోషంబు దృష్టి 
దోషంబటంచు, బతితమై పోవు చుండె( బ్రభ్రష్టమగుచు దెలుగు జాతి 
పునస్సృష్టి వలదె చెపుమ?” అంటాడు బ్రహ్మనాయుడు. “మతములె 
పుట్టకున్న యెడ మారణకర్మములిన్ని సాగునే” అని చరిత్రవైవు 
పారజూడమంటాడు. చివరికి “సృష్ట్యాది కులంబులున్‌ మనుజులందరు 
నొక్కటె' అని తీర్మానిస్తాడు. 


కుప్పుసామి, ధూర్తమానవ శతకాలు మనిషి వ్యక్తిత్వాన్ని కించపరుస్తూ 

ఉపదేశం చేసేవి కావు. అవి ఆలోచనలను రేపే స్వభావం గలవి. 

“గొంటరుల దుంటరుల గుమిగూర్చి సృష్టి 

జేసి చీటికి మాటికి డాసి తారు 

తన్నుకొని చచ్చు చుండగ దనియుచుండు 

గొప్పవానికి” 
అంటే సృష్టికర్తకు కవి మొట్టమొదటి జేజేలు చెప్పాడు, కుప్పుసామి 
శతకంలో. 


“ఏడో పద్నాలుగో, మూడొ యెన్నో, జగము 
లెల్ల సృష్టించినటువంటి యీశుడొకరొ 

యిర్వురొ, యెందరో వారికెల్ల-నేటి 
కోళ్ళ నర్చింతు భక్తితో గుప్పుసామి” 
అనేది దీనిలో రెండో పద్యం. 


“గుడికి తరచు పోయి గొణుగు చుండెడి వాడు, చెడ్డపాప మేదో చేసి 
యుండు” అని వ్యాఖ్యానిస్తాడు కవి. పాత ఆచారాలను విమర్శిస్తూ 


“చచ్చిపోయిన వెంటనే జన్మమెత్తు 

జీవి కుడువ (గర్మమటంచు జెప్పుచుందు 

రట్టులైనచో బితృలోకమెట్టువచ్చు” అని 

“చచ్చి పోయిన దానికే సరణి జేర 

గలవు పిండములు నివాస జలము కూడ” 
అని విమర్శిస్తాడు. 


ధూర్త మానవ శతకంలో మానవుడు తనకు చేస్తున్న అన్యాయాలను 
అక్రమాలను ఈశ్వరుడు కవిగారి ద్వారా చెప్పుకొని దూషిస్తాడు. 
దశావతారాల పేరిట దేవుడికి ఎన్ని పాప కార్యాలు. మనిషి అంటగట్టాడో 
అవన్నీ విమర్శిస్తాడు. 


మతం మీద విప్లవం ప్రకటించి, మానవ జీవితానికి మానవుడే 
అధిపతి, కేంద్రం అని నిరూపించబూనే ప్రయత్నమే “ఖూనీ” నాటక రచన. 
ఇది వేనరాజు కథ. దీనిలో వేనుడు హేతువాది. ఇందులో రామస్వామి 
గారు తమ భావాల విశదీకరణకు విస్తృత పీఠిక వ్రాశారు. దానిలో ఆయన 
“వుతము ప్రతి దేశము నందు సౌజన్యము, సౌభాతృత్వము. 
సమానత్వమును జిందర వందర చేసి, మానవుల నల్లకల్లోలము జేసి, 
ప్రపంచ శాంతి లేకుండంచేయుటయే కాకుండ, మహాపురుషుల నెందరినో 
తన పొట్టంబెట్టుకున్నది” అన్నారు. 


దేవుని పుట్టుపూర్వోత్తరాల చరిత్రను ఆయన ఇట్లా ఊహించారు. 
“మానవుడు మృగదశలో నున్నప్పుడే కొండగానో, ఏ యేరుగానో వెలసిన 

దేవుడు మానవ విజ్ఞానము పరిణామము బొందుచున్నకొల(ది భగవంతు 
డే కొండల రూపమును వదలి, మృగమై, మృగము నుండి మనుష్యుడై, 
మనుష్య దశనుండి యదృశ్యరూపుడై, యదృశ్యనిరాకారుడై, నిరంజను. 
డై నిర్వికల్పుడయ్యెను. ఇక తరువాతి దశ ఏమి? శూన్యత్వము. అనగా 
నాస్తికత్వము. ఇదియే మూఢ మానవ ప్రతిపాదితుడైన భగవంతునికినేడు 
వాటిల్లుచున్న దశ.” 


ఇటువంటి దేవుడు ప్రార్థించినంతమాత్రాన, ప్రీతుడై సిరిసంపదలనిచ్చి, 
పరలోక సౌఖ్యాల నిస్తాడనడం మానవుని మనోదౌర్చల్యాన్ని సూచిస్తున్నదని 
ఆయన నమ్మకం. “ఈశ్వరారాధనచే భావపరిహారము కల్గునను విశ్వాసము 
దోషాచరణకు దోహదము చేయకుండునా?” “ఆస్తికత్వము ప్రపంచ 
పరిణామమునకు నాటంకము గలుగచేసెను గాని తోడ్పడలేదని గట్టిగ 
జెప్పవచ్చును” అని పేర్కొన్నాడు. “భగవంతుని బ్రేమించుటకన్న తోడి 
మానవుల బ్రేమించుట పరమోత్తమంబు” అనే మానవతా దృక్పథాన్ని 
చూపాడు. 


ఆ నాటకంలో వేనరాజు వెలిబుచ్చే అభిప్రాయాలన్నీ రామస్వామిగారివే. 
వేదకర్మల పేరిట జరిగే హింసాపూరితాలైన జంతు బలులను వేనరాజు 
నిరసిస్తాడు. “దృగ్గోచరుడు కానివాడును, మానవులచే నృజింప 
బడినవాడును సృష్టి స్థితి లయకారకుడేమి? సృష్టి స్థితి లయలు స్వభావ 
జన్యములు కావా? ... మన కంటికి గన్పట్టుట లేదా? పుట్టినది 
గిట్టకున్నదేది? ఇందులో భగవంతునకు బెత్తనమేల ?... పెత్తనమే యున్న 
యెడల ఇన్ని ఘాతుక కృత్యములేల జరుగును ? వీనిని అణచలేడా ? 
ఎందులకు అణచలేడు ?” అని ప్రశ్నిస్తాడు. 


“నేను నాస్తికుడనైన లోకమునకు గల్గు నష్టమేమి?....నేనేమయిన 
పరహింస్తాచరణమునకు గడంగి, లోకము దుఃఖభూయిష్టముగా 
జేయుచుంటినా?” అని దేవుని పేర జరిపే అత్యాచారాలను విమర్శిస్తాడు 
వేనుడు. “ఎవరి అభిప్రాయములు వారు నిరామాటంబుగ వెలి 

బుచ్చుకొనుటకు నా రాజ్యంబున నెల్లరకు సర్వాధికారంబున్నది” అన్న 
వేనరాజు పలుకులు కవిరాజు భావప్రకటన స్వాతంత్ర్యకాంక్షను 
తెలియజేస్తున్నాయి. 


కవిరాజు రచనలను కాలానుక్రమంగా పరిశీలిస్తే, ఆయనలో 
భావపరిణామం తేట తెల్లమవుతుంది. మొదటి రచనలయిన శంబుక 
వధ, సూతపురాణాలలో ఆయన వేదప్రామాణ్యం అంగీకరించే భావాలు 
కనబడతాయి. శంబుకమహర్షి వేదప్రామాణ్యాన్ని అంగీకరించని చోటికి 
ఎక్కడికీ రానంటాడు. సూతపురాణంలో “నిత్యసత్య పఠతత్త్వ మహత్ష్యశక్తి”ని 
ధ్యానించాడు కవి. కాని తరువాతి రచనలయిన “ఖూనీ” నాటకంలో 
నాయకుడు వేనుడు 'వైదిక కర్మమన్న పొరపాటుననేనియు మెచ్చని' స్థితికి 


వచ్చాడు. 

త్రిపురనేని రామస్వామి గారి కుమారుడే సుప్రసిద్ధ రచయిత గోపీచంద్‌. 
తండ్రిగారి భావాలప్రభావం గోపీచంద్‌ మీద కొంతవరకు కనిపిస్తుంది. 
ఆయన తన నవల “అసమర్భుని జీవితయాత్ర'ను “ఎందుకు?” అని 
ప్రశ్నించడం నేర్చిన నాన్నకు అంకితం చేశాడు. 


గోపీచంద్‌ మొదటి దశలో చేసిన రచనలలో హేతువాదం కనిపిస్తుంది. 
ఆయన కథల్లో ఒకటైన 'దేవుని జీవితం'లో ఒక అమ్మాయి దేవుణ్ణి అన్వేషిస్తూ 
ఉంటుంది. పరిణామ క్రమంలో నాగరకత అభివృద్ధి చెందుతున్న కొద్దీ 
మనిషి భావాలకు అనుగుణంగా అతడు సృష్టించుకున్న దేవుడు కూడా 
పరిణతి చెందుతూ వస్తున్నాడని తెలుసుకొంటుంది. చివరికి బోధి వృక్షం 
కింద నుంచుని “దేవుడు గొప్పవారి మెదడులోను, గ్రంథాలయాలలోనూ 
దర్శనమిస్తుంటాడు.ఆయన కోసం వృథా ప్రయాస ఎందుకు? నేను 
కావలనిన రోజున ఆయనే నన్ను వెదుక్కుంటూ వస్తాడు” అని 
తేల్చుకొంటుంది. 


“ఉభయకుశలోపరి' లేఖలలో గోపీచంద్‌ 'చిత్తగించవలెను' అనే శీర్షికతో 
'వ్రాసిన పీఠికలో ఇట్లా అంటాడు “ప్రజానీకాన్ని తన చెప్పుచేతల్లో ఉంచు 

కోవడానిగ్గాను అనేక అబద్ధాలను సబద్ధాలుగా, నీతులుగా, ధర్మాలుగా 
ప్రచారం చేశారు. అవే దేవుడనే అబద్ధం, కర్మ అనే అబద్ధం, పాపం అనే 
అబద్ధం.” ఈ లేఖలకు వ్రాసిన “పి. యస్‌.” అనే ముగింపు “మానవుని 
ఆదర్శం ప్రకృతిని మానవ సంఘంకోసం ఉపయోగించుకోవటం” అంటాడు 
గోపీచంద్‌. ఆయన మొదటి నవల '“పరివర్తని హేతువాద మార్గంలోనే 
నడచింది. గోపీచంద్‌ రచనలలోనే కాక తెలుగు నవలా సాహిత్యంలోనే 
విలక్షణమైంది 'అసమర్భుని జీవిత యాత్ర. మానవ ప్రయత్నం ఆవశ్యకాన్ని 
చాటి చెప్పడమే ఈ నవల ముఖ్యోద్దేశం. “యమపాశం” కూడా వ్యక్తి స్వేచ్చ, 
మానవ ప్రయత్నం ప్రాముఖ్యాన్ని చాటి చెప్పే నవల. 


హేతువాద సాహిత్యంలో ఇటీవల వెలువడిన గ్రంథాలలో ముఖ్యంగా 
పేర్కొన దగింది నార్ల వేంకటేశ్వరరావు గారి “జాబాలి” నాటిక, 'నార్లవారి 
మాట' పద్యాలు మొదలైనవి. రామాయణాన్ని గురించిన హేతువాద దృక్పథ 
ఫలితమే జాబాలి నాటిక, దాని విస్త త పీఠిక. రామాయణ, భారతాలు 
ప్రధానంగా కథలే, కావ్యాలే, పురాణాలే కాని చరిత్రలు కావు, కానేరవు 
అనేది నార్లవారి అభిప్రాయం. నార్లవారు రామాయణ కావ్యం గురించి 
విస్తృత పరిశోధన చేశారు. రామాయణంలోని కథలుగా బహుళ ప్రచారం 
పొందిన పప్రక్షిప్తాలలోని పరస్పర వైరుధ్యాలు, అసంగతాలు పీఠికలో 
చర్చించారు. వాల్మీకి రామాయణంలో ఉన్న కొన్ని అంశాలను సామాన్య 
జనుల ప్రచారంలోకి రానివ్వక పోవడాన్ని చర్చించారు. ప్రక్షిప్తాలు లేని 
వాల్మీకి రోమాయణంలో నాయకుడు మానవాతీత వ్యక్తి కాదని, విమర్శక 
దృష్టితే పరిశీలిస్తే తేలుతుందని నార్ల తమ పీఠికలో ఇట్లా వ్రాశారు: 
“మానవాతీత వ్యక్తులకు, జయాపజయాలకు నా వలె, మీ వలె మరొకరివలె 
లోనైన వ్యక్తులను మాత్రవే పాత్రలుగా తీనుకొని, వాల్మీకి తన 
మహాకావ్యాన్ని రచించాడు. ఆ పాత్రల స్వరూపాన్ని ప్రక్షిప్తాలెంతగా మరుగు 
పరుస్తున్నా వాటిలోంచి మానవత తొంగి చూస్తూ ఉంటుంది కనుకనే, 
మనలోని మానవతను ఆత్మబంధువువలె ఆదరంగా పలకరిస్తూ వుంటుంది 
కనుకనే ఇన్ని శతాబ్దాల తర్వాతైనా, వాల్మీకి రచన తన సమ్మోహక శక్తిని 


త్‌ 





హేతువాదం 105 


కోల్పోలేదు.” ఆభూత కల్పనలను, కాకమ్మ కథలను గురించి ఆయన 
ఇట్లా బాధపడుతున్నారు: “చదువు సంధ్యలున్నవారే, పట్టభద్రులైన వారే, 
పండిత ప్రకాండులుగా చెల్లుతున్నవారే, ఈ నవయుగానికి తగినట్టు 
నవ్యభావాలను ప్రచారం చేస్తూ, నూతన సంఘ నిర్మాణానికి ప్రాతిపదికలను 
వేయడంలో ప్రత్యేక భాధ్యత వహించవలసిన ప్రజానాయకులే, పత్రికా 
సంపాదకులే ఈ కాకమ్మ కథలన్నింటిని కడిగి పోసిన నత్యాలుగా 
స్వీకరించడం మన దేశ దౌర్భాగ్యం కదా? ఈ మేధావులే, ఈ సంఘ 
నాయకులే ఇంత మౌఢ్యాన్ని ప్రదర్శిస్తే శాస్త్రీయ (సైంటిఫిక్‌) దృక్పథం 
మన ప్రజలలో ఏ విధంగా విస్తరిస్తుంది? వైజ్ఞానిక పథంలో మన జాతి ఏ 
విధంగా పురోగమిన్తుంది? సాంకేతిక రంగంలో మన దేశం ఏమి 
విజయాలను సాధించగలుగుతుంది?” 


హేతువాద సాహిత్యంలో పేర్కొనదగిన రచనలు చలం “సావిత్రి”, 
ముద్దుకృష్ణ “అశోకవనంి, పెండ్యాల వెంకట సుబ్రహ్మణ్యశాస్త్రి గారి 
“మహాభారత విమర్శ' మొదలైనవి. సుబ్రహ్మణ్యశాస్త్రి గారు మహాభారత 
కథను చారిత్రక, సామాజిక దృక్పథంతో పరిశీలించి కథా ఘట్టాలకు గల 
భూమికను వివరించారు. 


హేతువును నిర్నిబంధంగా అంగీకరించే ఆలోచనా విధానం శుద్ధ 
హేతువాదమైతే, మానవుడే అన్నింటికి అధిపతి, కేంద్రం అనే మానవతా 
వాదం అనువర్తిత హేతువాదం వంటిదనవచ్చు. సాహిత్యంలో వీరేశలింగం 
గారితో ప్రారంభమైన ఆధునిక యుగానికి ప్రాతిపదిక హేతువాదమే. 
ప్రకృతిని అర్ధం చేసుకోవడానికి, ప్రకృతికి, మనిషికి గల సంబంధం అర్థం 
చేసుకోవడానికి ప్రారంభమైన హేతువాదం లౌకిక జీవితాన్ని మరింత 
సుగమం చేసుకోవడానికి వృద్ధి చెందింది. మనుషుల మధ్య అసమానతలు, 
విభేదాలు తొలగించడానికి చెబుతున్న మార్గాలలో తేడాలున్నా లక్ష్యం ఒకటే. 
అందువల్ల ఆధునిక సాహిత్యాన్ని హేతువాదం ప్రాతిపదికగా గల సాహిత్య 
మనవచ్చు. ఆ హేతు వాద సాహిత్యమే అభ్యుదయ, విప్లవ సాహిత్యాలకు 
బీజాలు నాటింది. 








అధివాస్తవికాన్వేషణ 
-నగ్నముని 


ఆధునిక తెలుగు సాహిత్యంలో అధివాస్తవికత వేసిన అడుగు జాడల 
ఆరా తియ్యమన్నారు ఈ సమావేశ నిర్వాహకులు. 


ఇప్పుడెందుకీ ప్రస్తావన? అని కొంతమందికి అనిపించడం సహజం. 


కాని నాకలా అనిపించడం లేదు. మనిషి సాధించిన అద్భుతమైన 
విజ్ఞాన ప్రగతిని మనిషి మనుగడకే ఎసరుబెట్టే విధంగా రాజ్యాధిపతులు 
ఉపయోగించడం చూసి, జీవిత వాస్తవికత బీభత్సంగా తయారవడం 
గమనించి, మానవ విలువలే మట్టికొట్టుకుపోతున్న రెండు ప్రపంచ 
యుద్దాల మధ్య సంక్షోభ సంధ్యలో ఫ్రాన్సులో ఉద్యమించిన అధివాస్తవికత 
గురించి - నేడు భారతీయ జీవితంలో పాత విలువలు కుళ్ళి, కొత్త విలువలు 
ప్రవేశించని స్తబ్ధ్బతా సంధ్యలో, జన జీవితం శవప్రాయంగా తయారైన 
సమయంలో, సాంస్కృతిక సాహితీ రంగాలు నిర్వీర్య (పేక్షకులుగా మారి 
పోతున్నవేళ-జీవితపు పూర్తి వాస్తవికత, అధివాస్తవికత కోసం అర్రులు చాచిన 
ఉద్యమం గురించి సమీక్షించుకోవడం చాలా చారిత్రక ప్రాధాన్యత గల 
సందర్భంగా నేను భావిస్తున్నాను. 


ఐతే, నగ్నమునినే ఎందుకు ఎంచుకున్నట్లు? నగ్నమునినే కాదు, మరే 
కవిని యిటువంటి అతి ముఖ్యమైన సాహితీ విషయంపై మాట్లాడడానికి 
ఎంచుకున్నా దానికొకటే కారణం - తెలుగులో సాహితీ విమర్శకులు బహు 
తక్కువగా వుండడం. వాళ్లు కూడా గతాన్ని ప్రయోజనాత్మకంగా సమీక్షించి, 
వర్తమానం పోకడలు గ్రహించి, భవిష్యత్తులో రావలసిన సాహిత్య 


ఆధివాస్తవికాన్వేషణ 107 


ధోరణులకు వూపిరిపోసే విధంగా విమర్శ చెయ్యడం లేదు. దానిక్కారణం 
- తెలుగులో సృజనాత్మక కవి,. రచయితల స్థాయికి విమర్శకుడు 
ఎదగలేదేమోననిపిస్తూ వుంటుంది. 


ఆధునిక తెలుగు సాహిత్యంలో కవితారంగం మాత్రమే జీవిత 
వాస్తవికతకు నిత్యం స్పందిస్తున్నది. కవి మాత్రమే మేలుకుని వున్నాడు. 
వాస్తవికత, మరింత వాస్తవికత, అధివాస్తవికత నందుకోడానికీ, వాస్తవ 
బీభత్సాన్ని ఎదుర్కోడానికీ సిద్ధంగా వున్నాడు. జీవితం మూల పదార్థంలోకి 
వెళ్ళి, అవసరమైన లవణాలను గ్రహించి, బాహ్యలోకయథార్థంతో 
సమానంగా తెలుగు కవిత ప్రవహిస్తున్నది. ప్రపంచ వ్యాప్తంగా లేచే ప్రతి 
సాహిత్య, సాంస్కృతిక, రాజకీయ, సాంఘిక కెరటాలను తెలుగు కవి 
మాత్రమే పట్టుకుంటున్నాడు. 


తెలుగులో నవల, నాటక రంగాలు ఎదురూ బొదుగూ లేకుండా 
వున్నాయి. 'విమర్శ' అంటే పాక్షిక దృష్టికిలోనై తిట్టడం మాత్రమే అనుకుంటు 
న్నాడు తెలుగు విమర్శకుడు. 


దీనివలన సృజనాత్మక కవులకు, రచయితలకు, నూతన ధోరణులకు 
విమర్శకుడు వుపయోగపడకపోవడమే గాక తన వుష్ట పక్షి తలతో అడ్డంగా 
కూడా తయారవుతున్నాడు. అందువల్ల ఈనాడు కవి కవిత్వం రాసుకుంటూ 
పోవడమేగాక యింకా అనేక పనులు చేయవలసి వస్తున్నది. కవి కవిత్వం 
రాస్తాడు, పుస్తకం అచ్చు వేసుకుంటాడు, తన భావాలు చెప్పుకుంటూ 
ఉపన్యసిస్తాడు, విమర్శలు రాస్తాడు వగైరా వగైరా సవాలక్ష, కవిని ప్రజలకు 
మరింత చేరువచేసే విమర్శకుడు ఆ పని సవ్యంగా చెయ్యలేక అడ్డంగా 
తయారవుతున్నాడు. తెలుగు కవి వీరిబారిని పడక తప్పడంలేదు. నా దృష్టిలో 
విమర్శకుడనే పెద్దమనిషి అన్ని రంగాలలోనూ జరుగుతున్న కృషిని 
గమనిస్తూ, కవికంటే రెండడుగులు ముందు నడుస్తూ, విశ్వసాహిత్య 

విహంగావలోకనం, జాతీయంగా సింహావలోకనం చేస్తూ సృజనాత్మక కవి, 
రచయిత చేస్తున్న ప్రయాణాన్ని ఆబ్జెక్టివ్‌గా అంచనా వేస్తూ నిర్భయంగా 
అవసరమైన, ఆరోగ్యకరమైన ధోరణులవేపు సాహితీ ప్రవాహ దిశను 
మళ్లించడానికి తోడ్చడేవాడు. విమర్శకుడు రాజకీయ నాయకుడిలా 'వెస్టెడ్‌ 
యింటరెస్టుతో గాక, నిర్భయ మేధావిగా ప్రపంచ వ్యాప్తంగా వస్తున్న అనేక 
ధోరణులను, సిద్ధాంతాలను ఈ దేశ ప్రజల ప్రయోజనాలకు అన్వయించి 
విమర్శాయుధాన్ని ప్రయోగిస్తే, కవి, రచయిత ఎక్కువ కాలం వృధా 
చెయ్యకుండా ఎదగడానికి వీలవుతుంది. 


ఎదగడమంటే - వ్యక్తిగతంగా అవసరమైన ధోరణులేవైనా వుంటే వాటిని 
సరిచేసుకోడానికీ, యీనాడు ప్రజలకు, సాహిత్యానికీ మధ్య వున్న దూరాన్ని 
తగ్గించడానికీ ఎక్కువ కాలం వృధా చెయ్యకుండా, కొత్త రచనా 
రహస్యాలను ఆవిష్కరించుకుంటూ ముందుకు వెళ్లడానికి వీలవుతుంది. 
అంతేకాక, విమర్శకుడు నిజంగా మేలుకుని వుంటే సాహితీ లోకంలో 
కుహనా విలువలు తలెత్తడానికి వీలుగాని పరిస్థితి ఏర్పడుతుంది. అందుకే 
అంటున్నాను-తెలుగు సాహితీ విమర్శకుడు సృజనాత్మక కవికీ, రచయితకీ 
వుపయోగపడే స్థాయికి ఎదగాలి. లేకపోతే, యింతకాలం ఎదురుచూస్తూ, 
విమర్శకుణ్ణి గౌరవిస్తూ వస్తున్న కవి, ఆ గౌరవాన్ని వుపసంహరించుకుని 
విమర్శా రంగంలో కూడా వుద్యమించ వలసాస్తుంది. విమర్శకుడు దొంగ 
పోస్టు మార్చెమ్‌ రిపోర్టులివ్వడం యికనైనా ఆపాలి. లేకపోతే, ఆ పోస్టు 
మార్జెమ్‌ కత్తే అతనికి ఎదురు తిరుగుతుంది. 


ప్రస్తుతాంశం - “ఆధునిక తెలుగు సాహిత్యంలో అధివాస్తవికత.' 
తెనుగునాట అధివాస్తవిక రచనకు, ఇవ్వవలసినంత చోటు యివ్వలేదని, 
దొరకవలసినంత ఆదరణ దొరకలేదని పురిపండా అప్పలస్వామిగారి 
తెలుగు కవిత్వాల ఆంగ్లానువాదాల పుస్తకం 'సౌదామిని'కి ముందుమాట 
రాస్తూ శ్రీశ్రీ బాధపడినట్లు నాకు జ్ఞాపకం. అధివాస్తవిక రచన విషయంలో 
నాకూ అటువంటి బాధ కొంత వుంది. మరికొంత మంది కవుల చేతుల్లో 

మరికొంత కాలం అధివాస్తవికత నలిగి వుంటే వస్తుపరంగా గాక, వచన 
కవితా నిర్మాణానికి సంబంధించి మేలు జరిగి వుండేదని, కవిత్వం 
వచనంలా వున్నా ఫర్వాలేదనుకోవడం పోయి, వచన కవిత్వం వచనం 
“కంటే కృతకమైపోయి, వచన కవిత్వంలో ప్రణయం మొదలు ప్రళయం 
వరకూ ఏ వస్తువునయినా స్వీకరించవచ్చుననుకునే భావన పోయి, మరీ 
ముఖ్యంగా తెలుగు కవిని పట్టి పీడిస్తున్న వస్తు వైవిధ్యంతో సంబంధం 
లేకుండా లలితంగా, సుందరంగా, సుఖంగా అభివ్యక్తీకరణలో ప్రపంచాన్ని 
సమీపించే మనస్తత్వం పోయి, ఛందస్సుల వంటి పట్టాలూ, ఆసరాలూ 
లేకుండా, నిరాధారంగా తాడుమీద నడపడం లాంటి వచన కవితా 
ప్రక్రియకి గొప్ప వూపు దొరికేది. ఆధునిక కవితా ప్రక్రియ అయిన వచన 
కవితలో సాంప్రదాయిక పద్ధతి ఆలోచనపోయి, ఆధునిక ఆలోచనా సీమ 
సరిహద్దులు జరిగి విసృతమయ్యేది. 


రెండు ప్రపంచ యుద్దాల మధ్య కాలాన రెండు వర్గాల సంఘర్షణ 
బలవత్తర మవుతున్న వేళ రెండు విభిన్న మానవ, కళా విలువల విధ్వంసన, 
సృజనల మధ్య రెండు భౌతిక, సత్య, స్వప్నగత సుప్తచైతన్య సరిహద్దుల 
మధ్య అంతఃకరణ అంతరంగం వేపు మానవ సమాజ శక్తికి మూల ప్రదేశం 
న్వప్పంగా భావించి ప్రాంసులో లేచి ప్రపంచ భాషలన్నిటా ప్రభావ 
పూరితంగా ప్రజ్వరిల్లిపడిన కెరటం అధివాస్తవికత. మూడో యుద్ధం వేపు 
ప్రపంచం వురుకులు పెడుతున్న ఈ దశలో దీన్ని సమీక్షించుకోడం వల్ల 
ఏమైనా వుపయోగముందేమో చూద్దాం. 


తెలుగులో మొదటిసారి అధివాస్తవిక రచనల ప్రకటన ఆరంభమై 
నప్పుడు సహృదయులు విస్మయం, వేచి చూడడం కంటే అనుమానం, 
ఆందోళనలకు తీవ్రంగా గురైనట్లు కనబడుతుంది. దీనికి కారణం 
లేకపోలేదు. అప్పటికే పతాక స్థాయిలోకొన్తున్న అభ్యుదయ వాదం 
దీనివల్ల అపశృతులమయమవుతుందేమోనని భయం. ఈ కారణం 

తప్పక ఆలోచించవలసినదే. “శ్రీ శ్రీ సాహిత్యం” - కావ్యభాగంలో 
శ్రీ కె.వి. రమణారెడ్డి ఇలా అంటున్నారు- న 


మరో మహా యుద్ధం విరుచుకుపడటానికి ముందు నుంచీ, 
మొదటి యుద్ధ కాలం నుంచీ ఫ్రాన్సు వంటి పాశ్చాత్య దేశాలలో భావ 
సంచలనం సాగుతూ వచ్చింది. ధనస్వామ్య ప్రపంచ హంన సంగీతం 
ఇలా అపశ్రుతులమయమై పోయిందేమో తెలియదు గాని.అంతకు 
ఎంతో ముందు నుంచీ, గత దశాబ్ద చరమ దశకం నుంచి కూడా- 
(ఇంకా వెనక్కుపోయి నులివేళ్ళను వెదికి పట్టవచ్చు) ఈ భావకల్గోలం 
సాగుతూనే వుంది. సంజ్ఞావాదం (531200115౧) ఇంద్రియానుభూతుల 
నిషాకు, ఖుషీకి అధిక ప్రాముఖ్యమిచ్చి యథార్థి వస్తువును అవగతం 
చేసుకొని కావ్యంలో పునస్సృష్టించడంలో ఉపమానాన్నో, రూపకాన్నోగాక 
నంజ్ఞను మాత్రమే ఆశ్రయిస్తూ భావచిత్రాలను కుదించి వేయసాగిన 
కవులలో వోర్లైన్‌ (Verlaine), రాంబో (Rimbaud), మల్తార్మే (Mallarme) 
ముఖ్యులు. కవిత్వానికీ, గానానికీ మధ్యగల అంతరాలనన్నింటినీ 
తీసివేసి పరస్పరాశ్రితాలుగా చేయడానికి బోద్‌లేర్‌ (Baudelaire) 
కవిత్వం-ముఖ్యంగా అతని 6016500[660065 - వనికివచ్చి 
తోవచూపింది. వాస్తవాన్ని అవగతం చేసుకోవడంలో సకలేంద్రియాలూ 
పని చేయాలి. ఇలా అన్నీ పనిచేసినప్పుడు పుట్టుకొచ్చే కళలో చూపు, 
వాసన, కల అన్నీ కలగలిసిపోయి దానికి వైచిత్రిని చేకూరుస్తాయి. 


“విచిత్రమే సౌందర్యం! 
సౌందర్యమే విచిత్రం!” 


అయితే, ఆవరకే మొదలై బలీయం కూడా ఆయిన ఫ్రాయిడ్‌ 


(Freud) మనస్తత్వ పరిశోధనల తోటి నేరుగా సంజ్ఞావాదం బ్రహ్మ. 


ముడి పెట్టుకోలేదు. సుస్తచైతన్యం ($4000[5010439) లోకి దిగి దాని 
లోతు నెమకకున్నా అంతరంగ చైతన్య అగాధాలనే కళకు ప్రాతిపదిక 

చేసినందుచేత, ఈ రెంటికి ఒకలాంటి భావసామ్యం చేకూరింది. క్రమేపీ 
" అవి ఒండొంటితో కలిసి సర్రియలిజం'లో సంగమించాయి. 


ఇంగ్లీషు కవి స్విన్‌బర్న్‌ ద్వారా, ముఖ్యంగా అతని గాన 
ప్రధానమైన కవిత్వంద్వారా, ఫ్రెంచి మహాకవి బోద్‌లేర్‌ను, మరి అతని 
కావ్యానువాదాల అధ్యయనం ద్వారా అమెరికన్‌ కవి ఎడ్గార్‌ అలెన్‌పోను 
శ్రీ శ్రీ సమీపించాడు. ఇలా మొదలైన పాశ్చాత్య నవీన విచిత్ర కవిత్వ 
ప్రభావం ఇప్పటికీ తనమీద చెరగని ముద్రగా నిలిచివుంది. 


భావ కవిత్వంతోటి ముఖం మొత్తిన రోజుల్లోనే మహాప్రస్థానం' 
గేయాలు పరంపరగా వెలువడుతున్నప్పుడు కూడా, దానికి జతగానో, 
రిలీఫ్‌గానో ఈ వెర్రివెతుకులాట కొనసాగింది. విశాఖపట్సానికి శాశ్వతంగా 
వీడ్కోలు చెప్పి, మద్రాసులో కొన్నాళ్ళు “ఆంధ్రప్రభ లోనూ, ఢిల్లీలో 
కొన్నాళ్ళు “ఆకాశవాణి'లోనూ, లక్నోలో ఆర్మీలోసూ పనిచేయవలసి 
రావడం జీవితానుభవాన్ని సంపన్నం చెయ్యడానికే గాక, కవిత్వంలో 
ప్రయోగాలు చేసి చూడడానికి కూడా బాగానే ఉపకరించింది. చెవిలో 
తానూదిపోయిన గురుమంత్రం శ్రీరంగం నారాయణ బాబును గురువును 
మించిన శిష్యుణ్గిగా చేసింది. 'స్వజేళజమ్‌' అని ముద్దు పేరు పెట్టుకొన్న 
తెలుగు “సర్రియలిజం” అతివాస్తవిక వాదం” నుంచి “అధివాస్తవిక 
వాదంిగా తప్పుదిద్దుకొనే లోపలనే పీఠాధిపతి హోదాలో “అశాంతి 
నికేతనం” నుంచి తాను ప్రకటనలు జారీ చేసేంతవరకూ పోయాడు 
శ్రీశ్రీ ఖడ్గ మేహం” వర్ణ విపర్యయంవల్ల పరువు నిలుపుకొంది. జిననాధ 
దేవుని శిరస్సు అలంకారాన్ని ఆశ్రయించ బట్టి సరిపోయింది. “ఆడుది” 
ఆడించి ఆరాట పెట్టసాగింది. ఆశ్చర్యమూ, వోావోకారమూ 
కలగలసిపోయేలా ఆహాశ్చర్యం తయారైంది. అర్థం అధ్వాన్నపు అడవికి , 
పోయింది. న... న ... నత్తి మాటలు” కూడా కవిత్వమయ్యాయి. క్రియ 
విశ్చంఖలమవైైంది. విభక్తి షికారెళ్ళింది. కవి హృదయంలోని రోగ 

రాగాలాపన ఎలా సాగితే అలా కావ్యం రూపాలంకరణ చేసుకోవలసి 


వచ్చింది. కవి “స్వేచ్చాజీవి' అయినవ్చుడు, స్యేచ్చ నియువు. 


రాహిత్యమైనప్పుడు. శబ్దనేత కాకుండా శబ్ద (ప్రభువు మాత్రమే 
కాగలిగాడు. నిరంకుశత్వమనేది నైష్ఫృల్యమే అయింది. నిరర్ధకతకూ, 
అనర్థకతకూ అభేదం కలిగింది. 


గుడ్నిలో మెల్లగా శ్రీశ్రీ శ్రీరంగం నారాయణబాబులా 
అగమ్యగోచరమైన అధివాస్తవిత కవిత్వాన్ని రాయలేదు. ఎందుచేతనంటే 
రాయలేడు కనుకనే. క్రియలో గుణంలో మంచిదీ, వింన్నైనదీ 
దానినెప్పుడూ విన్మరించలేకపోయాడు శ్రీశ్రీ. అధివాస్తవికతలో ఆనందం 
వుందేమో - అధివాస్తవికానందం, కాని అభ్యుదయం లేదు. బుర్రా 
వెంకట నుబ్రహ్మణ్యంగారు రాసినట్టుగా- 


"Surrealism, by its very character, cannot be progressive. 
Progress belongs to the realm of realities, It is measure of social 
growth, the growth ofa social order or quantitative appraisement. 
It is real, surrealism is unreal. 1t is a device of distortion in the 
realm of art" 


హేతుబుద్ధిని నిరాకరించి, దాని నతిక్రమించిపోయి వస్తు 
యాథార్థ్యానికి వెనుకనున్న సత్యాన్ని అవగతం చేసుకొని వివిధ కళలలో 
దానిని నిరూపింపబూనుకొన్న డాడాయిజం, క్యూబిజం, ఫ్యూచరిజం 
వంటి ఆధునిక ధోరణులకు 'SURREALISM' అంటూ 1981లో 
అపోలినేర్‌ (Apంllinair౭) నామ కరణం చేసిపోయాడు. ట్రిస్టన్‌ జారా 
(Tristan Tsara), ఆంధద్రేబ్రితో (Andre Breton), లూయీఆరగా (Louis 
Aragంn)వంటి రచయితలు ప్రతిష్టించిన డాడాయిజం పిల్లల 
తొక్కువలుకుల వద్గతిలో (infantilism) ఆధునిక ప్రపంచవు 
కర్ణకఠోరమైన వోషను వెల్లడించబూనుకొంది. ఆ తర్వాత టితో 

స్వయంగా 'సర్రియలిజం' స్థాపించి ఫ్రాయిడ్‌ పరిశోధనలను కావ్యకళకు 
అంటుగట్టాడు. 4109460 writing అనేది ఉద్భవించింది. అయితే 
డాడాయిజం కంటే యిది మెరుగు, అది, పూర్తిగా విధ్వంసన పరాయణం. 
దీనికి pOsitive 16625 కొన్నైనా ఉండేవి. ఆలోచనా క్రమాన్ని యథాతథంగా 
బహిర్గత పరచడమే ఈ ధోరణి చెప్పుకొన్న సంకల్పం. 


యహేతుబుద్ధి పెట్టే అదువునుంచీ అజమాయిషీ నుంచీ 
తప్పించుకొని మనో గతి ఎటు నిర్దేశించి శాసిస్తే అటు, నైతికమైన 
ప్రమేయాలకు అతీతంగా కళ ఉండాలి. చైతన్యానికి, సుప్త చైతన్యానికి- 
వ్యక్తా వ్యక్తాలకు మధ్యగల అడ్డు గోడలన్నీ పోయి, వాన్తవాన్ని 
తలదన్నేంతటి అధివాస్తవం (SUper-reality) ఏర్పడుతుంది. అందులో 
కల, మెలకువ, నిజము, కల్పన అన్నీ కలగలసి పోతాయి. జీవితాన్ని 
శాసించవలసింది ఈ విరాట్‌ వాస్తవమే. అర్థాన్ని అపేక్షించకుండా, 
స్వచ్చందంగా ఉద్దేశరహితంగా, కవి కావ్యం రాస్తాడు. మాటలు తమంత 
తామే (Spontaneous గా) వచ్చి తమ వరననూ క్రమాన్నీ తామే 
నిర్ణయించుకొంటాయి. వాటి అర్థమేమిటో నృజన తర్వాతగాని, 
సృజనకు ముందు తేలదు. 


ఈ అయోమయ మనోవ్యాపారంలో కవీ, కళాకారుడూ తమ 
తము మనన్సులను humble - recording - machines గానే 
వ్యవహరిస్తారు, కాబట్టి శుద్ధ కవిత్వం, శుద్ధ కళ పుట్టుకొస్తాయి. కళా, 
కలా సంగమించి ఏదిఏదో తెలియరానంతగా కలిసిపోతాయి. 


ఇదీ సిద్ధాంతం-అయితే శ్రీశ్రీ ఆచరణ, రోణంకి అప్పలస్వామి 
గారన్నట్లు “సిద్ధాంతానికి బెత్తెడు దిగువగానే ఉండిపోయింది- కాబట్టి 
లోకం బతికి పోయింది” - ఇంక “తెలుగులో కవితా విప్లవాల స్వరూపం” 
అన్న తమ పరిశోధనా గ్రంథంలో అధివాస్తవిక ధోరణి గురించి శ్రీ వెల్చేరు 

నారాయణ రావు యిలా అభిప్రాయ పడుతున్నారు- 


-“శ్రీ శ్రీ, శ్రీరంగం నారాయణ భాబుల అధివాస్తవిక ప్రయోగాల 
గురించి ఒకమాట చెప్పడం అవసరం. తెలుగులో అధివాస్తవిక కవిత 
ఏనాడూ ఒక ఉద్యమ స్థాయికి రాలేదు. తెలుగులో కవిత్వం మీద ఈ 
ధోరణి కలిగించిన ప్రభావం ఏదీ లేదు. ఈ రకం కవిత్వం ప్రధానంగా 
ఈ ఇద్దరు కవులకే వరిమితం కావడం. అది దాదాపు ఎవరికీ 
ఆమోదయోగ్యం కాకపోవడం యాదృచ్చిక నంవుటనలు కావు. 
అధివాస్తవిక ధోరణికి గ్రేరణ తెలుగు జీవితం నుంచి వొచ్చినదీ కాదు. 
తెలుగు కవిత్వం నుంచి వొచ్చినదీ కాదు. పెట్టుబడిదారీ వ్యవస్థలో 
యాంత్రిక నాగరికత వెర్రితలలు వెయ్యడం, నగర జీవిత ప్రభావంవల్ల 
వ్యక్తికి నమాజం నుంచి ఎడబాటు (alienation) కలగడం, 
సమాజపుటడవిలో మనిషి దిక్కులేని వాడుగా తయారవడం, ప్రపంచ 
యుద్ధ రూపంలోకనిపించిన వాస్తవికతని తట్టుకోలేక, తిరోముఖుడైన 
వ్యక్తి అనుభవించే ఆత్యంతిక అసమర్థత, ఇవేవి తెలుగు జీవితంలో 
కలిగిన అనుభవాలు కావు. 


ఎటు చూసినా పరమ సమర్థంగా పురోగమిస్తూ ప్రపంచాన్ని 
అరచేతిలో పెట్టుకోగలిగే, ప్రకృతి శక్తులను పనిముట్టుగా మార్చుకోగలిగే 
శక్తిని ఆధునిక విజ్ఞానం వల్ల సాధించిన బూర్జువా నాగరికతలో మనిషి 
తనను తాను మార్చుకోలేక, తాను తయారుచేసిన యంత్రానికి బానిసై, 
తాను సాధించిన విజ్ఞానంలో తానే బందీ అయి, తోటి మానవులను 
బానిసలను చేసే కృషికీ తోడ్పడే స్థితికి వచ్చినప్పుడు వ్యక్తిలో కలిగిన 
తిరుగుబాటుతత్వం, అనాగరికతకి మూలప్రాయమైన కార్మిక 
హేతువుల్ని, తాత్విక వ్యవస్థనీ తిరస్కరించే తిరుగుబాటు తత్వం 
యివి-తెలుగు జీవితంలో ఏనాడూ భాగాలు కావు. 


ఐన్‌స్టయిన్‌ సాపేక్ష సిద్ధాంతం, ఈ వ్యవన్ధని సమూలంగా 
తిరగదోస్తున్నప్పుడూ,యుూక్టిడ్‌ న్యూటన్‌ల యాంత్రికవర్గం తలకిందు 

లవుతున్నవ్పుడూ ఏదో బందిఖానాలోంచి బయటవడినంతగా 
సంతోషించే స్థితి తెలుగు జీవితంలో ఏనాడూ లేదు. ఫ్రాయిడ్‌ వచ్చి 
మనిషిని సుప్తచైతన్యం బయటికి తెచ్చి మెలకువకీ సుషుప్తికీ, కలకీ 
తర్కానికీ, బయటికీ లోపలికీ మధ్యనున్న గోడలు పగలగొట్టినప్పుడు: 


"Down with syllogisms, corolories, Q E D, cause and 
effect, the whole and the sum of its parts! open the gates to the 
dream, make room for automatism. We are about to see a man 
as he is, we shall be whole men, 'unchained' 'delivered', daring 
at last to be aware of our desires and daring to fulfill them." 


అని ప్రపంచ వాస్తవికతని భగ్నం చెయ్యవలసిన, హేతు 
వ్యవస్థని కూలదొయ్యవలసిన ఇరుకు పరిస్థితి తెలుగు దేశంలో ఏనాడూ 
లేదు. ' 


భాషా వ్యవస్థ మీద తిరుగుబాటు చేసి, తద్వారా వ్యక్తిని 
బంధించే ప్రపంచ వాన్తవికతను భగ్నంచేసి, దానికి ప్రత్యామ్నాయాన్ని 
చూపించే అవసరం పాశ్చాత్య దేశాల్లో వున్న పరిస్థితివల్ల 'కలిగినది. 
వ్యక్తిని. బందీని చేసే ఆ దేశాల వ్యవస్థపై తిరుగుబాటు, ఆ వ్యవస్థ 
కళా రూపాలపై విధ్వంసక చర్యగా తయారైంది. 


అయితే, పాశ్చాత్య దేశాలలో రూపొందిన ఈ అధివాస్తవిక 
ఉద్యమం తత్వతః రాజకీయమైన తిరుగుబాటు అనీ, విష్ణవాత్మకమైన 
ప్రభావాలున్నదనీ, అప్పటి కమ్యూనిస్టు ఉద్యమంతో ప్రత్యక్షంగానూ, 
పరోక్షంగానూ కూడా సంబంధం వున్న ఉద్యమమనీ విస్మరించకూడదు. 
తెలుగులో వచ్చిన అధివాస్తవిక ధోరణిలో ఈ తాత్విక గాఢత లేదు. 
అందుచేత అది వట్టి ప్రయోగ వాదంగానే మిగిలిపోయింది. అభ్యుదయ 
కవిత్వ ఉద్యమంలో దీనికి సహజమైన చోటు కలగడానికి ఆస్కారం 
లేకపోయింది. 

“నానా సూన వితాన నాసనల నానందించు సారంగం'లో 
చమత్కృతినే కవిత్వం అనుకుంటున్న వాళ్లకి, “నాకు నిశ్వాన తాల 
వృంతాలు గలవు”, 'నాకు కన్నీటి నరుల దొంతరులు కలవు” 
అనుకుంటూ, లేని అనుభూతికి కవిత్వాకారం యిచ్చుకుంటున్న వాళ్లకీ- 


సింధూరం రక్త చందనం 
బంధూకం సంధ్యారాగం 
పులి చంపిన లేడి నెత్తురూ 
ఎగరేసిన ఎర్రని జెండా- 
కవితా రంగంలో అలజడి కలిగించగా- 


కాకికేమి తెలుసు, సైకో ఎనాలసిస్‌ 
ఆటవెలది ద్విపదకత్తగారు 
5 3 2 ఆముక్త మాల్యద 
విశ్వదాభిరామ వినురవేమ 
లాంటి కవిత్వం చిలిపితనంగానూ, వెర్రితనంగానూ మాత్రం కనిపించింది. 


తెలుగు కవిత్వంలో ఏ ముఖ్య పరిణామాలకూ కారణం కాలేక 
పోయిన అధివాస్తవిక కవిత్వాన్ని గురించి ఇంతకన్నా ఎక్కువ పరిశీలన 
ఇక్కడ చెయ్యడం లేదు.” 


ఇలా నుదీర్ధంగా ఉటకించటం ఆపి, అధివాస్తవిక ఉద్యమం 
గురించి అండ్రేబ్రితో నుంచి శ్రీశ్రీ వరకు ఈ ధోరణిలో రచనలు చేసిన 
కవుల గురించి మరి కొంత మంది సాహితీపరులు తయారుచేసిన 
ఛార్జిషీటులోని అంశాలు క్లుప్తంగా తెలియజేస్తారు. 
1. నమాజం నిర్ణయించిన నీతినూత్రాలు వీరికి అర్థరహితంగా 
కనిపించాయి. 
2. సమాజంలో కనిపించే సౌందర్యం గాక జుగుస్సే వీరికి ప్రధానంగా 
కనిపించింది. 


ఆధివాస్తవికాన్వేషణ 117 


వైచిత్రిని సాధించడమే రచనా లక్ష్యమైపోయింది. 

ఫ్రాయిడ్‌ కామవాంఛ సిద్ధాంతం (1101640) వీరిని అపరిమితంగా 
ఆకర్షించింది. 

సుషుప్తావస్థలోని అవ్యక్తం వైపు ప్రయాణం సాగించారు. 
బీభత్సం వీరి ప్రధాన రసం. 

- అసంపూర్ణ కాంక్షలకు తమ రచనల్లో ప్రాధాన్యత నిచ్చారు. 
“కళ కళకొరకే' అన్న అభ్యుదయ నిరోధక సిద్ధాంతం దీనికి 
ప్రోద్బలం. 

9. ఇది అరాజక వాదం. 


తరు 


Oe mt orig 


ఇవి ఆధారాల్లేని ఆరోపణలు ఎంతమాత్రం కావు. చాలావరకు 
.అధివాన్తవికులే తమ కవితల ద్వారా, చర్యల ద్వారా అటువంటి 
ఆరోపణలకు అవకాశమిచ్చారు. తెలుగు అధివాస్తవికులు మరీ ఎక్కువ 
అవకాశం ఇచ్చారు. అయితే అధివాస్తవికత రచనావసరం వెనుక వారు 
ప్రగాఢంగా నమ్మిన తాత్వికకోణాల్లో నుండి కూడా చూడవలనిన 
అవసరం వుంది. 


దానికి ముందు మరో విషయం కూడా పరిగణనలోకి తీసుకోవలసి 
ఉంటుంది. 


“ఏ కవిత్వాన్నయినా వన్తువు, కవి, కావ్యం, శ్రోతలు ఈ 
నాలుగు అంశాలదృష్ట్యా చూడవలసిఉంటుంది” అన్నారు వెల్చేరు 
నారాయణరావుగారు (చూ. పేజి 113-'తెలుగులో కవితా విప్లవాల 
స్వరూపం”). ఈ నాలుగే గాక “కాలం' అనే మరో అతిముఖ్యమైన 
అంశాన్నికూడా దృష్టిలోకి తీసుకుని తద్వారా అంచనాలు వెయ్యాలని 
నేననుకుంటున్నాను. 

తెలుగు సాహితీ. సముద్రతీరానికి మొదటి నుండీ దిగుమతి 


చేయ్యటానికొచ్చే ఓడలే తప్ప, ఎగుమతి చేసే ఓడలు లేకపోవడంవల్ల 
- (Inferiority Complex ఏమైనావుందేమో పరిశీలించాలి) సంస్కృతం 





* 

నుండి భారతాను వాదంతో ప్రారంభమైన మన గ్రంథన్ళ సాహితీ 
చరిత్రలో-ఇక్కడి కాలానికీ, అవసరాలకీ, అన్వేషణలకీ ఒక్కోసారి 
నంబంధంలేని విధంగా కూడా, వరున క్రమం లేకుండా కూడా 
దృక్పథాలు, ధోరణులు, ఉద్యమాలు దిగుమతైనై. 


ఈ సందర్భంలో నేను భారతం తెలుగులోకి ఎందుకు అనువదింప 
బడాలని ప్రశ్నించడం లేదు. తెలుగులో భారత అనువాదావశ్యకత వేరు, 
తెలుగు సాహిత్యపు ఆది కావ్యంగా రావలసిన, సేర్కొనవలసిన అవసరం 
వేరు. 


1920 ప్రాంతంలో ఫ్రాన్సులో బయలుదేరి ప్రపంచ వ్యాప్తంగా కళా, 
సాహిత్య రంగాల్ని ప్రభావితం చేసిన అధివాస్తవికోద్యమ నేపథ్యానికీ 
తెలుగు దేశంలో అది దిగుమతి అయ్యేనాటి సామాజిక యథార్థానికీ 
నేరుగా సంబంధమేమీలేదు. 


అధునిక తెలుగు సాహిత్యం వయస్సు యింకా వందేళ్లు నిండలేదు. 
ఈ శతాబ్దారంభంలో గురజాడ, కందుకూరి, గిడుగు, ఉన్నవలచే 
మనం ఆధునిక యుగప్రవేశం చెయ్యబడ్డాం. సాహిత్య, సామాజిక 
రంగాల్లో ఉవ్వెత్తున సంస్కరణ వాదదృక్పథంతో, సామాజిక స్పృహతో 
ప్రారంభమైన ఈ యుగంలో మధ్యలో ఆత్మాశయమైన భావ 
కవితోద్యమం రావడం జరిగింది. దేశస్వాతంత్ర్యంకోసం ఉద్యమం 
నడుస్తుంటే భావకవులు తమ ప్రబంధ వూహాడ్రేయసిపై కవిత్వాలు 
రానున్నారు. అలాగే అభ్యుదయకవితోద్యవుం పతాకస్థాయికి 
చేరుకుంటున్న దశలో అధివాస్తవికులు ప్రవేశించారు. 


తిరిగి అభ్యుదయవాదం పుంజుకోవలసిన తరుణంలో వ్యాపార 
సంస్కృతి దేశాన్ని ముంచివేయడం జరిగింది. 


ఫ్యూడల్‌ సమాజం నుంచి పెట్టుబడిదారీ సమాజంలోకి పరివర్తన 
చెందే దశలో ఒక క్రమ పద్ధతిలో దీని సంఘర్షణలో, చిత్రణలో అనేక 
ఉద్యమాలు యూరప్‌లో వొచ్చాయి. కొంతకాలం తేడాతో ఆయా 

దృక్పథాలు, ఉద్యమాలు తెలుగు దేశానికి కొన్ని దిగుమతి అయినాయి. 


ప్రకృతి, అద్వితీయ ప్రణయారాధన, గత వైభవ పునరుద్ధరణ, 
అద్భుత సాహస, స్వేచ్చా ప్రియత్వం మొదలైన అనేక కోణాలు గలిగిన 
కాల్చనికోద్యమం జంరూమారుతంగా వీచిన తర్వాత వ్యూచరిజం, 
ఇమేజిజం, డాడాయిజం, సర్రియలిజం వొచ్చాయి. 


మొదటి యుద్ధంలో మానవ మేధస్సు, సంస్కృతి, సాంఘిక చట్రం 
కుప్ప కూలిపోవటం లేక నిస్తేజకరమైనవని నిరూపణ కావడం, శాస్త్ర 
విజ్ఞాన ఫలితం సర్వమానవాళికీ చెందకపోవడమేగాక మానవ మారణ 
హోమానికి వినియోగపడడం కళ్లారా చూసి గత కాలపు సకల విలువల్నీ 
ధ్వంసం చెయ్యాలంటూ జూరిచ్‌తో ట్రెస్టన్‌ జారా నాయకత్వాన 1913 
లో డాడాయిజం ప్రారంభమై. ఫ్రాన్సు చేరుకుంది. ఈ ఉద్యమం 
యూరప్‌ అంతటా కళా, సాహితీ రంగాలను ప్రభావితం చేసింది. 


గత కాలపు నర్వ విలువల్నీ ధ్వంనం చెయ్యమనడమే దీని 
తాత్వికత, ఆ ఉద్యమంలో కొంతకాలముండి ఆచారణాత్మకత ఏమీ 
లేక, విధ్వంసన తర్వాత మరో తాత్విక సిద్ధాంత మేమీ లేక డాడాయిజం 
నుండి బయటి కొచ్చి లూయీ ఆరగా, పాల్‌ఎలార్జ్‌, పెరె, ఫిలిప్పిసాపాల్‌ 
మొదలైన దాదాపు పన్నెండు మందితో వాస్తవికోద్యమం ప్రారంభించాడు. 
మొదటి మానిఫెస్టో 1924 లో వెలువరించాడు. సాల్వడార్‌ డాలీ, మాక్స్‌ 
ఎర్నెస్ట్‌, మాన్‌రే వంటి సుప్రసిద్ధ కళాకారులు, ఫిలిం దర్శకులు కూడా 
యీ ఉద్యమంలో వున్నారు. 


వీరు ఫ్రాయిడ్‌ 1900 వ సంవత్సరంలో ప్రచురించిన[nterpretation 
of Dreams ను తమ తాత్విక గ్రంథంగా చేసుకున్నరు. 


“శాస్త్రవేత్తలు, తాత్విక దార్శనికులు చెబుతున్నది వాస్తవం కాదు. 
ఎందుకంటే వారు సాధించిన శాస్త్ర విజయాలు మానవాళికి చేరడం 
లేదు. అందుకు చెప్పే కారణాలు నహేతుకంగా కనపడడం లేదు. 
వాస్తవికతా దృక్పథం వలన సమస్యలు పరిష్కరింపబడడం లేదు మనిషి 

దాదాపు సగం జీవితం నిద్రలో గడుపుతున్నాడు. అంటే సుప్త జాగృతిలో 
మనిషి యింత వరకూ చారని ఈ నుప్తచైతన్య క్షేత్రంలోనే మనిషి యీ 
రకంగా ప్రవర్తించడానికి నమాధానాలు దొరకవచ్చు. అదే నిజమైన 
మూలాధారం కావచ్చు అని. భౌతిక వాన్తవికత యొక్క వివలత 
యుద్ధంలో చూసి అంతర్ముఖు”లయ్యారు. 


భౌతిక వాస్తవం కొద్ది వాస్తవమేనని, పూర్తి వాస్తవం స్వప్నసీమలోనున్న 
సుప్త చైతన్యంలోనే ఇమిడివుందని అధివాస్తవికులు విశ్వసించారు. ఆ 
క్షేత్రంలోనే కళాకారుడికి నృజన జాగృతమవుతుందని నమ్మి 
ప్రయాణించారు. తద్వారా రాజకీయ విప్లవం, నమాజ వురోగతి 
సాధ్యమనుకున్నారు. (పేమ, విషప్ణవాలను ఏకకాలంలో కోరుకున్నారు. 
స్వప్పసుషుష్తావస్థలో మేల్కొనే అజ్ఞాత భావాల ఆవిష్కరణే ఆదర్శమైనది 
వీరికి. కవిత రచనలో ఆకస్మికతకి (012000 objective automatic 
పద్ధతికి ప్రాధాన్యత నిచ్చారు. 


మిలిటరీ, రాజ్యాంగ యంత్రం, సైన్సు సాధించిన విజయాలు 
ఆదిమానవుడిచేత జిక్కినట్లు నిర్ధారణ చేనుకున్నారు. 


వాళ్ళు తమ అభిప్రాయాలను ఇంకా ఇలా ప్రకటించారు : 
సంకెళ్ళూ, ఏ ఆచ్భాదనలూ లేని స్వేచ్చాయుత మానవుణ్ణి చూడాలని 
కాంక్షించారు. మనిషి ఆలోచనలు, చర్యలు అతని జీవితం అంతా 
నిద్రాస్థితిలోనే జీవం పోనుకుంటున్నాయి. ఆ ప్రదేశానికి వెళ్ళడానికే 
అతను భయపడుతున్నాడు. తర్కబద్ధ నిర్మాణం, క్రియలు, సమాసాలు, 
మొదలైనవేవీ వాక్యాల్లో ఉండకూడదు, మాటలుంటాయి, వాటిష్టం 
వచ్చిన అర్భాలని అవి అందజేస్తాయి, వాటికి సంబంధించని 'అర్భాలు 
కూడా వ్రసారంచేస్తే చెయ్యవచ్చు. తర్కబద్భమైన నిర్మాణం 
సౌందర్యవంతం, దాన్ని ధ్వంసంచెయ్యాలి. “కవిత్వం ఆత్మతో ఆత్మ 
మాట్లాడే భాష కావాలి.” 


భావచిత్రాలు భావాలతో, feelings తో ప్రయాణించకూడదు. 
మెరుపుల్లా ఉండాలి. తనుకాదు, తనలో కనబడని తన తనమే ఆ 

అతిథే ప్రత్యక్షంగా కవిత్వంలో పలకాలి. చివరికి, పలికేవాడూ, తానూ 
ఒకటే కావాలి. తనలో తాను బాహ్య, అంతర్గత స్థాయిలో సంలీనం 
కాగలగాలి. క్షణికంలో శాశ్వతత్వాన్ని బంధించాలి. ఏకత్వంలో అనేకత్వం 
విలీనం కావాలి. కవితా రచన ఏ కొద్దిమందో చేసేది కాదు, సామూహిక 
కార్యం కాగలగాలి. పద్యపాదాలు ఛందస్సుల ప్రకారం నిర్మించు 
కుంటూ పోయే పద్ధతి పోవాలి. సుప్త చైతన్యమే కవిత్వం డిక్టేట్‌ చేసే 
automatic text కావాలి. కవిత్వంలో కళ, సౌందర్యం చోటు చేసుకోరాదు. 


కాంక్ష, దానిఫలప్రయత్నమే సహజమైంది. మతం, కుటుంబం, 
నీతి విధించిన సంకెళ్లు బద్దలు కొట్టాలి - అప్పుడే నూతన మానవుడి 
ఆవిర్భావం జరుగుతుంది. 


బయటికి, పరస్పర విరుద్ధంగా కనిపించే స్వప్నం, వాస్తవికత యీ 
రెండూ ఏకవాస్తవికతగా, అధివాస్తవికతగా రూపాందాలి. 


అధివాస్తవిక రచయితల భావాలు మరి కొన్ని :- 

* సాహిత్యంతో మాకు ఎలాంటి సంబంధము లేదు. అయితే, 
అవసరమైతే అందరికి మల్లేనే దాన్ని మేం.వుపయోగించగలం. 

* అధివాన్తవిక అభివ్యక్తీకరణకు మరో వధ్ధతి కాదు, అంత 
నులభమైనదీ కాదు, కవితా మార్మికతా కాదు, మననును 
బంధవిముక్తి గావించేది, లేక అలాంటిది. 

* మనుషుల్లోని తప్పుల్ని సరిజేసెయ్యగలమని మేం చెప్పడం లేదు, 
ఎంత కదిలిపోయే పునాదులపై వాళ్లు ఇల్లు కట్టుకున్నారో 
చెప్పదలచుకున్నాం. 

* మేం తిరుగుబాటు చెయ్యడంలో సిద్ధహస్తులం. దానికి ఏ పద్ధతి 
అవలంబించవలసొచ్చినా వదలం. మాకు సాధ్యం కాని పద్ధతేమీ 
లేదు, అవసరమైతే. 

సౌందర్యం గడగడలాడిస్తుంది. అట్టా చెయ్యకపోతే అది సౌందర్యం 
కాదన్నమాట. 


భావం పదార్ధాని కంటే అత్యంత అధికమైంది. ఇటువంటి భావాలు - 
అనేకం పరస్పర విరుద్ధంగా కనిపించేవి అధివాస్తవిక రచయితలు 
-* ప్రకటించారు. ఆ తరువాత చాలామంది (1938 తర్వాత) సర్రియలిస్టులు 
French Communist పార్టీలో చేరడం జరిగింది. ఏదిఏమైనా 1918-40 
ల మధ్య యూరప్‌లో సాంఘిక, రాజకీయ, తాత్విక సంఘటనలను 
ప్రభావితం చేసింది సర్రియలిజం. 


భౌతిక వాస్తవికత పూర్తి వాస్తవికత కాదని మనిషి స్వప్న సీమలోకి 
ప్రయాణించి నుప్త చైతన్యాన్ని మేలుకొల్పడానికి ప్రయత్నించింది. 
నిర్ధారణ అయిపోయాయనుకునే నియమాల్ని, పద్ధతుల్నీ, ఆలోచనా 
క్రమాన్నీ, రూపాల్నీ నమ్మలేదు అధివాస్తవికం. 


రెండు ప్రపంచ యుద్ధాల మధ్య మారణాయుధం మానవుణ్ణి 
మరుగుజ్ఞుని చేసేస్తే, మానవత్వాన్ని ఒక గుప్పెడు బూడిద చేస్తే ఆ 
బీభత్సంలో వెర్రి కేకతో ఆధునికం ఆత్మలోకి ప్రవేశించినదే అధివాస్తవికం. 
ఆంద్రేబ్రితో, పాల్‌ ఎలార్జ్‌ మొదలైనవారు చాలా అద్భుతమైన, అరుదైన 
కవిత్వం రాశారు. భౌతిక భావచిత్రాలు ఎక్కడ శవాలయిపోతాయో 
అక్కడనుండి అధివాస్తవిక జీవంతో ఆ భావ చిత్రాలు వాళ్ల కవిత్వాల్లో 
కదలాడుతూ వుంటాయి. యుధ్ధ బీభత్సంలో తప్పిపోయిన నగరాల్లో 
మానవుడి అంతరంగపు అంగాలు బయటికి తెచ్చి చూపినట్లుగా 
ఉంటాయి. (ఫ్రెంచి అధివాస్తవిక కవులు నిజమైన, గంభీరమైన శబ్ద 
సౌందర్యాన్నీ, పరస్పర విరుద్ధాకర్షణలో మెరిసే సౌందర్యాన్ని, హేతువుకు 
అతీతమైన నిర్మాణాన్ని వారి రచనల్లో సాధించారు. 


నిజానికి ఈ తాత్విక గాఢత తెలుగు అధివాస్తవిక కవుల్లో ఎవరికీ 
లేదు. శ్రీశ్రీ, శ్రీరంగం నారాయణబాబుల కవితల్లో సాంప్రదాయికత, 

ధ్వని, చమత్కారం, హాస్యం, ఉక్తిశబ్దవైచిత్రి వాళ్ళని యీ తాత్విక గాఢతకి 
దూరంగా వుంచేశాయి. శ్రీశ్రీ “అభిసారికి కడసారి” నారాయణబాబు - 
“మౌనశంఖం' కొంత దగ్గరగా వస్తాయి. ఏ సాంప్రదాయిక ఆలోచనా 
వాసనల్లేని ఆధునిక అధివాస్తవిక కవి తెలుగులో అజంతా ఒక్కడే. 
అధివాస్తవిక తాత్విక గంభీరత తక్కినవాళ్ళకంటే కొంత ఎక్కువ 
అతనిలోనే వుంది. అయినా అతనూ సుప్త జాగృతిలోంచి బయటకొచ్చి 
రాన్తున్నట్లుంటాడు. డిలాన్‌ థామస్‌, మలార్మ్మ్‌ నిర్మాణ పద్ధతికి అతని 
కవిత్వం దగ్గరగా ఉంటుంది. తక్కిన వాళ్ళు రాసినవి ఆధునిక భ్రమలే 
తప్ప ఆధునికం కావు. అచ్చమైన అధివాన్తవిక వచన పాదాలు 
కొన్నయినా అజంతాలోనే మనకు దర్శనమిస్తాయి. 


అధివాస్తవికులు మన పెద్దలు చెబుతున్నంత రాక్షసులు కాద్ము 
ఎందుకంటే అధివాస్తవిక పద్ధతి అంత సులువైనదికాదు. తెలుగుదేశంలో 
ఒక ఉద్యమంగానో ఒక కవితా నిర్మాణంలో పూర్తిగా ఒక పద్ధతిగా 
ఈనాడు రావలసిన అవసరం లేదు. 


ఆధునిక కవితా రచనకు అవసరమైన కవిత సామగ్రిలో ఒక 
రంగుగా, ఒక కోణంగా, ఎక్కడన్నా కావలసిన ఎఫెక్టుకోనం దీన్ని 
ఉపయోగించుకోవచ్చు. 


అయితే అధివాస్తవికులు లేవదీసిన తాత్విక (ప్రశ్నలు ఇంకా 
వ్రశ్నలుగానే వున్నాయి. నిద్ధాంతాల ద్వారా నమాధానాలు గాక, 
వాస్తవంలో, మానవుడి ఆచరణలో సమాధానాలు లభించేవరకూ అవి 
ప్రశ్నలుగానే వుంటాయి. 








అస్తిత్వవాదం 
-నిఖిలేశ్వర్‌ 


మనిషి మనుగడ ప్రపంచంలోని ఏ సాహిత్యానికైనా - తత్వానికైనా 
మూలం, శతాబ్దాలుగా మనిషి తన ఉనికి గురించి వివిధ రకాలుగా 
వ్యాఖ్యానించుకుంటూ వస్తున్నాడు. కేవలం వ్యాఖ్యానం-వివేచనం 
మాత్రమే చాలదు. ఉనికిని మరింత అర్థవంతం - నుఖవంతం 
చేసుకోడానికి ఈ ప్రపంచాన్ని మార్చే తత్వ శాస్తం కార్ల్‌ మార్క్స్‌తో 
మలుపు తిరిగింది. ప్రతి వ్యవస్థలో ఉత్పత్తి సాధనాలు - యాజమాన్యం 
ఎవరి చేతుల్లో వుంటాయో వాళ్ళకు నిజమైన స్వేచ్చ-మనుగడ 
వుంటుందనే సామాజిక యథార్థాన్ని ప్రపంచం తెలుసుకుంది. 


అయినా మనిషి సమష్టిలో భాగస్వామ్యం పొందేముందు వ్యక్తిగా 
ఎన్నో సమస్యలను ఎదుర్కొంటాడు. మరీ ముఖ్యంగా పెట్టుబడిదారి 
వ్యవన్గతో వ్యక్తి జీవితం ఎన్నో నిబంధనలకు నిషేధాలకు లోనై 
వుంటుంది. శ్రమ శక్తిలో సరియైన పాత్ర లేక, శ్రామిక ఉత్పత్తిలో 
న్యాయమైన హక్కులేక వ్యక్తి మధ్య తరగతిలోకి లేదా బూర్జువా 
వర్గంలోకి చేరిపోతున్నాడు. వర్గ వ్యవస్థను మార్చగలిగే పోరాటంలో తన 
వంతు కర్తవ్యాన్ని శ్రమజీవులతో మమేకమై నిర్వహించాలనే సామాజిక 
స్పృహ లేనంతకాలం ఈ మధ్య తరగతి వ్యక్తి తనకుతానే పరాయి 
వాడుగా, వొంటరిగా, దిక్కులేనివాడుగా మిగిలిపోతుంటాడు. 


వ్యక్తికి సమాజానికి మధ్య (ముఖ్యంగా పెట్టుబడిదారీ వ్యవస్థలో) 
వివిధ రంగాలలో వుండే సంఘర్షణ తరచుగా వ్యక్తి అస్తిత్వం గురించి 
సందేహాలను రేకెత్తిస్తూ వుంటుంది. ఇలాంటి సందేహాలను లేవనెత్తి 
వ్యక్తి ప్రధానమైన ఒక తాత్విక దృక్పథాన్ని ఆధునిక ప్రపంచంలో 
ప్రచలితం చేసినవాడు జ్యాపాల్‌ సార్ర్‌. 

రెండో ప్రపంచ యుద్ధ కాలానికి ముందు ఆ తర్వాత ఫ్రాన్స్‌లో 
వుండే అనిశ్చిత జీవన పరిస్థితులవల్ల యూరప్‌ ఖండంలోని ్రెంచి 
పౌరుని మనుగడ ఆ కాలంలో నిస్సహాయంగా మారిపోయింది. ఎవరికి 
వారే తమ గమ్యాన్ని వెతుక్కొంటూ తమ అస్తిత్వ రక్షణ కోసం, 
సాధ్యమైనంతగా ఆనందాన్ని పొందే అనుభవాలకోనం పరుగులు 
ప్రారంభించారు. ఆర్థికంగా ఒక వైపు, పెట్టుబడిదారి దోపిడి సంబంధాలు, 
మరోవైపు జర్మన్‌ నాజీల దురాక్రమణ ఫ్రాన్స్‌లో నెలకొంది. వాటిలోంచి 
ఒంటరితనం వచ్చింది. అదే ఆ (ఫ్రెంచి పౌరుల్ని ఏకాకితనపు పరిమితుల్లో 
బంధించింది. నాజీలను ప్రతిఫుటించే దేశభక్తి కొందరిలో వున్నా 
నిరాశవల్ల చాలా మంది ఫ్రెంచి ప్రజలకు ఒక మహత్తరమైన ఆశయం 
కోసం జీవితాన్ని సార్థకం చేసుకోవాలనే ఉన్నతమైన విలువ కొరవడింది. 
కేవలం వ్యక్తిగతమైన స్వేచ్భతో ఎలాగో మనుగడను కొనసాగించడమే 
ఒక కీలకమైన జీవిత సారాంశమనే తత్వం ఉబికి వచ్చింది. 


మొదలు ఈ రకమైన వ్యక్తివాద తాత్విక దృక్కోణం సాహిత్య 
రూపంలో ఫ్రాన్స్‌లో వచ్చింది. డాడాయిజం, సరియలిజం లాంటి 
అరాచక నిష్ర్రయోజన వాదాలు కొంత వ్యాపించాయి. 1930-50 మధ్య 
గైంచి మేధావులు అక్కడ విచ్భిన్నమై పోయిన విలువల మధ్య 
ఆలోచించారు - రచనలు చేశారు. 


అలాంటి దశలోనే తాత్వికంగా మనిషి ఉనికి ఆ తర్వాత సంభవించే 
మృత్యువు - వీటి మధ్య మనిషి స్వేచ్చ్భాజీవిగా తాను ఏమి కావాలో 
" తానావిధంగా మారగలిగే అవకాశాలు-ఆవేదనలు-అన్వేషణలు 
ఉన్నాయని సార్ర్‌ తన కథలు, నవలలు, నాటకాలు తాత్విక గ్రంథాలలో 
విడమర్చి సవిస్తారంగా చెప్పుకొన్నాడు. అవే ఈనాడు ఆధునిక దర్శన 
శాస్త్రంలో ఒక విభాగంగా నిలిచి పోయాయి. (ఫ్రెంచి సాహిత్యానికి - 


126 స ఆధునిక తెలుగు సాహిత్యంలో 
తాత్విక విభాగానికి సార్హ్ర అతి ముఖ్యమైన సృజనాత్మకమైన నంపత్తిని 
చేకూర్చిపోయాడు. 


ఈ రచనల ఇంగ్లీషు అనువాదాలు ఆధునిక తెలుగు రచయితలను 
కొంత మేర ఆకట్టుకొన్నాయి. 1950-75 మధ్య చెదురు మదురుగా 
తెలుగులో అస్తిత్వవాద తాత్విక దృక్కోణ ప్రభావంతో కొన్ని రచనలు 
వచ్చాయి. ఆ తత్వాన్ని ఆకళింపు చేసుకొని వివిధ ప్రక్రియల్లో కొందరు 
తెలుగు రచయితలు మౌలికమైన రచనలు చేసారు. ఈ ప్రభావం కవిత 
కధానిక నాటకాలపై న్వల్పంగా, నవలలపై అధికంగా వుంది. 
తత్ఫలితంగా ఆధునిక తెలుగు జీవితాన్ని ఆలోచనల స్థాయిలో కొంత 
వరకు, ఆచరణలో అతి స్వల్పంగా ఈ అస్తిత్వ వాద దర్శనం చోటు 
చేసుకొన్నది. దేశంలో విస్తరిస్తున్న పారిశ్రామికీకరణ, నగర జీవితంలోని 
క్లిష్ట సమస్యలు ఈ తత్వం వైపు మొగ్గడానికి కొంతమంది మధ్య తరగతి 
మేధావులకో అవకాశం దొరికింది. 


సార్ర్‌ జీవితం : 


“అభిప్రాయాల న్వరూవం, మనిషి అస్తిత్వానికి సంబంధించిన 
సత్యం ద్వారా నిర్ణయమవుతూ వుంటుంది (మార్క్స్‌) అనే యథార్థాన్ని 
నమ్మినవుడు సాధారణంగా ఒక తత్వవేత్త జీవన వరిన్గితులు 
పరిగణనలోకి తీనుకోవలని వుంటుంది. 1905 లో ప్యారిస్‌లో 
జన్మించాడు సార్‌. తల్లి అన్నామేరీ న్కినిట్టర్‌ భర్త చనిపోగానే 
తల్లిదండ్రుల ఇంట్లో ఆశ్రయం పొందుతుంది. తన తండ్రి మరణం 
తన జీవితంలో ఒక గొప్ప సంఘటన అని సార్ర్‌ చెబుతూ తాను శిశువుగా 
వుండగానే మేరీ స్వంత తల్లిదండ్రుల వద్ద స్వేచ్చ కోల్పోయిందనీ,. 
తనకేమో నిజమైన స్వేచ్చ లభించిందని అంటాడు. “వర్ట్స్‌' పేర తన 
స్వీయ చరిత్ర రాసుకొన్న సార్ర్‌ - చిన్ననాడు పసితనంలో తల్లి పాలు 
దొరక్క, ఆప్యాయత లభించక తొమ్మిది నెలల ప్రాయంలోనే జబ్బుపడి 
నీరసంతో ఏదో దిక్కు తెలియని మనుషుల మధ్య వున్నానని, నిజంగా 

తల్లి తనను వొడిలోకి తీసుకొన్నప్పుడు ఎవరో కొత్త వ్యక్తి దగ్గరికి వెళ్ళినట్టు 
అనిపించిందని వర్ణిస్తాడు. ఆ తర్వాత జీవితం తాత అమ్మమ్మల ఇంట్లో 
ఒంటరిగానే గడిచింది. పుస్తకాల మధ్య శబ్దమయ ప్రపంచంలోనే గాలి 
పీలుస్తూ సార్ర యౌవనంలో అడుగు పెట్టాడు. ఆనాటి గ్రైంచి సామాజిక 
వ్వవన్గలోని యాంత్రికత్వం, వువుతాను రాగాలు లభించని 
పెట్టుబడిదారీ వ్యవస్థలో పరాయితనం (వైమనస్యత) సాగ్రను ఒక 
“శిధిలమైన అద్దాల మేడ” గా మార్చివేసింది. 


సార్ర్‌ 1933-34 మధ్య జర్మనీలో హస్సెర్ల, హెడెగ్గర్‌ లాంటి 
తత్వవేత్తల దగ్గర తత్వశాస్త్రాన్ని అభ్యసించాడు. ఆ తర్వాత అధ్యాపకుడిగా 
-రచయితగా జీవితం గడిపాడు. ఫ్రాన్స్‌లో రెండో ప్రపంచ యుధ్ధ 
కాలంలో హిట్లర్‌కు వ్యతిరేకంగా ఉద్యమంలో పాల్గొన్నాడని నాజీలు 
సంవత్సరం పాటు బంధించారు. వ్యక్తిగా కాకుండా సామూహికంగానే 
పోరాడగలమనే నమ్మకంతో ఫ్రెంచి కమ్యూనిస్టు పార్టీ సభ్యుడైనాడు. 
కాని 1956లో హంగరీపై రష్యా దాడి చేసినప్పుడు, పార్టీ సభ్యత్వానికి 
రాజీనామా ఇచ్చాడు. ఆనాడు ఫ్రాన్స్‌, అల్జీరియాలో అనుసరించిన 
హింసాయుతమైన వలసవాదాన్ని బాహాటంగానే ఖండించి అల్జీరియా 
ప్రజలు జాతీయ స్వాతంత్ర్యం కోసం జరిపిన ప్రతిహింసా చర్యలను 
నమర్శించాడు. 1960 తర్వాత ఇండోచైనా ప్రాంతాలలో ప్రాన్స్‌ 
వలసాధిపత్యాన్ని పుణికి పుచ్చుకున్న ఉత్తర అమెరికన్‌ సామాజ్యవాదాన్ని 
నిశ్శితంగా ఖండించాడు. వియత్నాంలో అమెరికన్‌ సైనికులు జరిపిన 
పాశవిక చర్యలను గర్హిస్తూ వారిని యుద్ధ నేరస్ఫులుగా శిక్షించాలని 
బెర్‌ట్రండ్‌ రస్సెల్‌ ఏర్పాటుచేసిన వార్‌ట్రిబ్యునల్‌లో చురుకుగా పని 
చేసాడు. 1968లో ఫ్రాన్స్‌లో బూజువట్టిన బూర్జువా వ్యవన్గను 
కూలదోయాలని లేచిన విద్యార్థుల తిరుగుబాటును స్వయంగా పాల్గొని 
నమర్థించాడు. ఆ తిరుగుబాటును వెన్నుపోటు పొడిచిన (ఫెంచి 
మితవాద కమ్యూనిన్య పార్టీ పాత్రను సాగ్ర్‌ బహిర్గతం చేసాడు. 
మానవతావాదిగా ప్రపంచంలో ఎక్కడ అన్యాయం జరిగినా తన గొంతు 

వినిపించాడు. సంస్థాగతమైన గుర్తింపును నిరాకరించి 1965లో వచ్చిన 
నోబెల్‌ బహుమానాన్ని తిరస్కరించాడు. మావో, గువేరా, కాస్ట్రోలను 
స్వయంగా కలిసాడు. 


సార్‌ తాత్విక ప్రపంచం : 


అస్తిత్వవాదాన్ని ప్రారంభించిన కిర్క్‌గార్డ్‌ న్వతహాగా హెగెల్‌ 
భావవాద ధోరణిని కొంత నిరాకరించాడు. సిద్ధాంతాలు సూత్రాలపై 
కాకుండా ఉనికి - ఆచరణకే ప్రాధాన్యత ఇవ్వాలనే మౌలిక అంశం 
సార్ర్‌కు ముందే వుండేది. ఈ తత్వాన్ని జర్మన్‌ తత్వవేత్తలు జాస్పర్స్‌, 
హెడెగ్గర్‌, ఉన్‌మానో అభివృద్ధి పర్చారు. వీటి ఛాయలు దాస్తోవస్కీ, 
కాఫ్కారచనల్లో వ్రన్నుటమై నాయి. 1940లో అన్మిత్వవాదం 
ఆధునికరూపంలో నిరీశ్వర అస్తిత్వవాదంగా సాకర్ర్‌ ప్రవచించగా “Being 
and nothingness” గా బయటికి వచ్చింది. 


క్రిస్టియన్‌ అస్తిత్వవాదంగా మరోవైపు మతపరమైన అస్తిత్వవాదం 
కూడా యూరప్‌లో ప్రచారంలో వుండేది. జాస్పర్స్‌, గాబ్రియల్‌ మార్సెల్స్‌ 
లాంటి రచయితలు మౌలికంగా భగవంతుని భావనను నమ్మి రచనలు 
చేశారు. 


మనిషి సారాన్ని లేదా చైతన్యాన్ని నిర్ణయించేది మనిషి మనుగడ 
మాత్రమే (Existence 1606665 essence) అనే ముఖ్యమైన అంశం, 
మార్క్సిజం మౌలికంగా వివేచించే “పదార్థమే చైతన్యానికి మూలం” 
అనే దానికి అతి సమీపం. మిగతా అంశాలలో అస్తిత్వవాదం వ్యక్తిస్వేచ్చ, 
వ్యక్తి అస్తిత్వం అనే వాటికి అత్యధిక ప్రాధాన్యం ఇవ్వడం మూలాన 
వ్యక్తివాద భావవాదంగా మిగిలిపోతుంది. = 


అస్తిత్వ తత్వానికి సంబంధించిన అధిభౌతిక తత్వాన్ని, మనిషి 
అనుభవాన్ని చైతన్యయుతమైన అనుభవంగా గుర్తిన్తూ ఒక పద్ధతి 
ప్రకారంగా మనన్తత్వశాన్తరీత్యా వరిశీలించే (An 6552౫ 0 


లి 

Phenomenological Ontology) బృహత్తర వ్యాసంగా సార్ర్‌ “Being 
and Nothing-ness” రూపంలో తీర్చిదిద్దారు. 


ఈ అస్తిత్వవాదాన్ని స్థూలంగా ఇలా నిర్వచించవచ్చు- “చైతన్యాన్ని 
వ్యక్తిగతమైన అస్తిత్వమే నిర్ణయిస్తుంది. ఏది కావాలో ఎన్నుకునే 
సంపూర్ణమైన స్వేచ్చ మనిషికి వుంది. కాని ఏది కావాలో అనే దానికి 
హేతుబద్ధమైన ఆధారం లేదు. అందువల్ల మనిషి నిరంతరం ఆదుర్దావై 
మనస్యాలతో (పరాయి వాడిననే లక్షణం) జీవిస్తాడు”. 


ఇంతకు Existentialism కు సరియైన పారిభాషిక పదం తెలుగులో 
“అస్తిత్వవాదం” అనడం సరియైనదేనా అని అనుమానం రావచ్చు. గత 
ఇరవై సంవత్సరాలుగా వాడుకలోకి వచ్చిన ఈ పదం సమంజనసంగానే 
ఉంది. (తెలుగుభాషా సమితి ప్రచురించిన విజ్ఞాన సర్వస్వం 7వ 
సంపుటిలో ఇదే పారిభాషిక పదం ఉంది) అయితే అస్తిత్వవాద 
నిర్వచనాన్ని మొత్తం ఒకే పదంలోకి కుదించాలనే తాపత్రయం కొద్ది 
తుమ్మలపల్లి రామలింగేశ్వరరావు గారు (“భారతి” 1966 ఫిబ్రవరి) 
Existentialism కు “సర్వాస్తి స్వభావ వైశేషికవాదం” అనే పదాన్ని 
నూచించి సమర్థించారు. ఇది ఏదో భారతీయకరణలాగా వుంది తప్ప 
సహజమైన అనువాదం మాత్రం కాదు. 


అస్తిత్వవాద సారాంశాన్ని ఈ రకంగా కుదించవచ్చు. “మనిషి ఏకాకి. 
తన న్వంతంపై తప్ప ఇతరులపై ఆధారవడలేద్గు; అనంతమైన 
బాధ్యతల నడుమ విసరబడిన ఏకాకి - ఏ సహాయం లేకుండా తనకు 
తాను నిర్దేశించుకొన్న లక్ష్యం వైపు - తనకు తాను ఈ భూమిపై 
నిర్మించుకొన్న విధివైపు సాగిపోయేవాడు”. 


“మనిషి తన స్థితిగతులన్నింటికి న్వయంగానే బాధ్యత వహిస్తాడు - 
కాబట్టి అస్తిత్వానికి ముఖ్యమైన అర్థం స్వేచ్చ. ఎందువల్లనంటే మనిషి 
తన మృత్యువర్యంతం తాను ఏమి కాదలుచుకున్నాడో దానిని 
రూపాందించుకోవడానికి ప్రయత్నిస్తాడు. “నేను” మరణించడానికి 

న్వతంత్రుణ్దీకాను. అయితే నేను మరణించే ఒక స్వతంత్ర వ్యక్తిని, 
మృత్యువు నేను దాటలేని ఒక సరిహద్దు - అలాగే ఇతరుల ఉనికి వల్ల 
నా స్వేచ్చకు ఒక హద్దు ఏర్పడుతున్నది.” 


స్మార్ర్‌ ప్రకారంగా ఒక విధంగా మనిషి చైతన్యం అస్తిత్వం ఒక్కటే. 
చైతన్యం అనేది సాధారణంగా ఒక వస్తువును గ్రహించే చైతన్యంగా 
వుంటుంది. అయితే వస్తువుకతీతంగా కూడా వుండి ఆత్మ చాతన్యంగా 
వుండగలదు. చైతన్యం యొక్క ముఖ్య లక్షణం ప్రశ్నించడం. వస్తువుల 
స్వరూపాన్ని నిశ్చయించగలం. కాని చైతన్య స్వరూపాన్ని ఖచ్చితంగా 
నిర్ణంయించలేము. ఆవిధంగా అది అవన్తువు (nothing) గా 
మారిపోతుంది. శరీరం వున్నందువల్ల మనిషి వస్తుగతంగా వుండగలడు. 
కాని అతనికి వుండే ఆత్మగత అస్తిత్వం (3406061౪76 existence) జీవిత 
గమ్యాన్ని నిర్ణయిస్తుంది. శరీరరూపంలో వున్నందువల్ల వ్యక్తి ఇతర 
వస్తువుల - వ్యక్తుల సంపర్కంలోకి వస్తాడు - ఫలితంగా తన స్వేచ్చకు 
నిరంతరం ప్రతిఘటన ఎదురవుతూ వుంటుంది. మరో వ్యక్తి నన్ను 
ఒక వ్యక్తి రూపంలో కాకుండా కేవలం ఒక వస్తువు రూపంలో చూస్తాడు 
కాబట్టి నా స్వేచ్చ ప్రమాదంలో పడిపోతుంది. ఈ నిరపేక్షమైన వ్యక్తి 
స్వేచ్చను నమ్మినందువల్లనే సార్ర్‌ తన నాటకం “నో ఎగ్జిట్‌” లో 
ఇతరులంటే నరకమే (Hell I$ thers) నని వ్యాఖ్యానించాడు. ఈ భావం 
సంఘ ప్యతిరేకమైనదే కాకుండా అవాస్తవికమైనది కూడాననే విషయాన్ని 
స్మార్త్‌ తన జీవిత అంతిమ దశలో గ్రహించాడు. 


సార్ర్‌ అస్తిత్వవాదాన్ని - మార్క్సిజాన్ని సమన్వయించాలనే దృష్టితో 
“Critique of Dialectical reason” అనే గ్రంథాన్ని రాసాడు. మార్క్సిజాన్ని 
ఇరవయ్యో శతాబ్ద్బవు దర్శనంగా అంగీకరిన్హా అన్తిత్వవాదాన్ని 
సామ్యవాదానికి సంబంధించిన ఒక పద్ధతిగా స్వీకరించాడు. 


అయితే సార్ర్‌ “క్రిటిక్‌ ఆఫ్‌ డైలెక్టికల్‌ రీజన్‌” లో మానవ చరిత్రను 
మార్క్సిస్టు దృక్పథంతోనే సరిగ్గా అర్థం చేసుకోగలమని స్పష్టీకరించాడు. 

కాని అస్తిత్వవాద ధోరణిలో వ్యక్తి చరిత్ర నిర్మాత అని ఒక వైరుధ్యాన్ని 
ప్రతిపాదిస్తాడు. 


మానవ “వ్యక్తి” సామాజిక. జీవిగా సమాజంలోనే రూపొందుతాడనే 
అంశాన్ని ఆయన పట్టించుకోలేదు. ఈ సమన్వయాన్ని సాధించాలనే 
ప్రయత్నంలోనే సార్‌ మరో వైరుధ్యానికి లోనైనాడు. మనిషి వ్యక్తిత్వ 
నిర్మాణమనేది శ్రమ ప్రక్రియలోంచి ప్రారంభమవుతుందని మార్క్సిస్టు 
అవగాహన చెబుతున్నది. కాని సార్‌ ఈనాటిదాకా చరిత్రను యేరేపించిన 
శక్తి కొరత (లేనితనం 5020107) అని నమ్ముతున్నాడు. ఆ విధంగా 
నథింగ్‌నెస్‌ అనేది “కొరత” రూపం పొందింది. 


“బీయింగ్‌ అంటే వుండడం లేదా జీవించడం అయితే దానికి 
ముగింపు పలికేది 'నథింగ్‌నెస్‌' అంటే ఒక లేనితనపు భావం లేదా 
మృత్యువు. చివరికి మృత్యువు అన్నింటికి సమాధానమవుతుందనే 
నైరాశ్యాన్ని జర్మన్‌ తత్వవేత్త నిషే నుంచి సార్‌ దాకా యూరోపియన్‌ 
తత్వ శాస్త్రంలో భావ వాదాన్ని నడిపించింది. అయితే ఆ' నైరాశ్యాన్ని 
పటాపంచలు చేసి మనిషికి వర్గపోరాటవునే ఆయుధం ద్వారా 

' చైతన్యవంతమైన చారిత్రక ఆశావాదాన్ని మార్కిజం మహోన్నతమైన 
మానవ వాదంగా అందజేసిన అంశం విదితమే. 


స్కార్‌ మహామేధావిగా-అభ్యుదయవాదిగా-మానవతావాదిగా 
-రచయితగా మిగిలిపోయినా, రెండో ప్రపంచ యుద్ధం అవశేషాల మీద 
సార్ర్‌ అస్తిత్వవాదం మధ్య తరగతి మానవుడి ఒంటరితనానికి, నైరాశ్యానికి 
పరాయితనానికి- కుంచించుకపోయిన తత్వానికి మానసిక రుగ్మతలకు 
మాత్రమే భాష్యంగా నిలిచిపోయింది. నిషేను ఉపయోగించుకొన్నట్టే 
తిరోగామి శక్తులు అస్తివాదాన్ని స్వేచ్చా ప్రియుల దర్శనంగా ప్రచారం 
చేసి తమకు మరో తాత్విక ఆధారాన్ని జోడించుకున్నారు. ఈ వైపరీత్యాన్ని 
సార్ర్‌ స్వయంగా ఊహించకపోయినా వాస్తవంగా జరిగింది ఇదే. 


132 ఆధునిక తెలుగు సాహిత్యంలొ 


సార్‌, అస్తిత్వవాదంలో ఈ వైరుధ్యాలు - ప్రమాదాలు వున్నప్పటికీ 
వ్యక్తిగతంగా ఆయన 1967 నుంచి రెండో దశలో అంటే చివరి 
పదిహేనేళ్ళు ప్రపంచంలో ఎక్కడ తిరుగుబాట్లు జరిగినా, విప్లవ భావాలు 
కనపడినా నిస్సంకోచంగా సాంస్కృతిక విఫ్లవం యొక్క అవసరాన్ని 
సమర్థించాడు. న్వయంగా రచయిత తన, అక్షరాల ద్వారా ప్రజా 
ఉద్యమాలకు నిబద్భుడవుతున్నాడని, భావ విప్లవాన్ని తెచ్చి రెండోస్థాయి 
కార్యక్రమాన్ని ప్రమాదాన్ని ఎదుర్కొనే విధంగా చేబడతాడని నిజాయితీగా 
నమ్మి, కొంతకాలం ప్రత్యక్షంగా (ఫెంచి కార్మికుల మధ్య పనిచేసాడు. 
సార్‌ 1875 లో అమెరికన్‌ “న్యూస్‌వీక్‌” పత్రికకు ఇచ్చిన ఇంటర్వ్యూలో 
ఇలా అంటాడు. 


“ఏవో ప్రత్యేకమైన సత్యాలను ప్రవచించడం లేదా ప్రజలకు 
సలహాలను ఇవ్వడం నా పాత్రకు సంబంధించిన అంశమని నేను 
భావించడం లేదు. ఈనాడు మేధావి పాత్ర అది మాత్రం కాదు. మావో 
వాదులు అది గ్రహించారు. నేను వారితో ఏకీభవిస్తున్నారు. భావాలు 
వాటంతటవేరావు. నిజం అనేది ప్రజలనుంచి వస్తుంది. ప్రజల దగ్గరికి 
భావాలను తీసుకెళ్ళడం కాదు - ప్రజా హృదయాల దగ్గరగా వెళ్ళాలి. 
వాళ్ళు అంగీకరిస్తే వాళ్ళ భావాల కనుగుణంగా సరియైన స్పష్టమైన 
అభివ్యక్తినివ్వాలి. ఉద్యమంతో ఎప్పుడూ అడుగు కలుపుతూ వెళ్ళాలి.” 


సార్‌ తన “బీయింగ్‌ అండ్‌ నథింగ్‌నెస్‌” లోనే “అస్తిత్వపరమైన 
మనో విశ్లేషణ” (Existential Pyscho-analysis)ను ప్రతిపాదించాడు. 
ఆ తర్వాత ప్రత్యేకించి “సైకాలజీ ఆఫ్‌ ఇమాజినేషన్‌” అనే పుస్తకం 
కూడా రాసాడు. ఆత్మపరిశీలన ద్వారా ఇంద్రియానుభవాలను, కాల్పనిక 
చిత్రాలను (మనిషి అనుభవంలోని అంశాలను) వ్యక్తికి పరిమితం చేసి 
అధ్యయనం చేసే విధానాన్ని అస్తిత్వ పరమైన మనోవిశ్లేషణ అని 
చెప్పుకోవచ్చును. ఈ పద్ధతిలో రచనలు చేసిన వారున్నా ప్రధానంగా 

బెర్గసన్‌, ఎరిక్‌సన్‌లు పెంపొందించిన చైతన్య స్రవంతి (sream of 
consiousness) టెక్నిక్‌ను తెలుగులో బుచ్చిబాబు నుంచి నవీన్‌ 
తదితరులదాగా కొంతమంది నవలాకారులు అనుసరించారు. 


- స్మార్ట్‌ రచనలు :- 


జ్యాపాల్‌ సార్ర్‌ ఫ్రెంచి భాషలో రచించిన మొదటి సృజనాత్మకమైన 
రచనలలో ముఖ్యమైనవి నవలలు-కథానికలు-నాటకాలు-ఆ తర్వాత 
వచ్చేవి ఇతర గ్రంథాలు, "“నాసీ”, “ది ఏజ్‌ ఆఫ్‌ రీజన్‌” “ది రిప్రీవ్‌” 
“ఐరన్‌ ఇన్‌. ది సోలో” (నవలలు), “ఇంటిమెసి” (కథలు), “ఫెస్‌” 
“ఆల్థానా”, “బీయింగ్‌ అండ్‌ నథింగ్‌నెస్‌”, “క్రిటిక్‌ ఆఫ్‌ డైలెక్టికల్‌ రీజన్‌” 
(తాత్విక గ్రంథాలు), “ఎస్సేస్‌ ఇన్‌ ఈస్తటిక్స్‌”, “వాట్‌ ఈజ్‌ లిటరేచర్‌” 
(సాహిత్య విమర్శన గ్రంథాలు), “ది సైకాలజీ ఆఫ్‌ ఇమాజినేషన్‌” 
(మనోవిశ్లేషణ గ్రంథం)- గ్రైెంచి నవలా రచయిత కస్తోప్‌ ప్లాబా, 
(“మేడమ్‌ బోవరి” రచయిత) ఒకనాటి నేరస్థుడు (తరవాత జైల్లో 
రచయితగా మారినవాడు) జ్యాజినేలపై నవిస్తారంగా మనో 
విశ్లేషణాత్మకమైన గ్రంథాలు (ప్రారంభించి అసంపూర్ణంగా వదిలేసాడు. 
ఫ్రాన్స్‌లో సార్ర్‌ సమకాలీనులైన ఆంధద్రమాలా, అల్బర్ట్‌ కామూలపై 
అస్తిత్వవాద ప్రభావం న్పష్టంగా వుంది. కాని కామూ చివరకి 
శూన్యవాదిగా-దిక్కులేని వ్యక్తి వాదిగా మారిపోయి విడిపోయాడు. 


తెలుగు సాహిత్యంలో 'అస్తిత్వవాద' ధోరణులు 


స్మార్త్‌ను తెలుగు సాహిత్యానికి వివరంగా వరిచయంచేనిన 
రచయితగా ముందు ఆర్‌.యస్‌. సుదర్శనం గారిని చెప్పుకోవాలి. 
ఆయన 1964 నుంచి “భారతి” మాసపత్రికలో “అస్తిత్వవాదం” గురించి 
అప్పుడప్పుడు రాసాడు. “Words” అనువాదం “శబ్దమయ ప్రపంచం” 
సేరుతో భారతిలో ధారావాహికంగా వెలువడింది. 1969 లో “స్మార్త” 

ఇచ్చిన ఇంటర్వ్యూలను ప్రచురించింది. 1972 లో “పిలువు” 
పక్షపత్రికలో, 1975 లో “ఆంధ్రప్రభ” (13-6-76)లో “సార్ర్‌ మార్క్సిజాన్ని 
నిరాకరిస్తున్నాడా?” అనే వ్యాసాలను ఈ వ్యాసకర్త ప్రచురించాడు. 
పన్నాల సుబ్రహ్మణ్యభట్టు అప్పుడప్పుడు “ఆంధ్రజ్యోతి', 'ఆంధ్రప్రభి 
ల్లో సార్ర్‌ పై వ్యాసాలు రాసారు. “హిమజ్వాల” నవలా రచయిత వడ్డెర 
చండీదాస్‌గారు స్వయంగా సార్‌ అస్తిత్వవాదంపై పరిశోధన జరిపి 
డాక్టరేట్‌ పుచ్చుకొన్నారు. 


వివ్ణవ రచయితల నంవుం ఏర్పడిన తర్వాత రచయిత 
నిబద్ధత-నిమగ్నతల అంశం చర్చకు వచ్చినప్పుడల్లా, స్మార్త సాహిత్య 
విశ్వాసాలను తెలుగు రచయితలు ఉటంకించారు. వెల్చేరు 
నారాయణరావు గారు “తెలుగులో కవితా విష్ణవాల స్వరూపం” అనే 
పరిశోధనా గ్రంథం అనుబంధంలో ప్రత్యేకించి సార్ర్‌ రాసిన “What Is 
literature” నుంచి విస్తృతంగా కోట్‌ చేశారు. 


ఆధునిక తెలుగు సాహిత్యంలోని వివిధ (ప్రక్రియల్లో వచ్చిన 
రచనలపై స్మార్త్‌ విశ్లేషించిన “నాన్తిక అన్తిత్వవాద” ప్రభావం 
ప్రత్యక్షంగా-పరోక్షంగా వుంది. ఈ ప్రభావం తెలుగు సాహాత్యంలా ఒక 
ఉద్యమాన్ని నృష్టించకపోయినా కొంతవుంది మేధావులను - 
రచయితలను తీవ్రంగానే ఆలోచింప చేసింది. అయితే స్మార్ర్‌ తాత్విక 
ధోరణిలో కాకుండా ఆస్తిక ధోరణిలోనే సాగింది. ఇది మార్కిస్టు వ్యతిరేక 
ప్రచారానికి ఆయుధంగా ఉపయోగపడింది. మినహాయింపుగా వడ్డెర 
చండీదాసు మాత్రం నిజాయితీగా “నాస్తిక అస్తిత్వవాదాన్ని” అనుసరించి 
వ్యక్తివాద అరాచక దృక్పథాన్ని స్పష్టంగానే చిత్రించాడు. 


నాస్తిక అస్తిత్వవాద ప్రభావం ఆధునిక తెలుగు సాహిత్యంపై ఏమేర 
విస్తరించిందనే అంశాన్ని వీలైనంతగా పరిశీలించినపుడు మనముందుకు 
వచ్చే రచనలు ఇవి : 

“భారతి” మాసపత్రికలో వచ్చిన ఇస్మాయిల్‌ కథ “వల” (జనవరి 
.66), ఆర్‌.ఎస్‌. సుదర్శనం కథ “ఏకాంతం” (ఫిబ్రవరి 66) అస్తిత్వవాద 
_ ఆలోచనా విధానంతో వచ్చినవే. వ్యక్తి “ఏకాంతం” గురించి చర్చించాలని 
కొంత ఆధ్యాత్మిక ధోరణిలో సుదర్శనం గారు ఈ కథ రాసారు. ఇందులో 
ఆనందరావు సిగిరెట్‌ అలవాటు మానుకోలేడు. ఆ దురలవాటును 
మాన్చించాలని ఆయన భార్య ఒకరాత్రి అతని పడకను మరో గదిలోకి 
మార్చి శిక్ష విధిస్తుంది. ఆ “ఏకాంతాన్ని భరిస్తూ ఆనందరావు రూపంలో 
రచయిత “ఏకాంతం” గురించి ఇలా అంటాడు-“ఏకాంతం అంటే 
ఎవరికీ ఇష్టం వుండదు. ఏకాంతానికి అర్థం లేదు! జీవితానికి మాత్రం 
అర్థం ఉందా? ఆ ప్రశ్నకు జవాబు నీతి, ప్రేమ, అధికారం, బాధ్యత, 
వుర్యాద, డబ్బు, ఆరోగ్యం అనే విలువలు-అన్నీ ఏకాంతానికి 
వ్యతిరేకమైనవే! అవి ఇతరులతో మనిషికిగల సంబంధాన్ని రకరకాలుగా 
నిర్వచిస్తాయి! ఏకాంతం అంటే ఇతరులతో సంబంధం లేని స్థితి... 
మనిషి ఏకాంతానికి అర్థం వుందా? లేదా? యోగులు, రుషులూ 
ధ్యానముద్రలో, సమాధ్యవస్థలో తమలో తాము అన్వేషించేది కూడా 
ఏకాంతంకాక మరేమిటి? ఏకాంతం సామాజికమైన విలువకాదు. కాదని 
దాన్ని త్రోసిపుచ్చటమేనా? దానికి జీవితంతో సంబంధం లేదా?” కాలి 
కాస్సేపు ఆనందాన్ని ఇచ్చే సిగిరెట్టు నుసిగా మారిపోయినట్టే మనిషి 
జీవితం అనుభవాలతో కాలి నిష్ప్రయోజనం కావలసిందేననే వ్యక్తి 
శూన్య వాదాన్ని- కేవలం అనుభవం ముఖ్యమనే భావాన్ని చిత్రించే 
ఉద్దేశంతో సుదర్శనం గారు ఈ కథ రాసారు. 

ఇస్మాయిల్‌ (ప్రస్తుతం “స్మైల్‌” పేరుతో రాస్తున్న రచయిత) ఎంతో 
ప్రతిభా వంతంగా “వల” కథ రాసారు. ఈనాటి నగర నాగరికతలో 
ఆధునికంగా నిర్మొగమాటంగా ఆలోచించే యువతి మనస్తత్వాన్ని 
“వల”లో శక్తివంతంగా చిత్రించాడు. స్వేచ్చగా డ్రేనించి వివాహానికి 

పూర్వమే సెక్సును. ఆనందింఛి “వల” నాయిక రహీంను వివాహం 
చేసుకోవాలనుకుంటుంది. కాని రహీం అనుకోకుండా అకస్మాత్తుగా లారీ 
యాక్సిడెంట్‌లో వురణిస్తాడు-మృత్యువు మనిషి ఆలోచనలకు, 
' అంచనాలకు హద్దువేసి వ్యక్తి జీవితాన్ని నిలిపివేస్తుందనే అస్తిత్వవాద 
భావాన్ని ఇక్కడ ఇస్మాయిల్‌ చాలా తెలివిగా సహజంగా అన్వయించాడు. 
ఆ యువతి నిర్భయంగా గర్భనిరోధక సాధనాలు ఉపయోగిస్తూ రహీంతో 
- సెక్సును తనవితీరా అనుభవిస్తుంది. కాని ఒకరోజు ఆవేశంలో గర్భ 
నిరోధక సాధనాన్ని మరచిపోవడంవల్ల గర్భం వస్తుంది. ఈలోగా రహీం 
చచ్చిపోతాడు. “నాకే గర్భం రాకుండావుండి రహీం చచ్చిపోయి వుంటే 
నేను అంతగా బాధపడేదాన్ని కాదేమో!” అని ఆయువతి యాంత్రికంగా 
ఆలోచిస్తుంది. ఆ తర్వాత రవి అనే కాలేజీ లెక్చరర్‌ను పెళ్ళి చేసు 
కోవాలని వల పన్నుతుంది. కాని ఆ “రవి” అతి సన్నిహితంగా వచ్చి 
తన గత జీవితపు సెక్సు విశ్శంఖలత్వాన్ని కప్పిపుచ్చి మోనం చేయలేనని 
చీటిరాసి వెళ్లిపోతాడు. “ఇసుకలో అందమైన పేకమేడ”లా జీవితంలో 
మరో అవకాశం కూలిపోయిందని ఆ యువతి భావిస్తుంది. ఈ కథలో 
ఇస్మాయిల్‌ తండ్రి పాత్రద్వారా ఫ్రీసొసైటీ సెక్సు సంబంధాలు, నైతిక 
విలువల గురించి వివరంగానే పాజిటివ్‌గా చెప్పిస్తాడు. “ఫ్రీ సాసైటీలో 
ఆడది (ప్రేమిస్తుంది. అది తప్పుకాదు. (డ్రేమించిననాణ్లి కులమతాల 
ప్రసక్తి లేకుండా పెళ్ళి చేసుకుంటుంది. అది తప్పుకాదు. ఆ (ప్రేమికుల 
మధ్యకానీ, వివాహితుల మధ్యకానీ డబ్బు అడ్డురాదు. కాని వివాహేతర 
సంబంధాలు వుంటే మాత్రం తప్పే అనాలి. అటువంటి సంబంధాలకు 
తెరకాదు పెళ్లి. పరస్పర రక్షణకోసం, అనురాగం కోసం పెల్లి. అందువల్ల 
వివాహబంధంలో కొన్ని నైతికమైన విలువలు అవసరం.” 


“త్రివుర” రాసిన పదమూడు కథల్లో కొన్నింటిపై అస్తిత్వవాద 
ప్రభావం వుంది. ఆయన తమ దేశవిదేశాల అనుభవాల్ని బ్రిటిషు 
రచయిత గ్రాహమ్‌గ్రీన్‌ ఫక్కీలో చెప్పే ప్రయత్నం చేసారు. దాదాపుగా 
చైతన్యస్రవంతి టెక్నిక్‌లో కథలన్నీ రాసారు. జైన బౌద్ధ తత్వాల అంతర్గత 

చైతన్యంతో జీవితానుభవాలను నిర్లిప్తంగా స్వీకరిస్తూ “చావు” భయాన్ని 
శేసరివలె కీడు'గా చిత్రిస్తూ త్రిపురగారు ఒక విలక్షణమైన శైలితో కథలు 
రాసారు. 


ఊహా నైశిత్యంలో మనిషిలోని ఒంటరితనాన్ని, అనుభవాల జ్ఞాపకాల్ని 
చాలావరకు First person singular లో కథలు చెప్పారు. వీటిలో “చీకటి 
గదులు,” “భగవంతంకోసం”, “జర్కన్‌” కథలు విశిష్టమైనవి. ఆయన 
“ఆలోచన” నుంచి “తెలుసుకోడానికి” గెంతగలిగితే అన్వేషణ పూర్తి 
అవుతుందని ఈ కథల్లో వ్యక్తి అనుభవానికి ఉనికికి ప్రాధాన్యత ఇస్తారు. 


డా. కేశవరెడ్డి ఇటీవల ప్రచురించిన కథ “పార్టీ” - పాండిచ్చేరిలో 
కథా స్థలం- క్లబ్‌లో వ్యక్తి సుఖాన్వేషణ, నిరాశ - వీటిని అస్తిత్వవాదానికి 
దగ్గరగా తీసుకవచ్చారు. 


నాటకాల విషయానికి వచ్చినపుడు స్మార్త ప్రభావం ఏమేరకు 
వున్నదనేది పరిశోధించవలనివుంది. మధద్రాన్‌ ఆకాశవాణి నుంచి 
ప్రసారమైన రావూరి భరద్వాజ రచించిన రెండు నాటికల్లో అస్తిత్వవాదం 
అంతఆస్సూత్రంగా. వుందని మొదలి నాగభూషణశర్మగారు చెబుతున్నారు. 


నవలల్లో- 


తెలుగు నవలా సాహిత్యంలో ఈ అస్తిత్వవాద తాత్విక దృక్పథం 
గణనీయంగానే చోటుచేసుకున్నది. 1946 లోనే బుచ్చిబాబు రచించిన 
నవల “చివరికి మిగిలేది.” ఇందులోని ప్రధానపాత్ర దయానిధి ఆనాటి 
సాంఘిక పరిస్థితులతో రాజీపడక, వ్యక్తిత్వ జీవితంలోని కాంప్లెక్స్‌లవల్ల, 
సౌందర్యారాధనలో, ఏదో సాధించాలనే తపనతో తనతో తాను రాజీపడే 
ప్రయత్నంలో జీవిస్తాడు. ఈ దయానిధి వ్యక్తిత్వం- ఆలోచనలు - 
అనుభవాలు సార్ర్‌ అస్తిత్వవాదానికి ఎంతో సమీపంగా వచ్చేవే- కాని 
బుచ్చిబాబుపై ఫ్రాయిడ్‌, రస్సెల్‌, సోమర్‌ సెట్‌మామ్‌ల ప్రభావమే 
అధికంగా వుందనే యథార్థాన్ని తీసుకుంటే “చివరకు మిగిలేది” ఈ 
అస్తిత్వవాద ధోరణిలోకి రాదు. 

అయితే బుచ్చిబాబు “చివరకు మిగిలేది” నవలను ఒక ఆదర్శంగా 
తీనుకొని ఆయన వ్యక్తిగత సౌందర్యాన్వేషణను స్వయంగా పుణికీ 
వుచ్చుకొని అదే వద్గతిలో 1969లో వడ్గెర చండీదాన్‌గారు 
“హిమజ్వాల”ను తెలుగు సాహిత్యానికి ఇచ్చారు. “చివరకు మిగిలేది” 
నవలలోని, శైలీ విన్యాసం, అలాంటి ఉపశీర్షికలే ఈ “హిమజ్వాల”లో 
దర్శనమిస్తాయి. ఆ కృతజ్ఞతతోనే తన నవలను చండీదాస్‌గారు- 
ప. కూపంలో యిమడలేక అభాసుపాలైన కళాళపన్వి; 

శ్రీ బుచ్చిబాబుగారి స్మృతికి” అని అంకితమిచ్చారు. 


ఇంతకు ముందే ప్రస్తావించినట్టు నిరీశ్వర- అస్తిత్వవాదానికి 
సౌందర్యాన్వేషణే ప్రధాన లక్ష్యంగా తీసుకొని కేవల వ్యక్తివాద ధోరణిలో 
“హిమజ్వాల” తన ప్రత్యేక స్థానాన్ని కొనితెచ్చుకొన్నది. “వెలుగుమరక”, 
“మూగవోయిన వీణ”, “వువ్పంగిపోనాది గోదారి”, అనుభూతి 
సిగ్గెరుగద్ను”, “ప్రేమ వెర్రిబాగులదిట”, “మరీచికాన్వేషణ”, “సశేషమ్‌ 
జీవితం” అనే ఉవశీర్షికల కింద 700 పేజీల (రచయిత 
అర్థానుస్వా(సా)రం) మధ్య పిచ్చిగడ్డి మొలచినట్టు సవిస్తారంగా అల్లుక 
పోయింది. ఈ నవల “ఒక వురుమూ ఒక మెరుపూ” అని, ఇది ఒక 
గొప్ప బూర్జువా నవల అని పురాణం సుబ్రహ్మణ్య శర్మగారు సర్టిఫికెట్‌ 
ఇచ్చారు. మధ్య తరగతి ఇంటలెక్చువల్‌ పాఠకుల వోపికను కూడా 
పరీక్షించే ఈ నవలలో చల్లగా మెల్లగా పాకే మంటలు - మంచులో 
భగ్గునమండే జ్వాల లాంటి అనందర్భపుటాలోచనలు షాక్‌ ఇవ్వాలని 
ప్రయత్నిస్తాయి. 


“హిమజ్వాల”లోని ప్రధాన పాత్రలు గీత, కృష్ణ చైతన్యలు అస్తిత్వ 
వాదానికి సజీవమైన మోడల్స్‌, ఇద్దరిలో ఆనందానికి-అనుభూతికి 
సిగ్గెరగని పద్ధతిలో అన్వేషణ సాగించే లక్షణం వుంది. ఈ రెండు పాత్రల 
ద్వారా వడ్డెర చండీదాస్‌ గారు ఎంతో వోపిగ్గా సినికల్‌ (మానవ అస్తిత్వం- 
విలువలపై నమ్మకం లేనితనం) తత్వాన్ని, మానసిక రుగ్మతలను 
-వ్యక్తిగతమైన విపరీతమైన అహంకారాన్ని తనలోకి తానే ఇముడ్చుకునే 





అస్తిత్వవాదం 139 


మానసిక జాడ్యాన్ని, సమాజానికి - శ్రమకు దూరంగా సుఖలాలసలో 
మాత్రమే సార్థకత పొందాలనే తపనలో వోడిపోయే తత్వాన్ని చాలా 
విలక్షణంగానే చిత్రించారు. 


జీవితమే వ్యక్తిగతమైన ఒక సుఖాన్వేషణగా బతుకుతున్న వ్యక్తి 
వాదులకు గీత-చైతన్యలు ప్రతినిధులు, వీళ్లు వీలైనంత స్వేచ్చ కావాలని 
కోరుకొంటారు. ఏ రకమైన సామూహిక పోరాటాల్లోకి అసలేరారు. 
యథేచ్చగా జీవించాలనే కోరిక వున్నప్పుడు సంఘం కట్టుబాట్లతో ఘర్షణ 
: పడక తప్పదు. నంప్రదాయబధ్ధమై అలవాటుగా వున్న సాంఘిక 
నియమాలను ఒక గొప్ప సామాజికమైన మార్చుకోసం కాలదన్నితే మనం 
అర్థం చేసుకోవచ్చు కాని ప్రధానంగా ఏదో అన్వేషించాలనే తపనతో 
ప్రతిదాన్ని ప్రశ్నిస్తూ శారీరక వాంఛలను విచ్చవిడిగా తీర్చుకున్నా సంతృప్తి 
లేక చివరికి వ్యక్తి అరాచకత్వంలోకి - శూన్యంలోకి వినరబడి 
నిరంతరమైన మానసికావేదనలో కొట్టుమిట్టాడుతారు. వ్యక్తి సంతృప్తికి 
- విధి నిర్వహణకు మధ్య సామంజస్యం కుదరనపుడు మిగిలేది 
అరాచకత్వం, ఇలాంటి అరాచకత్వం అంతిమంగా మృత్యువు కౌగిట్లోకి 
చేరిపోయి నిష్పయోజనంగా జీవితాన్ని నిరర్ధకం చేసుకొంటుంది. - లేదా 
అనంతమైన ఆత్మశాంతి అనే పేరుతో హిమాలయాల సానువుల్లో ధ్యాన 
మగ్నమై పలాయనవాదాన్ని బోధిస్తుంది. 
త్రిపురనేని గోపీచంద్‌ ప్రత్యక్షంగానే అస్తిత్వ వాదాన్ని సమన్వయించా 
లనే దృష్టితో మూడు నవలలు రాసారు. వీటిలో “మెరుపుల మరకలు” 
ముఖ్యమైనది. మిగతా రెండు నవలలు రాశారు. వీటిలో “మెరుపుల- 
మరకలు” ముఖ్యమైనది., మిగతా రెండు నవలలు “పిల్ల తెమ్మెర”, 
“గడియపడని- తలుపులు” ఆ తత్వ ప్రభావం వున్నా ఏదో హడావిడిగా 
పత్రికకోసం రాసిన మామూలు నవలల్లా వున్నాయి. 


“మెరుపుల మరకలు” నవలలో ప్రధాన పాత్ర ఉషారాణి అన్ని 
సౌకర్యాలు వున్న సొందర్యవతి-చురుకైన వ్యక్తి. భర్తవల్ల శారీరకమైన - 
మానసికమైన తృప్తిలేక నచ్చిన మగాళ్లను వేటాడుతుంది. చక్రవర్తి అనే 
పత్రికా రచయితను, శ్రీకాంత్‌ అనే యువకుణ్ణి, కమలాకరం అనే 

వివాహితుణ్లీ పరిచయం చేసుకొని సెక్స్‌ అనుభవాలను పొందుతుంది. 
భర్త రామానుజంను మభ్యపెడుతుంది. ఆ విధంగా ఉషారాణి అత్మ 
వంచన (bd f2ith)కు ప్రతీకగా బతికిందని రచయిత సార్ర్‌ వివరించిన 
బ్యాడ్‌ ఫయిత్‌ను చిత్రిస్తాడు. చివరికి ఉషారాణి హిమాలయ 
ప్రాంతాలకు వెళ్లిపోయి కరుణానంద స్వాముల వారి ఆశీస్సులతో 
యోగినిగా మారిపోతుంది. 


గోపీచంద్‌గారు “భోగి కానివాడు మోక్షగామి కాడు” అనే నమ్మకాన్ని 
నిరూపించాలని ఉషారాణి పాత్రద్వారా ఒక మంచి విశ్వాసాన్ని లేదా 
విముక్తి మార్గాన్ని యోగసాధనతోనే వెదుక్కోవచ్చుననే పరిష్కారాన్ని 
చూపించారు, మతపరమైన అస్తిత్వవాదాన్నే ఆయన ఆశ్రయించాడు. 
ఈ నవలలో సాగ్ర్‌ తత్వం గురించి, ్రెంచి ప్రజల జీవిత విధానం 
గురించి చర్చ వుంది. 


ఇదే ధోరణిలో ఆర్‌. ఎస్‌. సుదర్శనం గారు “సంసార వృక్షం” 
నవల రాసారు. “ఒక వ్యక్తి జీవితం అతని మనస్సు యొక్క ప్రతిబింబమే” 
అనే అశాస్త్రీయ భావధోరణితో మధ్య తరగతి మనిషి అనిశ్చిత వైఖరిని 
అస్తిత్వవాద పరిధిలోకి తీనుకవచ్చారు. గోపీచంద్‌ గారి లాగానే, 
సుదర్శనం గారు కూడా వ్యక్తులకి యోగులు-బాబాల శరణం తప్ప 
మరో మార్గం లేదనే పలాయన వాదాన్ని పరిష్కారంగా చూపుతున్నారు. 


ఆచార్య రజనీష్‌ ఆశ్రమంలో అలెన్‌ అనే అమెరికన్‌ యువకుడికి - 
నవలా నాయకుడైన లాయర్‌కు సార్ర్‌ నిర్వచించిన అస్తిత్వ వాదంపై 
చర్చ జరుగుతుంది. అందులో “ఏకాంతమూ, స్వేచ్చ ఒకటేనని, వ్యక్తి 
తన జీవితానికి అర్థం తనే కల్పించుకోవాలనీ అంటూనే మార్కిస్టు 
దృక్పథంతో సామాజిక నిబద్ధతను ఏర్పర్చుకోవడం కర్తవ్యమని (ఫెంచి 
దార్శనికుడు ఎగ్జి స్టైనలిజమ్‌ుకు మార్క్సిజమ్‌కు పెళ్లి చెయ్యడానికి 
పూనుకొన్నాడు. ఇందులో అసంబద్దత లేదూ?” అని లాయరు ద్వారా 

రచయిత ప్రశ్నిస్తాడు. సామాజిక నిబద్ధత అనే బాధ్యత ప్రసక్తి రాగానే 
సుదర్శనంగారు అస్తిత్వ వాదంలో వున్న ఆ వొక్క పాజిటివ్‌ అంశాన్ని 
కూడా తిరస్కరించే విధంగా ఈ నవలను అల్లుకపోయారు. 


శీలా వీర్రాజుగారి “కొడిగట్టిన సూర్యుడు” వచన కావ్యంలో, “మైనా” 
నవలలో అస్తిత్వ వాద ఛాయలు వున్నాయి. వీటి గురించి వివరంగా 
పరిశీలించవలసిన అవసరం వుంది. 


వినుకొండ నాగరాజుగారి “ఎంతదూరం”, “తాగుబోతు”, 
“ఊబిలోదున్న” లాంటి నవలల్లో కూడా అస్తిత్వవాద ధోరణి వుందని 
విమర్శకులు చెబుతున్నారు. అయితే రచయిత స్వయంగా ఈ అంశాన్ని 
అంగీకరించడు. 


గత సంవత్సరం “ఆంధ్రజ్యోతి” వారపత్రికలో సీరియల్‌గా వచ్చిన 
నరసింహారావు గారి నవల “ఆత్మహత్య” ఇటీవల అస్తిత్వవాద 
ప్రభావంతో వచ్చిన రచనే! 


ఈ వరసలోనే జి:యన్‌. కృష్ణ రచించిన “జీవితయాత్ర”, శిష్ట 
కృష్ణమూర్తి రచన “మననుగతి”, కంఠంనేని రాధాకృష్ణగారి నవలలు 
వస్తాయేమో చూడవలసి వుంది. 


కవిత్వం :- 


సార్ర్‌ ఆలోచనా విధానం ఆధునిక తెలుగు కవులపై ఎంతవరకు 
వుందనే అంశాన్ని చివరగా ఇప్పుడు తెలుసుకుందాము. 


శ్రీశ్రీగారు నిస్సందేహంగా మార్క్సిన్సు అవగాహనతో కవిత్వాన్ని 
రాసినా అధివాస్తవిక ధోరణి ఆయన రచనల్లో వుందని మనకు తెలుసు, 
ధైంచి కవులను క్షుణ్ణంగా చదివి అనువదించిన శ్రీశ్రీ అస్తిత్వ వాదాన్ని 
ఆకలింపు చేసుకొని కవిత్వం రాయలేదా అనే అనుమానం రాక మానదు. 

ఆయన రాసిన కొన్ని కవితల్లో సర్రియలిజం 'ప్రభావం' స్పష్టంగానే వున్నా 
ఎగ్జిస్టైెన్సియలిజం ఛాయలు కనపడవు. 


దేవరకొండ బాలగంగాధరతిలక్‌ కవిత్వంలో మానవతావాదం 
సర్వత్ర వున్నా అస్తిత్వవాదం అంతన్ఫూత్రంగా చోటు చేసుకున్నది. 
“భారతి” మాన పత్రిక, ఆగన్ను 1964లో వచ్చిన ఆయన కవిత 
“అదృష్టాధ్వగమనం” దీనికి దృష్టాంతం- 


“లౌకిక జగత్తు కల్పించిన వ్యత్యాసాల విశ్వాసాల పూర్వార్ధగోళంలో 
ప్రయోజన విజయపరంపరల పాలరాతి మేడమీద చిటారు గదిలో నువ్వు 
నేనో మరి - ఇంకా సమాజంలో 


స్ఫూలమైన ఆకృతిని అస్తిత్వాన్ని పొందని పొందలేని ఊహా మరుత్తుని- 
ఏకాకిని ! 
ఒకే ఒక తీగ మాత్రం మిగిలిన యీ సితారాని మోసుకొని 
యీ నిశాముఖాన నిలిచి పాడుకుంటున్నాను 
ఎవరూ వినని పాటని 
ఇలాగే నడుస్తున్నాను 
ఎవరూ నడవని బాటని 
అన్వేషించుకుంటూ 
మామూలు దారుల్ని మర్యాదల్ని మంచి చెడ్డల్ని విడిచి 
రాత్రిందివామధ్య రహః కిర్మీర రథ్య పడిపోతున్నాను 
ఆశతో విశ్వాసంతో ఆత్మబలంతో! 


అన్నా 
నేనొక జ్వాలావలయుతుణ్ణి దుఃఖితుణ్ణి 


నా లోపల నా బాధలు 

నా వెలుపల క్షతజగత్తు ఆక్రోశించిన కరుణాబీభత్సరవాలు 
నిరంతర పరిణామ పరిణాహ జగత్కటాహంలో 
సల నల క్రాగే మానవాశ్రుజలాలు ! 


అజంతా మొత్తం డజన్‌ కవితలు మాత్రమే గత 30 సంవత్సరాలలో 
రాసివుంటారు. కవితాశిల్పం-పదాల ఎన్నిక అతని ప్రత్యేక ముద్రను 
వ్యక్తం చేస్తుంది. ఈనాటిదాకా అజంతాగారు వ్యక్తిగతమైన అన్వేషణలో, 
ఒంటరితనంతో, పరాబ్ముఖ లక్షణాలతోనే వోటమితత్వాన్ని ప్రతిధ్వనించే 
కవితలు రాస్తున్నారు. (నాలుగైదు నెలల క్రితం “ఆంధ్రజ్యోతి” వార 
పత్రికలో వెలువడిన కవిత దీనికి నిదర్శనం) ఆ రోజుల్లో అజంతా గారు 
“రోజూ చూన్తూనే ఉన్నాను” అని “కళ్ళవెనక ఉమ్మెత్తచెట్లను, 
ఊసరక్షేత్రాలను, ఉద్రేకవంతమైన సరన్సులను, ఊరితీయబడుతున్న 
అక్షరాలను” దర్శించి చివర “ఆకళ్ళవెనక దీపం వెలగదు అక్కడ 
సంగీతం వినపడదు” అనే అస్తిత్వపు ఆవేదనను (EXisteNtialistiC 
anguish) వెలిబుచ్చుతారు. 


వ్యక్తి జీవితం-మృత్యువు-ఎదురుగా వుండే మానవుని ఉనికిలోని 
కష్టాలు - ప్రకృతి ఇవన్నీ వేగుంట వోవానవ్రసాద్‌ కవిత్వంలో 
పరుచుకున్నాయి. వ్యక్తి ఏకాకితనం, పరాయితనమనే వైమనస్యత 
(alienation)ను ముందుకు తీసుకవచ్చాడు- 


“శవం 
మైనంతో మలచి నీళ్ళల్లో వుంచిన శిల్పం 
కాష్టంలో కాలే కొవ్వొత్తి 
శవాన్ని తొక్కినా నొక్కినా ఏమీ అనదు 
కాని మనకే భయం” 
దిగంబరకవుల ఆలోచనా ధోరణిపై రెండో సంపుటం వరకు సర్ర్‌ 
అస్తిత్వవాద ప్రభావం స్పష్టంగా వుంది. మార్క్సిజాన్ని అస్తిత్వవాదంతో 

సమన్వయం చేయాలనే ప్రయత్నం జరిగింది. 


రెండో సంపుటిలోని ముందుమాటలో “మా తాత్విక దృక్కోణం” 
కింద దిగంబరకవులు ఇలా చెప్పుకున్నారు- 


“మనిషి భౌతికవాంఛ నిజం. ఈ వాంఛతోబాటు అచేతనంగా వున్న 
మూడో ప్రపంచం కూడా నిజం. అలాగే మానసికమైన ఏకాకితనం కూడా 
వాస్తవమే. కాని, ఈ ఏకాకితనం మాత్రమే అస్తిత్వంకాదు. పరిసరాలు, 
మానవ బాంధవ్యాలు వొదిలి క్షణం పైక్షణం బరువుగాపడి యీడుస్తూ 
పోవడం గాకుండా, చైతన్యవంతమైన ఆత్మ సంతృప్తితో సాగే జీవితం 
నిజమైన అస్తిత్వం”. 


ఈ కవుల్లో ప్రధానంగా నగ్నముని, నిఖిలేశ్వర్‌, మహాన్వప్పలపై 
అస్తిత్వవాద ప్రభావం వుంది. 


“అర్థంకాని అనంతశూన్యం అంచుమీదకి 

ఆకారంలేని కుర్చీనొకటి లాక్కుని 

అర్థవంతమైన (బ్రతుకు వెన్నెల చుక్కల్ని కప్పులో వొంపి 

ఒక్కొక్క క్షణం పెదవుల కానించి 

విషాదాన్ని ఆరాధిస్తూ వుంటానా 

హొయలు హొయలుగా పొగలు పాగలుగా 

కెరట కెరట కెరటాలుగా కాలం 

నా కళ్ళని ముంచెత్తుతూ వుంటుందా 

ఎందుకో ఒక్కసారి ఏకాంతంలోకి 

నిర్ణ్షనారణ్యాలు నడిచివస్తాయి 

నిబిడాంధకార గహ్వరాలు తెరుచుకుంటాయి” 
-నగ్నముని 'జైల్లో నముద్రం' 


“నగరం నడిరోడ్డుమీద 
నాగరికత బొడ్డుమీద నగ్నంగా నిలబడ్డ, 


అస్తిత్వవాదం 145 


మనిషి. . .మనిషి. . .మనిషి. .. 
ఎలుగెత్తి పిలుస్తున్నా 
వెర్రికేక లేస్తున్నా 





ఈ నాగరికతను మానభంగం చేస్తాను నేను 
ప్రతి పుట్టను పగలగొట్టి 
విషభుజంగాల్ని పట్టి కోరలు తీస్తాను నేను 
ఈ ఘోరారణ్యంలో కారుచిచ్చు రగిలిస్తా 
ఈ నాగరికత రావణ లంకాదహనం చేస్తా 
పుడుతున్నా పుడుతున్నా 
కడుపు రగిలి పుడమి పగిలి పుడుతున్నా 
నవప్రపంచ వీధుల్లో నగ్నంగా వెడుతున్నా 
- మహాన్వవ్న 'హఠాత్తుగా పట్టపగలు బట్టలన్నీ విప్పేసి” 


“నా దేశంలో నేను ఏకాకిని 
ఎప్పటికప్పుడు ఎదురునిల్చి 
కత్తిదూసి ప్రశ్నిస్తున్నాడు హామ్లెట్‌ 


మిగిలిన ౨యోమయపు చీకట్లో 
వరుసగా నిలుచున్న కరెంటు దీపాల్లో 
నేను నా దేశానికి పరాయివాడిని 
జ్వలిన్తున్న ఏకాకిని స్నేహం ఇవ్వని దేశంలో 
స్నేహంలేని ప్రతివాడూ ఒకొక్క ద్వీపం” 
-నిఖిలేశ్వర్‌ 'నా దేశంలో నేను ఎకాకిని” 

ఇదే క్రమంలో అనుభూతివాద కవులు ఇస్మాయిల్‌, గుంటూరు 
శేషేంద్ర శర్మ, ఇంద్రగంటి శ్రీకాంతశర్మ, మాదిరాజు రంగారావులాంటి 
కవులు వస్తారు. 


ముగింపు : 


మనిషి మనుగడ లేదా అస్తిత్వం తాను జీవించే సమాజంలోని 
ఉత్పత్తి క్రమం-దాని యాజమాన్యం తద్వారా నెలకొనే ఆర్థిక 
-రాజకీయ-సాంఘిక పరిస్థితుల అదుపులో వుంటుందనే మౌలికమైన 
సామాజిక యథార్థాన్ని ఒంటరితనపు గుహలోనే ముడుచుకు పోయే 
మనిషి గ్రహించలేడు. అందువల్లనే సార్ర్‌ కోరిన మనిషి ఉనికి 
బాధ్యతారహితంగా కేవలం స్వేచ్చగా జీవించాలనే తత్వాన్ని 
ప్రబోధించింది. వ్యక్తి జీవితం-స్వేచ్చ సామాజిక నంబంధాలతో 
సాపేక్షకమైన అంశంగా వుంటుందనే యథార్థాన్ని సార్‌ అంతిమంగా 
అంగీకరించాడు. కాని తెలుగు సాహిత్యంలో కొందరు వ్యక్తివాదులు 
ఈ వాస్తవాన్ని ఈనాటికి కూడా ఆమోదించకుండా తమ ఒంటరి మేడల్లో 
కాల్చనిక లోకాల్లో తేలియాడుతున్నారు. ఒక విధంగా జ్యాపాల్‌సార్ర్‌ 
తాత్విక దృక్పథ ప్రభావం ఫ్రాన్స్‌లో 1965 నాటికే అంతరించిపోయింది. 
ఆధునిక తెలుగు సాహిత్యంలో కూడా ఈ అస్తిత్వ వాదం పుస్తకాల 
ద్వారా వచ్చి వ్యక్తివాదులకు తోడై వున్నది కాస్తా క్షీణించి పోయింది. 


అనుభూతినాదం 
-నందిని సిధారెడ్డి 


జీవితం స్థిరమైంది కాదు. అన్ని యుగాల్లోనూ, అన్ని కాలాల్లోనూ 
జీవితం ఒకేలా ఉండదు. సమాజ క్రమ పరిణామాన్ని బట్టి జన జీవితం 
పరివర్తన చెందుతుంది. పదార్థంలో ఉండే వైరుధ్యాలూ, సమాజంలో 
ఉండే వైరుధ్యాలూ జీవితంలోనూ ప్రతిబింబిస్తాయి. జీవితం గురించిన 
అవగాహనల్లోనూ ఆక్రమిస్తాయి. పై నేపధ్యంలోంచి అవగాహన 
ప్రాతిపదికగా విభిన్న కళా రూపాలు ఏర్పడతాయి. 


ఆర్థిక నంబంధాలు మారినప్పుడల్లా నమాజం మారుతుంది. 
సమాజం మారినప్పుడల్లా జీవితం మారుతుంది. సంస్కృతి మారుతుంది. 
అనుభూతులు మారతాయి. 


ఫ్యూడల్‌ వ్వవస్థ పతనమై క్రమేణా ధనస్వామ్య వ్యవస్ధ 
అవతరించింది. యంత్రాలు అవతరించాయి. సరిశ్రమలు వెలిశాయి. 
జీవితం ఆధునికమై పోయింది. యాంత్రిక జీవితాన్ని మోయలేక 
కళారూపాలు 'కాల్బనికత'ని సృష్టించుకున్నాయి. 


అప్పటికి స్థిరపడ్డ ఆంగ్ల పాలన కాలం నాటికి ఆంధ్ర సాహిత్యంలో 
ప్రబంధ కవిత్వం గతించి భావ కవిత్వం వచ్చింది. పాశ్చాత్య దేశాల్లో 
మార్క్సిజం వెలుగులో జరిగిన కార్మిక పోరాటాలూ, రష్యన్‌ విప్లవమూ, 
తర్వాత ఇక్కడ సాగిన తెలంగాణ రైతాంగ పోరాటం కలిసి సామాజిక 
చైతన్యాన్ని ప్రచారం చేశాయి. వలితంగా అభ్యుదయ సాహిత్యం 
ప్రవహించింది. 

రానురాను ప్రజల చైతన్యస్థాయి విలోమించి ఉద్యమ తీవ్రత 
తగ్గింది. రోజు రోజుకూ జీవితం దుర్భరమై పోయింది. ధనస్వామ్య 
సంస్కృతి అన్ని రంగాల్ని వ్యాపారంగా మార్చివేసింది. రాజకీయాలు 
మొదలుకుని సాహిత్యం దాకా అన్నీ వ్యాపార కేంద్రాలయినాయి. - 
వ్యాపార సంస్కృతి నైతిక విలువలన్నిట్నీ ఊడ్చివేస్తే నిరాశ, నిరుత్సాహం, 
నిర్వేదం కరుడుగట్టినాయి. చైతన్యం పరిణతి చెందని అభ్యుదయ 
కవులు మధ్యతరగతి కవిత్వం రాశారు. ఎన్టీవో, నిరుద్యోగి వేదనల్లోంచి 
మెల్లమెల్లగా ప్రణయ, భావకవిత్వంలోకి కూరుకుపోయారు. వ్యవస్థను 
కంట్రోలు చేస్తున్నవర్గం ప్రజల సెంటిమెంట్లనీ, మూఢ నమ్మకాలను 
తెలివిగా క్యాష్‌ చేసుకుంటున్నది. చుట్టూ అల్లుకున్న స్తబ్ధతని దిగంబర 
కవులు చీలిస్తే, వ్యవస్థ మీద శాస్త్రీయమైన పోరాటాన్ని ప్రచారం చేస్తూ 
విప్లవ కవిత్వం విజృంభించింది. ఇంతవరకు జరిగిన చరిత్ర స్థూలంగా 
ఇది. ఇవాళ 1980 నాటికి ధనస్యామ్య వ్యవస్థ మరిన్ని కొత్త మార్గాల్లో 
మనిషిని పీల్చుకు తింటుంది. జీవితం మరింత సంకీర్ణమైంది. 


ఈ దశలో-దందహ్యమాన దశాబ్దంలో (1970-80) విప్లవ కవిత్వం 
ధాటికి తట్టుకోలేక, దాంతో కలిని నడవలేక, వెనక్కి వెళ్ళాం 
అనిపించుకోలేక ఎటూ చెందకుండా ఉండాలనుకున్నారు కొందరు మధ్య 
తరగతి కవులు. కవిత్వంలోకి రాజకీయాలు రావటం వాళ్లకు నచ్చలేదు. 
లోకానుభూతులకి తట్టుకోలేక ఆత్మానుభూతుల్ని ఏర్పరచుకున్నారు. 

- 'శుద్ధం'గా 'శుభ్రం'గా జీవించాలనుకున్నారు. ఈ ధోరణి మనస్తత్వంతో 
“అనుభూతి వాదం' అనే శాఖ చిగురు తొడిగింది. 


ధనస్వామ్యు వ్యవన్గలో మధ్య తరగతి మనన్తత్వం ఊగిన 
లాడుతుంది. (Middle Class is a class of vacillation) అని లెనిన్‌ 
సూత్రీకరించారు. బూర్జువా అవగాహనలో జీవితం వ్యక్తినిష్టం. “ఉత్పత్తి 
సంబంధాల్లో ఉన్న పాశవిక కాఠిన్యం కవిత్వాన్ని ప్రత్యక్ష జీవితం నుంచీ, 
నంభం వాననల్నుంచీ భరోరంగా దూరం చేని బ్రాంతిమయ 

వాతావరణాన్ని సృష్టిస్తుందంటాడు త్రిపురనేని మధుసూదనరావు. 
అలాంటి వాతావరణంలో ఏకాంతంగా అనుభూతి పొంది, కవిత్వం 
రాయాలని వీళ్ల సిద్ధాంతం అయిఉండాలి. 


అనుభూతివాదం తలెత్తటానికి దోహదం చేసిన స్థితిగతుల్ని ఇట్టా 
వివరించవచ్చు. 


మధ్యతరగతి మనస్తత్వం 
వ్యక్తివాదం 
శుద్ధకళావాదం 
ఆనందలక్ష్యం 


ఉనికి లేదా మేధావి వాసనలు 
అత్యాధునికుల మనిపించుకోవటం 
పరిస్థితుల సానుకూల్యం 

పత్రికల (ప్రోత్సాహం 

శిల్పదృష్ట 


(2 02). న ఈలా STOUR 


మధ్యతరగతి మనస్తత్వం 


పై వర్గానికి ఎగరలేక, అడుగువర్గాన్ని సమర్థించలేక ఊగిస 
లాడతాడు మధ్య తరగతి మనిషి. సమాజం అంటేనే భయపడటం 
పరినరాల్ని కాదనలేకా, అనుకూలంగా మలచుకోనూలేకా కొట్టు 
మిట్టాడతాడు. కోరికల్ని అదుపు చెయ్యలేక, తీర్చుకునే ధైర్యం లేక 
బాధపడుతూ ఉంటాడు. జీవితంలోని బలహీనతలు, ఆలోచనల్లోని 
అవకతవకలు దాడి ప్రకటిస్తే తట్టుకోలేక అంతర్ముఖుడవుతాడు. 
మధ్యతరగతి మనస్సు కాంప్లెక్సు పుట్ట. 


ఈడిపస్‌ కాంపెక్స్‌లోని అస్థిరత, అయోమయత్వం వీళ్లలోబాగా 
కనిపిస్తాయి. ఆత్మన్యూనతా భ్రాంతి (1౧910110 Complex) కూడా 
చోటు చేసుకుంటుంది. ఈ అనుభూతివాద కవిత్వంలో ఈ రకం 

మనస్తత్వం విపరీతంగా కనబడుతుంది. ఈ తరగతికి చెందిన కవి తనది 
“ధనికవాద౦ కాదనీ, సామ్యవాదం కాదినీ చాటుకుంటాడు. 
“అంతరాంతర జ్యోతిస్సీమల్ని బహిర్గతం చెయ్యా'లంటాడు. “ఏకాంతంగా 
తలుపులు వేసుకుని వెక్కివెక్కి ఏడుస్తా'డు. 'నవ్వుతా'డు: 


వ్యక్తివాదం (ఆత్మాశ్రయతత్వం) 


వ్యక్తివాదం ధనస్వామ్య వ్యవస్థ కిరీట మంటారు. అనుభూతికవి 
తను, తన జీవితం, తన అనుభూతి ప్రధాన మనుకుంటాడు. తనచుట్టే 
గిరిగీసుకుని తనకు తనే పరాయివాడుగా కనబడుతాడు. దీన్నే 501% 
Alienation అనొచ్చు. “నన్ను నేనే పోల్చుకోలేక నాకు నేనే సహస్ర 
యోజనాల దూరంలో ఉన్నా'ననుకుంటాడు. జీవితం వ్యక్తినిష్ట 
మనుకుంటాడు. వ్యక్తిశక్తిసామర్థ్యాలను బట్టి కష్టసుఖాలు లభిస్తాయని 
నమ్ముతాడు. చివరికి నంమానికి దూరమై, జీవితానికి దూరమై, 
ఒంటరివాడౌతాడు. ఆత్మను ఆశ్రయించి తనలో తాను ఏకాంత సౌందర్య 
లోకాన్ని రచించుకుంటాడు. జీవితంనుంచీ, సమస్యల్నుంచీ పలాయనం 
చిత్తగించే ఈ మనస్తత్వాన్ని 25020150) అంటాం. పలాయనత్వానికి 
ప్రతిరూపమైన వ్యక్తివాదం అనుభూతివాదానికి ప్రాణాధారం అయింది. 


శుద్ధకళావాదం 


సాహిత్యం రాజకీయాల కతీతంగా ఉండాలంటారు. “సాహిత్యానికి 
సిద్ధాంత సంబంధ కాలుష్య మంటిందనీ, సాహిత్యచరిత్రలో ఇది 
కాలుష్య యుగమనీ” అజంతా అభిప్రాయ పడినాడు. వీళ్లు పరిశుద్ధమైన 
కవితా కుసుమాల కోసం చూస్తారు. “కవి అనుభూతిని తప్ప మరిదేన్నీ, 
తన వస్తువుగా కడగంటనయినా చూడని కవిత శుద్ధకవిత'. అని 
నిర్వచించారు. అన్యవస్తువేదీ కవిత్వాన్ని స్పృశించి గూడదని వీళ్ల మతం: 
“శుద్ధకళ' అనే వాదం పెట్టుబడిదారీ వ్యవస్థలో తప్ప మరో సమాజంలో 
వెలువడేందుకు భౌతికమైన ఆస్కారం లేదని కె.వి. రమణారెడ్డి 
చెబుతాడు. శుద్ధకవితా రూపాన్నే స్వేచ్చ అని అనుభూతి కవులు 

అనుకుంటారు. సమాజస్పర్శా, రాజకీయాలూ, కవిత్వాన్ని కలుషితం 
చేస్తాయన్న దురూహలోంచి పుట్టిందిది. 


ఆనంద లక్ష్యం 


అనుభూతి కవులు కవిత్వం కేవలం ఆత్మానందం కోనమని 
విశ్వసిస్తారు. కావ్యం ఆనందానుభూతి కొరకేనని కొందరు ఆలంకారికుల 
అభిప్రాయం. “ఆనందమును పొందుట ఇంద్రియాతీత లక్షణము. అది 
ఇంద్రియాతీతమైన అనుభూతి'గా అనుభూతిని పేర్కొన్నాడు విశ్వనాథ 
సత్యనారాయణ, “అందం, ఆనందం కవిత్వ పరమావధి” అనుకుంటారు 
ఈ అనుభూతి ప్రియులు. 


భావవాదులు కావటం, సంప్రదాయ సిద్ధాంతాలు, ఆలంకారిక 
లక్షణాలు జీర్ణించుకుపోయి నాడుల్ని బంధించటం అనుభూతి వాదుల్లో 
గమనించవచ్చు, ఆనందమే జీవితాశయం గనకా, కవిత్వం నిజ 
జీవితంలో లేని ఆనందం ప్రతిపాదిస్తుంది గనకా కవిత్వం జీవితం కంటే 
ప్రీతిపాత్రమైంది. ఆనందం జీవితం నుండి కాక, కవితా చందన 
శాలల్లోంచి, కల్పితస్వప్న లోకాల్లోంచి ఊరసాగింది. రా.రా. అన్నట్లు 
“ఆనందం యెప్పటికయినా వ్యక్తి హృదయ నిష్టమే గనక, వ్యక్తికీ, 
సమాజానికీ సంబంధం తెగిపోతుంది”. 


కేవల వైయక్తిక అనుభూతుల వల్ల జనించే ఆనందం ఏ దశలోనూ 
సమాజానికి చెందదు. 


అత్యాధునికుల మనిపించుకోటం 


కవితా క్షత్రంలో అనుభూతి వాదులు తాము అత్యాధునికులమని 
పిలిపించు కోవటానికి ప్రయత్నిస్తున్నారు. శ్రీకాంతశర్మే చెప్పుకున్నాడు. 
“అనుభూతి కవిత అత్యాధునిక కవితాశాఖ'. కవిత్వానికి శాశ్వతత్వం 
- చేకూర్చుతున్నామని వీళ్లు ఎప్పటి కప్పుడు భ్రమిస్తారు. తమ కవితను 

“రకరకాల బొమ్మలతో అలంకరించిన అనుభూతుల పల్లకి'గా వర్ణించు 
కున్నారు. “అనుభూతి ఫ్రక్రియలో గందర గోళం ఉందని” కూడా 
చెప్పుకున్నారు. 

ఆధునికుల మనిపించు కోవటం కోసం “ఆధునిక ఇతిహాసమని'ని 
తమ కావ్యానికి తామే నామకరణం చేసుకున్నారు. “మనస్సులో ఉన్న 
భావానికి, తాత్వికంగా ఉన్న సంకీర్ణతని యథా తథంగా వాక్యాల్లో పెట్టే 
కవులు ఈ శాఖలో ఉన్నారు.” కేవల 'ఆధునికత' కోసం కొన్ని ప్రయోగాలు 
చేశారు వీరు. 


ఉనికిని చాటుకోటం లేక మేధావి వాసన 


తన ఉనికిని చాటుకోవటానికి 10 ప్రయత్నిస్తుంది. SUperiority 
complex వ్యక్తివాదుల్లో ఎక్కువగా ఉంటుంది. బూర్జువా మేధావి 
మనస్తత్వం తమనుతామే అధికులుగా భావించుకుని ఆహ్లాద పడుతుంది. 
అందుకే తమ మీద తామే “సెల్ఫ్‌పిటీ” చూపించుకుంటారు. 


ఏదో మార్పు తీనుకు రావాలను కోవటం, ఏమీ చేయలేక 
శూన్యంలోకి పరిగెత్తటం చేస్తారు. లోకాన్ని ఉద్ధరించటానికి “వైజ్ఞానిక 
నాయకత్వాన్ని" ప్రతిపాదించటం చేస్తారు. చేతకాక జనంనుంచి 
పలాయనం చిత్తగించి, పువ్వుల్ని చూస్తూ శతాబ్దాలు కూచుంటారు. 


మానసిక రుగ్మత Psycho-neurotic అనే స్థితిని దాటి ఉన్మాదావన్గ 
Insanity లోకి వెళ్లిపోయి పురాణ పురుషుని వలె కీర్తి చిరస్థాయిగా 
నిలిచిపోవాలనుకోవడం ఈ తరగతికి చెందిన కొందరు కవులలో 
కనివిన్తుంది. మానిఫెస్టో లేని, ఏకాభిప్రాయం లేని వాళ్లందర్నీ 
బలవంతంగా ఒక మూనలో ఇరికించి వాదంగా నిలబెట్టడానికి 
విశ్వప్రయత్నాలు చేస్తారు. 


పరిస్థితుల సానుకూల్యం 


పురోగామి శక్తులు అణచివేతకు గురిఅవుతున్న పరిస్థితులలో, 
ఆంక్షలూ, నిషేధాలవల్ల రాజకీయ కవిత్వం తాత్కాలికంగా కొంత ఉధృతి 

తగ్గిన దశలో అనుభూతి కవిత్వం కోకొల్లలుగా వచ్చింది. బాహిర 
వరిన్ఫీ తుల్ని ఎదుర్కోలేని అంతర్ముఖత్వం అనుభూతి కవిత 
చెదురుమదురు కావడానికి తోడ్పడింది. 


. పత్రికల ప్రోత్సాహం 


కొన్ని వత్రికలు ఈ వాదాన్ని Es$tAabliI5h చెయ్యటానికి 
ప్రయత్నించాయి. ఇదే రకం మనస్తత్వం గల, బూర్జువా వ్యాపార 
సంస్కృతి ప్రతినిధులైన పత్రికాధిపతులు కూడా సహజ బలహీనతల 
'చేత, ఈ శుద్ధ, అమలిన అనుభూతులే నిజమని నమ్మించే ప్రయత్నం 
చేయటం జరిగింది. 


కాంట్రవర్సీ సృష్టించి 26246౫5110 ని పెంచుకోవటానికి మరో 
రకంగా ప్రయత్నించారు. 


శిల్ప దృష్టి 
కవిత్వం ఉద్యమ రూపంలో హోరెత్తి సింహ కంఠ నాదాలు 


చేస్తున్నప్పుడు భరించలేక, పక్కన “శిల్పం” కావాలంటూ కొనవేలుతో 
పాడుస్తుంటారు. 


“ఎట్టా చెప్పావన్నదే ముఖ్య" మంటూ అభివ్యక్తి వైవు దృష్టి 
మళ్ళించటానికి కృషి చేస్తారు. “దేని మీదైనా రాయి కవిత్వం రాయి” 
అనే నినాదం ఈ ధోరణీకి సంబంధించిందే. 


కవిత్వం పాళ్ళు తగ్గిందనీ, అలంకారాల మధ్య, పద చిత్రాల మధ్య 
నిలబడి పిలుస్తుంటారు. వస్తువు నుంచి శిల్పాన్ని వేరుచేసి, Crafts- 
౧౧2౧51గ్రోనైపుణ్యాన్ని గానం చేస్తారు. చెలం అంటాడు : “తాను 
చెవృదలచుకున్న నంగతి న్పష్టంగా తనకే తెలీనప్పుడు, తన 
చేతకానితనాన్నీ, అర్థ అస్పష్టతనీ ఛందస్సు చీరల వెనకా, అలంకారాల 
మధ్యా, కఠిన పదాల బురఖాలలోనూ దాచి మోసగించాలని చూస్తాడు 
కవి. ముఖ్యంగా సహజ సౌందర్యం తక్కువైనపుడు” 

అంచెలంచెలుగా వచ్చిన కవిత్వాన్ని 'అనుభూతివాదం'” గొడుక్కింద 
చేర్చి పరిశీలించితే అందిన అంశాలివి. ' 


ఈ శాఖకి ఇంతకు ముందున్న సాహిత్య శాఖల్లో కొన్నిటికి 
సంబంధం ఉంది. అసలు 'అనుభూతి' అనేది కొత్తదేం కాదు. అనుభూతి 
వాదం పాత కొత్తల మేలు కలయిక కూడా కాదు. ఇది పాతపాతల 
కలయికే. ముసుగు మాత్రం కొత్తది. అనుభూతి ప్రాచీన శాఖల్లోని కొన్ని 
ధోరణులకు అచ్చు ప్రతిలా ఉంటుంది. 


“అనుభూతి అంటే అనుభుక్తి, అనుభవం. “ప్రత్యక్షాది ప్రమాణ 
జన్యజ్ఞానం' అని నైఘంటుకార్థం. దీన్నే “ఇంద్రియముల ద్వారమున 
అంతఃకరణము పదార్థముల పై వ్యాపించి ఆ పదార్థముల స్వరూపము 
ను గ్రహించుట” అని వావిళ్ళ వారు అభిప్రాయపడ్డారు. 


ఇంగ్లీషులో అనుభూతిని Experience అనీ Feeling అనీ 
వ్యవహరిస్తారు. ‘Description of the subject- matter of Psychology’ 
నే Experience అంటాం. 


ఈ అనుభూతులు ప్రపంచ దర్శనం వల్ల కలుగుతాయి. అవి రెండు 
రకాలుగా వెలువడుతాయి. 


1. లోకానుభూతులు EXtraverted 
2. ఆత్మానుభూతులు 1౧02౪61166 


ఒక వ్యక్తి చైతన్యం సమాజ వృత్తం చుట్టూ నిండి ఉన్న అనుభవాల్ని 
సమగ్రంగా దర్శించినపుడు సామాజికానుభూతులుగా బయటపడతాయి. 
అలా కాక ప్రకృతి, వ్యక్తి ద్వారా అంతస్సీమల్లోకి ఇంకిపోయినపుడు 
స్వాప్నికానుభూతులుగా వెలువడుతాయి. 

రెండు రకాలుగా. వెలువడే అనుభూతులూ కవిత్వంగా 
వికసించటానికి అవకాశముంది. కాని - కవి యొక్క అనుభూతి 
చైతన్యాన్ని బట్టి కవితా కళ వర్గీకరించబడుతుంది. ఇట్టా వెల్వడే 
అనుభూతుల్ని నాల్గు విధాలుగా విభజించవొచ్చు. 


Simple feelings: రుచులు మొదలైనవి. 
Organic feelings: ఆకలి. దాహం, బాధ వంటివి 
Activity feelings: లైంగిక, అభిరుచి, ఉత్సాహం, అనిష్టం. 


De DE TRE 


Sentimental and attitude feelings : 
నైతిక, ఆలంకారిక, మత, మేధస్‌, సాంఘిక. 


అనుభూతి వైరుధ్యాల్ని బట్టి కవిత్వంలో భిన్నత్వం గోచరిస్తుంది. 
ఉదాహరణకు ఒకే వస్తువు, అవగాహన స్థాయినీ, మానసిక స్టితినీ 
పురస్కరించుకొని, భిన్న అనుభూతుల్ని అందిస్తుంది. సముద్రం ఒకరికి 
“వేయి కర్రల నముద్రం'గా కన్పిస్తుంది. ఒకరికి “వీరుని నేత్రం'లా 
కనిపిస్తుంది. 


‘Poetry is Spontaneous overflow of powerful feelings’ అని 
Wordsworth కవిత్వాన్ని నిర్వచించాడు A Vent for over charged- 
feelings', అని Kebel వివరించాడు. 


ఈ అనుభూతులు క్రమబద్ధం కాకపోతే అస్పష్టత, అయోమయం 
సంభవిస్తుంది. అది గుర్తించి శ్రీకాంత శర్మే స్వయంగా 'ఈ అనుభూతి 
ప్రక్రియలో ఎంతటి గందరగోళమున్నదో అదంతా ఈ వాదంకవి 
కవిత్వంలోనూ కనిపిస్తుంద'న్నారు. 


“అనుభూతి కళను అభ్యసించడమంటే సచేతనంగా, సబుద్ధికంగా, 
సంకల్ప సహితంగా జీవితాన్ని ఆచమనం చెయ్యటం' అని శేషేంద్ర 
శర్మ భావించాడు. 

“బాహ్య ప్రపంచ దృశ్యాలు అంతరంగ ప్రపంచంలో దృశ్యత్వాన్ని 
కోల్పోయి కేవల అనుభూతిగా మిగలాయన'ని శ్రీకాంత శర్మ వివరించాడు. 
ఇప్పుడు వీళ్ళు ప్రతిపాదించిన అనుభూతివాదం పై అభిప్రాయాన్నే 
వ్రతిబింబిన్తుంది. మొత్తం మీద వీరి దృష్టిలో అనుభూతుల్ని 
పువ్వుల్లాఅల్లిన దండే కవిత్వం. 


అనుభూతివాదం - రసవాదం 


మనవాళ్ళు ప్రాచీన కవిత్వాన్ని రసదృష్టితో కొలిచారు. ఇప్పటికీ 
ఆధునిక కవిత్వాన్ని సంప్రదాయవాదులు రనదృష్టితోనే చూస్తారు. 
నిజానికి - అప్పుడు రసవాదం కవితాత్మను ఆవిష్కరించటానికి ఆనాడు 
బాగా అవసరమైంది. ఈనాడు అనుభూతి వాదంగా ప్రచారమయ్యేదంతా 
జీర్ణించుకు పోయిన రసవాదమే. దీనికన్న ఇంకా రసవాదం విశాలమైంది. 
ఇంతకన్నా ఎక్కువ వైవిధ్యం అందులో ఉంది. 


భరతుడు మొదటిసారిగా రసాన్ని చర్చిస్తూ కావ్యశరీరం ఇతివృత్త 
మయినా సౌందర్య హేతువు రసమని స్పష్టం చేశాడు. రసప్రాధాన్య 
వాది భరతుడు ఇందుకు 'మృదు లలిత పదార్థాల్ని ఉద్దేశించాడు. 


ఆనంద వర్థనుని మతానుసారం కావ్య పరమ లక్ష్యం రసానుభూతే. 
వస్తు, అలంకార, రస ధ్వనుల్లో రసధ్వనే ఉత్తమ మైందిగా చెప్పాడు 
“కావ్యస్యాత్మా స ఏవార్థః' రసధ్వనియే కావ్యానికి ఆత్మగా పేర్కొన్నాడు. 


కాళిదాసు దృష్టిలో మధురమైన శబ్దాలే కవిత్వానిక్కావాలి. 'రమ్యాణి 
వీక్ష్య మధురాంశ్చ నిశమ్య శబ్బ్దాన్‌ పర్యుత్సుకో భవతి'లో అందమైన 
వాటిని చూడడం, మధురమైన శబ్దాలను వినడం గురించి పేర్కొన్నాడు. 
ఆ శబ్దాలవల్ల కలిగే రసమే ఆనందం. ఖచ్చితంగా అనుభూతి వాద 
కీలకమూ అదే. లలిత లలిత పదబంధాలు తప్పనిసరయినా నిద్రా సింధు 
సైకత తీరాలు, జాజి పువ్వుల అత్తరు దీపాలు, అనందపు తెరచాపలెత్తే 
పడవలూ అవనరమైనాయి. ఆ రసానందమే అనుభూతివాదులు 

ప్రత్యేకించి నొక్కి చెబుతున్నది. 'పువ్వుల్నిచూస్తూ శతాబ్దాలు గడిపినా), 
'కొండలకేసి చూస్తో కొన్ని యుగాలు గడిపినా" వాళ్లు చూసేది ఈ 
* రసానందమే, ఈ అనుభూతే. 


రసానందమూ బ్రహ్మానందమూ ఒకటేనని ఆలకారికులమతం. 
కాగా బ్రహ్మానందం ' ఇంద్రియాతీతమైంది. పూర్తిగా ఈ లోకంతో ఈ 
జీవితంతో సంబంధం లేనిది. ఇది మత సంబంధి, తెలియకపోయినా 
ఇది మత సంస్కృతికి ఉపయోగిస్తుంది. 


అనుభూతి వాదం-Art fOr Art Sake 


పాశ్చాత్య దేశాల్లో ముఖ్యంగా (ఫ్రెంచి సాహిత్యంలో బయల్దేరిన 
‘Art for Art Sake’ ‘కళ కళ కోసమే” అన్న వాదం యొక్క సారాంశాన్ని 
కూడా అనుభూతి వాదం పుణికి పుచ్చుకున్నది. 1890 లో కేవలం “కళ 
కళ కోసమే” అనే వాదం వెలుగులోకొచ్చింది. ‘Art has no moral 
obligations’ అని వాళ్ళు ప్రచారం చేశారు. ‘Art concerned with only 
beauty, through the Principle of Art for Art Sake.’ కళ సౌందర్యానికి 
మాత్రమే చెంది ఉంటుందని వాళ్ళు ఘంటాపథంగా చెప్పారు. 


1873 Walter Pater అనే అతను History of the Renaissance 
అనే పుస్తకం రాశాడు. దాంట్లో Modern manifestation అనే అధ్యాయం 
కింద ఈ వాదాన్ని వివరించాడు. న్యాయంగా “కళా వాదాన్ని ఒక తాత్త్విక 
శాఖగా మొదట భావించింది అలెగ్జాండర్‌-బౌంగార్టెన్‌. (Baumgarten). 
అతను 1750లో Aesthetica అనే గ్రంథాన్ని Latin లో రచించాడు. 
తర్వాతెవ్వరూ దాన్ని ఆధునిక భాషల్లోకి అనువదించలేదు. ఈ వాదాన్నే 
Aesthetic movement అని కూడా అంటారు. సౌందర్యాన్ని 
ప్రతిష్టించటమే వీళ్ల ధ్యేయం. అనుభూతి వాదులు ఘోషించే సౌందర్యం 
కూడా ఇదే. విప్లవ కవిత్వంలో రాజకీయాలు చోటు చేనుకోవటం 
అత్యంత సహజం. కళారూపాల్లో రాజకీయాలుండకూడదనీ, ఉంటే అది 

“కళ” కాదనీ వీళ్ల అభిప్రాయం. కళ అనేది సౌందర్య సూత్రం మీదే 
నిర్మింపబడాలని వీళ్లు వాదిస్తారు. కరుణకూడా వెన్నెల సముద్రంలో 
ఈదాలనీ, అత్తరు దీపాలు వెలిగించాలనీ అంటారు. 


మధ్యతరగతి జాడ్యాలు, వ్యక్తిగత విశ్వాసాలూ సౌందర్య ధోరణుల్ని 
పునః ప్రతిష్టించాలని చూస్తాయి. విద్యార్థులు రాజకీయాలకి దూరంగా 
ఉండాలని పైవర్గం అంటుంది. “కవులు రాజకీయాలకు. దూరంగా 
ఉండాలని వాదించే అనుభూతి ప్రియులు ఒక వర్గ ప్రయోజనాన్ని 
ఆశించే ఉన్నారనటం స్పష్టం. (ప్రతి విషయాన్ని సౌందర్యీకరించటం, 
ఆదర్శీకరించటం, ఆత్మాశ్రయ పంజరంలో బంధించటం ఒక వర్గ 
ప్రయోజనాన్ని సంరక్షించి సుసంపన్నం చేయటానికే. 


అనుభూతి వాదం-భావ కవిత్వం 


భావ కవిత్వానికి ఇంచుక తేడా కూడా లేకుండా అనుభూతి వాదం 
రంగం మీదికొచ్చింది. ఎంతపేరు మార్చినా కట్టూ, బొట్టూ, మాట 
మనిషిని ఇట్టే పట్టిస్తుంది. అనుభూతి వాదం భావ కవిత్వమనే పాత 
క్రీమ్‌కి కొత్త లేబుల్‌ మాత్రమే, అందుకే కుందుర్తి ఎప్పుడో అన్నాడు, 
“అనుభూతి వాదం ఇటీవలి కాలంలో భావ కవితాయుగ సంబంధి” అని. 
రా.రొ. గారుకూడా ఈ తత్వాన్ని భావకవిత్వ చ్భాయగానే విడమరచి 
చూపారు. 'భావకవిత్వపు పోకడలను వ్యక్తిగత అనుభూతి పేరుతో మల్లీ 
ప్రవేశ పెట్టారని రంగనాధాచార్యులు విశ్లేషించారు. 


భావ కవిత్వానికి ప్రధాన గుణం అంతర్ముఖత్వం, ఆత్మాశ్రయ తత్వం. 
ఈ నీడలు అనుభూతి వాదంలో కూడా స్ఫుటంగా తేట కడతాయి. 
శబ్దాలకుండే రంగులూ, వాసనల్ని భావకవికి లాగే అనుభూతి కవీ 
విశ్వసించాడు. స్రీ పురుషుల ఆత్మ సౌందర్యాన్ని వర్ణించాడు. భావకవి 
బాటలోనే తనకు కల్గిన నుఖదుఃఖాల్ని తెరమరుగు లేకుండా 
వెల్లడించుకున్నాడు. ప్రకృతి వర్గనల్లో సుకుమార సౌందర్యతత్వాన్ని 

నిర్దేశించాడు. మనో నేత్రానికి భాసించిన ప్రకృతి అనుభూతులే ఈ 
కవిత్వంలో చోటు చేసుకున్నాయి. సంప్రదాయ సిద్ధమైన సంస్కార దృష్టి 
కలిగింది. లౌకికానందానికి బదులుగా అలౌకికానందం అతిగా ఊరింది. 
భావ కవిత్వం ఎన్నో పాయలుగా చీలినబ్లే అనుభూతి కవిత్వంలో 
సామాజిక, మానవతా, శృంగారాది పాయలుండవచ్చునట. 


స్వాతంత్ర్యానికి పూర్వం ఆనాటి పరిస్థితుల్ననుసరించి, భావకవులు 
జాతీయోద్యమ చారిత్రక దశను గుర్తించి దేశభక్తిని గానం చేశారు. 
తర్వాత నామ మాత్రంగా స్వాతంత్ర్యం వచ్చింది. ముష్ఫృయ్యేళ్ల పాలన 
జన జీవితాన్ని దుర్భరం చేనింది. కన్నీళ్లనుంచీ, కష్టాలనుంచీ, 
దుర్చలత్వం నుంచీ కొత్తగా మానవతావాదం తలెత్తింది. మరోపక్క 
దేశకాల పరిస్థితులు చారిత్రక పోరాటాలకు బాటలు వేశాయి. ఈ | 
చారిత్రక పరిస్థితుల్ని గుర్తించకపోగా అశాస్త్రీయమూ, అన్నష్టమూ 
అయిన మానవతావాదం అనుభూతి కవుల కాదర్శమైంది. అంటే 
భావకవులకున్న హృదయ వైశాల్యం కూడా వీళ్లకు లేకుండా పోయింది. 


“నా ఆకాశాన్ని మడచి చంకన పెట్టుకొని పొమ్మన్న చోటకే పోతాను” 
అని పలాయన వాదానికి దారి తీయించింది అనుభూతివాదం. 
రసానందవాదంతో రూపుదిద్దుకుని, భావకవిత్వంతో ప్రాణం పోసుకుని, 
“కళ కళ కోసమే” అని బయల్దేరిన అసామాజిక ధోరణి అనుభూతివాదం. 


తెలుగు సాహిత్యంలో “అనుభూతి” వాదం 


అభ్యుదయ కవిత్వం స్వేచ్చా విహారం మొదలెట్టగానే మెల్లమెల్లగా 
భావకవిత్వం చల్లబడి అదృళ్యమై పోయింది. భావకవిత్వానికి 
సంబంధించిన కవులు కూడా అభ్యుదయ కవితవైపు మొగ్గుచూపక 
తప్పలేదు. 


తర్వాత రాజకీయంగా న్తబ్బత వచ్చింది. అభ్యుదయ కవిత్వం 
పల్చ్పబడింది.. మధ్య తరగతి జీవితం తప్ప మరో వస్తువు కంటికి 

కనిపించలేదు. అణిగిమణిగి ఉన్న భావకవిత్వపు ధ్వనులు మళ్లా వేషం 
మార్చుకొని పుంజుకో జూచినాయి. అట్టా అభ్యుదయ కవిత్వానికి, భావ 
కవిత్వానికీ మధ్య లోలకంలా ఊగుతూ “అనుభూతి” పదం వాడుకలోకి 
వచ్చింది. 


ఆధునిక కవిత్వంలో “అనుభూతి” కవిగా ముద్రవేనుకున్న 
మొట్టమొదటి కవి తిలక్‌. ఈ అనుభూతిదృష్టి కొలను లాగా అక్కడే 
ఉండిపోయింది తప్ప ఇది ప్రవహించలేదు. దిగంబర కవుల షాక్‌ 
ట్రీట్‌మెంటూ, విప్లవకవుల ప్రభంజనం సమాజాన్ని కుదిపింది. కవిత్వాన్ని 
కదిలించింది. ఆ దశలో వీటితో సంబంధం లేకుండా విలక్షణమైన 
అనుభూతుల్ని పేర్చుకొని వేగుంట మోహన ప్రసాద్‌ కవిత్వం చింతించాడు. 
ఇస్మాయిల్‌ తన చెట్టునుంచి కొత్త పదచిత్రాల్ని వంచిపెట్టాడు. 
ఒత్తిడులకులోనై విప్లవకవిత కొంత అజ్ఞాతం కాగానే శ్రీకాంత శర్మ తన 
అనుభూతుల్ని గీతాలుగా తనే ముద్ర వేసుకున్నాడు. శేషేంద్రశర్మ 
చిత్రోక్తుల తీగలపై నడిచాడు. అరచేత్తో అలంకారాలు సృష్టించాడు. 
ఇంకా కొత్తపల్లి సత్యశ్రీమన్నారాయణ, వై.శ్రీరాములు ఈ ధోరణికి 
దగ్గరగా నడుస్తున్నారు. 


తిలక్‌ “అమృతం కురిసిన రాత్రి, వేగుంట వోహనటప్రసాద్‌ 
“చితీచింత,' ఇస్మాయిల్‌ “చిలుకలు వాలిన చెట్టు" (చెట్టు నా ఆదర్శం, 
మృత్యువృక్షం) శేషేంద్ర శర్మ శేషజ్యోత్స్స,' 'మండే సూర్యుడు,” “నీరై 
“ పారిపోయింది," 'నముద్రం నా పేరు' కొత్తపల్లి సత్యశ్రీమన్నారాయణ 
“వెలుతురు పిట్టలు,” వై. శ్రీరాములు “'రంగులవక్షి ఈ ధోరణి 
కవిత్వంలోకి వచ్చిన సంపుటాలు. 


రూపం 


రూవంలో కూడా అనుభూతి. కవిత్వానికి భావ కవిత్వంతో 
పోలికలున్నాయి. వీళ్ల వచన కవితల్లోనూ 1/10 లక్షణాలున్నాయి, ఒక్క 
మోహనటప్రసాద్‌లో తప్ప. తొలిదశలోది కాకపోతే శే షేంద్రశర్మది మళ్లా 

ప్రత్యేకమైన గద్యం. తిలక్‌, శ్రీకాంతశర్మ, ఇస్మాయిల్‌ల కవిత్వంలో 
Lyric పొలెక్కువ. శ్రీకాంత శర్మ సంపుటిలో వృత్తాలు కూడా ఉన్నాయి. 


- * ఒక్కసారి మనసుమారి కలలబాట విడిచిపెట్టి వలపుచెలియ" 


తొలగనెట్టి నడిరాతిరి పడిపోవకు (తిలక్‌) 


*  గిరిశిఖరిపై, చిరుగరికపై పరిగెత్తి నేను పవళించుటెరుగుదును 
(శ్రీకాంత్‌) 


* .తొలిసంజ నారింజ ఎవరు ఒలిచేరు తెలిఎండతొనలను ఎవరు 
పంచేరు శ (ఇస్మాయిల్‌) 


అయినా భావకవిత్వాన్నీ అనుభూతివాదాన్నీ వేర్చరిచేది ప్రధానంగా 
రూపమే, భావకవులది పద్యాత్మకం. వీళ్లది వచనాత్మకం. 


భాష: 


పదాలు, పదసంబంధాలు, నాజూకు 'అలంకారాలు కూడా భావ 
కవిత్వం నుంచి పూచినవే. “ఎరుపెరుపు చెక్కిళ్లు “సంజవన్నెలజాల' 
“'యౌవనధనుస్సులు' 'చిరుఆకాశాలూ' 'సరస్తీరాలూ,' 'రాగవైరాగ్యాలూ” 
మొదలైనవి నిండా ఉన్నాయి. 


వస్తువు: 


సంస్కరణవాదంతోనో, ఆదర్శవాదంతోనో సమాజం మారుతుందను 
కుంటారు వీళ్లు. త్రిపురనేని మధుసూదనరావు ఈ దృక్పథాన్ని ఇలా 
వివరించాడు: “సంస్కరణ వాదం, మానవతావాదం, (ప్రేమ, విశ్వమానవ 
పేమ, శాంతియుత సహజీవనం, జాతీయత, దేశభక్తి, సంప్రదాయ 
సామరన్యం మొదలైన వాదాలను పెట్టుబడిదారీ వ్యవస్థే ప్రవేశ 
పెడుతుంది. ఇవి ప్రచారం చేసే కవి ధనస్వామ్య చట్ట పరిధిలోనే చేస్తాడు 
కాబట్టి అతడు బూర్జువా కవిగానే మిగిలిపోతాడు. స్వస్నాలూ, ఒంటరి 

. లోకాలూ, ఏదో తెలియని వేదన, దేనికోసమో తేలని ఆరాటం, రంగులూ 
వాసనలతో నిండిన ప్రకృతీ వీళ్ల వస్తువులు, పోతే అనుభూతికవుల్లో 
రెండు Positive అంశాలు మాత్రం మెరుస్తుంటాయి. ఒకటి, వైవిధ్యం 

' కోసం చేసిన కొన్ని వచనప్రయోగాలు. రెండు, ఇమేజరీ (1॥2g౭ry)లో 
కొత్తపుంతలు తొక్కటం. ఇవి మాత్రమే వాళ్ళ'ఆధునికత'ని చెబుతాయి. 


అనుభూతివాదం కవిత్వంలోనే తప్ప తెలుగు సాహిత్యంలోని ఇతర 
ప్రక్రియల్లో ఎక్కడా సృష్టంగా కనిపించదు. బుచ్చిబాబు “చివరకు 
మిగిలేది'లో వడ్డెర చండీదాస్‌ 'హిమజ్వాల'లో అక్కడక్కడా 1205020606 
గా కనిపిస్తుంది. లత 'మోహనవంశి'లో కొంత మేరకు చోటు చేసుకుంది. 
బుచ్చిబాబు కథల్లో కొంచెం, చలం 'ఓ పువ్వు పూసింది'లో కొంత ఉంది. 
ఎక్కడయినా బలవంతంగా లాగాల్సివొస్తుంది. ఎందుకంటే ఇది 
కవిత్వంలోనే ఒక వాదంగా పరిణమించే అవకాశం లేకుండా ఉంది. 
చలంను “అనుబూోతివాది' అని అంటాడు శ్రీకాంతళర్మ. 
చలం-జీవితంమీదా, సంఘంమీదా యుద్ధం ప్రకటించాడు. చలం 
అనుభూతివాది కాదు. రెబెల్‌. 


“అనుభూతి కవిత్వం” అనేది ఒక వాదం కాదు. కావటానికి వీల్లేదు. 
వస్తునిర్దేశం లేకుండా, నియమ నిబద్ధత లేకుండా ఏదీ వాదంగా పరిణతి 
చెందదు. అంతేకాక - తనదంటూ ఒక సిద్ధాంతం, ఒక తాత్విక దృక్పథం 
లేకుండా, ఆధారంగా ఉండే జీవితం లేకుండా ఏదీ వాదంగా 
నిలబడలేదు. “అనుభూతి వాదం” పరిపూర్ణమైన వాదం కాదు. 
బలహీనమైన ఒక ధోరణి మాత్రమే. వీళ్ళు తవు కవిత్వంలో 
ఉండొచ్చునంటున్న సాంఫింక, నైతిక, జాతీయ తదితర శాఖలు 
భావకవిత్వంలోనూ ఉన్నాయి. భావకత్వంలోని పాయల్లో Liberal Look 
ఉంది. జీవితం పట్ల సానుభూతి ఉంది. అనుభూతి కవిత్వంలో అదీ 
లేకుండా కుంచించుకుపోయింది. పూర్వం శుడ్ధాంతః కాంతలుండే 
. వారట. వాళ్ళు గదిలో బంధించబడేవారు. గోడ రంధ్రాలద్వారా వచ్చే 

గాలీ, వెలుతురు ఆ చిరు వ్రవంచవేం వారి జీవితం. వాళ్ళనే 


'“అనూర్యంపశ్యలు' అనేవాళ్ళు. అలాంటి శుడ్ధాంతఃకాంతల శుష్కించిన : 


సౌందర్యమే శుద్ధ కళావాదమని రమణారెడ్డి గారు చమత్కరించారు. 
. శుద్ధకళావాద మంటూ, శుభ్రమైన అనుభూతివాదమంటూ ఒకటి 
ఉండటానికి ఆస్కారంలేదు. వీళ్ళందరినీ అనుభూతి కింద బలవంతంగా 
ఒక వ్యక్తి ముడివేనిందే తవ ఉన్నవాళ్ళయినా అందరూ 
ఇష్టపడిందికాదు. అందుకే ఎవరి వాదాలు వాళ్ళకున్నాయి. ఒకరిది 
వైజ్ఞానిక నాయకత్వం, ఒకరికి దుఃఖమే సార్వకాలికం, సార్వజనికం, 
ఒకరిది శుద్ధతత్వం, ఒకరిది ఏ తత్వమూ కాదు. 


కొందరికి అనుభూతివాదులుగా పిలిపించుకోడం 1615012! గా ఇష్టం 
లేదట. ఇట్లా ఒక [006 లేని, కాలేని వాదం అనుభూతి కవిది. ప్రజలను 
సాహిత్యం నుంచీ, సాహిత్యాన్ని రాజకీయాల నుంచీ, రాజకీయాల్ని 
ప్రజల్నుంచీ కాపాడాలని రకరకాల వాళ్ళు చేసే ప్రయత్నం చూసి 
కుటుంబరావుగారికి ముచ్చటేసేదట. అట్లా ముచ్చటవడవలనిన 
సాహిత్యమే అనుభూతి ధోరణికి సంబంధించిన సాహిత్యం. 


సమాజం వినా అనుభూతి లేదు. అనుభూతి వినా కవిత్వం ఉండదు. 
అన్ని రకాల కవిత్వంలోనూ అనుభూతి ఉండితీరుతుంది. చెట్లు 
లేకుండా అడవి కాదు, అనుభూతుల్లే కుండా కవిత్వం కానేరదు. 
ఎవరికయినా భౌతిక జీవితమే సత్యం. వారి చైతన్యాన్ని పరంపరగా 
విజృంభించే ఆలోచనల్ని ఆ జీవితం నిర్ణయిస్తుంది. వారి జీవితాను 
భూతుల్నుంచే వారు మాట్లాడినా - కవిత్వం రాసినా. Dostoevsky 


అంటాడు : ‘A Man always talks from his own ache.’ 


తన బాధని వట్టించుకోకుండా, తన బాధకి కారణాలు 
విశ్లేషించుకోకుండా బాధ నుంచి తాత్కాలిక ఉపశమనం పొందటానికి 
ఆత్మలోకి అంతర్ముఖత్వం పొంది తనలోతానే మధుర మంజుల సుషమా 
గంధర్వలోకాలు, చందనశాలలూ సృష్టించుకుని స్వప్పిస్తే ఏమీ ఒరగదు. 
ఒరిగేది ఎవ్వరినీ కదిలించదు. 


చైతన్యస్రవంతి 
= నవీన్‌ 


ఆంధ్ర సారస్వత పరిషత్తు వారు నిర్వహిస్తున్న “సారస్వత వేదిక 
కార్యక్రమంలో నన్ను చైతన్యనవంతి అన్న అంశం మీదనే 
మాట్లాడమనటానికి కారణాలను వెతుక్కోవలసిన అవసరం లేదు. 1969 
లో నా 'అంపశయ్య' నవల ప్రచురించ బడినప్పటి నుండి నా పేరు 
“చైతన్య ్రవంతి' శిల్పం అనండి-ధోరణి అనండి-సద్ధతి అనండి-మొత్తం 
మీద ఈ “చైతన్య స్రవంతితో ముడిపడి పోయింది. కొందరు విమర్శకులు 
తెలుగులో “చైతన్య స్రవంతి' శిల్పాన్ని పోషించిన మొట్ట మొదటి నవల 
“అంపశయ్య అంటే, మరి కొందరు అసలు అంపశయ్యలో ఈ శిల్పం 
లేనేలేదని నిరూపించడానికి ప్రయత్నించారు. ఈనాటి నాయీ ప్రసంగ 
వ్యాసానికి ముందు నేను మీకొక విషయం స్పష్టం చెయ్యదల్చుకున్నాను. 
అదేమిటంటే : చైతన్య స్రవంతి శిల్పం మీద నాకు ప్రత్యేక మైన మోజు 
గాని, అధికారం కాని లేవు. ఈ శిల్పాన్ని గూర్చి గాని, ఈ శిల్ప 
లక్షణాలను గూర్చిగాని నాకు నంపూర్ణంగా తెలునునని కూడా 
నేననుకోవటం లేదు. నేను రచించిన “అంపశయ్య” నవలలో ఈ శిల్పం 
తాలూకు లక్షణాలు కొన్ని ఉన్నాయి. కాని ఆ లక్షణాలు ఆ నవలలోకి 
రావటం కేవలం యాదృచ్చికం. చైతన్య న్రవంతి శిల్పాన్ని బాగా 
అధ్యయనం చేసి, మధించి, ఈ పద్ధతిలో ఒక నవల రాయాలని 
ప్రయత్నించి నేను అంపశయ్య నవలను రాయలేదు. ఒకానొక 
వయస్సులో, కొన్ని విచిత్రమైన పరిస్థితుల్లో నా: మేధస్సును వేధించి 
అనేక అనుభోవాలనుండి, జ్ఞావకాలనుండి, ఆలోచనలనుండి, 
ఆందోళనలనుండి, బాధలనుండి, గాథలనుండి, కలలనుండి, 
కన్నీళ్ళనుండి నన్ను నేను విముక్తుణ్ణి చేసుకోవడానికి రాసుకున్న రచన 
“అంపశయ్య. వీటన్నిటిని కాగితం మీద పెట్టాలన్న తపన నా చేత ఆ 
నవలను రాయించింది. చాలా అప్రయత్నంగా, సహజంగా నా కలం 

నుండి వెలువడిన రచన అది. దాంట్లో శిల్పం, వన్తువు వేర్వేరని 
నేనెప్పుడూ అనుకోలేదు. ఆ నవల రాస్తున్న రోజుల్లోనే కొందరి మిత్రుల 
సలహాపై చైతన్య స్రవంతి శిల్పాన్ని గూర్చి తెలుసుకునే ప్రయత్నం 
చేశానేగాని అత్యంత నం క్లిష్టమైన ఆ శిల్పం నాకు అంతు చిక్కలేదు. 
ఆ శిల్పాన్ని పోషించిన కొందరు రచయితల మీద మాత్రం అపారమైన 
గౌరవం కల్గింది. 


Il 


చైతన్య స్రవంతి శిల్పాన్ని గూర్చి నాకు తెలిసిన కొన్ని విషయాల్ని 
మీకు చెప్పేముందు ఈ శిల్పాన్ని అనితర సాధ్యంగా పోషించిన ఒక 
మహా రచయితను గూర్చి చెప్పాలి. 


జేమ్స్‌ జాయిన్‌ ఈ శిల్పాన్ని సాహిత్యంలో పోషించటాన్నాక 
యజ్ఞంగా, ఒక తవన్సులా భావించాడు. జాయిన్‌ తన జీవిత 
కాలాన్నంతా ఈ శిల్పపు లోతుల్ని శోధించి ఈ శిల్పపు ఆఖరి అంచుల్ని 
అందుకోవటానికే ఖర్చు చేశాడు. ఈ ఒక్క శిల్పంలోనే కాదు... 
సాహిత్యానికి అందుబాటులో ఉన్న అన్ని శిల్పాలను జాయిస్‌లా తన 
రచనల్లో మేళవించుకున్న రచయిత మరొకరు చాలా అరుదుగా 
ఉంటారు. 


అతి సాధాంణమైన మానవ జీవితాన్ని అత్యంత క్లిష్టమైన 
శిల్పరూపాల్లో చిత్రించటం జాయిస్‌ ప్రత్యేకత. ఆయన రచించిన 
“యులీసెస్‌' నవల - డబ్లిన్‌ నగరంలో నివసిస్తున్న ఒక ముగ్గురు వ్యక్తుల 
సాధారణ జీవితాలను కేవలం ఒక రోజులో వాళ్ళ జీవితాల్లో జరిగి: 
అతి సాధారణమైన సంఘటనలు - ముఖ్యంగా ఈ సాధారణ బాగ్యా 
నంఘటనలు వాళ్ళ అంతరంగ ప్రపంచంలో ఎలాంటి డేరణల్ని 
నృష్టించాయన్న అంశంమీద కేంద్రీకరిన్తూ రాయబడింది. అంతే 
“యులీసెస్‌” నవల సామాన్య పాఠకులకు అర్థం కాలేదు. నవల టే 

సాధారణంగా సాధారణ పాఠకులకు ఒక ఆసనక్తిదాయకమైన కథ, 
నాటకీయమైన సన్నివేశాలు, (ప్రేమలు, త్యాగాలు, ఆదర్శవంతులైన 
నాయికా నాయకులు పొత్రలుగా వుంటారనే అభిప్రాయమే వుంటుంది. 
ఇవేవి లేని “యులీసెస్‌' నవలను మామూలు పాఠకులు ఆదరించలేక 
పోయారు. కాని 'యులీసెస్‌' నవల ప్రచురింపబడినప్పటినుండి ఈనాటి 
వరకు సాహిత్యాన్ని సీరియస్‌గా తీనుకుని అధ్యయనం చేసే సాహితీ 
పిపాసులకు అమృతాన్ని పంచిపెడ్తున్నది. ఆ నవలలోని ప్రతిఘట్టం 
లోనూ ఒక కొత్త శిల్పాన్ని పోషించాడు జాయిస్‌. యులీసెస్‌ లాంటి 
రచన చేసిన రచయితకు ఇక కొత్తగా అధిరోహించగల్లే సాహితీ 
శిఖరాలంటూ యేవీ ఉండవు. శిల్బ సంపదకు సంబంధించినంతవరకు 
ఆ రచనను సాహిత్యంలో చివరిమాట అని చెప్పొచ్చు. కాని జాయిస్‌ 
లాంటి కళాతపస్వి 'యులీసెస్‌' తర్వాత మరో 20 నంవత్సరాలు 
శ్రమించి “ఫెన్నిగన్స్‌ వేక్‌ అన్న మరో రచన చేసాడు. యులీసెస్‌లో 
వున్నది చైతన్య (స్రవంతి అయితే 'ఫెన్నిగన్స్‌ వేక్‌ నవలను అర్థం 
చేసుకోవాలంటే కనీసం 12 భాషల్లో పాండిత్యం ఉండి తీరాలట! 
“వైజ్ఞానిక ప్రవంచంలో ఐన్‌స్టీన్‌ ప్రతిష్టా ప్రాముఖ్యం వంటివే 
సాహిత్యలోకంలో జాయిస్‌ ప్రాభవమూ, ప్రత్యేకత” అంటాడు శ్రీశ్రీ. 


జాయిస్‌ను గూర్చి శ్రీశ్రీ మరో మాట కూడా అన్నాడు : “1914-18 
మధ్య యావృత్సపంచమూ ఒక మహా యుద్ధంలో నిమగ్నమై వుంటే 


1. “జేమ్స్‌ జాయిస్‌ చైతన్య స్రవంతి' శ్రీశ్రీ సాహిత్యం - 
రెండు - (వచన విభాగం) 
1937-1950. కూర్చరి : కె.వి. రమణారెడ్డి. 
పుట సంఖ్య 492. 

జేమ్స్‌ జాయిస్‌ ఒక మహా కావ్యరచనలో నిమగ్నుడైనాడు. ఆ యుద్దానికి 
ఫలితంగా రష్యాలో వచ్చిన సామ్యవాద విష్ణవానికెంత ప్రాముఖ్యం 
"వుందో సాహిత్యంలో 'యులీసెన్‌' నవలకు అంతే ప్రాముఖ్యం 
ఉంది”. 


జాయిస్‌ అందరికీ అర్థం కాడు. అతనిది నారికేళపాకమనే కాదు 
eG ఇంకాస్త ముందుకెళ్ళి పాషాణపాకం అనవలసి ఉంటుంది. 
కాని అతన్ని అర్థం చేనుకునే వేధాస్థాయికి ఎదిగిన వాళ్ళకు 
సాహిత్యామృతాన్ని పంచి పడ్డాడు జాయిస్‌. ఎంత మధిస్తే అంత 
అమృతం........ ఎంత అధ్యయనం చేస్తే అంత ఆనందం... ఎన్నిసార్లు 
చదివితే అన్ని అన్ని కొత్త అర్థాలు... ఎంత శోధిస్తే అంత లోతు... ఎంత 
విహరిస్తే అంత దూరం జాయిన్‌ రచనల్లో మనకు కనిపిస్తాయి. 
సాహిత్య సృష్టికి జాయిస్‌లా తనను తాను సంపూర్ణంగా అంకితం 
చేసుకున్న రచయితలు చాలా అరుదుగా ద్యోతకమవుతారు. అంతటి 
మహాశిల్సి...... శబ్ద బ్రహ్మ... మనస్తత్వవేత్త... కళాతపస్వి జాయిస్‌ 
పోషించిన చైతన్యస్రవంతి శిల్పాన్ని గూర్చి సాధికారికంగా, సంపూర్ణంగా 
చెప్పగల్గటం ఆ శిల్పపు పైపై అంచుల్ని మాత్రమే చేరుకోగల్లిన నాలాంటి 
వాడికి సాధ్యంకాదని మొదలే మనవి చేస్తున్నాను. అయినా జాయిస్‌ 
మీద, ఈ శిల్పం మీద వున్న గౌరవంతో ఈ శిల్పాన్ని గూర్చి నాకు తెలిసిన 
కొన్ని విషయాల్ని సాధ్యమైనంత స్పష్టంగా చెప్పటానికి ప్రయత్నిస్తాను. 

[111 

చైతన్య స్రవంతి అనే ఈ నూతన ప్రక్రియ అంగ్ల సాహిత్యంలో 
ప్రవేశించటానికి యేవో కొన్ని చారిత్రక పరిస్థితులు పనిచేశాయని, దీని 
వెనుక యేదో ఒక “ఇజమ్‌” ఉందని కొందరు విమర్శకులు అంటే 
అనవచ్చు...... కాని నాకు తెలిసినంతవరకు - సృష్టిస్తున్న సాహిత్యాన్ని 
మానవ జీవితానికి - ముఖ్యంగా మానవుడి అంతరంగ జీవితానికి.... 
ఇంకా దగ్గరగా తీనుకెళ్ళాలన్న కొందరి రచయితల్లోని తవనే 


2. అదే (గంథం. 

ఈ నూతన ప్రక్రియకు దారి తీసింది. చైతన్య స్రవంతి ధోరణిలో రచనలు 
చేసిన రచయితలకు ముందు రచనలు చేసిన రచయితలకు లోపలి 
ప్రపంచం ఒకటి ఉంటుందని, వాళ్ళ బాహ్యచేష్టలను, ప్రవర్తనను ఈ 
లోపలి ప్రపంచం ప్రభావితం చేస్తుందని తెలీదని చెప్పడానికి వీల్లేదు. 
సాహిత్యం పుట్టినప్పట్నించి ఈ విషయం రచయితలకు తెలును. 
సిగ్మండ్‌ ప్రాయిడ్‌ పదేపదే ఒక విషయం చెబ్తుండేవాడు. ‘UNnCOnscious’ 
లేక 'సుప్తచేతన' అన్నదాన్ని గూర్చి తనకంటె ముందే రచయితలకు 
తెల్పునని, కాని రచయితలకు తెలినిన ఈ విషయాన్ని తాను 
శాస్త్రీయంగా నిరూపించానని ఫ్రాయిడ్‌ అంటాడు. అలాగే పాత్రలకు 
అంతరంగ ప్రపంచమొకటి ఉంటుందని తెలియటమే కాదు...... ఆ 
ప్రపంచాన్ని సాహిత్యంలో చిత్రించే. పద్ధతిని కనిపెట్టటం... అందుకు 
కావల్సిన సాహిత్య పరికరాలను సృష్టించడం ముఖ్యం. సరిగ్గా ఇదే 
చైతన్య స్రవంతి పద్ధతిలో రచనలు చేసిన రచయితలు సాధించిన 
విజయం. అంతకు ముందు రచనలు చేసిన రచయితలకు, ఈ తరహా 
రచనలు చేసిన రచయితలకు ఉన్న తారతమ్యం కూడా ఇదే ! పాత్రలకు 
అంతరంగ ప్రపంచమొకటుందని, దానిని నాటకాల్లో అయితే స్వగతాల 
వల్ల, నవలల్లో అయితే ఒక పాత్ర లోపల యేమనుకుంటున్నాడో 
రచయితే చెప్పటం ద్వారా చూపించే ప్రయత్నం రచయితలు చేసేవాళ్ళు. 
కాని ఇదంతా పైపైనే జరిగింది. అంతరంగ ప్రపంచాన్ని కేంద్రంగా, 
బోహ్య ప్రపంచం తాకిడికి ఆ ప్రపంచం పొందే వివిధ ప్రకంపనల్ని 
వివిధ ప్రేరణల్ని ఆ ప్రపంచంలోనే అంతర్భాగమైన జ్ఞాపీకాల్ని, ఊహల్ని, 
ఆలోచనల్ని, అనుభవాల్ని చిత్రించే మార్గాల్ని అన్వేషించాలన్న ఆరాటం 
ఆనాటి రచయితలకు లేదు. ఈ ఆరాటం, ఈ అన్వేషణ జాయిస్‌ లాంటి 
రచయితలకు కల్గాయి. తతృలితంగానే చైతన్య (న్రవంతి నవల 
ఉద్భవించింది. ఇదివరకటి రచయితలెవ్వరూ -స్వీకరించని విధంగా 
పాత్రల అంతరంగ ప్రపంచాన్ని సాహిత్య వస్తువుగా స్వీకరించ వచ్చునని, 
ఈ ప్రపంచాన్ని కేంద్రంగా చేసుకొని పాత్రల్ని సృష్టించవచ్చునని చైతన్య 
స్రవంతి రచయితలు నిరూపించారు. ఇందుకోసం ఈ రచయితలు 
సృష్టించిన నూతన సాహిత్య పరికరమే చైతన్యస్రవంతి శిల్పం. ఈ 

విధంగా ఈ రచయితలు సాహిత్యంలోకి మానవుడి ఆంతరంగిక 
ప్రపంచమనే నూతన వస్తువును, ఈ నూతన వస్తువుకు అక్షర రూపంలో 
బొమ్మ కట్టడానికి చైతన్య స్రవంతి అనే నూతన సాహిత్య పరికరాన్ని 
అందించారు. ఆ విధంగా సాహిత్య పరిధిని పద్ధతుల్ని విస్తృతంచేశారు. 


IV 


ఈ తరహా సాహిత్యానికి సిగ్మండ్‌ ఫ్రాయిడ్‌ ప్రతిపాదించి ప్రచారం 
చేసిన మనోవిశ్లేషణా సిద్ధాంతాలకు చాలా దగ్గరి సంబంధం ఉందని 
పలువురు విముర్శకులు భావిస్తారు. కాని ఒక ఆశ్చర్యకరమైన 
విషయమేమిటంటే ఈ తరహా సాహిత్యాన్ని సృష్టించిన రచయితలెవరూ 
తమ మీద ఫ్రాయిడ్‌ సిద్ధాంతాల ప్రభావం వుందని ఎక్కడా చెప్పలేదు. 
ప్రాయిడ్‌ విశ్లేంచిన విషయమూ - ఈ రచయితలు చిత్రించడానికి 
ప్రయత్నించిన విషయమూ - ఇంచుమించు రెండూ ఒక్కటే కాబట్టి, 
ఫ్రాయిడ్‌ తన సిద్ధాంతాల్ని ప్రచురించాకే ఈ రచయితల రచనలు 
బయటకొచ్చాయి కాబట్టి ప్రత్యక్షంగానో, పరోక్షంగానో, ప్రాయిడ్‌ 
మనోవిశ్లేషణా సిద్ధాంతాలు ఈ తరహా సాహిత్యాన్ని ప్రభావితం చేశాయని 
ఒప్పుకోక తప్పదు. అందువల్ల ఫ్రాయిడ్‌ మనోసిద్ధాంతాల్ని క్లుప్తంగా 
తెలుసుకునే ప్రయత్నం చేద్దాం. 


ప్రతి మానవుడిలోను 'సుష్తచేతని' అనే ఒక బలమైన మానసిక 
కేంద్రం ఉంటుందని, దీని న్వరూవ న్వభావా లేమిటో మనకు 
మామూలుగా తెలీదని, యాదృచ్చికంగా మానవుడి ప్రవర్తనలో కనిపించే 
కొన్ని వైపరీత్యాలను, లేక నిద్రపోతున్నప్పుడు వాళ్ళు కనే కొన్ని కలల్ని 
విశ్లేషించటం ద్వారా మాశత్రవేం ఈ నున్త్నచేతనను గూర్చి 
తెలుసుకోవచ్చునన్నది ఫ్రాయిడ్‌ సిద్ధాంతాల్లో కల్లా ముఖ్యమైంది. ఈ 
విషయాన్నే ఇంకాస్త వివరంగా తెలుసుకుందాం. 


మానవుడి చేతన లేక ఇంకా సృష్టతకోసం మనస్సు అందాం -.ఈ 
మనస్సులో మూడు అరలుంటాయి అన్నింటికంటె కింద ఉండేది 

సుప్తచేతన- మధ్యలో ఉపచేతన-పైన చేతన అంటే మన జాగ్రదవన్ధ. 
నుప్తచేతనలో యేముందో మనకు తెలియదు-అదొక అంధకార 
బంధురమైన ప్రపంచం. కాని సుప్తచేతనలో సంచరిస్తున్న అవతారాలే. 
ఉపచేతనలో-ఉపచేతన అంటే మనం నిద్రలో ఉండే దళశ-నిద్ర 
పోతున్నవ్పుడు మనకు ఎన్నో కలలొస్తాయి. ఈ కలలేమిటి? 
సుప్తచేతనలో మనకు తెలియకుండా సంచారం చేస్తున్న వివిధ శక్తులే 
మనకు ఉపచేతనలో కలల రూపంలో దర్శనమిస్తాయి. ఈ కలల్ని 
అర్థం వర్ణం లేనివని కొట్టెయ్యటానికి వీల్లేదంటాడు (ప్రాయిడ్‌. 
అంధకారబంధురమైన నువ్వ్శచేతన మీద కొంచెం వెలుగును 
ద్రనరింవజేసేవి ఈ కలలే - నువ్రచేతన అనే గదికి తాళం 
వేశారనుకుందాం-ఈ తాళాన్ని తీసి గదిలోకి ప్రవేశించటానికి కావలసిన 
తాళపు చెవి లాంటిది ఈ ఉపచేతన. ఉపచేతనలో దర్శన మిచ్చే కలలు, 
అలాగే జాగ్రదవన్గలో కూడా మనం చేసే కొన్ని యాదృచ్చికమైన 
పారపాట్లు, మాటల్లో తడబాట్లు కూడా నువ్రచేతనను అర్థం 
చేసుకోవటానికి తోడ్బడతాయంటాడు ఫ్రాయిడ్‌. 


సభ్య ప్రపంచం అంగీకరించని అనేక శక్తులు సుప్తచేతనలో 
వుంటాయి. ముఖ్యంగా లైంగికపరమైన కోరికలు, ఆలోచనలు అక్కడ 
చోటు చేసుకుంటాయి. సభ్య ప్రపంచం అంగీకరించదు కాబట్టే మనం 
వాటిని బలవంతంగా లోపలికి నెట్టేస్తాం. కాని నిద్రపోయిన స్థితిలో 
మనలోని నిషేధపు యంత్రాంగం (సెన్సారింగ్‌ మెకానిజమ్‌) తన శక్తిని , 
కోల్పోతుంది. ఆ స్థితిలో సుప్త చేతనలో దాక్కున్న మనలోని కోర్కెలు 
కలల రూపంలో ఉప చేతనలోకి ప్రవేశిస్తాయి. అయితే ఈ కలలు 
కూడా స్పష్టంగా ఉండవు. మన కోరిక ఉన్న దున్నట్టుగా కలల రూపంలో 
ప్రవేశించదు. ఎందుకంటే నిద్రపోతున్నప్పుడు సెన్సారింగ్‌ మెకానిజం 
కొంత నడలినా వూర్తిగా పోయిందని చెవ్పడానికి వీలులేదు. 
ఉదాహరణకు సభ్యసమాజం అంగీకరించని కోరిక ఒకటుంది - ఒక 

స్రీకి ఒక పురుషుడి మీద లైంగిక వాంఛ కల్గింది. ఆ కోరిక వెంటనే 
నుప్తచేతనలోకి వెళ్ళిపోయింది. ఆ కోరిక ఆ స్తీ నిద్రపోయిన స్థితిలో 
ఉపచేతనలో ప్రవేశిస్తుంది. కాని నరిగ్గా ఆ పురుషుడితో తాను 
కల్పుకున్నట్టుగా ఆ కల ఉండదు. ఈ కోరిక అనేక మారు రూపాలతో 
అనేక సంకేతాలతో కలలో అస్తవ్యస్తంగా కనిపిస్తుంది. దీనిని డ్రీమ్‌ 
నింబాలిజవ్‌ అంటాడు (ప్రాయిడ్‌. అయితే నభ్యా నమాజం 
అంగీకరించని కోరికను బలవంతంగా అణచివేనుకున్న ఆ స్తీ 
జాగ్రదవస్థలో చాలా విచిత్రంగా ప్రవర్తించవచ్చు. ఇదే హిస్టీరియా లాంటి 
మానసిక వ్యాధులకు దారి తీయవచ్చు. అయితే ఒక అనుభవజ్ఞుడైన 
మానసిక శాస్త్రవేత్త ఆమె జబ్బుని నయంచెయ్యగల్గుతాడు. ఇలా 
సుప్తచేతన, ఉపచేతన, చేతన-మనస్సు యొక్క ఈ మూడు అరల్ని-ఈ 
అరల్లో కలగా పులగంగా తలెత్తుతుండే కోరికల్ని, ఆలోచనల్ని, సంకేతాల్ని, 
జ్ఞాపకాల్ని విశ్లేషించే పద్ధతిని ప్రాయిడ్‌ ప్రచారం చెయ్యటంతో పాత్రల 
మనస్సంచారాల్ని చిత్రించాలని ప్రయత్నించే రచయితల్ని ఈ పద్ధతులు 
ఎంతో ఉత్తేజితుల్ని చేశాయి. 


Vv 


ప్రతి గొప్ప రచయిత కూడా మానవ జీవితం యొక్క ఏదో ఒక 
భాగాన్ని సాధ్యమైనంత వాస్తవికంగా చిత్రించాలని తద్వారా తనను 
చదివిన పాఠకునికి ఒక కొత్త అనుభవాన్నివ్వాలని ప్రయత్నిస్తాడు. అతి 
క్లిష్టమైన మానవ మనస్సంచారాన్ని చిత్రించాలన్న కొందరి రచయితల 
తపనే చైతన్య స్రవంతి నవలకు దారి తీసింది. మనస్సు యొక్క మూడు 
రూపాలైన చేతన, ఉవచేతన, నుప్తచేతన-ఈ మూడింటిని వివిధ 
" కోణాల్లో ఫోటోగ్రాఫ్‌ చెయ్యాలి. బయటకు కనిపించేది నిజం కాదు... 
ఈ లోపలి ప్రపంచమే నిజమైన ప్రపంచం. 

ఈ చేతన, ఉపచేతన, సుప్త్రచేతన మధ్య స్పష్టమైన సరిహద్దులు 
లేవు. ఈ మూడు కలగాపులగంగా, గజిబిజిగా కలసిపోయాయి. ఈ 
మూడింట సమాహార రూపమైన చైతన్యం ఒక గొలుసుకట్టుగా కాకుండా 
ఒక ప్రవాహంలా సాగుతుంది. ఈ ప్రవాహం కూడా ఎప్పుడూ ఒకే దిశలో 
పయనించదు. భూత భవిష్యత్తు వర్తమాన కాలాల సరిహద్దులు కూడా 
చెరిగిపోతాయి. ఈ ప్రవాహం భవిష్యత్తు నుండి భూతకాలంలోకి, 
వర్తమానకాలం నుండి భూత భవిష్యత్‌ కాలాల్లోకి అవిచ్చిన్నంగా 
ప్రవహించవచ్చు. మనస్సు పొందే అనేక (పేరణలకు, స్పందనలకు 
ఒక స్పష్టమైన రూపం ఉండకపోవచ్చు. అలాగే మనస్సు పొందే వివిధ 
గతులు, వివిధ స్థితులు విచిత్రంగా ఉంటాయి. మనస్సు పొందే అను 
భూతులు, ఆలోచనలు చిత్ర విచిత్రంగా ఉంటాయి. కొన్ని గొప్పవి, 
కొన్ని చెత్తవి, కొన్ని ఉదాత్తమైనవి, కొన్ని అనహ్యకరమైనవి, కొన్ని 
సభ్యమైనవి, మరికొన్ని అసభ్యకరమైనవి....... ఈ మనస్సు కొన్నిసార్లు 
హిమాలయ శిఖరాల్లో విహరిస్తే మరుక్షణంలో వనసివీక్‌ మహా 
నముద్రంలోకి పడిపోతుంది. ఇలా అవి క్లిష్టంగా గజిబిజిగా, 
గందరగోళంగా ఉండే మనన్సంచారాన్ని మాటల రూవంలోకి 
అనువదించటం అంత సులభమైన విషయం కాదు. అనలు పూర్తిగా 
సాధ్యం కూడా కాదేమో అయినా కొందరు రచయితలు మానవుడి 
మనన్సంచారాన్ని బొమ్మకట్టి చూపించాలని ప్రయత్నించారు. 
అందుకోనం వాళ్ళు కొన్ని వ్రత్యేకమైన సాహిత్య వరికరాలను 
సృష్టించారు. 


రచయిత అయినవాడు ఇంత సంక్లిష్టమైన మనన్సంచారాన్ని 
చిత్రించే ప్రయత్నం చేసి పాఠకుల్ని ఇబ్బంది పెట్టటం దేనికి? దీనివల్ల 
రచయిత యేం సాధిస్తున్నాడు? ఇందుకు సమాధానాన్ని వర్జీనియా వుల్ఫ్‌ 
ఇలా చెప్పింది : 


“జీవితాన్ని చూడు. అవ్చుడు జీవితం వున నవలల్లో 
చిత్రించబడినట్ట లేదనిపిస్తుంది. ఒక సాధారణ మస్తిష్కాన్ని ఒక 
మామూలు రోజు పరీక్షించు. ఆరోజు ఆ మస్తిష్కం ఎన్ని విచిత్రమైన 

న్పందనల్ని పాందుతుందో ! గొవృవి, విచ్చివి, మామూలువి, 
గంభీరమైనవి, ఉక్కులా కోసేసేవి.... నిరంతరం కురిసే అసంఖ్యాకమైన 
అణువుల్లా ఈ స్పందనలు మన మస్తిష్కం మీద కురుస్తాయి. ఇవే ఒక 
మానవుడి జీవితంలో ఒక సోవువారంగా ఒక మంగళవారంగా 
రూపొందుతాయి. జీవితాన్ని ఇలా చూసినప్పుడు జీవితం అంటే పూర్వం 
ఉన్న అభిప్రాయానికి ఇవ్చుడున్న అభిప్రాయానికి చాలా తేడా 
కనిపిస్తుంది. ఇప్పుడు నవలాకారుడి దృష్టిలో ముఖ్యమైంది మానవుడి 
బాహ్యరూపం కాదు.... ఈ అంతరంగ జీవితం. రచయిత నిజంగా 
స్వతంత్రుడైతే, బానిస కాకపోతే, తను-యేది నిజమని అనుకుంటాడో, 
అదే రాయాలనుకుంటే నంప్రదాయం, ఆచారాలు శానించేదే 
రాయాలనుకోకపోతే, తను తనలోపల పొందే అనుభూతుల ఆధారం 
తోటే రచనలు చెయ్యాలనుకుంటే ఆ రచయితకు చక్కగా కొన్ని 
అధ్యాయాలుగా విభజింపబడిన ఇతివృత్తం, హాస్యం, విషాదం, (ప్రేమ 
లేక వినాశనం మొదలైనవేవి పూర్వంలాగా అందరూ అంగీకరించే 
టట్టుగా ఉండవు. జీవితం చక్కగా ఒక దానివెంట ఒకటి ఒక అందమైన 
పద్ధతిలో అమర్చబడిన దీపావళి కాదు. జీవితం ఒక ప్రకాశవంతమైన 
చక్రం లాంటిది. మనలో చైతన్యం జనించినప్పట్నించి అది అంతమయ్యే 
వరకు మనను చుట్టివేసి కనిపించి కనిపించకుండా ఉండే ఓ 
తెరలాంటిది జీవితం. ఎంతో వైవిధ్యం కల్గి ఇంతకాలం మానవుడికి 
తెలియకుండా ఉన్న ఈ అనంతమైన చైతన్యాన్ని చిత్రించటం-అదెంత 
కష్టతరమైనా, క్లిష్టమైనా-ఒక నవలాకారుడి బాధ్యత కాదా?” ._ 


మానవుడి బాహ్య రూపం నిజం కాదు. అతన్ని లేక ఆమెను అర్థం 
చేసుకోవాలంటే వాళ్ళ లోపలి రూపాలను కూడా చూపించాలి ... లోపలి 


3. వర్జీనియా వుల్ఫ్‌ రాసిన 'Modern Fiction' అన్న వ్యాసంలో 'L00k 
with in, and life, it seems is very far from being like this..." 
అన్నభాగానికి స్వేఛ్ళానువాదం 'Modern Fiction' - Essay by 
Virginia Woolf, Collected Essays by Virginia Woolf - 
Volume 11. Page No. 106. 

ప్రపంచమే సాహిత్యానికి వేదిక కావాలి. అప్పుడే రచయిత మానవ _ 
జీవితాన్ని సంపూర్ణంగా చిత్రించిన వాడవుతాడన్న అవేశమే చైతన్య 
స్రవంతి నవలకు పునాది అయ్యింది. ఈ తరహా సాహిత్యం పాఠకుణ్ణి 
కొంత ఇబ్బంది పెడుతుంది. సాహిత్యం కేవలం వినోదం కోసమే - 
హాయిగా చదువుకోవటానికి మాత్రమే అనుకునే పాఠకులు ఈ తరహా 
సాహిత్యాన్ని ఆస్వాదించలేరు. ఈ సాహిత్యం సృష్టించడానికి రచయిత 
ఎంత కృషి చేసాడో ఈ సాహిత్యాన్ని అర్థం చేసుకోవటానికి అందులో 
కొంతైనా పాఠకుడికి ఓపిక, సామర్థ్యం ఉంటే ఈ తరహా సాహిత్యం 
కూడా ఎంతో మనోరంజకంగా ఉంటుంది. 


VI 


ఈ ధోరణిలో రాయబడే సాహిత్యానికి-ముఖ్యంగా నవలకు చైతన్య 
స్రవంతి సాహిత్యం లేక నవల అన్న మాట స్థిరపడి పోయింది. ఇది 
'Stream of Consciousness’ అన్న ఇంగ్లీషు మాటకు అనువాదం. 
ఇంగ్లీషులో ఈ మాటను సృష్టించిన వాడు విలియమ్‌ జేమ్స్‌. విలియమ్‌ 
జేమ్స్‌ 'Principles of Psychology' అన్న తన గ్రంథంలో చేతన అనేది 
ఒక నదీ ప్రవాహం లాంటిదని, అది ఎప్పుడు నిశ్చలంగా ఉండదని 
అన్నాడు. 


అయితే ఈ తరహా సాహిత్యాన్ని 'StreAM Of consciousness' 
సాహిత్యమని పిలవటాన్ని హర్షించని రచయితలు కూడా కొందరున్నారు. 
ఉదాహరణకు ఈ తరహా సాహిత్యానికి ఆద్యురాలని చెప్పబడే డోరతి 
రిచర్డ్‌ సన్‌ అనే రచయిత్రి ఇలా అంది: 


‘Stream of consciousness is 2 muddle headed phrase. Its 
not a stream. Its a pool. a sea, an ocean. It has depth and greater 


depth and when you think you have reached its bottom, there is 

nothing here and when you give yourself upto one current, you 


are suddenly possessed by another." 


చేతన చాలా లోతైన ఒక మహా సముద్రం లాంటిదని, దాన్ని 
అందుకోవటం అంత నులబోం కాదని డోరతి రిచ్చడానన్‌ 
అభిప్రాయపడింది. 


తెలుగులో చైతన్య స్రవంతి అన్న మాటను మొట్ట మొదటిసారి 
వాడుకలోకి తెచ్చింది శ్రీశ్రీ యే ననుకుంటాను. 1941లో చనిపోయిన 
జేమ్స్‌ జాయిస్‌ను గూర్చి శ్రీశ్రీ ఒక రేడియో ప్రసంగం చేశాడు. ఈ 
ప్రనంగం 1947 సెస్టైంబర్‌-అక్టోబర్‌ “ఆంధ్ర శిల్చి నంచికలో 
ప్రచురించబడింది. ఈ ప్రసంగంలో శ్రీశ్రీ 'Stream of conscious' అన్న 
మాటకు “చైతన్య (న్రవంతి' అని పేరు పెట్టటంతో ఈ తరవో 
సాహిత్యానికి ఈ పేరు స్థిరపడిపోయింది. 


ఇక్కడే మరొక విషయాన్ని కూడా స్పష్టం చెయ్యాలి- “చైతన్య 
స్రవంతి” అన్నది కేవలం ఒక నూతన శిల్పం మాత్రమే కాదు... అంటే 
ఒక విషయాన్ని చెప్పే పద్ధతిలో కనుగొన్న మార్పు మాత్రమే కాదు... ఈ 
ధోరణి మనకొక కొత్త విషయాన్ని కూడా ప్రవేశపెట్టింది. అదే మానవుడి 
చేతన. చేతనను కథాకేంద్రంగా తీసుకోవటం, అనేక పద్ధతుల ద్వారా... 
(ఈ పద్ధతులు తర్వాత చూద్దాం)... ఈ చేతన పొందే వివిధ గతుల్ని 
చిత్రించటం చైతన్యస్రవంతి సాహిత్యంలో జరుగుతుంది. కాబట్టి ఈ 
తరహా సాహిత్యంలో వస్తువు, శిల్పం రెండూ కొత్తవే. వస్తువు నుండే 
శిల్పం ఉద్భవిస్తుంది. ఇక్కడ కూడా జరిగిందతే- చైతన్యస్రవంతి అన్నది 
కేవలం ఒక శిల్పరూపం మాత్రమే అనుకోవటం చాలా పొరపాటు. 





4. కోడూరి శ్రీరామమూర్తి : ‘తెలుగు నవలా సాహిత్యంలో మనో 
విశ్లేషణ” లోంచి తీసుకోబడింది. 

కవిత్వం, నాటకం, కథ, నవల మొదలైన వివిధ సాహితీ ప్రక్రియల్లో 
చైతన్యస్రవంతి ధోరణిని ప్రవేశపెట్టే అవకాశం ఉన్నప్పటికి ఈ ధోరణి 
ఎక్కువగా నవలలకే పరిమితమైనది. అందుకు ముఖ్యమైన కారణం 
యే ఇతర సాహితీ ప్రక్రియలకు లేని కొన్ని ప్రత్యేకమైన లాభాలు 
నవలాప్రక్రియకుండటమే. నవల పరిధి చాలా విశాలమైనది. మానసిక 
శాస్త్రం, సాంఫికశానస్త్రం మొదలైన వైజ్ఞానిక రంగాల్లో మానవుడు 
కనుక్కున్న అనేక నూతన విషయాలకు కళారూపం ఇవ్వటంలో నవల 
విజయవంతమైనట్టుగా మరే సాహితీ ప్రక్రియ కాలేదు. చైతన్య స్రవంతి 
నవల ఇందుకొక ముఖ్యమైన ఉదాహరణ. 


Vil 
ఆద్యంతాలు అన్న ఒక క్రమం లేకుండా భూత భవిష్యత్‌ వర్తమాన 
కాలాల్లోకి యధేచ్చగా ప్రవహించే పాత్రల చైతన్యాన్ని చిత్రించే 
సాహిత్యాన్ని చైతన్యస్రవంతి సాహిత్యమనవచ్చునని పై వివరణ వల్ల 
స్పష్టమౌతున్నది. ఈ చైతన్యం చాలా గజిబిజిగా ఉంటుంది. మామూలు 
మాటల్లో చెప్పలేనిదిగా ఉంటుంది. మన మనస్సుల్లో కల్గుతున్న ఇలాంటి 


5. From'A Reader's Guide to Great Twentieth Century English 
Novels' by Fedrick R.Karl and Magalaner. Page No. 3. "Asa 
social and moral document as well as a contained artform, the . 
novel from Cervantes' "DON QUIXOTE" through Joyce's 
'ULYSSES' has responded more quickly and fully to new ideas 
than any other literary genre. Accordingly the 20th century hovel 
following the rapid introductions of newmodes of thoughts in 
psychology. natural science and sociology has reacted boldly to 


absorb and transform this material into literary communications. 

భావాలకు అక్షర రూపం ఇచ్చే టప్పటికి వాటి స్వరూపం మారిపోతుంది. 
అక్షరరూపం ఇచ్చేటప్పటికి వాటికొక స్పష్టత వస్తుంది... అసభ్యమైన 
ఆలోచనలు సభ్యమైనవిగా మార్తాయి. అందువల్ల చైతన్య స్రవంతి 
సాహిత్యాన్ని నృష్టించే రచయిత రెండు ముఖ్యమైన నమన్యల్ని 
ఎదుర్కొంటాడు. | 


ఒకటి: ఒక మనిషి మనస్సు లోపలి పారల్లోని ఆలోచనలేమిటో 
తెల్బుకోవటం ఎలా? రెండు : అతి సంక్టిష్టమైన యీ ఆలోచనలకు 
అక్షర రూపం ఇవ్వటం ఎలా? ఈ రెండు సమస్యల్ని ఈ తరహా 
సాహిత్యం సృష్టించిన రచయితలెలా పరిష్కరించుకున్నారో చూద్దాం- 


మొదట ఒక మనిషి యొక్క ఆలోచనా ధోరణి- యే దాపరికం 
లేకుండా నిజంగా ఎలా ఉంటుందో తెలుసుకోవటానికి రచయితలు 
తమ మనస్సునే కేంద్రంగా చేసుకుని తమను తామే వేరొక మనిషిలా 
విశ్లేషించుకున్నారు. మన లోపలి ఆలోచనలేమిటో... మన మనస్సు 
ఎంత విపరీతంగా, వికారంగా, ఎంత అద్భుతంగా, ఎంత ఉదాత్తంగా... 
ఎంత నీచంగా, ఎంత అసభ్యంగా ఆలోచించగలదో మనకంటె బాగా 
మరెవ్వరికీ తెలీదు... ఇలాంటి మనస్సును బొమ్మ కట్టాలంటే ఒక 
రచయితకు తన మనస్సే ముఖ్యమైన ముడిసరకు. తనను తాను 
నిర్దాక్షిణ్యంగా వేరొకనిలా విశ్లేషించుకున్నప్పుడే ఒక రచయిత ఈ తరహా 
సాహిత్యాన్ని సృష్టించగలడు. అందుకే ఈ సాహిత్యానికి. ఎక్కువగా 
రచయితలు ఆత్మకథలతో దగ్గరి సంబంధం ఉంటుంది. రచయిత 
నిజజీవితంలో నంవుటనలు, వ్యక్తులు, ప్రదేశాలు ఈ తరవో 
సాహిత్యంలో ఎక్కువగా చోటు చేసుకుంటాయి. అందుకని ఈ తరహా 
సాహిత్యం మనకు అర్థం కావాలంటే ఆ రచయిత వ్యక్తి గత జీవితాన్ని 
గూర్చి మనకు క్షుణ్ణంగా తెలిసి ఉండాలి. జేమ్స్‌ జాయిస్‌ సృష్టించిన 
సాహిత్యం నిండా ఆయన నిజ జీవితంలో జరిగిన సంఘటనలు, 
ఆయన కలుసుకున్న వ్యక్తులు ఆయన తిరిగిన ప్రదేశాలు చోటు 
చేసుకున్నాయి. కాబట్టి ఈ తరహా సాహిత్యంలో రచయిత బాగా తెలిసిన 

వ్యక్తులనే పాత్రలుగా, ముఖ్య పాత్రకు తననే ఆధారం చేసుకుని 
సృష్టించటం జరుగుతుంది. అలా జరిగినప్పుడే పాత్రల మనస్సుల 
అంతరాంతరాల్లోకి వెళ్ళి రచయిత అక్కడ జరుగుతున్నదేమిటో 
పాఠకుల ముందుంచగల్లుతాడు. 


Vill 


ఇప్పుడు ఈ తరహా సాహిత్యాన్ని సృష్టించే రచయిత ఎదుర్కొనే 
రెండో సమస్యను ఎలా పరిష్కరించుకున్నాడో చూద్దాం. 


మన లోపలి ప్రపంచం పొందే (ప్రేరణలు, స్పందనలు, జ్ఞాపకాలు, 
గత స్మృతులు, ఊహలు, ఇన్‌ట్యూషన్స్‌, భావాలు, అనుభూతులు - 
నృష్టాన్సష్టంగా కలగాపులగంగా ఉండే వీటన్నిటికి అక్షరరూపం 
ఇవ్వటానికి రచయిత యేం చేస్తాడు? 


ఇంగ్లీషులో “థ్రీ అసోనియేషన్‌' అనే మాటుంది. దీనిని 
ముక్తానుషంగంగా అని అనువదించవచ్చుననుకుంటాను. బయట 
ప్రపంచం కల్గించిన చిన్న ప్రేరణ మన మనస్సు అనే సరస్సులో ఎన్నో 
అలల్ని సృష్టిస్తుంది. ఈ (ప్రేరణ ఒక జ్ఞాపకానికి దారితీయవచ్చు. ఆ 
జ్ఞాపకం ఎన్నో దృశ్యాల్ని, ఎందరో వ్యక్తుల్ని, ఎన్నో మాటల్ని మన మనః _ 
ఫలకం మీదికి ఎలా వస్తున్నాయో అలాగే వెంట వెంటనే యే దాపరికం 
లేకుండా బయటకు చెప్పటాన్నే ఫ్రీ అసోసియేషన్‌ అంటారు. ఫ్రాయిడ్‌ 
మనో విశ్లేషణా సిద్ధాంతంలో ఈ ఫ్రీ అసోసియేషన్‌కు చాలా ప్రాముఖ్యం 
ఉంది. ఒక మానసిక రోగి మనస్సులో- ముఖ్యంగా అతని సుప్తచేతనలో 
యేముందో తెలుసుకోవటానికి ఆ రోగిని హాయిగా ఉండే ఓ పక్కమీద 
పడుకోబెట్టి అతని బుర్రలోకి యే ఆలోచన వస్తే దాన్ని చెప్పెయ్య 
మంటారు. అలా మాట్లాడుతున్నప్పుడు ఓ అనుభవజ్ఞుడైన మానసిక 
వైద్యుడు ఆ రోగి సుప్తచేతనలో పని చేస్తున్న గుర్తు లేమిటో తెలుసుకొని 
ఆ రోగికి మానసిక ఆరోగ్యాన్ని చేకూర్చగల్గుతాడు. సరిగ్గా ఇలాగే తన 
పాత్రల మనస్సుల్ని శోధించటానికి రచయితలు కూడా తమ పాత్రల 

ఫ్రీ అసోసియేషన్ని ఆధారం చేను కున్నారు. చైతన్యస్రవంతి సాహిత్యంలో 
ఫ్రీ అసోసియేషన్‌కున్న ఈ ప్రాముఖ్యాని దృష్టిలో పెట్టుకునే రాంభట్ల 
కృష్ణమూర్తి గారు ఈ తరహా సాహిత్యాన్ని నిర్వచించారు. 


“బాహిర జగత్‌ సంపర్కం వల్ల మనస్సులో ఏర్పడే ముక్తానుషం 
' గాల ప్రవాహాన్ని సాహిత్య రూపకంగా నమోదుచేసే పద్ధతిని ఇప్పుడు 
చైతన్యస్రవంతి అని పిలుస్తున్నారు” 


ముక్తానుషంగం అంటే ఎలా ఉంటుందో తెలుసుకోవటానికి ఒక 
ఉదాహరణ : నేను రాసిన అథోలోకం అన్న కథ ఇలా ప్రారంభమౌతుంది. 


“అబ్బబ్బ... ఎంత అసహ్యకరమైన చప్పుడు. నీకే ఉందా కారు, 
అంత భయంకరమైన హారన్‌ పెట్టుకోవటానికి? 'కాంట్యూ ఎనౌన్స్‌ 
యువర్‌ కమింగ్‌లైక్‌ జంటిల్మన్‌ సర్‌!' అన్నాడు ఏ.జి. గార్డెనర్‌ ... 
చిన్ననాడు చదువుకున్నదేదీ వెంటనే మరచిపోయే గొప్ప అలవాటు 
మనకు లేదన్నమాట! మన జ్ఞాపక శక్తి అద్భుతం. అందుకే బోలెడంత 
చెత్త ఎప్పుడూ ఈ బుర్రలో మెదుల్తుంటుంది. అనవనర విషయాల్ని 
జ్ఞాపకం పెట్టుకోవటం... అందువల్ల అరిష్టాలు... ఎవరో ఎక్కడో రాయగా 

- చదివినట్టు జ్ఞాపకం. మాలతీచందూర్‌ ప్రమదావనంలో. ఆంధ్రప్రభ 
ఇప్పుడు పూర్తిగా ఆడవాళ్ళ పత్రికయి పోయిందేమిటి?” 


అథోలోకం కథలో నాయకుడు... అతని పేరేమిటో కూడా రచయిత 
మనకు చెప్పడు. అతడు బజార్లో పోతున్నాడు. కారు హారన్‌ అతన్ని 
డిస్టర్బ్‌ చేసింది. ఎప్పుడో చదువుకున్న ఏ.జి. గార్జెనర్‌ వ్యాసంలోని ఓ 
వాక్యం గుర్తొచ్చింది. దాంతో మాలతీచందూర్‌ రాసిన మరో వ్యాసంకూడా 
అతని మనస్సులో మెదిలింది. ఆ తర్వాత 'ఆంధ్రప్రభ' వారపత్రికలో 





6. చూ॥ రాంభట్ల కృష్ణమూర్తి నవీన్‌ కథల సంపుటి “లైఫ్‌ ఇన్‌ ఎ 
కాలేజీ'కి 'ముక్తానుషంగం' పేరుతో రాసిన ఉపోద్భాతం. 

ఎక్కువ మంది ఆడవాళ్ళే రాస్తున్నారన్న విషయం గుర్తొచ్చి ఆ పత్రిక 
పూర్తిగా ఆడవాళ్ళ పత్రికయిపోయిందేమిటని ప్రశ్నించుకున్నాడు. ఇలా 
ఒకదాన్నుండి మరొకదానికి దారితీస్తూ ఇందులోంచే ఒక కథ పుడ్తుంది... 
ఆ కథ మామూలు కథల్లాకాకుండా పాత్ర మనస్సును చిత్రించేదిగా 
ఉంటుంది. 


పాత్ర ముక్తానుషంగాన్ని పాఠకుడి ముందు పెడ్తున్నప్పుడు రచయిత 
మధ్య మధ్యలో కల్పించుకోడు. పూర్వపద్ధతిలో అయితే తన నవలలోని 
పాత్రలకు పాఠకులకు మధ్య రచయిత ఉంటాడు. తన పాత్రల్ని, వాళ్ళ 
గుణగణాల్ని, వాళ్ళ రూపాన్ని, వేషాన్ని పాఠకులకు వివరంగా చెబుతాడు. 
మధ్యమధ్య తన పాత్రలు అలా ఎందుకు ప్రవర్తించవలసి వచ్చిందో 
వివరిస్తాడు. జీవితాన్ని గూర్చి వ్యాఖ్యానాలు చేస్తాడు. పాఠకులకు యేది 
చెప్పాలో ఏది చెప్పకూడదో రచయితే నిర్ణయించి ఆ ప్రకారంగా కథను 
నడిపేవాడు. 


చైతన్య (న్రవంతి పద్ధతిలో రచయిత పాఠకులకు ఇంతగా 
సహాయపడటం ఉండదు. పాఠకులు తమంతట తాముగా తెలుసుకో 
వలసిన విషయాలు చాలా ఉంటాయి. పాత్ర పేరేమిటి? అతడెలా 
ఉంటాడు? ఎక్కడ పుట్టాడు? ఎక్కడ పెరిగాడు? మొదలైన అంశాలన్ని 
అతని ముక్తానుషంగంలో దొర్లుతున్న అంశాలను బట్టి పాఠకుడే 
తెలుసుకోవాలి. పాత్రకు పాఠకుడికి మధ్య 'ఒక ప్రత్యక్ష సంబంధం 
కల్పించబడుతుంది. రచయిత పక్కకు తప్పుకుంటాడు. ఈ లోకాన్ని 
సృష్టిస్తున్నవాడు భగవంతుడనుకుంటే మనకు అతని సృష్టే కనిపిస్తుంది 
గాని అతడెక్కడా కనిపించడు. అలాగే రచయిత కూడా-అతడు సృష్టిస్తున్న 
సాహిత్యమే కనిపిస్తుంది గాని అతడెక్కడా కనిపించడు”. 


7. జేమ్స్‌జాయిస్‌ రాసిన 'Portruit of an Artist as an young man' 
అన్న నవణలో నాయకుడు స్టెఫెన్‌ డెడ్డస్‌ తన సాహిత్య సిద్ధాంతాన్ని 
వివరిస్తూ ఇలా అంటాడు : "The artist like God of creation 
remains within or behind or above his handiwork, Invisible 
refined out of existence, indifferent paring his fingernails" 

పాత్రల ముక్తానుషంగాన్ని చిత్రించటానికి చైతన్య(న్రవంతి 
రచయితలు అనేక వద్భతుల్ని నృష్టించు కున్నారు. అందులో 
ముఖ్యమైనవి న 


ఆంతరిక స్వగతాలు 
రచయిత సర్వజ్ఞత్వం | 
చలనచిత్రాల్లో వాడే టెక్నిక్‌లు 
యాంత్రిక విధానాలు 
వాక్సంబంధమైన విధానాలు 


లై స NINE 


1. ఆంతరిక స్వగతాలు : ఆంతరిక స్వగతాలు లేక-ఆంతరిక భాషణం 
(Interior monologue) చైతన్య స్రవంతి సాహిత్యంలో చాలా ప్రముఖ 
పాత్ర వహిస్తుంది. స్వగతం అనేది నాటకాల్లో చాలా కాల్లంనుండే 


అమల్లో ఉంది. తమ పాత్రలు లోపల యేవునుకుంటున్నారో ' 


చెప్పటానికి నాటక రచయితలు న్వగతాల్ని వాడేవాళ్ళు. షేక్‌స్పియర్‌ 
నాటకాల్లో ఇవి నుదీర్భంగా సాగేవి. అయితే చైతన్యనవంతి 
సాహిత్యంలో కనిపించే న్వగతాలకు, పూర్వపు నాటకాల్లో కనిపించే 
స్వగతాలకు చాలా తేడా ఉంటుంది. నాటకాల్లో ఉండేవి స్వగతాలైతే 
చైతన్యస్రవంతిలో ఉండేవి ఆంతర స్వగతాలు. నాటకాల్లోని స్వగతాలు 
డ్రేక్షకులకోసం ఉద్దేశించబడినట్టివి. స్పష్టంగా ఒక క్రమ పద్ధతిలో 
ఉంటాయి. చైతన్య స్రవంతిలో రచయిత ఈ న్వగతాల్ని పాత్రల 
ఉపచేతనను, సుప్తచేతనను ప్రదర్శించటానికి ఉపయోగిస్తాడు. కాబట్టి 
ఇవి గజిబిజిగా, క్రమం లేకుండా, గందరగోళంగా ఉంటాయి. మన 
లోపల ఉత్పన్నమయ్యే కొన్ని ఆలోచనలను బయటికి చెప్పాలను 
కున్నప్పుడే వాటికి భాషారూపం ఇవ్వవలసి ఉంటుంది. అప్పుడే వాటికొక 
స్పష్టత, క్రమపధద్ధతి యేర్చడతాయి. ఒక ఆలోచనకు భాషా రూపం 
ఇచ్చేటప్పటికే దాని స్వరూపం మారిపోతుంది. ఎదుటి వ్యక్తి వింటాడు 
కాబట్టి ఆ ఆలోచన ప్రప్రథమ స్వరూపాల్ని కొంతమార్చి దాన్ని సభ్య 

_ సమాజం అంగీకరించేలా సంస్కరించి చెప్పవలసి ఉంటుంది. కాని 
చైతన్యనవంతి సాహిత్యంలో ఆ ఆలోచన యొక్క ప్రప్రథమ 
స్వరూపమే కావాలి. అలా అయితేనే ఆ పాత్రయొక్క నిజరూపాన్ని అర్థం 
చేసుకోవటానికి వీలౌతుంది అందువల్ల ఒక ఆలోచన యొక్క ప్రప్రథమ 
రూపమే.. అంటే దానికి భాషా రూపం ఇచ్చి బయటకు చెప్పటానికి 
ముందే... అంటే ఆ ఆలోచన యొక్క వాక్పూర్వ దశనే ఆంతరిక 
న్వగతంగా చెప్పే ప్రయత్నం ఈ తరహా సాహిత్యంలో జరుగుతుంది. 


ఆంతరిక స్వగతాల్ని మళ్ళీ రెండు భాగాలుగా విభజిస్తారు. ఒకటి : 
ప్రత్యక్ష ఆంతరిక స్వగతం. రెండు : పరోక్ష ఆంతరిక స్వగతం. 


పాత్ర మనసులో ఉత్పన్నమౌతున్న ఆలోచనల వాక్పూర్వదశను 
రచయిత మధ్యలో తను జోక్యం చేసుకోకుండా పాఠకుల ముందుంచ 
టాన్ని ప్రత్యక్ష ఆంతరిక స్వగతం అంటారు. ఉదాహరణకు “అంపశయ్య?” 
నవలలోని ఈ భాగాల్ని గమనించండి: 


“లావెటరి గోడల మీద బూతుబొమ్మలెందుకు? ఓ పుస్తకం రాసి పారేస్తే 
“అంధపరదేశ సాహిత్య అగాథమి” ఓ ఎవార్డు పారేస్తుందేమొ! బెను. ఎంత 
వండర్‌ఫుల్‌ టైటిల్‌. “లావెటరీలమీద బూతుబొమ్మ లెందుకు?” ఓ లక్ష 
కాపీలు అమ్ముడుపోతుంది ఎమ్మెస్కోవాళ్ళు పాకెట్‌బుక్‌గా వేస్తే. 
బయటకొచ్చాడు. స్విచ్‌ ఆన్‌ చేశాడు-బాత్‌రూం. బాత్‌రూంలో గమ్మత్తైన 
వానన-వాష్‌ బేసిన్‌లో కాస్త మొహం కడుక్కుని వెడ్తే నిద్రమబ్బు 
వదుల్తుందేమొ' అబ్బ-అంత ఓపికే? నిద్ర ముంచుకొస్తున్నది. రూం 
కెడదాం-మళ్ళా పడుకోవటమా? అనహ్యంగా ఉంటుంది-పరమ 
అనవ్యాంగా ఉంటుంది. ట్యూబ్‌లైట్‌ న్విబ్‌ చూనినవ్చుడల్తా 
ఆన్‌చెయ్యటం..ఆఫ్‌ చెయ్యటం...ఆన్‌ చెయ్యటం...ఆఫ్‌ చెయ్యటం...” 


ఇదంతా నవలలోని ముఖ్య పాత్రయొక్క ఆంతరిక న్వగతం. 
రచయిత ఎక్కడా జోక్యం చేనుకున్నట్టు కనిపించడు. పాత 
మనస్సులోని ఆలోచనల్ని ప్రత్యక్షంగా మనకు చూపించాడు. వాటినిబట్టి 

పాత్ర మనసులోని ఉపచేతన ఎలా పనిచేస్తున్నదో పాఠకుడు కొంచెం 
జాగ్రత్తగా పరిశీలిస్తే అర్థంచేనుకోగలడు. జేమ్స్‌ జాయిస్‌ రచన 
“యులీసెస్‌' లోని చివరి భాగంలో మిసెస్‌ మోలీబ్లూమ్‌ యొక్క చైతన్య 
స్రవంతిని ఎలాంటి విరామచిహ్నాలు లేకుండా రచయిత పాఠకుల 
ముందు పెడ్డాడు - ప్రత్యక్ష ఆంతరిక న్వగతానికి ఈ భాగాన్ని గొప్ప 
ఉదాహరణగా పేర్కొనవచ్చు. “అంపశయ్య'లోని చివరి నాలుగైదు 
పేజీలు కూడా ఇందుకు ఉదాహరణగా చెప్పవచ్చు. 


పరోక్ష ఆంతరిక స్వగతంలో రచయిత అప్పుడప్పుడు పాఠకులకు 
కొంచెం సహాయపడ్తాడు - ఉదాహరణకు అంపశయ్యలోని ఈ (క్రింది 
భాగాలను చూడండి. 


“గొప్ప వేగంతో రాసుకుపోతున్నాడు రవి. 
తలుపు చప్పుడు. గుర్నాథంగాడు. 


“హలో రవీ ! యేం చేస్తున్నావు? యేదన్నా రాస్తున్నావా? నోట్స్‌ 
ప్రిపేర్‌ చేస్తున్నావా ? నాక్కూడా ఇవ్వవా?” 


గుర్నాథం పళ్ళికిలించాడు. గుప్పుమని యేదో పాడువానన రవిని 
ఉక్కిరి బిక్కిరి చేసింది. డర్టీఫెలో-డిన్టర్చ్‌ చేశాడు. అలా రాస్తూ ఎన్ని 
గంటలైనా తననితాను మరచిపోయేవాడు. నిజంగా ఇలా రాయటం 
ఎంత రిలీఫ్‌ నిస్తుందో-జెను-తాను వెళ్ళిపోవాలనుకున్నాడు కదూ?” 


పై భాగంలో “గొప్ప వేగంతో రాసుకుపోతున్నాడు రవి” అన్న చోట, 
గుర్నాథం గదిలో కొచ్చాడని చెప్పినచోట, గుర్నాథం పళ్ళికిలించినప్పుడు 
ఏదో పాడు వాసన రవిని ఉక్కిరిబిక్కిరి చేసిందని చెప్పినచోట రచయిత 
జోక్యం కనిపిస్తుంది. అయితే వెంటవెంటనే పాత్ర ఆంతరిక స్వగతం 
ఉంటుంది. ఇలా రచయిత మధ్యలో కల్పించుకుంటూ పాత్ర ఆంతరిక 
స్వగతాన్ని చిత్రించే పద్ధతిని పరోక్ష ఆంతరిక స్వగతం అంటారు. 

2. రచయిత సర్వజ్ఞత్వం : రచయిత సర్వజ్ఞత అనేది సాంప్రదాయ 
సాహిత్యంలోను ఉంటుంది. ఈ తరహా సాహిత్యంలోను ఉంటుంది. 
రచయిత నర్వజ్ఞత అంటే తన రచనకు అందులోని పాత్రలకు 
నంబందించినంతవరకు. రచయితకే అన్ని విషయాలు 
తెలుసుననుకోవటం - రచయిత అన్నిచోట్లా ఉంటాడు-అన్ని విషయాలు 
అతనికే తెలును - రచనకు నంబంధించినంతవరకు రచయిత 
సర్వాంతర్యామి - సర్వజ్ఞుడు - అయితే సంప్రదాయ సాహిత్యంలో 
పదే పదే గుర్తొస్తుంటుంది. కాని చైతన్యస్రవంతి రచనలో రచయిత 
చాలా తక్కువగా కనివిస్తాడం-ఏ సాపాత్యమైనా రచయిత 
సర్వజ్ఞుడైనప్పుడే సృష్టించబడ్తుంది. ఒక పాత్ర మనస్సులోపలి పారల్లో 
యేం జరుగుతున్నదో ఈ రచయితకేం తెలుసు? ఆ పాత్ర ఆలోచనలు 
సరిగ్గా అలాగే ఉన్నాయని ఈయనకేం తెలుసు అని మనం అడగటానికి 
వీల్లేదు - అవి ఎంతవరకు వాస్తవికంగా ఉన్నాయన్న విషయాన్ని గూర్చి 
మాత్రమే మనం చర్చించవచ్చు. ఇంతకుముందే చెప్పినట్టు ఈ తరహా 
సాహిత్యంలో రచయిత తననుతానే ఒక పాత్రగా మలచుకొని 
వాస్తవికతను పోషించటానికి పాటుపడ్తాడు. ఇదే విషయాన్ని మరోలా 
చెప్పాలంటే ఆత్మాశయరూపం ఇవ్వటానికి రచయిత ప్రయత్నిస్తాడు 
(Objective Presentation of subjectivity) 


3. చలన చిత్రాల్లో వాడే టెక్నిక్‌లు : నినిమాల్లో వాడే కొన్ని 
టెక్నిక్‌లను ఈ తరహా నవలల్లో విరివిగా వాడుకోవటం జరుగుతుంది. 
అందులో కొన్ని : 


ఫ్లాష్‌బ్యాక్‌ : అంటే పాత్ర మనను అకస్మాత్తుగా గతం వైపు 
మళ్ళటాన్ని చిత్రించే పద్ధతి. 


క్లోజప్‌ : అంటే ఒక పాత్రను కేంద్రంగా తీనుకొని ఆ పాత్ర 
మనస్సంచారాన్నే క్షుణ్ణంగా ప్రదర్శించటం. 

ఫేడవుట్‌ : అకస్మాత్తుగా ఒక ఆలోచన అంతమై అందుకు భిన్నమైన 
మరొక ఆలోచన చోటు చేసుకోవటం. 


పనోరమా : పాత్రను అన్ని దిక్కుల నుండి చూపించటం. 


మాంటెన్‌ : మనసు మీద పడే రెండు పూర్తి విరుద్ధమైన ఒకదానితో 
ఒకటి సంబంధంలేని అంశాలను పక్కపక్కనే ప్రదర్శించటం. 


మల్టిపుల్‌ వ్యూ : ఒకేసారి మనస్సులోని వివిధ భావాలను అంటే చేతన, 
ఉపచేతన, సుప్రచేతనలను ఒకదాని వెనుక మరొకదానిని చూపించటం. 


కటింగ్‌ : ఒక దృశ్యాన్ని అకస్మాత్తుగా ఆపెయ్యటం. 


సినిమాల్లో వాడబడే ఈ టెక్నిక్స్‌ని తమ రచనల్లో విరివిగా వాడటం 
ద్వారా చైతన్య న్రవంతి రచయితలు చిత్రణకు అసాధ్యమైన 
మనస్సంచారాన్ని చిత్రించగల్తారు. 


4. యాంత్రిక విధానాలు: విరామ చిహ్నాలైన ఫుల్‌స్టాఫ్‌ కామా 
మొదలైన వాటిని తొలగించటం ద్వారానో లేక కొన్ని మాటల్ని విచిత్రమైన 
పద్ధతుల్లో ప్రింట్‌ చెయ్యటం ద్వారానో రచయిత తను అనుకున్న 
ప్రయోజనాన్ని సాధించటాన్ని యాంత్రిక విధానాలంటారు. 


5. వాచక విధానాలు : రచనలో కొన్ని ప్రత్యేకమైన వాచకవిధానాల 
ద్వారా పాత్రల చైతన్యం ఎలా ప్రవహిస్తున్నదో వివరించవచ్చు. పాత్రల 
మనసులో కొన్ని మాటలు ప్రత్యేకంగా చోటు చేసుకోవటం లేక ఒక 
మాట మరో మాటలో కలినిపోవటం మొదలైన వాటిని వాచక 
విధానాలంటారు. జాయిన్‌ రచించిన "ఫెన్నిగన్స్‌వేర్‌ లో అలాంటి 
ప్రయోగాలు చాలా విరివిగా చేశాడంటారు. “అంపశయ్య” నవలలో 
చివరి భాగంలో కూడా ఈ పద్ధతిని ఉపయోగించటం జరిగింది పాత్రల 
మనను బాహ్యయేరణల కారణంగా సంచలనానికి లోనైనప్పుడు 
ఒకమాట మరొక మాటతో కలిసిపోయి కొత్త ఉచ్చారణను పొందుతుంది. 

కొన్నిసార్లు ఒకమాట ఇంకోమాటగా మారుతుంది. లేక కొన్ని మాటలు 
పదే పదే రిపీట్‌ అవుతాయి. ఒక భాషాపదం ఇంకో భాషాపదంతో కలిసి 
విచిత్రమైన రూపాన్ని పొందుతుంది, ఇలా శబ్దాలతో చాలా విచిత్రమైన 
ప్రయోగాలు చెయ్యటం చైతన్య స్రవంతి సాహిత్యంలో తరచుగా 
కనిపిస్తుంది. 


పైన వివరించిన విధానాలతో చైతన్య (న్రవంతి సాహిత్యాన్ని 
సృష్టించిన రచయితలు తాము తీసుకున్న ఒక స్పష్టమైన రూపంలేని 
ఇతివృత్తానికి ఒక రూపం ఇవ్వటానికి ప్రయత్నించారు". 


X 


తెలుగులో చైతన్య స్రవంతితో మొట్టమొదటి రచన చేసినవారు 
బహుశా శ్రీశ్రీ యేననుకుంటాను. ఆయన 1940 (ప్రాంతాలలో రాసిన 
చరమరాత్రి కథల సంపుటిలో “ఒసే తువ్వాలందుకో...' “కోనేటి రావు” 
అన్న రెండు కథలు ఈ పద్ధతిలో రాయబడ్డాయి. ఆ తర్వాత బుచ్చిబాబు 
“చైతన్య స్రవంతి” అన్న పేరుతోనే ఈ పద్ధతిలో ఒక కథ రాశాడు. 
మొత్తమ్మీద పాశ్చాత్య సాహిత్యంలో మొదటి ప్రపంచయుద్ధం తర్వాత 
ప్రారంభమైన ఈ ధోరణి తెలుగు సాహిత్యంలో రెండో ప్రపంచ యుద్ధ 
కాలంలో (ప్రారంభమైంది- ఒక్క తెలుగులోనే కాకుండా ఇతర భారతీయ 
భాషల్లోకూడా సరిగ్గా ఇదే సమయంలో ఈ రకమైన ప్రయోగాలపట్ల 
రచయితలు ఆకర్షితులు కావటం గమనార్హం. హిందీలో “ఆజ్జేయ' 
రాసిన 'నదీకేద్వీప్‌', బెంగాలీలో అవధూత్‌ రచించిన “ఉధారమ్‌ పూరక్‌ 
ఘాట్‌”, సమరేన్‌ బాసూ రాసిన 'బిబర్‌ & ప్రజాపతి” మొదలైన రచనలు 
ఈ ధోరణికి ఉదాహరణలు. 
8. "TheProblem of form for Stream of Consciousness novelist 


is the Problem of how order is unposed on disorder" - Robert 
Humphrey. Stream of Consciouness in Modern Novel. 

తెలుగులో పైన ఉదహరించిన శ్రీశ్రీ కథల్లో ఈ ధోరణి ఛాయా 
మాత్రంగానే కనిపిన్తుంది. ఈ ధోరణిలో ఒక నమగ్రమైన రచన 
చెయ్యాలని సీరియస్‌గా ప్రయత్నించిన మొదటి రచయిత బుచ్చిబాబే. 
ఆయన కథ “చైతన్య స్రవంతి” వస్తువులోను, శిల్బంలోను ఈ తరహా 
సాహిత్యపు లక్షణాలన్నింటిని పుణికి పుచ్చుకున్నది. 


నవలా సాహిత్యంలో మొట్టమొదట రా. వి. శాస్త్రి గారి “అల్పజీవి” 
లో అక్కడక్కడ చైతన్య స్రవంతి ధోరణి కనిపిస్తుంది.. 'అల్బజీవి'లో 
చాలా భాగం సంప్రదాయ పద్ధతిలో రాయబడింది. మొత్తం నవలంతా 
చైతన్య స్రవంతి పద్ధతిలో నడిచిన మొదటి నవల “అంపశయ్య” యే 
ననుకుంటాను. అయితే అంపశయ్యలో కనిపించేది యే 'యులీసెస్‌” 
లో లాగానో ఈ పద్ధతి యొక్క అత్యంత సంక్లిష్ట రూపం కాదని 
గమనించాలి. ఈ ధోరణి “అంపశయ్య?” లో చాలా సరళ రూపంలో 
సగటు పాఠకుడికి అర్థమయ్యేలా మారిపోవటం కనిపిస్తుంది. 


అంపశయ్యతో బాటు ఈ పద్ధతిలో వచ్చిన ఇంకా కొన్ని నవలల్ని 
పరిశీలిస్తే ఒక విషయం స్పష్టమౌతుంది. అదేమిటంటే : ఈ తరహా 
సాహిత్యాన్ని జాయిన్‌ లాగానో లేక వర్జీనియా వుల్ఫ్‌ లాగానో ఒక 
నిరంతరమైన తపస్సులా భావించి కృషి చేసిన తెలుగు రచయితలెవరూ 
లేరు. ఈ శిల్పం యొక్క అన్ని లోతుల్ని శోధించి ఆఖరు అంచుల 
వరకు వెళ్ళాలని యే రచయితా ప్రయత్నించినట్టు కన్పించదు. 
సాహిత్యం, ముఖ్యంగా నవలా సాహిత్యం డబ్బు చేనుకునే ఒక 
వ్యాపారంగా మారిన ఈ రోజుల్లో అలాంటి వయుత్నాలను, 
ప్రయోగాలను ఆశించటం అత్యాశే అవుతుందేమొ! శ్రీశ్రీ, బుచ్చిబాబుల 
కథలు, రా.వి.శాగస్తి, నవీన్‌, వడ్డెర చండీదాస్‌, వినుకొండ నాగరాజుల 
నవలలు ఈ తరహా సాహిత్యానికి ఒక ప్రారంభం మాత్రమే. భవిష్యత్తులో 
ఇంకా కొందరు రచయితలు ఈ మార్గంలో పయనించి ఈ తరహా 
సాహిత్యాన్ని ఇంకా ముందుకు తీసుకెళ్లారని ఆశిద్దాం. 

ఈ వ్యాసానికి ఉపకరించిన కొన్ని ముఖ్య గ్రంథాలు 

2. బుచ్చిబాబు 


3. శ్రీశ్రీ 


4. కాత్యాయని విద్మహే : 

మనోవిశ్లేషణ 


: “చైతన్య స్రవంతి” కథ 
: శ్రీశ్రీ సాహిత్యం - వచన విభాగం 11 
“చైతన్య స్రవంతి రచనా శిల్పం గురించి” 


వ్యానం-విమర్శని-కాకతీయ 
విశ్వవిద్యాలయం తెలుగు శాఖ వారి 
త్రైమాసిక 


: తెలుగు నవల - మనోవిశ్లేషణ 
: “లైఫ్‌ ఇన్‌ ఎ కాలేజి కథల సంపుటి 
: “అంపశయ్య” నవల 


: Stream of Consciousness in 


Modern Novel. 


విప్లవ వాదం 


-చేకూరి రామారావు 


విప్లవం అనే మాట ఇంగ్లీషులో 'revంluti0n' అనే మాటకు సమంగా 
తెలుగులో వాడుతున్నాం. బ్రౌన్‌ నిఘంటువులో 'విప్లవం' అనే మాటకు 
ruin, national calamity, దేశోపద్రవము అనే అర్భాలున్నై. శబ్ద రత్నా 
కరము, సూర్య రాయాంధ్ర నిఘంటువులలో కూడా ఈ రకమైన అర్థాలే 
ఉన్నై. revolution అనే మాటకున్న అర్థాలే ఇక్కడ గ్రహించాలి. ఈ 
మాటకు AMerican College Dictionary, 1.4 Complete overthrow 
ofan established government or political system, (as the English 
revolution (1688), American revolution (1715), the French 
revolution (1789), or the Chinese revolution (1911), the Russian 
revolution (1917), 2. A Complete or marked Change in something. 
(ఇతర శాస్త్రాలలో: వేరే అర్థాలున్నాయి, అవి మనకు అవసరం లేదు). 
ఈ రెండర్భాలలోను ఈ మాట ప్రయోగంలో ఉంది. మానవ 
పరిణామాన్ని 'HUmMan revolution' అని Anthropologists అంటారు. 
నారాయణరావు కవితా విప్లవాల స్వరూపం అనడం ఇంగ్లీషు మాటకున్న 
ఈ రెండో అర్థంలోనే. 


ఈ మాటకున్న మొదటి అర్థమే ప్రస్తుతం మనకు అవసరం, 
నిజానికి కమ్యూనిస్టు ప్రయోగంలో ఈ మాటకు ఇంకా పరిమితమైన 
అర్థం ఉంది. 

“ఒక ఆర్థిక వునాదిమీద ఏర్పడ్డ రాజకీయ వ్యవన్గను బల 
ప్రయోగంతో నమూలంగా పెకలించటం'” అనే అర్థంలో వాళ్ళు 
వాడుతున్నారు. 


ఈనాటి తెలుగులో విప్లవం” అనే మాట ఈ రెండర్భాలలోనూ 
స్థిరపడింది. అయినా ఇక్కడ మొదటి అర్థంలోనే వాడుతున్నాను. 


“విప్లవ వాదం” అంటే ప్రస్తుతం ఉన్న వ్యవస్థను బల ప్రయోగం 
ద్వారా మార్చాలనే రాజకీయ సిద్ధాంతానికి అనుకూలమైన సాహిత్య 
సిద్ధాంతమే ప్రస్తుత ప్రసంగ విషయం. విప్లవ వాదం రాజకీయాలతో 
ప్రత్యక్ష నంబంధం ఉన్న సిద్ధాంతం కాబట్టి, రాజకీయ పరిస్థితిని 
తడవకుండా విప్లవ వాదాన్ని గురించి మాట్లాడటం నేల విడిచి సాము 
చెయ్యటం అవుతుంది. 


విష్ణవ వాదం అనగానే మనకు అభ్యుదయ వాదం కూడా 
గుర్తొస్తుంది. ఈ రెంటికీ ఉన్న పోలికలూ, భేదాలూ మనకిక్కడ ప్రసక్తాలు. 


భారతదేశం సామ్రాజ్య వాదుల పరిపాలన కింద ఉన్న రోజుల్లో 
స్వాతంత్ర్య పోరాటంలో' భాగంగా కమ్యూనిన్స పార్టీ ఏర్పడింది. 
కమ్యూనిస్థులకూ, ఇతరులకూ ఒక ముఖ్యమైన భేదం ఉంది. సర్వ 
విషయాలనూ స్పృశించే తత్వ శాస్త్రం కమ్యూనిస్థులకుంది. ప్రకృతీ, 
సమాజం, చైతన్యం-వీటి పరిణామ క్రమాన్ని ఇదే తత్వ శాస్త్రంలో 
పరిశీలిస్తారు. అందువల్ల సాహిత్య, కళా రంగాలు కూడా కమ్యూనిస్టులు 
ఉపేక్షించరు. ప్రజల్లో చైతన్య స్థాయిని పెంచటంలో కమ్యూనిస్టులు 
అన్ని అవకాశాలనూ వినియోగించు కొంటారు. కమ్యూనిన్ము 
ఉద్యమాభిముఖంగా పనిచేసే కొన్ని నంఘాలను కమ్యూనిస్టులు 
ఏర్పాటు చేస్తారు. వీటిని “ప్రజా సంఘాలు” అంటారు. కమ్యూనిస్టు 
పార్టీకీ, ప్రజా సంఘాలకూ కొన్ని భేదాలున్నై, ప్రజా సంఘాల్లో క్రియాశీల 
పాత్ర వహించేది కమ్యూనిస్టులే అయినా, ఆ సంఘాల్లో సభ్యులంతా 
కమ్యూనిస్టులు కానక్కరలేదు. అంతిమ లక్ష్యాలకు అనుగుణంగా విస్తృత 

ప్రాతిపదిక మీద ఈ ప్రజా సంఘాలేర్చడతాయి. మొత్తం సమాజాభివృద్ధికి 
అనుకూలంగా ఉండే శక్తులతో, వ్యక్తులతో కలిసి ఈ సంఘాలేర్చడతాయి. 
కమ్యూనిస్టులు కోరే సోషలిస్టు విప్లవం ఒక్క వేటుతో వచ్చేది కాదు, దానికి 
ముందు ప్రజల ఆలోచనల్లో ఎన్నో మార్చులు రావాలి. వివ్లవం 
కమ్యూనిష్టులు తెచ్చేదికాదు. (ప్రజలు చేసేది. ముందుగా చైతన్య 
వంతులైన ప్రజలు కమ్యూనిస్టులు, సమాజ పరిణామ గతిని అర్థం 
చేసుకొని రావలసిన మార్పులను గమనించేది కమ్యూనిస్టులు. ఆ మార్పుకు 
ప్రజలను తయారుచేసే బాధ్యత వాళ్ళదే. అందుకనుగుణంగా వివిధ 
రంగాల్లో ప్రజా సంఘాలు పనిచేస్తుంటాయి. 


కమ్యూనిస్టుల అంతిమ లక్ష్యం కమ్యూనిస్టు సమాజ నిర్మాణం, 
ప్రజా సంఘాలు తక్షణ లక్ష్యాలకోసం పని చేస్తాయి. ఈ లక్ష్యాలు ప్రజా 
పోరాట దశలను బట్టి ఉంటాయి. ఉదాహరణకు వ్యావహారిక భాషా 
ఉద్యమం తీసుకోండి. గ్రాంథిక భాష నేటి అవసరాలకు సరిపోదు, 
వ్యావహారికం నేటి ప్రయోజనాలకు అవసరం అనటానికి కమ్యూనిస్టు 
కానక్కరలేదు. అయితే చాలా మందితో పాటు కమ్యూనిస్టులకు కూడా 
వ్యావహారిక భాష ప్రయోజనకారి కనుక కమ్యూనిస్టులు మిగతావాళ్ళతో 
కలిని వ్యావహారిక భాషా వ్యాప్తికి పని: చేస్తారు. కమ్యూనిన్సలు 
ప్రధానపాత్ర వహించే ప్రజా సంఘాలు ఈ విషయంలో చురుగ్గా పని 
చేస్తాయి. స్త్రీ విముక్తి అన్నా, పౌర హక్కులన్నా, ఇట్టాంటి అన్ని సమస్యల 
మీదా కలిసి వచ్చే భిన్న అభిప్రాయాల వాళ్ళతో కలిసి, కమ్యూనిస్టులు 
ప్రజా సంఘాలద్వారా ఉద్యమాలు నిర్మిస్తారు. సాహిత్య రంగంలో 
“అభ్యుదయ రచయితల సంఘం' ఈ విధంగానే ఏర్పడింది. 


ఆనాటి అభ్యుదయ రచయితల సంఘంలో ఉన్న వాళ్ళంతా 
కమ్యూనిస్టులు కారు. ఇతరులూ ఉన్నారు. సామాజికాభ్యుదయం కోసం 
రచయితలు కృషి చేయాలనే నమ్మకమున్న వాళ్ళంతా అందులో 
నభ్యత్వానికర్టులే. అప్పటి నవ్యకవుల్లో చాలామంది అభ్యుదయ 
రచయితల సంఘంతో నహకరించిన వాళ్ళే. నోరి నరసింహశాస్త్రి, 

తరువాత విశ్వనాథ సత్యనారాయణ వంటి వారు మాత్రం మొదట్నుంచీ 
అభ్యుదయ రచయితల సంఘానికి కొంత దూరంగానూ, వ్యతిరేకంగా 
కూడా ఉంటూ వచ్చారు. ఇందుకు కారణం వాళ్ళు కమ్యూనిస్టు వ్యతి 
రేకులు కావటం మాత్రమే కాదు, సాహిత్యంలో ఇతరత్రా చాలా మంది 
కావాలనుకునే ప్రజాస్వామ్యయుతమైన మార్పులకు కూడా వీళ్ళు 
వ్యతిరేకులు. సాంఘికంగా సరే సరి. 


కమ్యూనిస్టు ఉద్యమ బలానికీ, ప్రజా సంఘాలు పనిచేసే తీరుకూ 
ప్రత్యక్ష సంబంధం ఉంది. అభ్యుదయ రచయితల సంఘ చరిత్ర (ఇతర 
ప్రజా సంఘాల చరిత్ర కూడా) అదే బుజువు చేసింది. కమ్యూనిస్టు 
ఉద్యమంలో వచ్చిన చీలికలు, ఈ ఉద్యమాల్లోనూ ప్రతిఫలిస్తున్నై. 


1946 నుంచి 1948 వరకూ కమ్యూనిస్టు ఉద్యమం ఆంధ్రదేశంలో 
బలంగా ఉంది. అభ్యుదయ రచయితల సంఘానికది స్వర్ణయుగం. 
ఆ తరువాత నిర్బంధా లెక్కువయినై. తెలంగాణా పోరాటం ఉధృతంగా 
జరిగినప్పుడు తొలి రోజుల్లో అభ్యుదయ రచయితల సంఘం, కవిత్వం, 
నాటకాల ద్వారా ఆ పోరాటానికండగా నిలిచింది. ఆ తరువాత నిర్బంధం 
ఎక్కువయిన తరవాత రచయితల సంఘం చెదిరి పోయింది. 


1950 లో పోరాట విరమణ తరవాత, పోరాటాన్ని కీర్తిస్తూ కొంత 
కాలం అభ్యుదయ కవిత్వం బతికింది, కాని ఎక్కువ కాలం మనలేదు. 
ఇందుకు కమ్యూనిన్స ఉద్యమంలో వచ్చిన మార్పులే కారణం. 
ఉద్యమం ప్రజా పోరాటాలనుంచి, పార్లమెంటరీ ప్రజాస్వామ్యానికి 
ఎగిరినప్పుడు అభ్యుదయ రచయితలు కూడా ప్రజారంగాన్ని వదిలి 
సినిమాల కెగిరారు. అభ్యుదయ రచయితల స్తబ్ధతకు అది కారణమును 
కుంటాను. ఆ తరువాత 1955 లో ఆంధ్రలో జరిగిన బై-ఎలక్షన్‌లలో 
అభ్యుదయ రచయితలంతా ఒకసారి కళ్ళు తెరిచారు. కళ్లుతెరిపించింది 
అభ్యుదయ నిరోధక, అవకాశవాద రచయితలే. కమ్యూనిన్సులు 
అధికారానికి వస్తే ఆడవాళ్ళని-వాళ్లు వస్తువులయినట్టు -సమాజపరం 
చేస్తారని, మీ నోళ్లు కుట్టేస్తారని, ఇట్లా రకరకాల అసహ్యకరమైన 

అబద్దాలు పత్రికలు రాస్తుంటే, ఆ పత్రికా సంపాదకుల నాయకత్వాన 
కొందరు అభ్యుదయ నిరోధక అవకాశవాద రచయితలు, కమ్యూనిస్టు 
లకు వ్యతిరేకంగా ప్రజాస్వామ్య శక్తులను బలపరచమని లక్ష్య ప్రకటన 
చేశారు. శ్రీ శ్రీ ఉపన్యాసాలద్వారా, కుటుంబరావు, నార్ల చిరంజీవి 
వ్యాసాలు, లేఖలద్వారా, రాంభట్ల కృష్ణమూర్తి కార్టూన్లు, వాటికింద 
కార్టూను కవితలద్వారా ఒంటరి వీరుల్లా పోరాడారు. నంఘం మాత్రం 
కనబడలేదు. ఎన్నికల్లో కమ్యూనిస్టులు చాలా గట్టిగా ఓడి పోయారు. 
1956 లో అభ్యుదయ పత్రికను, సంఘాన్ని కొన్నాళ్లు బతికించారు, 
నుమారు రెండేళ్ళు బతికినై. తుమ్మల వెంకట్రామయ్య గారు, 
కె. వి. రమణారెడ్డి గారు ఎంత శమపడేవారో నేనెరుగుదును, కాని 
వారి శ్రమ ఏమంత ఫలించలేదు. అందుక్కారణం కమ్యూనిస్టు ఉద్యమ 
స్వభావంలో మార్చేనని నా అభిప్రాయం. 


ల 


తెలంగాణలో అభ్యుదయ రచయితల సంఘానికి వేళ్ళేర్చడలేదు. 
రానున్నది ఏది నిజం, అది ఒకటే సోషలిజం అన్నవాళ్లు కూడా సమయం 
వచ్చినపుడు సోషలిస్టు వ్యతిరేకులనే సమర్థించారు. 


ఆ తరవాత 1962-64 సంవత్సరాల కాలంలో కమ్యూనిన్న 
ఉద్యమంలో చీలికలు మొదలయినై. ఇంకా సాగుతూనే ఉన్నై. ఈ 
చీలికలను గురించి రష్యన్‌ మిత్రుడు నికితాగురోవ్‌ చెప్పిన ఒక జోక్‌ 
గుర్తొస్తున్నది. రష్యాలో పిల్లలు, 'Let us play the Indian game. Let 
us split' అంటారట. 


1967 లో నగ్జల్‌బరీ, శ్రీకాకుళ ప్రాంతాల్లో విప్లవ కమ్యూనిస్టు 
నాయకత్వాన సాయుధ పోరాటాలు జరిగినై. ఈ ఉద్యమ గేరణతో 
1969 లో 'తిరుగబడు,” 1970 జూలైలో “మార్చ్‌' అనే కవితా సంపుటులు 
వచ్చినై. సుబ్బారావు పాణిగ్రాహి ఆ పోరాటంలో ప్రత్యక్షంగా పాల్గొంటూ 
విప్లవ గీతాలు రాశారు. “ప్రజలను సాయుధం చేస్తున్న రివల్యూషనరీ 
నేడు కవి' అన్న నిర్వచనం శ్రీకాకుళ పోరాట ప్రభావాన్ని చూపుతుంది. 

1970 ఫిబ్రవరిలో విశాఖలో జరిగిన శ్రీశ్రీ షష్టిపూర్తి సమావేశంలో 
“రచయితలకు నవాల్‌' అనే కరవత్రం అక్కడి రచయితలను 
పోలరైజ్‌చేసింది. - 


1970 లో సెవెన్‌స్టార్‌ సిండికేట్‌ వారేర్పరచిన అభ్యుదయ 
నదస్సులో అభ్యుదయ రచయితల సంఘం మళ్లీ బయటికొచ్చింది, 
కాని శ్రీశ్రీ, కుటుంబ రావు, రమణారెడ్డి మొదలైన పాత అభ్యుదయ 
కవులు వేరుబడి దిగంబరకవులు, తిరుగబడు కవులతో కలిసి విప్లవ 
రచయితల సంఘం ఏర్పరచారు. 1970 అక్టోబరులో ఖమ్మంలో మొదటి 
మహాసభ ఏర్పాటు చేసుకొన్నారు. ఇది స్థూలంగా తెలుగు సాహిత్యంలో 
విప్లవ రచయితల సంఘం ఏర్పడ్డతీరు. 


రాజకీయంతో సంబంధం లేని సాహిత్య విప్లవ వాదమంటూ 
ఏదీలేదు. రాజకీయమనే మాటకు కమ్యూనిస్థుల్లో కూడ ఒకే అర్థం 
ఉన్నట్టు లేదు, సాయుధ పోరాటమే విప్లవమని కొందరంటే, మార్గమేదైనా 
సోషలిజం దిక్కుగా జరిగే పరివర్తనమే విఫ్లవమని కొందరంటారు. 
తెలుగు భాషకు సమగ్రమైన నిఘంటువు తయారుచేసే వాళ్ళు 'విప్లవం' 
అనే మాటకున్న అర్థభేదాలు వివరించ దల్చుకుంటే చాలా శ్రమ పడాలి. 


కమ్యూనిస్టులమని అనుకునే రాజకీయ పార్టీలు, గ్రూపులూ సరిగ్గా 
ఎన్ని ఉన్నాయో నాకు తెలియదు. సుమారు 10 ఉంటాయనుకుందాం. 
ఈ సంఖ్య ఎక్కువనుకుంటే కనీసం 7, 8 అయినా ఉంటాయి. వీటి 
మధ్య ఒకస్పష్టమైన విభాజక రేఖ గీయొచ్చు. పార్లమెంటరీ ప్రజా 
స్వామ్యం తమ లక్ష్యాల కనుకూల మార్గమని నమ్మేవి, అట్టా నమ్మనివి 
అనేదే ఆ విభజనకు సూత్రం. దాన్ని ఇంకో రకంగా సూత్రీకరి స్తే 'సాయుధ 
పోరాటం అవసరం’ అనేవి, “తప్పనిసరి అవసరం గాదు” అనేవి అనికూడా 
విభజించవచ్చు. అంటే ప్రస్తుతం పార్లమెంటరీ ప్రజాస్వామ్య మార్గం 
V5 సాయుధ పోరాట మార్గం అనేవి కమ్యూనిస్టు లను ప్రధానంగా 
విడదీన్తున్న అంశాలు. నిజానికి కమ్యూనిన్సలకు ఏ మార్గమూ 
నూత్రరీత్యా నిషిద్ధం కాదు. ఇప్పుడున్న పరిస్థితుల్లో పార్లమెంటరీ 

ప్రజాస్వామ్య మార్గం పనికిరాదని కొందరంటే, సాయుధ పోరాట మార్గం 
పనికి రాదని మరి కొందరంటారు. సాయుధ పోరాటవాదులే విష్ణవ 
వాదులు, సాహిత్యంలో విప్లవ వాదానికి మూలకర్తలు వారే. విప్లవ వాదుల్లో 
భేదాల సంగతి తరువాత చూద్దాం. విప్లవ వాదులను పార్లమెంటరీ వాదుల 
నుంచి వేరుచేసే ఇతర అంశాలను కూడా గమనిద్దాం. 


1. అంతర్జాతీయ రంగంలో సోవియట్‌ యూనియన్‌ అమెరికాలాగే 
ఒక సామ్రాజ్యవాద దేశమనీ, అమెరికా కన్నా ప్రమాదకరమైనదనీ, = 
విష్ణవవాదులంటారు. అమెరికాలాగే రష్యా కూడా ప్రపంచ పెత్తనాని 
కెగబడుతున్నదనీ, తూర్పు యూరపు దేశాలను వలన దేశాలుగా 
చూస్తున్నదనీ, వాటితోబాటు, కొన్ని తటస్థ దేశాలను కూడా ఆర్థికమైన 
దోపిడీకి గురి చేస్తున్నదనీ, విష్లవవాదులంటారు. దీన్నివీరు “సోషల్‌ 
సామ్రాజ్యవాదం” అని పిలుస్తారు. 


2. జనచైనా ఈనాటి విష్ణవ కేంద్రం అని విప్లవవాదుల నమ్మకం. 
ప్రపంచంలో విముక్తి పోరాటాలకు అండగా ఉండటం, అంతర్జాతీయ 
స్థాయిలో సహకారాన్ని, సలహాలను అందించటం, విప్లవ కేంద్రం పని 
అనుకుంటాను. 


3. 1947 లో ఈ దేశంలో జరిగింది అధికార మార్చిడి. విదేశీ 
దోపిడీదార్లు, స్వదేశం పెత్తందార్లకు అధికారం ఇచ్చారు, స్వాతంత్ర్యం 
రాలేదు. 


4. ఈ దేశంలో ప్రస్తుతం ప్రధానంగా ఉన్నది భూస్వామ్య ఆర్థిక 
విధానం, దానిమీద ఆధారపడ్డ భూస్వామ్య సంస్కృతి, పెట్టుబడిదారీ 
విధానం అత్యంత ప్రాథమిక దశలో ఉన్నది. 


దీన్నిబట్టి విప్లవ కమ్యూనిస్టుల ప్రకారం భారత ప్రజల పోరాటం, 
సామ్రాజ్యవాద, భూస్వామ్య, పెట్టుబడిదారీ విధానాలకు వ్యతిరేకంగా 
ఉండాలి. 

5. మావో ఆలోచనా విధానం ఈనాటి పరిస్థితులకు అన్వయించే 
మార్క్సిన్సు దర్శనం, - మార్కిజం చలనం లేని సిద్ధాంతం కాదని, 
_ వరిస్టితుల కనుగుణంగా మార్చులను, చేర్పులను అంగీకరిన్తూ 
శ్రామికవర్గ రాజ్యస్థాపనకుపయోగించే శ్యాస్తమనీ భావం. భూస్వామ్య 
విధానం పెట్టుబడిదారీ వ్యవన్ధగా మారేవరకూ విప్లవ పోరాటాలు 
ఆగనక్కరలేదనీ, విష్ణవంలో పట్టణ కార్మొకులతో పాటు వల్లెల 
వ్యవసాయ కూలీలూ, రైతులూ విప్లవంలో సమభాగస్వాములవుతారనీ, 
మావో సిద్ధాంతం చెబుతుంది. నూతన ప్రజాస్వామ్యం విప్లవానికి ప్రథమ 
దశ అనీ, సోషలిస్టు విప్లవం తరవాత దశ అని కూడా చెబుతుంది. 


ఇవి న్ఫూలంగా వివ్లవవాద కమ్యూనిన్మలంతా అంగీకరించే _ 
అభిప్రాయాలు, అయితే విష్ణవకమ్యూనిస్ట్థులలో వ్యూహం-ఎత్తు గడలకు 
సంబంధించిన భేదాలు చాలా ఉన్నాయి. వర్గ శత్రు నిర్మూలన ఒక 
దశలో విప్లవ పోరాటంలో భాగమని ఒక వర్గం భావిస్తే, మరో వర్గం 
దాన్ని వ్యక్తిగత హింసాకాండగా వర్ణించింది. సాయుధ పోరాటమే ఏకైక 
మార్గమని ఒకరంటే, ప్రధాన మార్గమని మరొకరూ, ఒకానొక మార్గం 
మాత్రమేననీ ఇంకొకరూ అంటారు. ఈ రకమైన భేదాలు, ఇంకా సూక్ష్మ 
మైన భేదాలు ఈనాడు విప్లవ కమ్యూనిస్టు గ్రూపులను విడదీస్తున్నాయి. 


ఇక సాహిత్యంలో వీటి ప్రభావమేమిటి? అనే ప్రశ్న ఉంది. రచయితల 
సంఘాలు తమ సిద్ధాంతాలను ఇంత స్పష్టంగా చెప్పలేదు. అందుక్కారణం 
రాజకీయ పార్టీలకు, ప్రజాసంఘాలకు ఉన్న భేదం వల్లనే. 


1970 అక్టోబరులో ఖమ్మంలో అంగీకరించిన విరసం ప్రణాళికలో 
“మార్క్సిస్టు దర్శనం పునాదిగా వెలువడే భావాలను ప్రచారంచేస్తూ, 
రచయితలు సామాజిక చైతన్యాన్ని ఉద్దీపింపజెయ్యాలి” అన్నారు. 
“మార్క్సిజాన్ని శాన్రంగానే కాక, శృన్రంగా ఆమోదిన్తూ రాజకీయ 
మహోద్యమానికి చేదోడువాదోడు కావాలి” అని ప్రకటించారు, ఎక్కడా 

మావో ఆలోచనా విధానం ప్రసక్తిగాని, విప్లవ కేంద్రం ప్రస్తావన గానీ 
లేవు. కాని “విప్లవ పోరాటలన్నిటినీ సాకల్యంగా సమీక్షిస్తూ, ప్రజల 
దీర్ధకాలిక విమోచన పోరాటాలను సమర్థిస్తూ విప్లవ రచయితల సంఘం 
' సాహిత్య కృషి చేస్తుంది” అని ప్రకటించారు (వి.ర.నం. ప్రత్యేక సంచిక, 
1971 పే 49-50). కాని అరుణతార మొదటి సంచిక అట్టవెనక (1977, 
నవంబరు) వేసిన వి. ర. సం. ప్రణాళికలో “నూతన ప్రజాతంత్ర విప్లవ 
లక్ష్యంగా, మార్క్సిజం, లెనినిజం - మావో ఆలోచనా విధానం 
వెలుగులో, విప్లవ రచయితల సంఘం సాహిత్య, కళారంగాలను తన 
కార్యక్షేత్రంగా ఎంచుకుంటుంది” అని కనిపిస్తుంది. ఇదే ప్రణాళికలో 
“సోషల్‌ సామాజ్యవాదంలో గర్భితమై ఉన్న ప్రపంచాధిపత్య కాంక్షను 
ప్రతిబింబించే జాతీయ దురహంకార వైఖరిని, వర్గ సంకర ధోరణిని 
వ్యతిరేకిస్తుంది” అని సోషల్‌ సామ్రాజ్యవాద ప్రసక్తి కూడా వస్తుంది. 


వి.ర.నం. ఏర్పడ్డ తొలిరోజుల్లో రాజకీయ పార్టీలతో దానికి 
ఉండాల్సిన సంబంధం విషయంలో చాలా తర్జనలు భర్జనలు జరిగినై. 
విరనం రాజకీయాలకు. అతీతమూ కాదు అధీనమూ కాదు అని 
రమణారెడ్డి గారన్నారు. విప్లవ రచయితల సంఘం ఒక రాజకీయ 
వక్షాన్ని అనునరించి వెళ్ళడానికి నాకు అభ్యంతరం ఉన్నదని 
కుటుంబరావు గారన్నారు (సృజన-16, ఆగస్టు 1970). 


: ఇదే సందర్భంలో నిబద్ధత, నిమగ్నత అనే అంశాలమీద తీవ్రమైన 
చర్చలు జరిగినై ! వి.ర.సంలో ముఖ్యులు తాము రాజకీయ లక్ష్యాలకు 
'నిబద్భులమే కాని రాజకీయ పోరాటాల్లో నిమగ్నులం కానవసరం లేదని 
ప్రకటించారు. i 


అయితే నిబద్ధత, నిమగ్నత అనే విభజన కృత్రిమమైనదనీ, విప్లవ 
పోరాటంలో సాంస్కృతిక సైన్యం లాంటిది రచయితల సంఘమనీ 
కొందరు వాదించారు. 

వి.ర.సం. నాటికీ అభ్యుదయ రచయితల సంఘ కాలానికీ ఉన్న 
ప్రధాన భేదం ఒకటి ఉంది. రచయితల సంఘానికి రాజకీయ లక్ష్యాన్ని 
సూచించే పార్టీ ఒకటే ఉండేది తొలినాటి అ.ర.నం. రోజుల్లో. 


వి.ర.సం. ఏర్పడ్డప్పుడు వివ్లవ పార్టీలు లేక గ్రూపులు కనీనం 
మూడైనా ఉన్నాయి. “మార్క్సిజం, లెనినిజం, మావో ఆలోచనా విధానాన్ని 
జనరల్‌గా ఆమోదించినా,. దాన్ని భారతదేశ నిర్దిష్ట పరిస్థితులకు 
అన్వయించటంలో విప్లవ కారులందరి మధ్యా ఏకాభిప్రాయం లేదు” 
(వి.మా.వ్య.ధో.ప్ర.) వి.ర.నం ఈ విప్లవ గ్రూపులన్నిటికీ వేదికగా ఉంది. 
ఈ విప్లవ గ్రూపులకు మధ్య పోటీ ఉండటం సహజం. ఉన్న సంఘాన్ని 
తమ కార్యక్రమానికి అనుకూలంగా మార్చుకోటానికి ప్రయత్నించటమూ 
సహజమే. నరిగ్గా అదే జరిగింది. విరసంలో మార్కిన్స వ్యతిరేక 
ధోరణులను వ్రతివుటించండి (1974), విరనంలో విచ్చిన్నకుల 
కుట్రలను భగ్నం చెయ్యండి (1975) అనే పరన్నర ఆరోవణల 
సమాధానాల డాక్యుమెంట్లు ఈ విషయాన్ని స్పష్టం చేస్తున్నాయి. 1975 
జనవరిలో, అనంతపురం సభల్లో ఒక వర్గం చీలింది. వీరు ఆ తరువాత 
ఏర్పడ్డ జనసాహితీ సాంస్కృతిక సమాఖ్యలో భాగస్వాములయ్యారు. 
వీరిలో చాలామంది ముఖ్యులు పూర్వం వి.ర.సం.లో ఉన్నవారే. వీరి 
ప్రధానలక్ష్యం భూప్వామ్య, సామ్రాజ్యవాద సంస్కృతికి వ్యతిరేకంగా 
పోరాడటం. “ఏ సంస్కృతికైనా ఆర్థిక వ్యవస్థే పునాది. ఆ పునాది 
ధ్వంసం కాకుండా ఆ సంస్కృతి అంతం కాదు. అదేవిధంగా ఒక కొత్త 
సంస్కృతి అభివృద్ధి చెందాలంటే దానికి ఆనుగుణ్యమైన ఆర్థిక వ్యవస్థ 
ఏర్పఢాలి” అని ప్రకటించిన జనసాహితివారు “మార్కిజం” అనే మాట 
వాడకపోవటం విశేషం. స్పష్టంగా చెప్పకపోయినా “సామ్రాజ్య వాదం, 
అగ్రరాజ్యాలు' అని వాడినబోట సోవియట్‌ యూనియెన్‌ను 
ఉద్దేశించారు. అయినా “మార్కిజం-లెనినిజం-. మావో ఆలోచనా 
విధానాన్ని అంగీకరించిన వారికి మాత్రమే పరిమితమైన నంన్థగా 
ప్రకటించబడిన విష్షవరచయితల సంఘానికి ప్రజాసంఘ న్వభావం 
లేదు” అని విరసాన్ని వీరు విమర్శించారు. 

విష్ణవవాదుల్లో ఎన్ని రాజకీయ భేదాలున్నాయో, (ప్రజానంన్థ 
స్వభావాన్ని గురించి అన్ని అభిప్రాయాలూ ఉన్నై. మార్కిస్టు సిద్ధాంతం 
మీద ఆధారపడ్డ పార్టీలు గ్రూపులుగా విడిపోతున్న తరుణంలో 
ప్రజాసంఘాలు గందరగోళంలో పడటం స్వాభావికం, ప్రజాసంఘాల్లో 
కూడా చీలికలు ఏర్పడటం నవాజం. చీలిన కమ్యూనిన్ములూ, 
రచయితలూ, చీలిక తవ్పనినరి అనీ, అనివార్యమనీ, దానికి 
విచారించాల్సిన పనిలేదనీ వాదిస్తారు. ఒకరిమీద ఒకరు పత్రికల్లొ, 
కరపత్రాల్లో నిందలు వేసుకుంటారు. వీటికయ్యే ఖర్చును భరించేది 
ప్రజలే. ఇవన్నీ ప్రజలకోనమే జరుగుతై. ప్రజల పేరుమీదుగా జరుగుతై. 
దురదృష్టకరమైన విషయమేమంటే ఈ చీలికల మహా నంరంభంలో 
ప్రజలు డ్రేక్షకమాత్రులు. 


ఈ చీలికలు అన్ని వేళలా నిద్భాంత ప్రొతివదికమీదనే 
జరుగుతాయనుకోను. ఒక్కోసారి నాయకుల స్వభావాలు కూడా కారణం 
కావచ్చు. కాని కాయితం మీద సిద్ధాంతాలే కనిపిస్తయ్‌. 


సిద్ధాంతాల్లో ఎన్ని చెప్పినా, ఇవాళ రచయితల సంఘాలు విశాల 
ప్రాతివదికమీద ఏర్పడ్డవి కావు. మార్కిజం తమ ధ్యేయం అని 
చెప్పకపోయినా, జనసాహితిలో మార్క్సిస్టేతరులు లేరు. వివ్లవ 
కమ్యూనిస్థల్లో ఒక వర్గం సానుభూతిపరులే అందులో. ఉన్నారు. 
(ఇటీవలే నిఖిలేశ్వర్‌, జ్వాలాముఖి ప్రభృతులు జనసాహితిలో నుంచి 
బయటికి వచ్చారు). వి. ర. నం. లో రెండు గ్రూవుల వారి 
సానుభూతిపరులు విడిపోవచ్చు. రచయితల సంఘం రాజకీయ పార్టీకాని 
మాట నిజమే. కాని ఈ రెంటికీ ఉన్న నంబంధం ప్రణాళికల్లో 
వ్యక్తమైనదానికన్నా అధికమైనది. 


విష్ణవవాద రాజకీయాల మీద ఆధారపడ్డ రచయితల సంఘాలు 
సాంస్కృతిక సైన్యంగా తమ పనిని ఎంతవరకు నిర్వహించినయ్యని 

అంచనా వెయ్యటానిక్షిన్లాకు శక్తీ, వ్యవధీ లేవు. మధ్యతరగతి ప్రజలకు 
వివ్లవకర రాజకీయ పోరాటాలను వరిచయం చెయ్యగలిగింది. 
అంతకుమించి ఏంచేసిందీ ఇప్పుడు చెప్పటం కష్టం. 


సాహిత్యంలో ఏం చేనింది అనేది ఇంకొంచెం నృవ్చంగా 
చెప్పుకోవచ్చు. మళ్ళీ ఒకసారి ఉధృతంగా ప్రజల బాణీల్లో పాటలు 
ప్రచారసాధనాలయినై. 1970 లో ప్రచురితమైన రుంరులో శివుడు 
రాసిన “నరుడో భాస్కరుడా” అనే పాట ప్రజల బాణిని, నాగరిక 
కవిత్వంలోకి ప్రవేశపెట్టింది. ఆ తరవాత జననాట్యవుండలి, 
అరుణోదయ, నవోదయ, ఆ తరవాత జనసాహితి సాంస్కృతిక సంస్థలు 
శ్రామిక ప్రజలను చైతన్యంచేసే పాటలూ, బుర్రకథలు, ఒగ్గుకథలు, 
నాటకాలు ప్రదర్శించారు. ఆ కళారూపాలు నగరవాసుల్లో కూడా గౌరవం 
సంపాయించుకున్నై. భవిష్యత్‌ సాహిత్య చరిత్రకారులు శివసాగర్‌, గద్దర్‌, 
వంగపండు ప్రసాదరావు మొదలైనవారి పాటలను సాహిత్య చరిత్రలో 
ప్రస్తావించకుండా ఉండలేరు. అంటే వీళ్ళు అజ్ఞాత జానపద కవులు 
కారు. కవిత్వంలో FOlk simplicity అనేది సాధించదగిన లక్ష్యంగా 
సాహిత్యంలో ప్రవేశించింది. సాంఘిక చైతన్యం లక్ష్యంగా ఉత్తమమైన 
కవిత్వం వచన కవిత్వంలో కూడా వస్తున్నది. ఇటీవలి కవితా 
సంపుటాలను బట్టి చూస్తే ఎదిరించడం ఒక మార్గంగా చేసే ప్రబోధమే 
ఎక్కువ కనిపిస్తున్నది. ఈ కావ్యసంపుటుల రచయితలంతా రచయితల 
సంఘాల్లో సభ్యులుకారు. సంఘసభ్యత్వం వీళ్ళ పట్ల కేవలం ఒక 
ఫార్మాలిటీ. వచన కవిత్వంలో దిగంబర కవుల ప్రభావం వల్ల కొంత 
అసభ్య పదజాలం ఇంకా అక్కడక్కడ కనిపించినా సూటిగా మొరటుగా 
చెప్పే పద్ధతి కవిత్వానికి కొంత గుణమే ఇచ్చింది. 


భాషా ప్రయోగంలో చెప్పుకోదగిన మార్చు వచ్చింది. మాండలిక 
భాషా ప్రయోగానికి ఎవరూ సిగ్గుపడటం లేదు. మాండలికాల పరస్పర 
అవగావానకు వివ్ణవవాద సాహిత్యం చాలా తోడ్పడుతుంది. 

విశాఖపట్టణంలో గద్భర్‌ పాటలకు, హైదరాబాద్‌లో పంగపండు 
ప్రసాదరావు పాటలకు ఉన్న ప్రశస్తి ఈ విషయంలో తార్కాణం. 


కథా నవల విషయంలో అనుకున్నంత జరగలేదు. కావ్య 
సంపుటులు వచ్చినంతగా కథా సంపుటులు కనపట్టంలేదు. కొంత మంది 
కవులే నవలలు రాశారు. వాటిల్లోనూ కవిత్వమే కనిపిస్తుంది. మరి 
"కొందరు “పూర్తి మాండలికం' వాడటంవల్ల ఇతరుల కర్ణం కావటం 
లేదంటున్నారు. .విశ్వనాథశా స్త్రి, కాళీపట్నం రామారావుగారు విశాఖ 
మాండలికంలో రాసినవి అన్ని ప్రాంతాల వాళ్ళు చదువుతున్నారు. అల్లం 
రాజయ్య నవలల విషయంలో ఇబ్బంది అవుతున్నదంటారు. కారణాలు 
వెతకాలి. “విప్లవ సాహిత్యోద్యమంలోనే కథ జీవితంలో వేగాన్ని, 
విన్శృతినీ, వైవిధ్యాన్ని, వైరుధ్యాలను,- అన్నిటినీ వింంచి జరిగినవి 
జరిగినట్టుగా చెప్తేనే అద్భుతంగా అద్భుతమైన కథలు కాగల" ప్రజల 
పోరాటాలకు కళారూపంగా, ఇముడ్చుకోవలసినంతగా ఇముడ్చుకోలేక 
పోయింది” అని సృజన నూరో సంచిక (1980 మార్చి) పర్యావలోకనం 
చేసింది. 


పట్టణాల్లో మనం అనుకునే నాటకాల్లో విస్ణవవాద సాహిత్యం ఏమీ 
రాలేదనుకుంటాను. 


ఇక సాహిత్య విమర్శలో మూలసూత్రాల గురించిన చర్చే ఎక్కువ 
జరిగింది. సాహిత్యం ఫలానిది చెయ్యాలి, ఫలానిది చెయ్యకూడదు. 
వంటి సూత్రీకరణలే ఎక్కువ జరిగినై. వివాదాస్పదమైన “గతితార్కిక 
సాహిత్య భౌతిక వాదం' అనే కొత్త పద్ధతి త్రిపురనేని మధునూదనరావు 
ప్రవేశపెట్టాడు. మధుసూదనరావు, శేషేంద్రశర్మ, ఆర్‌. యస్‌. సుదర్శనం 
వంటివారి విమర్శల మీద గట్టి ముట్టడే చేశాడు, కాని మధుసూదనరావు 
కత్తి ముక్కుకు సూటిగా పోతుంది. ఏది అడ్డంవస్తే దాన్ని నరికేస్తా 
నంటుంది. అడ్డమే రానక్కర్లేదు. పక్కగా వచ్చినా చాలు. ఇందుకు 
రా.రా. “సారస్వత వివేచన” మీద చేసిన విమర్శ ఒక ఉదాహరణ. 

ఇతర విమర్శలను ఖండించటానికే మధునూదన రావు కాలం 
వ్యయమవుతున్నది, ఈయన చేసిన కోర్టు ప్రకటనలో కూడా సాహిత్య 
విమర్శ ఉంటుంది. విడివిడిగా శ్రీకాకుళ పోరాట సాహిత్యం మీద చలసాని 
ప్రసాద్‌, సుబ్బారావు పాణిగ్రాహి మీద నాగభూషణం, ప్రజల మనిషి మీద 
వరవరరావు కొన్ని వ్యాసాలు రాశారు. మార్క్సిస్టు విమర్శకు నమూనాగా 
గ్రహించదగిన గ్రంథ విమర్శగాని, ప్రక్రియా విమర్శగాని తెలుగులో ఇంకా 
రావలసి ఉంది. ఈ విషయంలో విప్లవ వాద సాహిత్యం అభ్యుదయ 
సాహిత్యం కన్నా సాధించిందేమి లేదు. 


ఈ సందర్భంలో ఇంకొక empirical problem ఉంది. సాహిత్యంలో 
అభ్యుదయవాదం-విప్లవవాదం అని రెండు ప్రధానవాద భేదాలున్న్నై, విప్లవ 
వాదుల్లో అరుణోదయ-జననాట్యమండలి భేదాలు ఒకవంకా, 
వి.ర.సం-జనసాహితి భేదం ఇంకోవంకా ఉన్నాయి. 


సంస్థల పరంగా ఉన్న భేదాలు స్పష్టంగానే తెలుసుకోవచ్చు - 
సాహిత్యంలో ఈ భేదాలు గుర్తుపట్టగలమా? ఏది అభ్యుదయ రచన? 
ఏది విప్లవ రచన? అంత స్పష్టమైన భేదం లేదనే నా ఉద్దేశం. ఉదాహరణకు 
చెరబండరాజు పాటల్లో ఏవో కొన్ని మినహాయిస్తే అన్ని రకాల మార్కిస్టులకు 
అంగీకారమైనవే ఎక్కువ. అందుకే ఒక్కోసారి కొందరు కవులు అన్ని సంఘాల 
పత్రికల్లోనూ కనిపిస్తారు. అల్లం రాజయ్య కథలు అభ్యుదయలో 
అచ్చయినై. దేవరాజు మహారాజు రచనలు అన్ని రకాల పత్రికల్లోనూ 
వస్తాయి. ఆర్వీయార్‌ రచన ఒకటి సృజనలో చూశాను. సంస్థలు 
చూడదల్చ్బుకున్నంత భేదం రచనల్లో లేదని నా ఉద్దేశం. “అదిగో విప్లవం 
వచ్చేసింది” అనిగాని, “తుపాకి తీసుకొని తిరుగబడు అనిగాని రాసిన 
వాటిల్లోనే ఈ భేదం కనపడుతుంది. ప్రతి కథలోనూ, పాటలోనూ, అదే 
వాక్యమో, భావమో అయితే అది సాహిత్యం కాదు. పార్టీ డాక్యుమెంటులో 
అయినా విసుగెత్తిస్తుంది. సమకాలిక పోరాటాలను వర్ణించటంలో ఈ భేదం 
కనిపిస్తుంది. 

పండితాపురం, ఆదిలాబాదు రైతుపోరాటాలను విషప్లవవాదులు 
కీర్తిస్తారు. అభ్యుదయ వాదులు పట్టించుకోరు. ఇంద్రవెల్లి గోండుల 
హత్యాకాండ గురించి విప్ణవవాదులు రాస్తారు. ఇతరులు ఉపేక్షిస్తారు. 
ఇక్కడా వాళ్ళవాళ్ళ అభిమాన రాజకీయ గ్రూపుల పాత్రనుబట్టే రచనా 
వ్యాసంగం ఉంటుంది. అంతర్జాతీయ రంగంలో చైనాను ప్రశంసిస్తూ 
కొందరు రాస్తే, రష్యాను ప్రశంసిస్తూ కొందరు రాస్తారు. కంపూచియా 
సమస్యలో అభ్యుదయ, విప్లవ రచయితలు ఛిన్న పక్షాలు, ప్రత్యేకాంశాల 
గురించి రాసినచోటే అభ్యుదయ, విస్ణవవాదులు భేదిస్తారు. జనరాలిటీస్‌లో 
ఈ భేదం కనపడదు. స్వదేశీ పోరాటాల్లో విప్లవ వాదుల మధ్య కూడా 
ఏకత్వం లేదు. అదే సాహిత్యంలో ప్రతిఫలిస్తుంది. 

1970-1980 సంవత్సరాల. మధ్య కాలం తెలుగులో విప్లవవాద 
యుగంగా గుర్తించవచ్చు. తెలుగు సాహిత్యంలో అంతకు ముందున్న కేవల 
రూపవాద, అయోమయ వ్యక్తివాద సాహిత్య రీతులమీద విప్లవవాదం 
విజయం సాధించిందనే చెప్పవచ్చు. ఈ కృషి కవిత్వంలో జరిగినంత 
వచనంలో జరగలేదు. వచనంలో క్షీణ సాహిత్య, క్షుద్ర సాహిత్య ధోరణులు 
బలంగానే ఉన్నై. ఇటీవలే ఈ ధోరణుల దుష్ప్రభావాల్ని గుర్తించిన వివిధ 
రచయితలు (విడివిడిగా గాని, సంఘాల నాయకత్వాన గాని) చర్చలు 
సాగించి ఈ ప్రభావాల్ని ఎదుర్కుంటున్నారు. 


సమాజం మీద గాని, సాహిత్యం మీద గాని విష్ణవవాద సోహిత్య 
ప్రభావం ఎట్టా ఉండబోతుంది? అనే ప్రశ్నకు సమాధానం చెప్పటం కష్టం. 
విప్లవవాద రాజకీయాల భవిష్యత్తు మీద విప్లవ సాహిత్య భవిష్యత్తు 
ఆధారపడి ఉంది: అభిల భారత స్థాయిలో పనిచేస్తున్న విప్లవ రాజకీయ 
పక్షం దేశంలో లేదు. తమ తమ ప్రభావాల్ని కొన్ని పరిమిత (ప్రాంతాల్లో 
ప్రసరిస్తున్న విప్లవరాజకీయాల గ్రూపులున్నై. ఈ గ్రూపుల మధ్య పరిష్కారం 
కనుచూపు మేరలో లేని వైరుధ్యాలున్నై - ఇవి కొన్ని చోట్ల సాహిత్య సంఘాల్ని 
విడదీస్తున్నై - మరి కొన్ని చోట్ల యథాస్థితి వేర్పాటు ధోరణులను 
కొనసాగిస్తున్నై, ఈ పరిస్థితుల్లో సాహిత్యంలో విప్లవవాద ధోరణుల 
భవిష్యత్తును ఊహించటం ఏమంత ఫలవంతమైన పని కాదు. 


సంప్రదాయ నాదం 
- ముకురాల రామారెడ్డి 


పై శీర్షికను నేటి (1-2-1981) వక్తవ్యాంశంగా ఒప్పుకొన్నమాట 
వాస్తవమే, అలా ఒప్పుకోవడంలో తొందరపడి పొరపాటు' చేశానా! అని 
పిస్తున్నది. అనుకొంటున్నది చెప్పాద్దా మరి! పొరపాటు ఏమైనా దొర్లితే అది 
నాదా? చేయిస్తున్న వారిదా? అని మరో సందేహం. పొరపాటో, సరిపాటో, 
ఏ కొంచెం దొర్లినా ఉభయ పక్షాలకూ చెందాలి. అదే సబబు. 'కొంచమైనను 
తగపంచి కుడుపు లెస్స. 


ఈ శీర్షికలో రెండు శబ్దాలను కాస్త వ్యాఖ్యానించుకోవలసి ఉంది, 
“అసలు విషయం చెప్పండి, శబ్దాలవెంట పడకండి’ అంటూ ఎదురు తగిలే 
వాళ్ళుంటారు. అలాంటి వాళ్ళకే మొదట చెప్పేది: “బ్బార్థాలు దర్పణాల 
వంటివి' అన్నాడు ప్రతీహారేందురాజు. విషయం స్పష్టంగా తెలియడానికి, 
ప్రతిఫలించడానికి ఉపయోగించే శబ్బార్థాలు ప్రథమ కారకాలు. 


“సంప్రదాయం' అంటే 'పాతది' అని బాహాటంగా అర్థం చెప్పే సాహిత్య 
రచయితలు అనేకులు బయలుదేరారు నేటి కాలంలో, అంతేకాదు ఆ 
మాట వింటేనే ఈసడించుకొంటున్నారు. వీళ్ళ శిష్య వర్గజన్గాభా బాగా పెరిగి 
పోతున్నది. వీళ్ళంతా కలసి మాది 'ఆధునికం' అంటే 'కొత్తది' అంటున్నారు. 
వీళ్ళవాదాలు విని సంప్రదాయజ్ఞాలు చప్పరించేస్తున్నారు. ఏమిచేసినా 
సంప్రదాయజ్ఞుల బలం సన్నగిల్లుతున్న రోజులివి. ఎలాతోస్తే అలా చెప్పి 
మేం చెప్పిందే ఆధునికం అన్నవాళ్ళ బలగమే బాగా వర్థిల్లుతున్నది. ఇదంతా 
ఎందుకు జరుగుతున్నది? అంటే సంప్రదాయ లక్షణాలు, ఆధునిక లక్షణాలు 
న్ఫూలంగానైనా తెలియకపోవడంవల్ల వాటి పరిణామాలు చారిత్రక 

దృక్పథంతో తైపారు వేసి చూసుకోకపోవడం వల్ల కొంత గజిబిజి జరుగు 
తున్నదని చెప్పవచ్చు. 


సంప్రదాయం అంటే పాతది అని కాదు. పరంపరగా - ఏనాటినుంచో 

ఈనాటి దాకా వస్తున్నది అని దాని ముఖ్యార్థం / ముఖ్య భావన. ఈ శబ్ద 
భావన ఏ రంగంలోనైనా అట్లే కలగవలసింది, అలాగే చెల్లవలసింది. కానీ 

' పరంపరగా వస్తున్నది కదా! అందుకే అది పాతది అని నేటి వాళ్ళు ఎదురు 
తర్కంతో కొత్త అర్థం / భావన రూపొందించుకోవచ్చు. బహుశా అలా 
రూపొందించుకోబట్టే సంప్రదాయం = పాతదిగా వ్యవహారంలోకి 
వచ్చినట్టుంది. దీని సంగతి తర్వాత చూస్తాం. అధునా ా ఆధునిక = 
ఇప్పటి అనే అర్థంలో బాగానే కుదిరింది. అయినా Mంdern అనే ఇంగ్లీషు 
పదానికి “ఆధునికి అనే భారతీయ పదం టంకించుకొన్నట్లు తెలుస్తున్నది 
(టంకింపు = (001102 వేరు, తర్జుమా వేరు)... ఇంగ్లీషు అర్థం వెంట 
చారిత్రకంగా వెళ్ళితే “ఆధునికం” అన్నది (క్రీ.శ. 1500 నుంచి 
ప్రారంభమవుతున్నది. అంటే మధ్యయుగ చారిత్రక లక్షణాలతో విడివడి 
నవీనమైంది ఆధునికం అన్నమాట.. అది యూరప్‌ చరిత్రకు వర్తించే 
లక్షణం. భారతీయుల ఆధునిక జీవనం ప్రారంభమైన దశ వేరు. 
ప్రజాస్వామ్య భావాలూ, జాతీయ భావాలూ వికసించడం ప్రారంభమైన 
నాటి దశ అది. 19వ శతాబ్ది చివరి పాదం నుంచి మన ఆధునికత వికసిస్తూ 
వచ్చినట్లు స్తూలంగా ఒప్పవచ్చు. ఆధునికత=మధ్యయుగ లక్షణాలతో 
విడివడ్డ నవీనత అనే అర్థం మనకూ సరిపడుతుంది. 


చేరా 1.3.లో పేర్కొన్నట్టు నేటివాళ్ళభావన ప్రకారం 
సంప్రదాయం=పాతది అని ఈ మేరకు సమ్మతిస్తూనే ఆధునిక తెలుగు 
సాహిత్యంలో సంప్రదాయ తత్వం ఎలా ఎలా అవతరిస్తున్నదో కాస్త చెబితే 
వక్తవ్యాంశోద్దేశం నెరవేరవచ్చునని భావిస్తున్నాను. ఇక్కడ మరో గడ్డు సవాలు 
అడ్డు తగులుతున్నది ః ఆధునిక తెలుగు సాహిత్యంలో ప్రతి ఫలిస్తూ నానా 

అవతారాలెత్తిన సంప్రదాయ లక్షణాలు నానా దిక్కులవి: సంస్కృత 
భాషా-సాహిత్య నంప్రదాయ లక్షణాలూ, పరిసర భాషా-సాహిత్య 
సంప్రదాయ లక్షణాలూ, పాశ్చాత్య సాహిత్య సంప్రదాయ లక్షణాలూ ఇంకా 
ఇంకా ఉర్దూ - ఫార్సీ భాషా-సాహిత్య సంప్రదాయ లక్షణాలు కూడా 
ఉన్నాయి. అదంతా చెప్పడం నా తరమా? మన తరం అంతా దాడి చేసి 
సాధించే పని అది. ఇచ్చిన శీర్షిక ముఖ్యోద్దేశం నెరవేరాలంటే ఆయా 
భాషా-సాహిత్య సంప్రదాయాలను, ఆధునికత్వాలను గురించి తులనాత్మక 
అధ్యయనం జరిపించి తీరాలి. అప్పుడు తెలుస్తుంది అనలు పన : 
సంప్రదాయం తడాఖా ఏమిటో, ఆధునికం తమాషా ఏమిటో, అందులో 
కార్బన్‌ కాపీ సాహిత్యం ఎంతో, స్వదేశీకరణం ఎంతో, విదేశీ వరణం ఎంతో, 
స్వభాషీకరణం ఎంతో, స్వాభావికీకరణం ఎంతో, నవీనీకరణం ఎంతో, 
స్వోపజ్ఞాజనితం ఎంతో?? ఆ సుగతి వేరు. ఇప్పుడు నా సుతి ఏమిటని? 
ఆధునిక తెలుగు సాహిత్యంలో కనిపించే సంప్రదాయ తత్వాన్ని ఎక్కడ 
చిక్కించుకోవాలి? ఎక్కడ జోడించాలి? 


మనలో కొందరికి బాగా తెలిసిన సాహిత్య సంప్రదాయాల మూలాలు 
రెండు : ఇంగ్లీషు సాహిత్య నంప్రదాయం, ప్రాచీనాంధ్ర సాహిత్య 
సంప్రదాయం. వీటిపై ఇతర ప్రభావాలుండవచ్చు, అది వేరు. కానీ ఆధునిక 
తెలుగు రచనలపై ఆ సంప్రదాయాల ప్రభావాలు సూటిగా ఉన్నట్లు ద్యోతక 
మవుతుంది. వాటి లక్షణాలెన్నో ఆధునిక తెలుగు సాహిత్య ప్రక్రియల 
లక్షణాలతో సంవరిస్తున్నాయి. ఇంగ్లీషు భాషా - సాహిత్యాల ప్రభావం 
నేటి మన సాహిత్యంపై గాఢంగా ఉన్నట్లు డా॥ కె. వీరభద్రరావు, డా॥ సి. 
నారాయణరెడ్డి మొ॥ పరిశోధకులు కొందరు రుజువు చేశారు. ఆయా 
పరిశోధనలను ఇంగ్లీషులోకి తర్జుమా చేసి చూపితే పాశ్చాత్య సాహిత్య 
సంప్రదాయాలకు కూడా భారతీయ గిరాకీదారు బాగా ఉన్నందుకు ఆయా 
దేశీయులంతా నోటితో పొగడుతారో, నొసటితో వెక్కిరిస్తారో, అది వేరే సంగతి. 
నిన్న మొన్నటి ఇంగ్లీషు సంప్రదాయం అటుంచి ప్రాచీనాంధ్ర సంప్రదాయం 
కూడా నేటి మన సాహిత్యంపై బాగానే ఉందని తెలుస్తుంది. అంటే ఆధునిక 

సాహిత్య రచయితల స్వోన్మేషం అసలే లేదని కాదు. అదీ కొంత ఉంది. 
= ప్రస్తుతం జ్ఞాపకం ఉన్నంత మనవి చేస్తారు. “స్వోన్మేషం” అన్నాను కానీ 
నేను చెప్పింది వాళ్ళది కాదని కూడా రేపు రుజువు కావచ్చు. పూర్తిగా 
తెలియడం ఎవరితరం? పోతన్న అన్నట్లు తెలియడం కొంత సాధ్యం 
కావచ్చు, 'తెలిసి పలకడం” కష్టతరం. 


పరిశోధనల ద్వారా ఇప్పటికి తెలిసినంత వరకు ఆధునిక తెలుగు 
సాహిత్యంలో మొదట రూపొందినవి కొన్ని నాటకాలు, కొన్ని కావ్యాలు. 
ఈ రెండు ప్రక్రియలలో వచ్చిన మార్పులను కొంత దూరం తెలుసుకొంటూ 
పోతే కథ, నవల, వ్యాసం, వచన కవిత, విమర్శ, సమీక్ష వంటి ఇతర 
ప్రక్రియల పరిణామ స్వరూప-స్వభావాలు సులభంగానే గ్రహించవచ్చునన్న 
మాట. అంటే నాటకం, కావ్యం/కవిత్వం ఈ రెండు ప్రక్రియలలో 
ప్రవేశించిన ఆధునికత్వమే - అది వస్తురూపంలో ఉండనీ, రచనా రూపంలో 
ఉండనీ, నానా ఇజాల రూపంలో ఉండనీ - తర్వాత వెలసిన ఆ ఇతర 
ప్రక్రియలలో ప్రతిఫలించిందనీ: దేశీ, విదేశీ సంప్రదాయ ప్రభావాలు, 
స్వోన్మేషంతో రచించిన తీరు తెన్నులు. అన్నీ ఈ రెండు ప్రక్రియలలోనే 
బాగా కనిపిస్తాయనీ ఇక్కణ్ణే జ్ఞాపకం పెట్టుకోవలసిన అంశం. ఆధునిక 
యుగంలో మొదటి నాటకంగా చెప్పుకొంటున్నది 'మంజరీ మధుకరీయం” 
శ్రీ కోరాడ రామచంద్రకవి రచించింది (1886). ఇతివృత్తం మేరకు నూతన 
కల్పన. అయినా సంస్కృత రూపక లక్షణాలనుంచి తప్పుకోలేదు. ఉదా॥ 
మధుకరుడు అనే రాజు మంజరి అనే రాజ కన్యను వివాహమాడడం కథ 
రాజ వర్గానికి చెందింది, అంకాలున్నాయి. భాష జటిల సమాస భూయిష్టంగా 
ఉంది. క్షుద్ర మంత్రాల ప్రయోగం వగైరా ఉన్నాయి. ఉత్తమ పాత్రలకు 
తత్సమ బహుళమైన భాష, నీచ పాత్రలకు తద్భవ-దేశ్యమైన భాష 
ప్రయోగించబడింది. రచన ప్రదర్శన యోగ్యంగా కుదరలేదు. మొత్తంపై 
విదేశీ సంప్రదాయం కనబడకున్నా ఇది సంస్కృత సంప్రదాయంతో 
అవతరించిందే. రచన స్వతంత్రమైంది కాబట్టి ఈ యుగంలో దీన్ని తొలి 
తెలుగు రూపకం అన్నారు. సంప్రదాయం నుంచి తప్పుకోనిది, ఆధునిక 
లక్షణాలు లేనిది ఈ యుగంలో తొలి తెలుగు రూపకం అనడం 

పునర్విచార్యం. ఈ కవి తెలుగులో రచించిన ఇతర నాటకాలన్నీ సంస్కృత 
రూపకాలకు అనువాదాలు. తర్వాత వరసగా చూస్తే, శ్రీ కొక్కొండ వేంకట 
రత్నం సంఘ సంస్కారానికీ, వ్యావహారిక భాషకూ విరుద్ధమైన రచనలు 
చేసిన నంగతి నువిదితం. శ్రీ వరవన్తు వేంకట రంగాచార్యులు 
అనువదించిన 'శాకుంతలం'లో ఉత్తమ పాత్రలకు తత్సమ భాషా, నీచ 
పాత్రలకు దేశీయమైన తెలుగు ఉపయోగించారు. పాత్రోచిత భాషా 
విషయికంగా ఇదీ సంస్కృత సంప్రదాయమే. శ్రీ వావిలాల వాసుదేవశాస్త్రి 
తెలిగించిన ‘జూలియస్‌ సీజరు'లో '“'సీజరుండు వంటి ప్రాచీన గ్రాంథిక 
భాష ఉంది. మూలంలోని 12b1॥5 ఛందస్సుకు బదులుగా తెలుగు తేట 
గీతిని ప్రయోగించి రచించిన పద్య నాటకం ఇది. ఈ రకంగా ఇది దేశీ-విదేశీ 
సంప్రదాయ లక్షణాలతో వెలసిందే. ఇందులో ఉన్న ఆధునికత ఏమిటి? 
ఆధునిక యుగంలో రచింపబడినది కాబట్టి వీటిని ఆధునిక రచనలలో 
మొదటివిగా చూపారు పరిశోధకులు. ఇక్కడ మన చర్చ మేరకు ఆధునికం 
ఆంటే ప్రాచీన మధ్యయుగ లక్షణాలతో విడివడ్డది, ఆధునిక 
ప్రజాస్వామ్య-శాస్త్రీయ-సంఘ సంస్కరణాది భావాలతో కూడుకొన్నది అని 
అర్థం. కాబట్టి ఈ అర్థానికి సరిపడని రచనలు ఇవి. ఈ శాస్త్రిగారి సాంఘిక 
నాటకం 'నందక రాజ్యం”. ఆధునిక యుగంలో సంఘ సంస్కరణ దృష్ట్యా 
రచించిన తొలి తెలుగు స్వతంత్ర నాటకం (1880). కరణాలకూ, వైదికులకూ 
వైరం వద్దని బ్రాహ్మణ వర్గ వాచ్యులంతా ఏకంగా ఉండాలని ప్రబోధిస్తూ 
రచించిన పద్య నాటకం, ఉత్తమ వర్గానికి చెందిన స్రీలు కూడా సంస్కృత 
నాటకాలలో నీచ పాత్రలే. ఆ దృష్టి ఎంతవరకు. సమంజసం? అని 
ప్రశ్నించుకొన్న రచయిత పాత్రలన్నింటికీ సరళ గ్రాంథికం ప్రయోగించారు. 
కథ కల్పితం. కరణాల, మంత్రుల అధికార దౌర్జన్యాలు వర్ణితమైనాయి. 
ఈ రకంగా కనిపించిన మార్పులో కొత్త ఉంది. పద్య నాటకంగా రచించడం 
పాశ్చాత్య సంప్రదాయం. | 

శ్రీ కందుకూరి వీరేశలింగం తన సాహిత్య రచనా శక్తిని 
ఆధునికోన్ముఖమైన సంఘ సంన్కరణోద్యమానికి ఉపయోగించారు. 
"దృక్పథం ఆధునికత వైపు మొగ్గినా అది సంప్రదాయ లక్షణం కాదని ఎలా 

చెప్పగలం? “సంస్కరణోద్యమం' అనేది బౌద్ధంవస్తే బౌద్ధం వైపు, జైనం 
వస్తే జైనం వైపు, బ్రాహ్మణం వస్తే దానివైపు (కాశిదాసాదులు, 
నన్నయాదులు); మహమ్మదీయ మతం వచ్చినా, క్రైస్తవ మతం వచ్చినా 
దానివైపే (అల్లోపనిషత్‌, తోభ్య చరిత్ర), అలా అలా సాగుతూ కాంగ్రెస్‌ 
వస్తే కాంగ్రెసులక్ష్యాలకు అనుగుణంగా, కమ్యూనిజంవస్తే దాని లక్ష్యాలకు 
అనుగుణంగా కనిపిస్తూనే ఉంది. ఆధునికం=ప్రవాహిని లక్షణం గలది 
అని అర్థం చేసుకొంటే ఆధునికం అన్న ప్రతి అంశంలోనూ సంప్రదాయాన్నే 
చూడవచ్చు. ఇది బాగా గుర్తుంచుకోవలసిన మాట, ఇది అతివాదం 
అంటారేమో ! అతిగా. కన్పించినా, మితిగా కన్పించినా 'వాదం' అనేది 
వాస్తవం గ్రహించడానికే ఉపయోగించాలి. వాస్తవాన్ని విడిచిన వాదం 
నిలవదు. వీరేశలింగం రూపక రచనలలో విదేశీ సంప్రదాయం ఉంది. 
భాషలో వ్యావహారికమైన మార్చు చూస్తాం. ఈ మార్పు కూడా ఆయా 
యుగాల నం్యవదాయువేం. దీన్ని కాన్న ముందు చూద్దాం. 
సంస్కరణోన్ముఖమైన భావాలు కూడా సంప్రదాయ చరిత్రలో కోకొల్లలుగా 
ఉన్నాయి. ఇప్పటి కాలానుగుణమైనవి కాబట్టి ఇవి ఆధునికమై నవీనమైనవి. 
ఎప్పటికప్పుడు నవీకరణం, పునర్నవీకరణం, వివిధ అవసరాల దృష్ట్యా 
ఆదాన- ప్రదానాలు తప్పవని ఒక సాహిత్య చరిత్రేమిటి? చరిత్ర శాఖలన్నీ 
రుజువు చేస్తున్నవి గదా! ఏ మూల నుంచి దిగుమతి అయిన సరుకైనా 
అందులో ఏదో సంప్రదాయం ఉంటుంది. విధవా వివాహ ఉద్యమానికి 
బాకాగా వచ్చింది 'కన్యాశుల్క' నాటకం (1892). ఇందులో కనిపించే సంఘ 
నంన్కరణ, భాషా నంన్కరణ ప్రదర్శనయోగ్యంగా పాళ్చాత్య 
పక్రియానుగుణంగా అమరిన రచన ఈ మూడు ముఖ్యమైనవి. విధవా 
వివాహ “కథ అడ్డం తిరిగింది' అని చారిత్రక వాస్తవం ధ్వనించేటట్లు చెప్పి -* 
ముగిసిన ఉత్తమ ఆధునిక నాటకం ఇది. ఇక్కడ చారిత్రక, వాస్తవ ప్రసక్తి 
ఏముందంటే : హిందూ సంఘంలో ఎంత మంచి సంస్కరణనైనా 
తీసుకురండి. దాని కథ అడ్డం తిరుగుతుంది. సంఘ సమైక్యతకు 
అపాయకరమైన సంప్రదాయ లక్షణాలు కొన్ని ఉన్నాయి. వాటిని 
వధులుకోలేని మూఢులు కొందరు, సాహసించలేక కొందరు సమైక్య 


210 . ఆధునిక తెలుగు సాహిత్యంలో 


సంస్కరణోద్యమాన్ని తగలబెట్టి కాలిచచ్చే వృథా మనస్తత్వం హిందువులలో 
చాలా మందికి ఉంది అని చెప్పుతుంది. ఈ నాటక సారాంశం. మొత్తానికి 

హిందువుల వాస్తవ మనస్తత్వ నిరూపణ ఉంది ఈ నాటకంలో - అది 
మారితే పనికిరాని నంప్రదాయ లక్షణాలు మారినట్లు లెక్క. తమ 
సాంఘికాభివృద్ధికి తోడ్పడే సంస్కరణోద్యమానికి సాహసించని పిరికితనం 
భారతీయులది. ఇది మహా చెడ్డ సంప్రదాయం. ఇది మారడం లేదా? 
అంటే యుగానికో అడుగు అన్నట్లు మారుతున్నది. ఈలోగా విదేశీ 
సంప్రదాయాలెన్నో దాడిచేసి భారతీయ సంప్రదాయాన్ని కబళించవనే పూచీ 
ఏముంది? కన్యాశుల్క నాటకంలోని విధవపాత్ర “బుచ్చమ్మ చివరకు 
సాయెబుతో లేచిపోయినట్లు మరో అంకం రచించి చూపితే మరీ 
ప్రభావవంతమైన వాస్తవికత అమరి ఉండేది. 


తర్వాతి నాటక రచనలలో పౌరాణిక - సమకాలిక సాంఘిక కథలు 
ఎన్నో వెలిశాయి. వ్యావవారిక భాష ట్రబలింది. అంకాలలో 
అంతర్విభాగాలుగా రంగాలు, దృశ్యాలు వెలసి, ఏకాంకికలు, సంగీత 
రూపకాలు, తెర లేని నాటకాలు, పాటలు లేని నాటకాలు ఇలాంటివి 
రూపొంది ప్రక్రియలో సామాజిక లక్ష్యంలో మార్పులు చూపించినట్లు 
గమనించవచ్చు. సంస్కృత రూపక సంప్రదాయం నుంచి బాగా, విడివడి 
పాశ్చాత్య రూపక నంప్రదాయం, సాంఫుక-నంన్కరణ, సాంకేతిక 
సంప్రదాయం పుంజుకొని ప్రజాస్వామ్య భావాలు, దేశభక్తి, సంఘ ప్రదర్శన 
సౌలభ్యం, నూతన ప్రయోగాలు కలుపుకొని వెలసిన ఆధునిక నాటకాలు 
అనేకం. స్వభావ వాదం (Naturalism), యథార్థవాదం (621150), 
కాల్చనికత, వాస్తవికత, హేతువాదం, అభ్యుదయ వాదం, అధివాస్తవికత, 
అస్తిత్వవాదం, చైతన్య న్రవంతి, వివ్లవవాదం, అనుభూతివాదం, 
రూపవాదం, జనరంజకత వంటి దృక్పథాలెన్నో ఆధునిక తెలుగు నాటకాలలో 
వ్రతిబింబించాయి. కాంగ్రెస్‌ లక్ష్యాలకో, కమ్యూనిన్స లక్ష్యాలకో 
అనుగుణంగా వచ్చిన రచనలెన్నో ఉన్నాయి. నేటి ప్రదర్శనలలో ఆయా 
ఇజాల ప్రచారం చూస్తూనే ఉన్నాం. ఈ ఇజాలు 'సంప్రదాయవాదం'లో 
భాగం కావా? సంస్కృత సాహిత్య సంప్రదాయంలో భాగంగా “అనుభూతి 

వాదం' వంటి వాటిని చర్చకీడ్చి నిరూపించవచ్చు. “ప్రత్యక్షకల్చ 
సంవేదనోదయమే వహి రసః” అన్నాడు భట్టతౌతుడు. సుఖదుఃఖాల 
అనుభూతి కల్గించడమే సాహిత్య రచనల పరమోద్దేశం. మిగతా ఇజాలెన్నో 
యుగాల మీద చేతులు మారి ఇంగ్లీషు ప్రభావంతో తెలుగులో వెలసినట్లు 
చెప్పవచ్చు. 


ఇజాలు, వాదాలు తత్వాలు ఏవైనా అవి రచయితలు సృష్టించినవి 
కావు. దార్శనికులైన మేధావులు ప్రపంచించిన ఆలోచనలు అని. 
సాహిత్యంలో చొప్పించినందుకు వాటికి ప్రచారం కూడా బాగా లభిస్తుంది. 
ఆయా ఆధ్యాత్మిక, ప్రాపంచిక తత్వాలను ప్రచారం చేయడమే సాహిత్య 
కళకు సాంప్రదాయికంగా లభించిన జీవిత లక్ష్యం. ఆధునిక తెలుగు 
రచయితల ఇజాల కన్నిటికీ సూటిగా 18, 19 శ. పాశ్చాత్య సాహిత్యంలో 
దాఖలాలు చూడవచ్చు. పాశ్చాత్యరీతి ఆలోచనలు, ప్రక్రియా భేదాలు వగైరా 
తెలుగు నాటక ప్రక్రియలో కనిపిస్తున్నట్లే కవిత్వ ప్రక్రియలోనూ కనిపిస్తాయి. 
సంప్రదాయరీతి రచనలపై తిరుగుబాటు ధ్వజమెత్తుతూ వీరేశలింగం 
“సరస్వతీ నారద సంవాదం' రచించారు (1987). పరంపరా గతమైన ఫక్కిలో 
పాడిందే పాటగా వ్రాసే తెలుగు కవిత్వంతో విసిగి కొత్త రూపం, కొత్త మలుపు 
కావాలని రచించిన తిరుగుబాటు కావ్యం ఇది. స్పెన్సర్‌ రచించిన "626 
of the Muses'కు ఇది అనుసరణం. సంవాద రూపం, ప్రాచీన పద్యరచన, 
ఖండ కావ్యం-ఇవి దీని సంప్రదాయ లక్షణాలు. అయినా తెలుగు కవి 
చొప్పించిన స్వభాషీకరణం, స్వదేశీకరణం ఉంది. ఆ మాత్రం లేకపోతే 
అది తెలుగు రచన కాదుగదా! శ్రీ కట్టమంచి రామలింగారెడ్డి రచించిన 
“ముసలమ్మ మరణం' (1889)లోని కథ తెలుగు దేశీయమైంది. సాంఘిక 
సంక్షేమం ఆశించి ఒక మహిళ చేసిన త్యాగం వర్ణించిన కథ అది. వస్తువు 
ఎంపికలో కొత్తదనముంది. రచన ప్రాచీన పద్యప్రక్రియలో ఉంది. వస్తువు 
మారవచ్చు, భావాలు రచయిత సొంతానివే కావచ్చు. ప్రక్రియ రూపం 
సాధారణంగా మారదు. కోటి కొక్క ఉదాహరణగా యుగానికొకసారి మారితే 
మారవచ్చు. సాహిత్య పరిణామంలో గుర్తించదగిన మాట ఇది. మాటి 
మాటికి ప్రక్రియ మారనక్కరలేదు అన్నారు సాహిత్య వేత్తలు. తిరుపతి 

వేంకట కవులు నవ్య కవిత్వానికి నాంది పలికారని అప ప్రచారం బాగా 
చేశారు. వాళ్ళూ, వాళ్ళ శిష్యులూ చేసిందంతా పురాణ తత్వ పునస్థాపన, 
అది నిలిచేది కాదు లెండి. 


“ఆధునిక కవిత్వమన్నది కాలవాచి' (ఆధునికాంధ్ర కవిత్వం, పు.172) 

ఈ అభిప్రాయం ఆధునిక భారతీయ సాహిత్యానికంతా సరిపడేటట్టుగా 
ఉంది. ఈ అభిప్రాయంలో రెండు మూడు పారలున్నాయి. ఆధునికత్వం 
పేరుతో భారతీయులు స్వయంగా సృష్టించింది మృగ్యం. ఆధునికత 
కవిత్వంలో కూడా పాశ్చాత్యుల నుంచి దిగుమతి చేసుకొన్నదే. రచయితలు 
ఆధునిక యుగంలో ఉన్నారు. కాబట్టి వారివి ఆధునిక రచనలు అనవలసి 
వచ్చింది. ఆధునిక యుగంలో ఉండి కూడా ఆధునికత అంటనివాళ్ళు 
అనేకులు, ఇలా ఇలా వెళ్ళుతుంటాయి ఆ పొరలు. కాబట్టి 'ఆధునిక 
కవిత్వమన్నది కాలవాచి' అవవలసి వచ్చింది. 'నాస్త్యచోరః కవిజనఃి అన్న 
రాజశేఖరుని మాట ఇష్టం లేకున్నా వినవలసిందే. కవులను నిరుత్సాహ 
పరచడం నాకూ ఇష్టం లేదు. కానీ ఒక వాస్తవం ఉంది. మానవ ప్రవర్తనలో 
సరస్ప్సరానుసరణం ఉంటుంది. ఏ కవి రచనలు పరిశీలించినా దాని 
లక్షణాలు ఎక్కడో ఒక చోట దొరుకుతూనే ఉంటాయి. అయితే కవుల 
సొంతం అంటూ ఏమీ ఉండదా? అంటే ఉంటుంది. గ్రథనం చేసింది 
కొంత; దేశ కాలానుగుణంగా తమ సొంత రంగు పూసింది కొంత ఉంటుంది. 
కవుల సొంత రంగును కూడా అంత సులభంగా ఒప్పుకోని సూక్ష్మ పరిశీలన 
రాజశేఖరునిది. కాబట్టి అంత సాహసంగా అనేశాడు. ఉదా॥ గురజాడ 
'దేశభక్తిగేయం” కంటె ముందు ఆ భావన గల గేయాలు తెలుగులో 
వెలిశాయి. వాటిలో జాతీయోద్యమ లక్ష్యాలు ఉన్నాయి. ఆధునిక 
జాతీయత అనేది మనం దిగుమతి చేసుకొన్న భావన. అది మంచిదే. దాని 
పూర్వవాసనలను ప్రసంగిస్తున్నాం. గురజాడ దేశభక్తి గేయానికి 60౧౫501 
రచించిన ' Love thou thy land ' అనే గేయం మూలాధారమని తెలిసింది. 
ఇలా ఉంటాయి సంప్రదాయ ప్రభావాలు. తర్వాతి కవులలోనూ ఇట్లేఏదో 
సంప్రదాయ ప్రీతి అధికంగా ఉన్నట్లు చూడవచ్చు. ప్రస్తుతం జ్ఞాపకంలో 
“ మెదిలినంతవరకు చూస్తే ఒక్క కాళోజీమాత్రం రచనా ప్రక్రియలో తప్ప 
వస్తువు ఎంపికలో, భావశక్తిలో స్వోన్మేషం బాగా ప్రదర్శించారు. ఇలాంటి 

ఆధునిక కవులను వెదికి శోధించవలసిన అవసరముంది. ఆధునికం 
పేరుతో ఏ ఇజం వచ్చినా అది ఇంగ్లీష్‌ ద్వారా వచ్చి నాటక-కవిత్వ 
రంగాలలో మొదలు ప్రవేశించి తర్వాత ఆయా ప్రక్రియలకు పాకినట్లు 
తెలుస్తున్నది. లభించే దేశీయమైన స్వోన్మేషం ఉండవచ్చు. అది బయటికి 
తీయడం ప్రత్యేక పరిశ్రమ. ఈ విషయాన్ని ఈ పద్ధతితో కాకుండా మరో 
పద్ధతితో తైపారువేసి చూద్దాం. 
సాహిత్య ప్రక్రియలు ఎన్నయినా, వాటి సమష్టి లక్షణం మాత్రం 

మూడు అంశాలలోనే కనిపిస్తుంది ః వస్తుకళ, రచనా కళ, భావకళ. ఆధునిక 
యుగంలో ఈ: మూడు ఎలా వెలిశాయి ? వాటిపై సంప్రదాయ ప్రభావం 
ఎలా ఉంది? కొంత చూద్దాం. మొదట వస్తుకళ సంగతి:- (1) సమకాలిక 
వస్తువును స్వేచ్చగా గ్రహించడం ఆధునికుల పద్ధతి. ఈ పద్ధతిపూర్వులలో 
తక్కువ. బాణుడు హర్షవరిత్రనూ, పాల్కురికి సోమనాథుడు సమకాలిక 
దేశీయ కథలనూ గ్రహించారు. (2) పాలకవర్గ కథలను గ్రహించి పొగడుతూ 
విమర్శిస్తూ రచించడం ఇప్పుడుంది. పూర్వమూ ఉన్నది. రాజుల పొగడ్తలు 
సరే. మహిష శతకం కూడా స్మరించదగ్గది. (3) ఆది-మధ్య-అంతాలు 
తారుమారు చేసి కథ రచించడం ఇప్పుడుంది. పూర్వం కళాపూర్ణోదయం 
వంటి వస్తు విధాన వైచిత్రి ఉన్నది. (4) సామాన్య వ్యక్తులను, కార్మికులను 
పాత్రలుగా స్వీకరించడం ఇప్పుడున్నది. కాశిదాసు మేఘ సందేశం వంటి 
కావ్యాలలో పూర్వమున్నది. ఈ సంగతి ఇలా కాదు ఘర్షణలో పడ్డ వ్యక్తులనే 
పాత్రలుగా స్వీకరించి రచించే సంప్రదాయం అన్ని కాలాల రచయితలకూ 
ఉన్నది అనాలి. (5) పాత కథలను మళ్ళీ వ్రాయడం ఇప్పుడున్నది. ఇది 
సరే పూర్వం ఇదే పద్ధతి ఎక్కువున్నది. (6) రచయిత ఆశించిన సామాజిక 
లక్ష్యం వైపు పాత్రలను, కథను మలుస్తూ రావడం ఎప్పుడూ ఉండేదే. (7) : 
కల్పితకథలు రచించడం అన్ని కాలాలలోనూ ఉన్నదే (8) కథ 
అనిపించకుండా పాత్రల పేర్లు చెప్పకుండా రచించడం ఇప్పుడే కాదు 
కాళిదాసు మేఘదూతంలో కనిపిస్తున్నదే. (9) జంతువులతో కథ చెప్పించడం 
ఇప్పుడు బాల సాహిత్యంలో ఉన్నది. పూర్వకాలపు పంచతంత్ర కథలు 

బాల సాహిత్యానికి ఉదాహరణ (10) నేడు సీరియల్‌ కథలు వస్తున్నాయి. 
పూర్వం బృహాత్కథ,కథా సరిత్సాగరం, కాశీమజిలీ కథలు వగైరాలో కనిపించే 
సీరియల్‌ లక్షణం ఇంకా ఆకర్షణీయమైంది. ఇప్పటి మినీ కథకు పోలికగా 
పాల్కురికి సోముడు రచించిన జొన్నలు ముత్యాలైన కథ” లేదా 
అటువంటివి మస్తుగా ఉన్నాయి. (11) కథాత్మకమైన మినీ కవిత ఇప్పటిదే 
కాదు. గాథా సప్తశతినిండా ఈ లక్షణమే ఉంది. (12) పాత పాత్రకు 
నమకాలిక భావాలు అంటగట్టి రచించడం ఇప్పుడున్నది. తిక్కన 
భారతంలోని అశ్వత్థామకు వీరశైవ లక్షణాలు అంటగట్టి చూపాడన్నారు 
విమర్శకులు (13) దువ్వూరి రామిరెడ్డి రచనలో వర్తమాన కథను 'పలితకేశం” 
చెబుతుంది. పూర్వం సాలభంజికలతో చెప్పించిన కథలున్నాయి. (14) 
అనువదించడం, అనుసృజించడం కొత్తకాదు. 


ఇక రచనా కళను చూద్దాం :- రచనా కళను ప్రక్రియ (10/0) అనడం 
నేటి పరిభాష. రచనా ప్రక్రియ రస్తా వంటిది. ఇది మాటి మాటికీ మారదు. 
రచయిత స్వాతంత్ర్యాన్ని వస్తువు మలుపులో, భావశక్తిలో చూడాల్సింది. 
రచనా ప్రక్రియలో చూడడం అంత ముఖ్యం కాదు. వస్తువు, రచన, భావం 
ఈ మూడింటిలోనూ స్వోన్మేషమే చూపించగల రచయిత యుగాని 
కొక్కడైనా లభిస్తాడో లేదో. ఆధునిక కథ, నవల, వ్యాసం, గల్పిక వంటివి 
పాశ్చాత్య సంప్రదాయంతో వెలసిన బాపతు. ప్రక్రియ ఎరువు తెచ్చుకొన్నా 
పాత్రలు, పరిస్థితులు స్వదేశీయమైనవి చిత్రించారు. ఈ విధంగా వీళ్ళంతా 
ఆధునిక రచయితలే. ఏ కథకు ఏది మూలం అంటూ పోతే తెగదు 
ముడిపడదు. ప్రక్రియ లక్షణాలు కొన్ని : (1) తెరలేని నాటకం, జీవ 
నాటకం (live drama) వంటివి దిగుమతులే (2) అలాగే కథల, నవలల, 
గల్పికల రూవురేఖలు (3) నాటకీకరణం, కథాత్మకం అలా ఒక 
ప్రక్రియనుంచి మరో ప్రక్రియకు మార్చడం పూర్వ దేశీయ సంప్రదాయమే 
(4) నవలీకరణం, వ్యాస రచన వగైరాలు కొన్ని దిగుమతులు (5) వచన 
కవితను మన 'వృత్తగంధి'లో చూడవచ్చు. ఇంకా వెనక్కి వెళ్ళి ఉపనిషత్తు 

లలో చూడవచ్చు. దగ్గరగా చూడదలిస్తే ఆర్ధర్‌ చెప్పినట్లు దాన్ని ఇంగ్లీషులోనే 
300 సం॥ ముసలిదైనట్లు చూడవచ్చు. (6) ప్రశ్నోత్తర పద్ధతితో రచించడం 
అందరికీ నేర్చింది 'దేవధర్మ జాతకం” (7) ఇక కవిత్వంలో గణం, గతి, 
గమకం, వర్ణవిన్యాసం (అంత్య ప్రాసలు వగైరా) అంటారా, ఆధునికం 
అనదగింది ఇందులో ఒక్క ముక్కయినా కనిపించలేదు నాకు. చిత్రగతులు, 
గళ్ళు కొన్ని ఇంగ్లీష్‌నుంచి దిగుమతి ' అయినాయి. మిగతావి మన పూర్వులు 
చెప్పినవి కోట్ల లక్షణాలు. ఉదా॥ “నేరుపు బ్రహ్మజేరె-నిజ నిర్మల తేజము 
సూర్యుజేరె-ఆకారము కాము జేరె-అధికంబగు లక్ష్మి అనంతుజేరె-గంభీరత 
వార్థిజేరె - కల పెంపు కులాద్రుల జేరె - కీర్తి తా నూరటలేక ద్రిమ్మరు 
చునున్నది మైలను భీమడీల్గినన్‌”, దీని నకలు భాగాన్ని గురజాడ “పూర్ణమ్మ' 
గేయంలో చూడవచ్చు : “కన్నుల కాంతులు కలువల జేరెను-మేలిమి జేరెను 
మేనిపసల్‌-హంసల జేరెను నడకల బెడగులు-దుర్గను 'జేరెను పూర్ణమ్మ”. . 
ఇందులో పంచీకరణం పొందినట్లు చెప్పినంత వరకు సంప్రదాయం, రచనా 
సరళి 'కొత్త' అన్నారు?? నాకు అంతా పాతగానే కనిపించింది. పైగా ప్రాచీన 
కవి నిర్వహించిన వర్ణ విన్యాసాన్ని, ఆధునిక కవి నిర్వహించలేక మొదటి 
అడుగులో కుంటాడు. సమకాలికులెవ్వరూ గ్రహించని కొత్త వస్తువును 
గ్రహించి నిర్వహించారు గురజాడ. ఇది కొత్త-ఆధునిక సాహిత్యంలో 
రచయితల స్యోన్మేషం వస్తు నిర్వహణలో బాగా ఉన్నట్లు ఇక్కడే గ్రహించ 
వచ్చు. క్‌ 

భాష కూడా రచనా కళలో భాగం, కనక ఇక్కడే చెప్పాలి. ప్రక్రియ 
వలెనే భాష కూడా యుగాని కొక్కసారి మారుతుంటుంది. ప్రయోగ 
బాహుళ్యాన్ని బట్టి భాషాశైలి, ప్రమాణం మార్చుకోవడం సంప్రదాయమే, 
లోక ప్రయోగంలో మారిన భాష రచయితలు మార్చింది అనడం ఏం 
సబబు. మారిన భాషకు రచయితలు సర్దుబాటయ్యారు అనాలి. సర్దుబాటు 
కాని రచయితలు చాదస్తులు. సమకాలిక భాషను గ్రథించిన కవులు, 
రచయితలు ఎప్పటికప్పుడు ఆధునికులు. వైదికభాషా శైలి స్థానంలో లౌకిక 
భాష వచ్చింది. దాన్ని పూర్తిగా తుడిచిపెట్టి దేశభాషలు వికసించాయి. ఒక 

దశలో అవి పరిషృతమయ్యాయి. ఆ పరిష్కరణ నిలవలేదు. మళ్ళీ మళ్ళీ 
పరిష్కరణ, సంస్కరణ జనబాహుళ్య ప్రయోజన దృష్టితో సాగుతూనే 
ఉంటుంది. ఉదా॥ నాగబు/0బు/మ్ము/ ము అన్న పదం నేడు “నాగం” 
అయింది. ప్రత్యయ రూపం మారింది. అంతే. ప్రాతిపదిక మారలేదు. 
మారదు కూడా. భాష మారడం అంటే : (1) ప్రత్యయ రూపాలు మారడం 
(2) కొత్త పదాలు చేరడం, వీటి వల్ల (3) వాక్య శైలిలో మార్పు రావడం 
(4) వ్యవహార వైవిధ్యంతో కొన్ని పదాలకు ఉన్న అర్థాలు ఉండగా కొత్త 
అర్థాలు రావడం, ధ్వని-అర్థ విపరిణామ సిద్ధాంతాలు ఏర్పడడం ఇలాంటి 
దన్న మాట, ఆయా యుగాలలో ఇవన్నీ వెలసినవే. పై రకంగానే మారిన 
భాషను నేడు వ్యావహారిక భాష అంటున్నాం. అయితే నేడు మనం 
మాట్లాడుతున్న దానికి దగ్గరి శైలిలో వ్రాస్తున్నాం. పూర్వం కొన్ని యుగాలలో 
దీనికి భిన్నంగా ఉన్నట్లు చరిత్ర చెబుతున్నది. ఈ రకంగా ఆధునిక 
రచయితలు చేసినపని సామాజిక ప్రయోజన పరమైంది. 


అలంకారం కూడా రచనా కళలో భాగమే, అలంకార్యం అంటే 
అలంకరించదగింది. అది కథా పరిసరంకావచ్చు, భాషా పరిసరం కావచ్చు. 
ఈ రెంటినీ అందంగా, అకర్షణీయంగా మలచడమే అలంకార రచన. ఏ 
యుగంలోనైనా ఈ ప్రయత్నం జరగాల్సిందే. ఆ ప్రయత్నం చేయని నాడు 
సాహిత్యం కళగా భాసించదు. ఈ ప్రయత్నాన్ని కాస్త విడదీసి చూసినప్పుడు 
అది శబ్ద కల్పనలోనో, అర్థకల్పనలోనో విశేషంగా కనిపించింది కాబట్టి 
ఇది రచనా కళలో భాగంగా గ్రహించారు పూర్వులు, అత్యాధునికులు 
కోందరు “అలంకార రహితంగా రచించి నవీనత చూపిస్తాం” అంటారు. 
వస్తుభావనలో, భాషాంగంలో అంటే పదంలో, ప్రత్యయంలో ఏ కాస్త 
వక్రత పొడకట్టినా అది సాహిత్యంలో అలంకారంగా భాసిస్తుంది. ఆ 
ప్రయత్నం చేయకుండా ఉండడం అంటే సాహిత్య రచనకు భిన్నమైంది 
చేయడమన్న నూట. అలా ఏ రచయితా చేయలేదు చివరకు జర్నలిస్టులు 
కూడా అంతో ఇంతో అలంకార రచనకు అలవాటు పడ్డవాళ్ళే - 
ఉపమించడం, రూపించడం, ఊహించడం (ఉత్రేక్ష ఫంటి ప్రయత్నాలన్నీ 

అలంకారాలు అన్నారు. అవి లేని సాహిత్యం ఏనాడూ లేదు మరి. 
అలంకారం అంటే ' అవసరమైనంతవరకు దిద్ది తీర్చడం అన్నమాట. 
అధికంగా అలంకరిస్తే అసలు వస్తువు ద్యోతకం కాకపోవచ్చు. పై 
వికారంగానైనా తయారు కావచ్చు. సన్నివేశానుకూలంగా ప్రయోగించే 
ప్రతీకలు రాణించాయి. మురళీస్వనం కృష్ణతత్వానికీ, గులాబి నెహ్రూ 
సోషలిజానికీ, ఎరుపు కమ్యూనిజానికీ ఉపయోగించడం వంటిది అలంకార 
మార్గమే. అలంకారాతిశయంతో ఏర్పడిన రచనలను పూర్వులు గర్హించారు. 
కల్పనమయంగా, ప్రతీకమయంగా కనిపించే నేటి రచనలు కూడా 
అనాదరణీయాలవుతున్నాయి. అందుకే నేటి కావ్యాలకంటె సినిమా 
పాటలకూ, నాటికలకూ, కథలకూ, నవలలకూ గిరాకీ ఎక్కువగా ఉంది. 
దేశ-కాల-జనానురంజకమైన మోతాదు సాహిత్య శిల్పాన్ని ఈ రచయితలు 
బాగా ప్రదర్శింప నేర్పారు. . 


ఇక మిగిలింది భావ కళ. సాహిత్యశిల్పపరిధికే పరిమితమైంది 
మొదలు చూద్దాం. రచయితలు వెలిబుచ్చే' అభిప్రాయాలు, ఆలోచనలు, 
అనుభూతులు; పాత్రలనూ, పరిసరాలనూ పాఠకులకు ప్రత్యక్షాయమాణం 
చేసే నేర్పూ అంతా కలిసి భావకళ అనిపించుకొంటుంది. సాహిత్య రచనలో 
ఇది మరీ ముఖ్యమైంది. వస్తువూ, రచనా ప్రక్రియా పాతదే కావచ్చు. 
తనదైన భావశక్తిలేని రచయితకు వ్యక్తిత్వం ఉండదు. రచనలో ఏవైనా 
తాత్విక సంబధమైన ఆలోచనలు కనిపిస్తే అవి మౌలికంగా ఏ దార్సనికులవో 
కావచ్చు. కాని వాటిని రమణీయంగా ప్రకటించిన నేర్చు, పాఠకులను 
మరింత ఆలోచింపజేసే కల్పనలు రచయితలవే. ఏ కాలపు రచయితలైనా, .. 
ఎంత గొప్పవాళ్ళైనా రెండు యుక్తులు బాగా ప్రదర్శిస్తారు. (1) పూర్వ 
కథలనుంచో, సమకాలిక సమాజంనుంచో ఒక సన్నివేశాన్నో భావననో 
(concept) గ్రహిస్తారు. దాన్ని కథగా/కవితా ప్రక్రియగా అమరిస్తారు. 
ప్రాతిపదికగా గ్రహించిన సన్నివేశంలోనో, భావనలోనో తోచిన .వర్తనలు 
(behaviours) కొన్ని, తాము ఇతరత్రా సేకరించిన సామ్యవర్తనలు కొన్ని 

కలిపి పాత్రలను తీర్చిదిద్దుతారు, కొత్త పాత్రలు కల్పిస్తారు లేదా కవితా 
ఖండికగా రూపొందిస్తారు. 'QUalities have been characterized' అన్నది 
ఇదే (2) రచయితలు సన్నివేశ చిత్రణ చేసినా, పాత్రలతో మాట్లాడించినా 
* మొత్తంపై తామాశించిన సిద్ధాంతం వైపు పాఠకుల మనస్తత్వం మొగ్గేటంత 
సాహిత్య శిల్పం చూపిస్తారు. దీన్నే 'ప్రతిభి అన్నారు పూర్వులు, ఆధునికులూ 
అదే అంటున్నారు. అలా అనడమే సంప్రదాయం మారి కన్పించే ప్రతిదీ 
కొత్త, సంప్రదాయానికి భిన్నం అనుకోవడం భ్రమ. మారడం అంటే 
సంప్రదాయం మలుపు తిరగడమే. ఈ మారడం అనేది మారిన వేషభాషల 
వంటిది, చేతులు మారిన లంచగొండి. వర్తన వంటిది. రూపం కాస్త, అభివ్యక్తి 
కాస్త, మారి కన్చించినంత మాత్రాన పూర్వ విలువలు అన్నీ మారినట్టు 
కాదు. ఒకరిద్దరు మార్చి చూపించినంత మాత్రాన సంప్రదాయ విలువలు 


బొత్తిగా మారవు. దప్పికి నీళ్ళు తాగడం సాధారణ జీవసంప్రదాయం. నీళ్ళకు ' 


బదులు మరో పానీయం విశ్వజనీనంగా వాడినప్పుడు సంప్రదాయం 
మారినట్టు లెక్క. సంప్రదాయ విలువలు అంటే సాంఘిక వారసత్వంగా 
. పరంపరాగతంగా వస్తున్న గుణాలు, అవి అనుకూలమైనవి కానీ, 
అననుకూలమైనవి కానీ, అవి అంత తేలికగా మారవు కాబట్టి వాటిని 
ప్రతిబింబించే సాహిత్య విలువలు కూడా మారవు అంటాను. ఉదా॥ 
కామక్రోధాదులు, సుఖదుఃఖ వర్తనలు విశ్వజనీన లక్షణాలు. అవి, 
అలాంటివి * పైపైకి మలువులు తిరిగినా మౌలికంగా మారనివి. 
కామజ్రోధాదులను అరిషడ్వర్గం అన్నది వేదాంతులు. అందరూ వేదాంతులు 
కాద్దు గదా! వాటిని సర్వమానవ సహిజలక్షణాలుగా భావించడమే 
యుక్తపక్షం. శృంగారాది గుణాలను అష్టమలినాలు అన్నారు బౌద్ధాచార్యులు. 
'అవే సాహిత్యంలో రసాలుగా భాసించాయి. జీవ పరిసరాలను ప్రతిబింబించే 
సాహిత్యంలో ఆయా విలువలు, మౌలిక గుణాలు మారేదెట్లా? పూర్వులు 
చర్చించిన గుణాలలో అంతర్భూతంగా గణించుకోలేనివాళ్ళు ఆకలి, అశక్త 
దౌర్జన్యం, కపటం, విశ్వమానవ సమత, ప్రగతివాంఛ వంటి వాటిని విడిగానే 
చూడపచ్చు. ఇవన్నీ నానాటి సాహిత్యంలో వర్ణితమవుతూ వస్తున్నవే. 

ఈ చర్చలో చివరకు వస్తున్నాం. సాహిత్యేతరమైన భావజాలంచర్చ 
ఇది: మారినట్టే కనిపించి మారని భావాలను (అంటే ఆలోచనలను), 
మలుపు తిరిగిన భావాలను కొన్నింటిని చూద్దాం. 1. ఆధునిక రచయితలలో 
భౌతికంగా భూస్వామ్య యుగంలో ఉన్నవాళ్ల వర్గం ఒకటి ఉంది. 
పునరుజ్జీవనం పేరిట 20వ.శ. జీవిన్తున్నా బోద్ధికంగా. భూస్వామ్య 
యుగాలనాటి సోమాజిక మనస్తత్వంలోనే పాఠకులు ఉండేటట్టు రచనలు 
చేస్తారు. వీళ్ళు. సమన్వయం పేరిట్ల చెల్లని సంప్రదాయాన్ని రక్షించే 
ప్రయత్నం చేస్తారు. కర్మ సిద్ధాంతాన్ని, వర్ణాశ్రమ ధర్మాలను చమత్కారంగా 

' చెప్ప చూస్తారు. ఆధునికంగా వెనకబడ్డ పాఠకులలో ఈ. రచయితల 
పలుకుబడి బాగా ఉంది. అంతా వేదాల్లోనే ఉంది అని వీళ్ళ విశ్వాసం. 
ఇది చెల్లని సంప్రదాయ తత్త్వమౌఢ్యం. మారినట్టే కనిపించి మారని భావాలు 
ఈ రచయితలవి. వీళ్ళది స,ర.సం. అంటే సంప్రదాయ రచయితల సంఘం 
అన్నారు ఎవరో. వాస్తవానికి ఆ సంఘం లేదు. చెల్లని సంప్రదాయ భావాలు 
వీళ్ళకున్న మాట వాస్తవం. వేదకాలం నాటి సంప్రదాయంలో కూడా కొంత 
మంచి ఉంది, దానివెంట ఉంటున్నాం అన్నా బాగుండేది. అలా కాదు, 
యుగాల కింద మురిగిన చెత్త అంతా పవిత్రమైంది అంటారు. 'మంచి 
గతమున కొంచెమే నోయ్‌” అన్న గురజాడ మాట వీళ్ళకు నచ్చదు. స.ర.సం. 
అంటే సర్కారు రచయితల సంఘం అని మరోపేరు పెట్టారు ఎవరో. పై 
రచయితలలో కొందరు సర్కారుమెప్పుపొందారు కాబట్టి ఆ పేరు పడి 
ఉండవచ్చు. 2. అ.ర.సం., వి.ర.సం., ఈపేర్లతో చీలికలైంది రెండో వర్గం. 
అంతా మార్కిజంలోనే ఉంది అనేతత్వం వీళ్ళది. ఏమైనా ఆర్థికంగా బాగా 
వెనకబడ్డ పాఠకులలో వీళ్ళ పలుకుబడి ఇప్పుడు చెల్లుతున్నది. నేడు 
రాజకీయంగా చీలిపోయిన ప్రతిపక్ష వర్గాల భావాలకు ప్రతి ధ్వనులు వీళ్ళ 
రచనలు. 3. సజావుగా ఆలోచించే పాఠకుల అభిమాన రచయితలు 
మూడోవర్గం. గురజాడ, దువ్వూరి, జాషువా, కాళోజీ, తిలక్‌ మొ॥ వాళ్ళూ 
వాళ్ళ అనుయాయులూ, ప్రగతిశీలమైన సంస్కరణ వాదం వీళ్ళది. లక్ష్యం 
జాతీయాభ్యుదయం, సంప్రదాయానుసరణ కొంత తప్పక పోయినా ఆధునిక 
గమనానికి అడ్డు రాకుండా చూడమంటారు. ఈ గమనంలో సాంఘిక 

సమత ఒక పాదంగా, ఆర్థిక సమత .రెండో పాదంగా ఉపయోగిస్తేనే 
జాతీయాభ్యుదయ గమ్యం సాధ్యం అన్నారు. ఈ రచయితలు వెలిబుచ్చిన 
సాంఘిక భావాలన్నింటికీ చారిత్రకమైన అవసరాలున్నాయి. వీళ్ళ సాధారణ 
లక్ష్యం సర్వమానవ పురోగతి, ప్రత్యేక లక్ష్యం సమైక్య భారత జాతీయ 
పురోగతి. వస్తు భావకళలలో స్వోన్మేషం బాగా ప్రదర్శించిన రచయితలు 
వీళ్ళు. 

సాఠాంశం :- సాహిత్యంలో కనిపించే భావ సంప్రదాయాలు రెండు 
రకాలు : 1. సాహిత్య కళా పక్షమైన, శిల్ప పక్షమైన రీతులు (వస్తు - 
రచనా-భావకళలు). వీటిలో కొత్త,లక్షణాల ఉత్పత్తి చాలా తక్కువ. 
పాదుకొన్న లక్షణాలు రూపులు మార్చి పునరావృతం కావడమే ఎక్కువ. 
2. మత-ధార్మిక-ఆర్థిక-రాజకీయ భావాలు (ఆలోచనలు). నానాటి 
అవసరాల విభిన్నత దృష్ట్యా ఇవి ఒక సమాజంలోనే, ఒక శతాబ్దిలోనే నానా 
సంస్థల పథకాల ద్వారా నానా శాఖలుగా మారుతూ వచ్చాయి. కొన్ని 
నిష్కమించాయి. ముందు కూడా అదే జరగవచ్చు. ఒక్కొక్క శాస్త్రీయ 
సత్యం బయటపడినప్పుడల్లా బైబిల్‌లోంచి ఒక్కొక్క పుట చింపివేయవలసి 
వస్తుంది అన్నాడు ఆధునిక ఇంగ్లీషు రచయిత లివింగ్‌స్టన్‌. 

రూపవాదం 
- గోపాల చక్రవర్తి 


సృష్టిలో ఎంత్తో వైవిధ్యం వుంది. మనిషి బాహ్యరూపం ఒకటే 
ఐనా ఇన్ని కోట్ల మంది మనుషుల్లో కవలపిల్లల్ని చూస్తే ఆశ్చర్యంగా 
వుంటుంది. కవిత కూడా సార్వజనీనకంగా అంతర్లీనమైన లక్ష్యలక్షణ 
సమేతంగా వొక్కటే. నిప్పులు చైరిగినా, పువ్వులు విసిరినా, సఫెళఫెళా 
పిడుగులు వర్శించినట్లున్నా పుడమితల్లి పయ్యెదపై గోముగా జల్లు 
కురిసినట్లున్నా ఆశీర్వదించినా తిట్టినా అది కవిత్వమే! వస్తు వైవిధ్యంతో 
ప్రక్రియా వైవిధ్యంతో కవిత్వానికి రూపవైవిధ్యం వస్తుంది. నాటకం, శతకం, 
దండకం-ఇలా చేపట్టిన వస్తువుకి అనుగుణమైన ప్రక్రియ అవసరమవు 
తుంది. ఇదంతా ప్రాచీన కవితా వైభావాన్ని మనస్సులో పెట్టుకుని మనవి 
చేస్తున్నాను. 


కవిత్వానికి వస్తువు (content), రూపం (form) అత్యంత 
ప్రధానమైనవి. రూపంలో శైలి, ధ్వని, రీతి ప్రాణప్రదాలు. వస్తువుకి పట్టంకట్టి 
ప్రపంచంలో జరిగే దుర్మార్గాల్ని తూర్పారబడితే యువతరం భేష్‌ అంటుంది. 
'ఛాందనులు వీడికి కవితారూపం మర్మాలు తెలియవు అంటారు. 
అలంకారాలు, శిల్పం, శయ్య, శైలి పరమ రమణీయంగా పాదిగి 
శ్రవణానందంగా కవిత్వంచెబితే వీడు వఠిభావకవి అంటారు, కొందరు. 


ప్రాచీన కవితారీతులూ సిద్ద్ధాంతాల్లో చిక్కి శతాబ్దాల తరబడి కవి 
కుమారుల ఊహల్లో బందీయై అనేకానేక శయ్యాసౌభాగ్యాలు పొందిన 
కవితా కన్య ప్రస్తుత సమాజపు పోకడలు అర్థం చేసుకుని అభ్యుదయ 

-. రూపం ధరించనారంభించింది. నేడు వస్తువులోనూ రూపంలోనూ కూడా, 
కవిత్వం మార్చు చెందుతున్నది. 


వస్తువుకి ప్రాధాన్యత ఇచ్చి వీలైనంత న్పష్టంగా చదువరి 
గుండెలకు విసురుగా తాకేట్టు కవిత్వం చెప్పే “దుడుకుతనం” మరీ ఈ 
శతాబ్దంలోనే కొట్టాచ్చినట్టుగా అగఫడుతోంది. ఏదో కవితా రూపానికి 
ప్రాధాన్యత ఇచ్చి పరమరమణీయమైన భావనలను కలం మీదుగా జార్చి, 
పాఠకుల హృదయాలను మధుర భావనల్లో ఓలలాడించేది పోయి - 
సమాజం, అభ్యుదయం, వివ్లవం అంటారేమిటి నవకవులు అంటే 
సమాధానం ఒక్కటే. “వస్తువు”కు వచ్చిన ప్రాధాన్యం. శృంగారం వెనక్కు 
వెళ్లింది. సమాజాభ్యుదయం ముందుకు వచ్చింది. 


నేటి పాఠకుడు సామాన్యుడు. కవి పరమ సామాన్యుడు. వాళ్లిద్దరి 
జీవాత్మలూ అల్లల్లాడేది మోక్షప్రాప్తికోసం కాదు, తిండి కోసం. ఆ వెనుక 
కప్పుకోడానికి కాసింత గుడ్డ, ప్రాప్తం వుంటే తలదాచుకోడానికి గూడూ, 
అందుకే రూపం, వస్తువులలో రూపం కంటె కూడా వస్తువుకే ప్రాధాన్యం. 
వస్తువుని ఆకర్షకంగా బలమైన ముద్ర వేసేట్ట ఆకట్టుకొనేటట్టు 
చెప్పేంతవరకే రూపానికి ప్రాధాన్యత. సులభమైన శైలి, సరళమైన 
పదజాలం, చిక్కని కూర్చు, రసాత్మకమైన భావుకత, ప్రగతి కారకమైన 
లక్ష్యశుద్ది సమాజంలో మంచిన్‌ ఆదరించే గుంభనమైన ధ్వని వున్నపుడు 
కావ్యంపట్ల సామాన్యుడు ఆకర్షితుడవుతాడు. శైలికీ, శిల్పానికీ, ధ్వనికీ 
సున్నాచుట్టి వర్థిపదాలు కూర్చి “దీంట్లో వస్తువుకు ప్రాధాన్యం వుంది” 
అని అరిచి గీపెట్టినా ఎవరూ కన్విన్స్‌కారు. పాఠకుడి మనస్సు అంత త్వరగా 
లొంగదు. కవితారూపం ఆకర్షణీయంగా సాక్షాత్కరింపచేయాలీ అంటే శైలీ, 
శిల్పం, ధ్వనీ ముఖ్యమే. అయితే యివి వస్తు ప్రాధాన్యతను మింగెయ్య 
కూడదు. 


| కవిత్వంలో వస్తు ప్రాధాన్యత రీజన్‌, రియాలిటీలు రెండింటినీ 
గుర్తించిన నాటినుండి వచ్చింది. మైథాలజీ వుంది. అది రీజన్‌కీ, రియాలిటీకి 
లొంగదు. భావకవిత్వం వుంది. కొంతవరకూ ఇది కూడా అంతే. అయితే 


రూపవాదం 223 


భావకవిత్వంలో నిషా వుంది. కిక్‌ వుంది. శైలీ, శిల్పం, ధ్వనీ దండిగా. 
వుండవచ్చు. ఇందులో గల పెద్దలోపం కొన్ని సమయాల్లో రీజన్‌కీ 
రియాలిటీకి అతీతం కావడం. కవి సహృదయుడే. భావం మనను 
కదిలించేదే, శైలి నిర్దిష్ట శయ్య ఉత్కృష్టం. అయితే కథానాయిక 
పాలకడలిలో మచ్చుతునక మీద మయూర నృత్యం చేస్తూ శేషశాయిని 
ఆకలి చూపులతో వేధిస్తుంది ! 


ఆశు, మధుర, చిత్ర, విస్తర కవితా రీతుల్ని ఆంధ్ర కవిత్వంలో 
చతుర్విధ కవిత అన్నారు. తాను చతుర్విధ కవితా నిర్వాహకుణ్ణని 
రామరాజభూషణుడు చాటుకున్నాడు. పింగళి సూరనామాత్యుడు “ఆశు, 
' మధుర, చిత్ర, విస్తార” కవితా విజృంభణ గూర్చి ముచ్చటించాడు. ఇందులో 
మొదటి మూడూ రూపానికి, నాలుగోది వస్తువుకీ సంబంధించింది. 
ఇందులో ఆశు కవిత అనే. పదాన్ని అనాదిగా వస్తున్న మౌఖిక సాహిత్యానికి, 
జానపద సాహిత్యానికి పర్యాయంగా కొందరు వాడుతున్నారు. ఆ అర్థంలోనే 
అయితే అదే నిజానికి అసలుసిసలు కవిత్వం. ఆ కవిత్వం అంతా ఆశువుగా 
జనించిందే. అంటే $pOntaneous గా, హృదయంలో కలిగిన భావం ఒక్క 
పెట్టున పెల్లుబికి కవితా రూపాన్ని సంతరించుకోవడమే ఇలాంటి ఆశువుకి 
నిర్వచనంగా. చెప్పుకోవచ్చు. అయితే పై నాలుగు రకాల కవితలలో 
మొదటిదైన ఆశు కవిత్వానికి చమత్కార ప్రధానంగా సమయస్ఫూర్తితో 
ప్రస్తుత నేమస్యను పూరించడం అని అర్థం. ఇది పండితుల్ని పామరుల్ని 
రంజింపచేసిన 154206 కవిత్వం. ఇందులో చిరకాలం నిలిచేది కొంత 
మాత్రమే. దరువులు, ఏలలు, మంగళహారతులు, జోలలు, సుద్దులు, 
అష్టపదులు ఇవన్నీ మధురకవిత్వం క్రిందకు వస్తాయి. భాష, భావం, 
ఛందస్సు అన్నీ దేశ స్వరూపాలే. అందువల్ల ఏకొంచెం గాన సంస్కారంవున్నా 
సామాన్యుల నాలికలమీద నాట్యమాడేది మధుర కవిత. 


చిత్ర కవిత్వం చమత్కారాపాదకమైన కావ్య రచనా శిల్పం. ఇధి 
పండితులకు పరిమితం. బుద్ధి సంబంధి. నిర్గద్య నిరోష్ట్య మొదలైన 
నియమాలతోను, గర్భ బంధ రీతులతోను సాగుతుంది. 

విస్తర కవిత్వమే వస్తుకవిత కావచ్చు. కథా ప్రధానంగా లేక వస్తు 
= ప్రధానంగా సాగేది వస్తు కవిత్వం అంటున్నారు విమర్శకులు. తొలి ప్రబంధం 
నిర్మించిన కవి నన్నెచోడుడు తనది వస్తు కవిత్వం అన్నాడు. 


ఆలంకారికులు, లాక్షణ కులు, సౌందర్యోపాన కులు, 
సాంప్రదాయికులు, రూపవాదాన్ని పట్టుకు వేళల్ళాడుతున్నారు. సమకాలీన 
నమాజంపట్ల సరైన అవగాహనతో, తన పాఠకులు ఎవరో తెలుసుకుని, 
చేపట్టే ప్రక్రియను పరిపుష్టమైన తెలుగు నుడికారంతో విజయవంతంగా 
నడిపించగలవాడు ౧౦611680. 


వేమన కాలంలో కవులంతా వేమన అంత సులభమైన ' శైలిలో 
ప్రాపంచిక సత్యాలను తేట తెల్లం-చేయలేదు. మరోలా చెప్పాలంటే 
ఆకాలంనాటి కవులంతా వేమనలు కాలేదు. తాను చెప్పదలిచినది సూటిగా, 
“విసురుగా, వస్తు ప్రధానంగా చెప్పగలగడం వేమనకే చెల్లింది. వస్తు 
ప్రధానమైన కవితారీతికి వేమన కవిత్వం పరాకాష్ట అనవచ్చు. 


ఈ శతాబ్దం తొలి సంవత్సరాల్లో భావకవిత వచ్చింది. తొలి కవితలు 
మాత్రా ఛందస్సు పరిమితికి లోబడి ముత్యాల సరాలుగా అలతి అలతి 
పదాలతో వచ్చాయి. భావ కవిత్వానికి భావావేశం ఆయువు పట్టు. అది 
సౌందర్యవతి ఐన స్త్రీకి పాదాక్రాంతం అయ్యే రసజ్ఞత కావచ్చు. దేశభక్తి, 
త్యాగభావం జన్మభూమి కన్నతల్లి పట్ల మక్కువ కావచ్చు. అవక్ర పరాక్రమం 
పట్ల హర్షం కావచ్చు. గుండె పగిలి కన్నీళ్లు పొంగే దుఃఖం కావచ్చు. షెల్లీ, 
కీట్స్‌, వర్ట్స్‌వర్త్‌ వంటి వెస్టర్న్‌ రొమాంటిసిస్టుల డ్రేరణ కావచ్చు. కవిత్వంలోఓ 
నూతనత్వం పట్ల ఆనక్తి కావచ్చు. స్వేచ్చా ప్రియత్వం కావచ్చు. 
భావానుగుణమైన' కవితారూపం ఏర్పడాలి అన్న కవిత్వ వాదం 
ఆరంభమైంది. ఈ భావ కవిత్వం వ్యావహారిక భాషకు సన్నిహితమై 
వ్యావహారిక భాషోద్యమానికి కుడి భుజమై నిలిచింది. కవిని ఉత్తేజపరిచి 
భావావిష్టుణ్ణి చేసే ప్రతి అంశం కావ్య వస్తువు కావచ్చు అనేది భావకవుల 

వాదం. ఈ పద్ధతిలో కోకొల్లలుగా ఖండ కావ్యాలు, ప్రకృతి వర్ణన, జాతీయ 
కవిత్వం, స్మృతి గీతాలు (ఎలిజీలు) లెక్క లేనన్ని వచ్చాయి. .గురజాడ 
ముత్యాల సరాల్లో కరుణరసం ప్రధానంగా. సమాజంలో స్త్రీలకు జరిగే 
అన్యాయాలను కళ్లకు కట్టినట్లు కొన్ని గేయాల్లో వర్ణించాడు. రాయప్రోలు 
వారి లలిత, తృణకంకణం వచ్చాయి. అబ్బూరి, శివశంకరస్వామి, కృష్ణశాస్త్రి, 
విశ్వనాథ, వీళ్ళంతా భావ కవిత్వం వ్రాసారు. 


“నడవగా నడవగా నాతి కిన్నెరసాని 
కడు సిగ్గుపడు రాచకన్నెలా తోచింది” 
అది భావకవిత్వం ఐతే కల్పవృక్షంలో ప్రాచీన కవిత్వపు పోకడలు: 
“నిష్టా వర్ష దమోఘ పటలీ....” 
అని శివ ధనుర్భంగం వర్ణిస్తాడు. 
నండూరి వెంకట సుబ్బారావుగారు ఎంకి పాటల్లో 
“ఆనాటి నావోడు సెందురూడా 
అలిగి రాలేదోయి సెందురూడా” 
అని అలవోకగా పాడితే, అడవి బాపిరాజుగారు 
“పాటేభామై భామేపాటై 
పాటా భామా పడమటి రంగై” 


ఇ 


అన్నారు. | 
మధుర వేదనామూర్తి వేదుల, కరుణశ్రీ, కవికోకిల దువ్వూరి, 


జాషువా ఖండ కావ్యాలు (వ్రాశారు. పింగళి, కాటూరి “తొలకరి 
ప్రచురించారు. బసవ రాజు అప్పారావు “భావగీతాలు” వచ్చాయి. నాయని 


సుబ్బారావు “సౌభద్రుని ప్రణయ యాత్ర” ప్రశంసలు పొందింది. అడవి , 


బాపిరాజు “వరద గోదావరి” అప్పటి యువతరం గళాల్లో పరవళ్ళు తొక్కింది. 
టాగూర్‌ ప్రభావంతో మల్లవరపు, జిజ్ఞాసాపూరిత దృక్పథంతో కొంపెల్ల 
కవిత్వం వ్రాశారు. 


౮ 

భావ కవిత్వంలో కొత్త మలుపు స్వాతంత్రోద్యమంతో వచ్చింది. 
దేశ నాయకులంతా స్వాతంత్ర్యం కోనం సర్వన్వం ధారసోసి జైళ్ళ 
పాలవుతున్న రోజుల్లో వీరి మనస్సు దేశభక్తి ప్రేరేపించే కవిత్వం మీదికి 
మళ్లింది. పౌరుషం రేకెత్తించడమే ప్రధాన గుణంగా కవితారూపం 
మలుచుకుని దేశభక్తి వస్తువుగా కావ్యాలు వ్రాసారు. రాయప్రోలు, దుర్భాక, 
గడియారం, విశ్వనాథ, తుమ్మల, కొడాలి దేశభక్తి కవిత్వం వ్రాసారు. దాశరథీ 
“మరికొందరూ ప్యూడలిజం నుండి తెలంగాణా విముక్తి పోరాటం మనసులో 
వుంచుకుని కవిత్వం రాశారు. 


ఈ మార్చులతోబాటు కవిత్వంలో మరో కొత్తదనం వచ్చింది. అది 
వ్యావహారిక భాషా ప్రయోగం. సులభశైలిలో సరళమైన పద జాలంతో 
రచనలు వుండాలనే realisation వచ్చింది. పద్యం చెప్పినా, గేయం పాడినా, 
ఖండ కావ్యమైనా నాటకమైనా పదిమందికీ సులభంగా అర్థం కావాలి 
అనే వాదం పుట్టుకొచ్చింది. దీంతో కవితారూపంలో అలంకారాలు, వర్ణనలు 
పదాల అల్లిక జిగిబిగిలలో పట్టు సడలి మృదువైన మాటలు పడజొచ్చాయి. 
చక్కటి శిల్పంతో పలువురికి ప్రియమైన శైలితో చేపట్టిన వస్తువు నడిపించాలి 
అనే ఆరాటం పెరిగింది. 


భావ కవిత్వంలో అంతోయింతో వుంటూ వచ్చిన వర్ణన, 
అలంకారాది సంకెళ్ళు కూడా విడివడి వచన పద్యానికి నాందీ ప్రస్తావన 
జరిగింది. శిష్టా వచన పద్యంతో ముందడుగు వేశారు. శ్రీశ్రీ “మహా 
ప్రస్థానం” కవితలూ తర్వాత ఏల్చూరి, కుందుర్తి, రామదాసు నయాగరా 
కవితలూ వచ్చాయి. మహా ప్రస్థానం రాసిన తొలిదినాలనుండి ఈ 35 
సంవత్సరాలుగా తెలుగు కవితా రూపంలో వచ్చిన మార్చు అందరికీ 
తెలిసిందే. భావం, గుణం, నడక, రీతి శైలి, శిల్బం-ఈ మాటలకు బదులుగా 
కవితా వస్తువు, పలుకుబడి, వివ్లవం, ప్రగతి ఆలోచనా .విధానం, 
ఇజం-అనేవి కవుల వాడుక పదాల్లో వచ్చి చేరాయి. 

పూర్వకవులంతా దాదాపు నూరు శాతం మందీ కవిత్వంలో 
రూపానికి ప్రాధాన్యత ఇచ్చారు. బెననిపించుకోవడం, ఆపైన భేష్‌, ఓహో 
అనిపించుకోవడం, నమ్మినదైవాన్నో రాజుగారినో స్తుతించడం నాటి కవులకు 
తప్పనిసరి కార్యక్రమం. కవితా వస్తువులో కవిత్వతత్త్వంలో ఇంచుమించు 
వారందరూ వొకటే. 


మార్క్సిజం ఇతర అన్ని రంగాలలోలాగా సాహిత్యంలో, తత్వంలో 
చెప్పలేనంత భేదం తెచ్చిపెట్టింది. భగవంతుడు, మతం, కులం, 
సంప్రదాయం, ఆచార వ్యవహారాలు ఏమీ పట్టించుకోకుండా ఇంటర్నేషనల్‌ 
ఎయిర్‌ పోర్టులో నిలబడి కవిత్వం రాయడం నేటి ఫాషన్‌. సంప్రదాయ 
కవిత్వం రాసేవాళ్ళు అభ్యుదయ కవిత్వం రాసేవాళ్ళు అనే విభజన వచ్చింది. 


ఛందన్సూ అలంకారాలూ మడీ ఆచారం దులిపేనుకుని.. 
సామాన్యుడు మాట్లాడే తేట తెలుగులో వచన కవిత వచ్చింది. వచన 
కవితకు ఛందో బందోబస్తులు లేకపోయినా శైలీ శిల్పం భావోద్వేగం 
వుండాలంటారు కవితాత్మ తెలిసిన పలువురు కవులు. “కాదు. వస్తువూ 
ప్రగతి కాముకత విప్లవం” కావాలి అంటారు కొందరు మిత్రులు. స్థూలంగా 
వస్తువే వారి కవితాత్మ 


శ్రీశ్రీ, తిలక్‌, అజంతా మరికొందరు మిత్రులూ వీళ్ల వచన కవిత్వం 
చదువుతే “ఇందులో ఛందోరీతులు లేవే” అనే ఆలోచన కలగదు. నిజమైన 
కవిత్వం ఎప్పుడూ రూపాన్ని పట్టివ్వదు. అక్కడ అనుభూతి, వ స్వైక్యత, 
భావం సూటిగా చదువరి మనస్సులో నాటుకుంటాయి. 


వస్తు ప్రాధాన్యతలో పరాకాష్ట ఇజం. ఇజం అంటే కవి ఆలోచనా 
విధానం. సమకాలీన సమాజం పట్ల అతడి అవగాహన తీరు. కవిత్వంలో 
ప్రయోగాల పేరుతో వచ్చిన సింబాలిజం, డాడాయిజం, సర్రియలిజం. 
పూర్వ కవుల చిత్ర కవిత్వం, బంధ కవిత్వం వంటివే. అయితే రియలిజం 

అలాకాదు. వాస్తవికతను యథాతథంగా కళ్లకు కట్టినట్టు కవిత్వంలో 
చెప్పడం ఒక మంచి ప్రయోగం. ఇది వస్తు ప్రాధాన్యతను ఇనుమడింప 


చేస్తుంది. 


రూప ప్రధానంగా శతాబ్దాల తరబడి సాహిత్యాన్ని శాసిస్తూ న 
కవితాతత్వం ఇప్పుడు వస్తు ప్రధానంగా మారింది. 


వచన కవిత్వంలో వచ్చిన మరో మంచి మార్పు కావ్య! రాసే 
వ్యక్తి సమాజంలోని సామాన్యుని కంటె పై స్థాయిలో వున్నాననే 
అహంకారాన్ని వదులుకోవడం. కవిత్వంలో రూప ప్రాధాన్యతను వదిలి 
వస్తు ప్రాధాన్యతకి పట్టం కట్టడానికి వెనుకవున్న బలమైన కారణం ఆర్థిక 
తత్వం. ఇప్పుడు వీస్తున్నగాలి సమతావాదం వైపు పోతోంది. నేటి సమాజంలో 
ఆర్థిక తత్వానికి రాజకీయ ఆలోచనా విధానానికి సన్నిహిత సంబంధం 
వుంది. అది కార్ల్‌ మార్క్స్‌ వల్ల వచ్చింది. అంతో ఇంతో ప్రపంచ రాజకీయ 
విధానాలు అవగాహన వున్న కవులందరిమీదా మార్క్సిజం ప్రభావం 
ప్రత్యక్షంగానో పరోక్షంగానో పడి తీరుతుంది. ఈ మార్పుని ప్రతిబింబిస్తూ 
1965 ఆ ప్రాంతంలో దిగంబర కవిత్వం వచ్చింది. 


వచన కవితా రూపకాలు గూడా చక్కని మార్చే. కుందుర్తి “ఆశ” 
“ఆచార్లగారి అమ్మాయి” వంటి వచన కవితా రూపకాలు ట్రాశాడు. ఒకప్పుడు 
పద్యాలలో మాత్రమే సాగింది నాటకం-తర్వాత కేవలం వచన నాటకాలు 
వచ్చాయి. ఇప్పుడు కొంచెం మందుకు వెళ్ళి వచన కవిత్వపు సొగసులతో 
విసురు, ఊపు వున్న డైలాగులతో మరో కొత్తరూపం నాటకం పొందింది. 
అలాగే కొంతమంది యువకులు వచన కవితలో కథలు రాశారు. 


కవితా సంవిధానంలో క్లిష్టత తొలగించి చెప్పదలుచుకున్నది 
స్పష్టంగా చెప్పగలగడం చేపట్టిన కవితా వస్తువుకి మరే వేషాలు 
శగిలించకుండా ప్రగతి వాదాన్ని మాత్రమే జోడించడం నేటి కవి కర్తవ్యం. 
ఇదీ నా వాదం. 


జనామోద వాదం లేక ధోరణి 
- దేవీప్రియ 


ఇది కత్తిమీద సాము సుమా, అన్నారు ఒకరిద్దరు మిత్రులు, 
జనామోదవాదంగా రంగనాథాచారి గారి చేత అభివర్గింపబడిన Popular 
trend మీద మాట్లాడవలసి వుందని నేనన్నప్పుడు నిజానికి కత్తీలేదు. 
సామూలేదు. అంతా వుత్తిదే! వాదంగా జనామోదం ఆధునిక తెలుగు 
సాహిత్యంలో లేదు. ప్రపంచ సాహిత్యంలో కూడా, Popular, Popularity 
వంటి మాటలే కనిపిస్తున్నాయి కానీ, Popularism గా యిది యెక్కడా 
తగలడం లేదు. లేక నా పరిమిత పరిశీలనలో నాకది కనిపించి 
వుండకపోవచ్చు. ఆధునికాంధ్ర సాహిత్యానికి సంబంధించి జనామోద 
ధోరణి అనే అనుకుందామనుకున్నాను. అనుకున్నాను కదా అని ప్రసంగ 
వ్యాసం రాద్దామని కూర్చుంటే కళ్ళ ముందు, ఈనాడు అమిత ప్రచారం 
పొందిన 70 1.౧2. తెర తెల్లగా ఖాళీగా కనిపించింది. కొన్ని ఆలోచనలు, 
కొన్ని ఊహలు లోపల పల్టీలు కొట్టడం మాత్రం గ్రహించగలిగాను. 
Popularity అని మనం దేనినంటామో, పాప్యులారిటీ కోసం కళాకారులు, 
ఒక్కోసారి సామాన్యులు కూడా యేమిచేస్తారో-లేక పాఠకులు. ప్రజలు 
దానిని యెలా స్వీకరిస్తారో ఆలోచిస్తూ పోయాను. ఇది సర్వసమగ్రమైన 
సిద్ధాంత వ్యాసం కాదు; సంపూర్ణమైన పరిశీలన కూడా కాదు. నాకున్న 
చూపుతో నా సమకాలీన తెలుగు సాహిత్య లోకంలో నాకు తెలిసి వ్యాప్తిలో 
వున్న ప్రచార, జనామోద ధోరణిని తడవడానికి చేస్తున్న చిన్న ప్రయత్నం 
మాత్రమే. ఇందులో యెక్కడైనా ఎవరైనా రచయితల, కవుల పేర్లు 
ఉటంకించడం జరిగితే అది వ్యక్తిగతం కాదని ముందే మనవి చేస్తున్నాను. 
అట్టే అనవసర ప్రసంగం చేయకుండా యేక అసలు విషయానికొస్తాను. 

పాప్యులర్‌ అంటే యేమిటి? 


అంటే జనం అవోదించట౦ అంటే యేమిటని? ఈ 
“జనామోదం'లో రెండు మాటలున్నాయి. ఒకటి జనం, రెండు ఆమోదం. 
“ఆమోదాన్ని' గురించి నాకేమీ పేచీ లేదు కానీ, 'జనం' అనే మాటని 
ఆమోదంతో కలిపికొట్టడానికి నేను సిద్ధంగా లేను. ఎందుకంటే, ఇప్పటి 
మన వ్యవస్థలో సర్వజనామోద సాహిత్య సృష్టి సాధ్యం కాదు. ఆ వివరాలు, 
ముందు ముందు మాట్లాడుకుందాము. మొదట ఈ Popular అనే మాట! 
Rev. Thomas Davidson సంకలనం చేసిన Chamber's Twentieth 
Century నిఘంటువు ఈ మాటకి - pertaining to the people, enjoying 
the favour of the people, prevailing amount the people, easily 
under stood, inferior అని అర్థం చెప్పింది. అంటే ప్రజలు యిష్టపడింది, 
అంగీకరించింది, ప్రజల అభిమానం చూరగొన్నది అని. అర్థం బాగానే 
వుంది. మరి ప్రజలలో గుర్తింపు పొందడం యెలా? నేను మందే చెప్పినట్టు 
ఈ గుర్తింపు-పలు విధాలుగా వస్తుంది. భిన్న రూపాలలో వుంటుంది. నేలకి 
410 మీటర్ల యెత్తున, న్యూయార్క్‌ వరల్డ్‌ ట్రేడ్‌ సెంటర్‌ గోపురాల మధ్య 
తీగ బిగించి దాని మీంచా నడిచి, అమెరికన్లని సంభ్రమాశ్చర్యాలలో 
ముంచిన PHILLIPPE PETIT ప్రప్రంచం దృష్టిని అకర్షించాడు. 
అర్జెంటీనాలో పుట్టి, క్యుబాలో విప్లవంలో పోరాడి, బొలీవియాలో వీర 
మరణం పొందిన చెగువేరా పేరు వినని వారెవరైనా మీలో వున్నారంటే 
నేను నమ్మలేను. 'The MOst complete man of his age' అని సారే చే' 
ని అభివర్ణించాడు. చెప్పాచ్చేదేమిటంటే, ప్రజల దృష్టిని ఆకర్షించడం యెంట 
తేలికో అంత కష్టం. రాజకీయవేత్తలకైనా, కళాకారులకైనా ఈ సూత్రం 
సమంగానే వర్తిస్తుంది. నేను తొలుత చెప్పిన జనామోదంలోని “జనం” 
సంగతి తేల్చుకోవలసిన చోటు ఇప్పుడు మనం చేరినట్టు అనిపిస్తోంది. 

ఏ జనుల అమోదం? 


మనకి యిష్టమున్నా లేకపోయినా, జనం యిప్పుడు వర్గాలుగా 
చీలి వున్నారు. సాహిత్యానికి నంబంధించి కూడా ఈ చీలిక 
అనివార్యమవుతోంది. బైబిల్‌నీ, రామాయణాన్నీ భగవద్గీతనీ ఆమోదించి 
పారాయణం చేసే జనం వేరు, కమ్యూనిస్టు మేనిఫెస్టోనీ, ఖడ్గధారనీ, 
కన్యాశుల్కాన్నీ, కాశీపట్నం రామారావునీ ఆమోదించి చదివే జనం వేరు. 
వార పత్రికలు, మాస పత్రికలు అందించే కాలక్షేపం బఠానీ కథలూ 
నవలలూ చదివే ఆడజనం, ఆడమగజనం వేరు. నర్వజనుల కూ 
అమోదకరమైన సాహిత్య సృష్టి సాధ్యంకాదని అనుకున్నాం కదా మనం. 
అది' అక్షరాలా నిజం. తమకి యే సాహిత్యం హితం కలిగిస్తుందో, యే 
సాహిత్యం తమ ప్రయోజనాలని కాపాడుతుందో సామాన్య పాఠకులకు 
అర్థం కాదు. అర్థం చేసుకొనడానికి వాళ్ళు ప్రయత్నించరు. ఆ ప్రయత్నం 
చేసే అభ్యుదయ. సాహిత్య పత్రికలు కొనరు. ఆ మాటకొస్తే తమ 
వర్గమేమిటో కూడా పట్టించుకోరు. వర్గాలూ, ఉద్యమాలూ,స్పృహ, సాహిత్య 
ప్రయోజనం యిటువంటి మాటలన్నీ యేదో 'తమకి సంబంధం లేని వేరే 
భాషలోని వనుకుంటారు. వీళ్లని గురించి, వీళ్ళ ప్రయోజనాలను కూడా 
కాపాడడానికి తపిస్తూ రాసిన పుస్తకాల పూజీలైనా వీళ్ళు తిప్పరు. ఏ జనమైతే 
తమ కాయకష్టంతో దేశాన్ని నడిపిస్తున్నారో వాళ్ళే ప్రజలు, సాహిత్య 
చయోజనాన్ని గురించి, సాపాత్య జనావెరాదకత గురించి 
మాట్లాడుకునేప్పుడు శ్రీశ్రీ గీసిన ఈ గీతని గుర్తించడం అవసరం. ఈ 
వెలుగులో చూసినప్పుడు ఇప్పుడొస్తున్న సహస్రానేక రచనలలో యేవి 
జనామోద రచనలో మనకు స్పష్టంగానే తెలుస్తుంది. ఇది సూక్ష్యంగా 
ఆలోచించినప్పుడు యేర్చడే అభిప్రాయం. 


జనాభిప్రాయంలో జనామోద సాహిత్యంగా చాలాహణి అవుతూన్న 
సాహిత్యం గురించి ఆలోచించినప్పుడు కిళ్ళీ కొట్టముందు, తోరణాలుగా 
వేలాడే అనన్య సామాన్య ప్రచారంగల వారపత్రికలూ, అత్యధికంగా - 
చదవబడే మాసపత్రికలూ కళ్ళముందు కదులుతాయి. ఎందుకంటే ఈనాటి 

జనమోద సాహిత్యంగా చలామణీ అవుతున్న సీరియల్‌ హైఫీవర్‌కి అవే 
జన్మస్థానాలు. 1838లో పుట్టిన తొలి తెలుగు పత్రిక 'వృత్తాంతిని” ఎడిటర్‌ 
(సంపాదకుడనే మాట అప్పటికి రాలేదు) మండిగల వెంట్రామశాస్రి 
యీనాటి కొందరు పత్రికా సంపాదకుల ధోరణిని చూడగలిగితే గుండె-ఆగి 
పునర్మరణం పొందివుండేవాడు. 


ఎప్పటిది ఈ గాలి? 


తారీఖులు, దస్తావేజులు లేవు కోనీ, ఆధునిక తెలుగు 
సాహిత్యయుగంలో, బహుళ (ప్రచార సాహిత్యం ఒక ధరణీగా 
స్వాతం&రత్యానికి కొంత ముందు ప్రారంభమైనట్టు కనిపిస్తుంది. శ్రీశ్రీ కున్న 
ప్రసిద్ధి వంటిది కాక, అంటే సాహిత్యం పట్ల ఒక అభిరుచి, జిజ్ఞాసా వున్న 
వారిలో కాక, కొంత అక్షరజ్ఞానం వున్న సామాన్యులలో కథలూ, నవలలూ 
చదివే అలవాటు మొదలైంది 1930 దశకంలోనేనని అరవై నిండిన ఒక 
చదువరి అన్నాడు. 


ఈ మాదిరి కాలక్షేపం 'సరుకు' (క్షిమించండి, సాహిత్యం అనడానికి 
నోరాడక యిలా అన్నాను.) తయారు కావడానికి దారితీసిన సరిస్థితులు, 
చారిత్రక కారణాలూ యేమైనా వున్నాయేమో చూద్దాం. 


రాజాస్థానాలకి, విద్యావంతులైన ఒక వర్గం వారికి మాత్రమే 
పరిమితమై వుండే దశనుంచి, మెత్తంగా భారతీయ సాహిత్యం బయట 
పడడానికి బ్రిటిష్‌ వాళ్ళ. చొరవ కొంత దోహదం చేసిందని మనం 
ఒప్పుకొన్నాం. విక్టోరియా మహారాణి సేవకులుగా, వలస భారతంలో లెక్కలు 
ఒరాయడానికే తయారు చేశారనుకున్నా, ఆ క్రమంలో దేశంలో 
విదా&ియవ్యాప్తి బాగా జరిగింది. భారతీయ బ్రిటిష్‌ గుమస్తాలు ప్రపంచం 
గురించి తెలునుకున్నారు. అచ్చు యంత్రం రావడంతో ఆలోచన 
విశాలమైంది. 1807లో మొట్ట మొదట తెలుగులో అచ్చయిన కాయితం 
వెలుగు చూసింది. తెలుగులో మొట్ట మొదట అచ్చయినవి క్రైస్తవ మత 
ప్రచార కర పత్రాలు. మధ్యన తెలుగు వ్యాకరణం - 1812లో బైబిలు కొత్త 

నిబంధన (New Testament) మొదటి తెలుగు పుస్తక రూపంలో వచ్చింది. 


ఇంగ్లీషు కాల్చనిక సాహిత్యం విరివిగా దొరకడం మొదలైంది. 
. క్రమంగా పాకెట్‌ బుక్స్‌ దిగుమతి కాసాగాయి. దినపత్రకలు చదవడం 
చిన్నగా అలవాటైంది. గ్రంథాలయాల ఉద్యమం మొదలైంది. అక్షరాస్యత 
అంతకు ముందు కంటే అధికమైంది. అన్నింటినీ మించి జీవితంలో వేగం 
హెచ్చింది. చరిత్ర గ్రంథాలు, పరిశోధనా వ్యాసాలూ, వెయ్యి పేజీల 
నవలలూ చదివే తీరిక లేదనిపించసాగింది. పరిశోధనా వ్యాసాలూ, వెయ్యి 
పేజీల నవలలూ చదివే తీరిక లేదనిపించసాగింది. సనిమాల ప్రభావం 
జన జీవితం మీద కనిపించసాగింది. కొడవటిగంటి కుటుంబరావు 
“అరుణోదయంి మహీధర రామమోహనరావు '“ఓనమాలు' వట్టికోట 
ఆళ్వారుస్వామి “ప్రజల మనిషి, 'గంగు' వంటి నవలలు వచ్చి ఆధునిక 
తెలుగు వచన సాహజత్యాన్ని పరిపుష్టం చేస్తోన్న దశలోనే ఇటు కొవ్వలి, 
జంపన వంటి 'పావలా' నవలాకారులు విజృంభించారు. బస్టాండ్సులో 
రైల్వే స్టేషన్స్‌లో, రైలుబళ్ళతో న్యూసాంగ్స్‌, వ్రతాల పాటలు కొక్కోకం, 
వెంకట్రామాచారి కేలండరు, వేమన శతకంతో పాటు కొవ్వలి నవలు కూడా 
పెట్టుకుని ఆమ్మేవారంటే, ఆ నవలకున్న గిరాకీని మనం తేలికగానే 
వూహించ వచ్చు. కొవ్వలి వెయ్యి నవలలు రాసి ప్రచురించాడు. ఇది 
బహుళ ప్రపంచ .రికార్డేమో! అభ్యుదయ రచయితల సంఘం కార్యకలాపాల 
వల్ల, కుటుంబరావు, గోపీచంద్‌, భరద్వాజ, ధనికొండ హనుమంతరావు 
వంటి రచయితల రంగ ప్రవేశం వల్ల ఈ రకం రచయితల జోరు కొంత 
తగ్గించి. ధనికొండ ఆ రోజుల్లో చాలా PంpUl2r. “అభిసారికి” “రేరాణి” 
వంటి పత్రికలు నడపడంతో ఆయన వివాదాస్పద రచయితగా మారినా, 
మౌలికంగా ఆయన నుంచి రచయిత. ఆయన “మగువ మనను” 
చెప్పుకోదగిన నవల. 


డిటెక్టివ్‌ సాహిత్యం కూడా సుమారు 1950 నుంచి విజృంభించి 
హత్యలతో గూఢచారులతో రివాల్వర్‌ (ప్రేయిళ్ళతో తెలుగు దేశాన్ని ఒక 
దశాబ్దంపాటు భయకంపితం చేసింది. ఆ రోజుల్లో కొమ్మూరి సాంబశివరావు, 


234 "ఆధునిక తెలుగు సాహిత్యంలో 


టెంపోరావు. విశ్వప్రసాద్‌ వంటి రచయితల అపరాధ పరిశోధక నవలలు 
వేలం వెర్రిగా చదివేవారు. కొమ్మూరి సాంబశివరావు నవలలు ఆయనే 
అచ్చువేసేవాడు. ఆయన ప్రచురణ సంస్థ పేరు, అడ్రసు కూడా నాకు 
గుర్తుంది. ఆధునిక గ్రంథమాల హబీబుల్లా రడ్‌, టి.నగర్‌, మద్రాసు-17. 


ఏడడుగుల హిరో అవతరణ 


డిటెక్టివ్‌ సాహిత్యం చదవడం సాంప్రదాయక కుటుంబాలలో, 
సాధారణ మధ్య తరగతి కుటుంబాలలోఓ కడా తప్పుగా భావించేవారు. 
ఆడవాళ్ళు ఎక్కువగా ఈ 'డిషుం డిషుం' నవలలు చదివేవారు కాదు. 
కుర్రకారే ఈ శవ సాహిత్యాన్ని పోషించింది. ఈ పరిస్థితి యెంత కాలమో 
సాగలేదు. జేమ్స్‌ హాడ్డీ ఛేజ్‌ పుస్తకా అమ్ముడు పోయినంతగా యిప్పుడు 
తెలుగు డిటెక్టివ్‌ నవలలు అమ్ముడు పోవడం లేదు. అసలు అవి రావడం 
కూడా తగ్గిపోయింది. ఇప్పుడు వస్తున్న గాలి మసాలా నవలల గాలి. 
ఇటీవలి దాకా ఈ గాలి రచయిత్రులకే పరిమితమై వుండేది. నాలుగైదేళ్లుగా 
యిది రచయితలని కూడా పట్టుకకుంది. యద్దనపూడి సలోచనా రాణి 
సుమారు 18 సంవత్సరాల క్రితం “జ్యోతి” మాస పత్రికలో సిరియల్‌గా 
రాసిన రెండు నవలలతో - (విజేత, సెక్రటరీ-) ఈ మత్తు గాలి కొత్తగా 
వీచడం మొదలైంది. ఏడడుగులహీరో, అంతకంటే పొడుగైన కారు, పెద్ద 
ఎస్టుటు, తండ్రి లేని పేద కన్నెపిల్ల, ఆమెకు అవిటి తమ్ముడు, లేక మూగ 
చెల్లి, అపార్థాలు - ఎడబాటు, పునర్మిలన్‌ - యిలాగ - గ్లెకొరిన్‌ తయారు 
చేయడానికి ఒక ఫార్ములా వున్నట్టు పాప్యులర్‌ తెలుగు నవలకి ఒక ఫార్ములా 
తయారైంది. ఫార్ములా మారితే ప్రాణానికి ప్రమాదం కనుక ఆధునిక తెలుగు 
వచన రచన ఆరోగ్యం కాపాడడ కోసం. అదే ఫార్ములాను, రకరకాల వాళ్ళు 
రక రకాల పేర్లతో తయారు చేసి పోస్తున్నారు. చలంవంటి మహా రచయిత 
సాధించలేని పనిని ఈ ఫార్ములా నవలాకారులు సాధించారు. వంట 

గదుల్లోని ఆడ వాళ్ళను చలం యింత influence చేయగలిగాడని 
నేననుకోను. వీళ్ళు యింతగా ఈ మసాలా నవలలకు అలవాటు పడడానికి 
కారణాలేమిటో, ఈ రకం నవలాకారుల విజయ రహస్యమేమిట చూద్దాం. 
మన ఆంధ్ర దేశంలో యిప్పుడు ప్రతి మధ్య తరగతి కుటుంబాలలో 
చదువుకున్న ఆడపిల్లలు ఉద్యోగాలు చేయడం యింకా తక్కువగానే వుంది. 
భర్త ఆఫీసుకీ, స్కూలుకీ వెళ్ళాక ఆమెకి కాలక్షేపం యెలాగ? ఇదిగో యిలాగ 
- రోజుకొకటి చొప్పున మార్కెట్‌కి వచ్చే వార, మాస ప&రతికలు, పైగా, 
కలలో తప్ప తాను ఊహించలేని జీవితం కథానాయిక అనుభవిస్తూ 
వుంటుంది. తన లోలోపలి యిష్టాలు, ఆలోచనలు, కలలు అన్నీ ఫార్ములా 
ప్రకారం కమ్మగా పండుతూ వుంటాయి. ఇంతకంటే కావలసిందేముంది! 
ఫార్ములా సినీమా విజయానికి కానీ, ఈనాటి వ్యాపార నవలల విజయానికి . 
కానీ కారణం యిదే. పత్రికల నవలాకారులు, సామాన్య అక్షరాస్య వనితల' 
ఆలోచనని. పట్టుకోగలిగారు. వాళ్ళని నిత్య జీవిత సమస్యల నుంచి, క్ష్మీఆళీ 
పంచదార డబ్బానుంచి, కిరసనాయిలు కొరత నుంచీ కాసేపు దూరంగా 
తీసుకుపోయే సులు తెలుసుకున్నారు? 


'వత్రికలు కూడా ఈ దోరణిని శక్తివంచన లేకుండా 
ప్రోత్సహిస్తున్నాయి. సర్క్యులేషన్‌ యుద్ధంలో యుద్ధనీతికి యివి అంత _ 
విలువ ఇవ్వడంలేదు. కొన్ని పత్రికల పరిస్థితి మరీ శోచనీయంగా వుంది. 
“ఫలానా నవల మహా గొప్పది, చదవకపోతే ఇక మీకు నిష్కృతి లేదు” 
అని రేడియోలో, పత్రికలలో ఒకటే పనిగా ప్రచారం చేస్తోంటే, ఆంధ్రుల 
ఆరాధ్య రచయిత్రులనీ, ఏకైక అభిమాన రచయిత్రులనీ సృష్టించి పబ్లిషర్స్‌ 
బజారులో వదులుతోంటే దిక్కుతోచని జనం చేయగలిగిందేముంది? 
పెట్టుబడిదారీ వ్యవస్థలో డబ్బుతో రచయితలే కాదు. పాఠకులు కూడా 
సృష్టించబడతారు. "PrOopoganda can make any thing popular. Even 
death" అన్నాడు హిట్లర్‌ ప్రచారసారథి గోబెల్స్‌. 

' మన పత్రికా సంపాదకులు ! 


మనం ఏదైనా చెవృదలచు కున్నవ్వుడం ఎదుటివారిని 
ఆకర్షించడానికి మొదట ప్రయత్నిస్తాము. ఎదుటివారి దృష్టిలో పడాలనే 
తపన లోలోపల మనిషికి సహజంగానే వుంటుంది. ఇది సర్వసాధారణం 
కాకపోవచ్చు. చిన్నపిల్లల్లలో ఈ ప్రయత్నం మరింత సృష్టంగా కనిపిస్తుంది. 
మొన్న వినాయకచవితినాడు ఇంట్లో నలుగురైదుగురు స్నేహితులతో 
మాట్లాడుతూ కూర్చున్నాను. మా అబ్బాయి, అరేళ్ళవాడు, వచ్చి మా ముందు 
క్రికెట్‌ ఆడడం మొదలెట్టాడు. సహజంగానే ఒక మిత్రుడు వాణ్ణి 
చేరపిలిచాడు. వాడు బంతిని అలా గోడకేసి కొడుతూనే వున్నాడు నవ్వుతూ, 
నాకు చికాకొచ్చి లేచివెళ్ళి ఆ క్రికెట్‌బాల్‌ తీసుకుని బాల ఇంక ఇవ్వను 
వెళ్ళమన్నాను. వాడు వెంటనే “హీ గోటూ స్కూల్‌, గోటూ స్కూల్‌” అని 
వాడి భాషలో అరుస్తూ గెంతడం మొదలు పెట్టాడు. విషయమమేమిటంటే 
వాడు అందాకా ఆడింది క్రికెట్‌ బాల్‌ కాదు. ఉండ్రాయి ! ఉండ్రాయితో 
క్రికెట్‌ ఆడిన తనని మేము గుర్తించి ఎత్తుకుని వాడిపేరు గిన్నెస్‌బుక్క్‌లో 
రాయించాలని వాడి ఉద్దేశం ! ఫ్రాయిడ్‌ నడిగితే ఇటువంటి ప్రవర్తనని 
విశ్లేషించి చెపుతాడు కానీ మనం ఇక ఆ జోలికివెళ్లవద్దు. ఇటువంటి 
చిత్రప్రవర్తన, వైచిత్రి మన రచయితలూ, పత్రికా నంపాదకులు 
చేస్తుంటారు. మగవాళ్ళకి వంటల పోటీలు పెట్టడం ఇటువంటి పిల్లి మొగ్గే! 
ఒకవైపు మహిళా విమోచనోద్యమాలను గురించిన వార్తలు, వ్యాసాలు 
వార్తా పత్రికలలో వస్తుంటే, మన ఎడిటర్లు, పత్రికల యజమానులు ఒక 
శతాబ్దం వెక్కి వెళ్ళి ముగ్గుల పోటీలు, పిండివంటల పోటీలు 
పెడుతుంటారు. 


పాఠకుల భ్రమలు 


ఆధునిక కాల్చవిక తెలుగు సాహిత్యం ఒక తరహా పాఠకులలో 
ఎంతగా వ్యాపించిందంటే, కొందరు బలహీన మనస్కులైన పాఠకులు, 
పాఠ కురాళ్ళు ఆయారచయితలని నిజంగానే ఆరాధించడం 

మొదలుపెట్టారు. ఆయా పాత్రలలో తాదాత్మ్యం చెంది జీవించడం 
ప్రారంభించారు. ఏడడుగుల ఎత్తు, కనీసం ఒక్కటైనా కాదు, నాలుగైదు 
లక్షల అస్తి ఉన్నవాణ్ణి తప్ప పెళ్ళి చేసుకోనని మొండికేసి తల్లిదం&రడులకు 
పెద్ద సమస్యగా తయారైన ఒక మధ్యతరగతి అమ్మాయిని గురించి లతగారు 
మాటల సందర్భంలో నాతో ఒకసారి అన్నారు. ఇంగ్లీషు ఓమెన్‌ల నుంచి, 
ఎగ్జార్‌సిస్ట్‌ల నుంచి, డ్రాక్యులా సినిమాల నుంచి, బ్బాక్‌మాజిక్‌ మీద 
వెలువడిన పుస్తకాల నుంచి తెలుగు నవలలోకి భూతప్రేత పిశాచాది 
ఊహాజనిత క్షుద్రశక్తులను దిగుమతి చేసిన రచయిత వాస్తవజీవితంలో 
ఒక అమాయకురాలి ఆత్మహత్యకి ఎలా కారణమైందీ మనకు తెలుసు. 
“జ్యోతి ఒకడుగు ముందుకు వెళ్ళి రచయిత సృష్టించిన పాత్రలతోకాక, 
రచయితతోనే ప్రుత్యక్షనంబంధం పెట్టుకోవాలని కలలు కని 
కన్నుమూసింది. ఒక 100412 రచయిత లేక రచయిత్రి, సున్నిత 
హృదయులైన పాఠకులను, కొన్ని భమలలో బతకేవారినీ ఎలా 
ఆకర్షించగలరో చెప్పడానికే నేనీ ఉదంతాన్ని ఉదహరించాను. ఆగస్టు 10న 
గుంటూరు మునిసిపాలిటీ ఎన్నికలలో పాల్గొన్న ఒక విద్యార్థి ఓటరు 
బేలటొపేవర్‌ మీద “జ్యోతి వంటి అమాయకురాళ్ళను ఎందరినో 
మోసగిస్తున్న వీరేంద్రనాధ్‌ వంటి రచయితలున్న ఈ చెత్త ప్రపంచంలో 
నేను ఎవరికీ ఓటు వెయ్యను” అని రాసి పెట్టెలో వేశాడు ! 'ఈనాడు'లో 
ఈ వార్త చదివినప్పుడు నేను కూడా ఒక రచయితవైనందుకు కొంత 
ఇబ్బందిగా ఫీలయ్యాను. Pంp1l2rityని పాఠకులను తీర్చిదిద్దడానికి, వాళ్ళ 
ఆలోచనా పరిధిని పెంచడానికీ వినియోగించుకోవాలి తప్ప వ్యక్తిగత 
విషయవాంఛలు తీర్చుకేనే సాధనంగా వాడుకోవడం రచానా వ్యాసంగం 
పట్ల అపచారంగా రచయితలు భావించవలసివుంది. 


అసభ్యత ఆసరా! 


పాఠకులను ఆకర్షించడం, పత్రిక అమ్మకాలు పెంచడం 
ఇటువంటి చౌకబారు రచనలు చేయడం, వేయడం చేస్తే కష్టమేమమీకాదు. 
ఆ మాటకొస్తే బ్లూఫిలింస్‌కి వున్న గిరాకీ ట్రూఫిలింస్‌కి ఎప్పుడూ వుండదు. 

మదన, మన్మథ పత్రికలు బ్లాక్‌లోఓ అమ్మేవారు. వారానికి రెండు చొప్పున 
కవిచౌడప్ప పద్యాలు, దేవాలయాల మీద బూతు బొమ్మల ఫోటోలతో చేర్చి 
సీరియల్‌గా వేస్తే సర్క్యులేషన్‌ ఇంకా త్వరగా పెరుగుతుంది. ఒక 
వారపత్రికలో ఇప్పుడు ధారాపాతంగా కురుస్తోన్న ఒక సీరియల్‌ నవలకి 
ఎడిటర్‌గారు “ఎ' సర్టిఫికెటిచ్చి మరీ వదిలి పెట్టారు. ఒక వారం ఒక పేజీ 
చదివి, అనుమానం వచ్చి కవర్‌ పేజీ మళ్ళీ చూశాను, పొరపాటున సెక్స్‌ 
పత్రిక ఏదైనా తిరగేస్తున్నానా అని ! పేరు సంపాదించడానికి లేక పాఠకులలో 
చౌకబారు ఆలోఓచనలని రేకెత్తించి వాళ్ళ బలహీనతల మీద సర్క్యులేషన్‌ 
సౌధాలు లేపి పత్రికల వారి మన్ననలు పొందడానికీ అసభ్యకరమైన 
సన్నివేశాలకల్పనని మించి మార్గం లేదా? 00506110 దరిదాపులకైనా 
పోకుండా శృంగార భావనని ఉద్దేశింపచేసే రచనా విధానాలు లేవా? రచనా 
సంవిధాన రహస్యం తెలియనివారే సాధారణంగా ఇటువంటి నేలబారు 
పద్ధతి అనుసరిస్తారు. లేదా ఉద్దేశపూర్వకంగానే బూతు రాస్తారు. డాంటే 
మహాకవి "Devine 00౧1667" లోని ఒక సన్నివేశాన్ని ఇక్కడ ఉదాహరిస్తాను. 
Francesca తన ప్రియుడు 12010 కీ తనకీ జరిగిన విషాద ప్రేమోదంతాన్ని 
వివరించే సందర్భంలో - ఆ (ప్రేమికులిద్దరూ ఒక రోజు ఒక ప్రాచీన ప్రణయ 
కావ్యాన్ని చదువుతూ వుంటారు. ఆ ప్రణయగాథ చదువుతూ వుండగా 
వారి అంతరంగంలోని అవ్యక్తమైన వాంఛలు, భావోద్రేకాలూ వారిని 
ముప్పిరికొంటాయి. ప్రణయర్సుంరథూమారుతంలో వాళ్ళు ఎటో 
కొట్టుకుపోతారు. ఇక్కడ శృంగార చేష్టలన వర్ణించడానికి సందర్భోచితమైన 
అవకాశం వుంది. చదువరులను బహుతేలికగా లోబరుచుకొని . వాళ్ళ 
నరాలమీద స్వారీచేసే వీలుంది. కాని డాంటే ఆ పని చేయలేదు. 
Francesca చే ఆయన “ఇక ఆ రోజుకి మా కావ్య పఠనం అంతటితో 
ఆగిపోయింది!” అనిపించాడు. ఈ ఒక్క భావ ప్రకటనలో అప్పుడు 
జరిగిందేమిటో పాఠకుడు తన ఊహ మేరకు దర్శించగలుగుతాడు. అందాకా 
యెందుకు, రా.వి. శాస్త్రి రత్తాలు-రాంబాబులో వ్యభిచార గృహాల గొడవ 
చాలా వుంది. అయినా యెక్కడా ఆయన మాటతూలిందిలేదు. 

నేనింతకుముందు పేర్కొన్న సీరియల్‌ నవలలో 0b56౭౧ity పరాకాష్ట 
స్థాయిలో వున్నట్టు నాకనిపించింది. మన సినిమాలలో, ఈ $0 041166 
popular కొత్త తరహా నవలల్లో ఈ గొడవ ఎక్కువగానే వుంటోంది. ఇవి 
యిలా సాగుతూనే వుంటాయి. మహిళా సంఘాలు కూడా పెద్దగా 
పట్టింపులేనట్టే వుంటాయి. రాసినవారు ప్రముఖులైనంత మాత్రాన 
పాప్యులర్‌ రచయితలైనంత మాత్రాన వారు విచారణకి కూడా వీలుంది. 
ప్రముఖ మళయాళ రచయిత శ్రీ పమ్మన్‌ “మళయాళనాడు” వార 
ప&రతికలో సీరియల్‌గా ప్రచురించిన ఒక నవల పరమ జుగుప్సాకరంగా, 
అసభ్యకరంగా, చౌకబారుగా వుందని శ్రీమతి ఇందిరా సదా శివన్‌ అనే 
పాఠకురాలు (ఫెస్‌ కమీషన్‌కి ఫిర్యాదు చేసింది. సంపాదకుడు కాదని 
వాదించాడు. పాఠకురాలి పట్టువిడువు వల్ల కేను కొనసాగలేదు. 
అసభ్యకరమైన రచనలు చేసేవారు, అచ్చువేసేవారు చట్టరీత్యా శిక్షార్డులే 


పాప్యులర్‌ రా.వి. శాస్త్రి - పాప్యులర్‌ శివసాగర్‌ ! 


కనుక Popular కవడమంటే యిలా ౮౧00412 అవడం కాదు. 
సాధారణ జనామోదకత దృష్టిలో చూసినప్పుడు అందరూ పాప్యులదే. 
Particular రచయితలంటే, కవులంటే, కుటుంబరావు రావి శాస్త్రి, 
కాశీపట్నం రామారావు, బీనాదేవి, శ్రీశ్రీ, కాళోజీ, కుందుర్తి, శివసాగర్‌, గద్దర్‌, 
నగ్నమని, నిఖిలేశ్వర్‌, జ్వాలాముఖి, శివారెడ్డి, చెరబండ రాజు వంటివాళ్ళు. 
మన ఫార్ములా, సెన్సేషనల్‌ రచయితల సర్కులేషన్‌ కొలతలు యిక్కడ 
పనికిరావు. ప్రచారానికీ, పాప్యులారిటీకి విడరాని సంబంధమేదీ లేదు. 
మార్క్సిస్టు విమర్శకుడు 11101461 Kettle యిలా అంటాడు : "1 think 
it essential to insist that a satisfactory use of the world 
'popular' cannot peuiinit-of its identification with 


circulation" (Dickens and popular tradition). 

కాకినాడ గ్రామఫోను రికార్డులూ పాప్యులరే, ఎమ్యూజిమెంట్‌ 
పార్కుల్లో వెకిలి డాన్సులూ పాప్యులరే, సినిమా యుగళ గీతాలుగా 
చాలామణి అవుతోన్న కుమ్ములాట పాటలూ పాప్యులకే! - మల్లీశ్వరి పాటలే 
మళ్ళీమళ్ళీ యెందుకు వీనాలనుకుంటాం; శోభానాయుడు డాన్సే ఎందుకు 
చూడాలనుకుంటాం; చఛైతన్యవాదులైన శ్రామిక జనం గద్దర్‌ పాటలే 
. యెందుకు వినాలనుకుంటారు; గద్దర్‌ పాటల కేసెట్స్‌ అమెరికా వంటి 
దూర దేశాలలో కూడా యెందుకు ప్రచారంలోఓ వున్నాయి? మీ అభిరుచి 
మీద, రాజకీయ చైతన్యం మీద, అవగాహన మీద ఈ ప్రశ్నల సమాధానాలు 
ఆధారపడి వుంటాయి. బాధ్యతా రహితంగా, నిశ్చింతగా పాతగోడ సున్నం 
రాల్చినట్టు రాసే రచయితలని గురించి వాకాటి పాండురంగారావు గారు 
అన్న దానితో నేను పూర్తిగా ఏకీభవిస్తాను : 


సదరు రచయితలిలా అనుకొంటారుట : “పేరు అచ్చులో పడ్డానికి, 
పాతికో యాధయో చేతికి రావడానికి, కాలరెత్తుకు తిరగడానికి, అకాడమీ 
బహుమతి వస్తే అందుకోడానికి, సమావేశాలు, గోష్టులు హాజరవడానికి, 
హాయిగా కాలం వెళ్ళబుచ్చడానికి, మజాగా కులాసాగా జీవించడానికి, 
విలక్షణంగా వి.ఐ.పి.లా వెళ్ళిపోవడానికి-అంతే కాని-అవును వీళ్ళు చరిత్ర 
చీకటి సముద్రంలోకి వెళ్ళిపోడానికే పరిగెత్తుతున్నారు. 


ఏ రూపానికి జనామోదం ? 


రంగనాథాచారిగారు జనామోద వాదాన్ని రూపకంగా, వస్తుపరంగా 
కూడా పరిశీలించమన్నారు. ఏనాటి జనం ఆనాటి రూపంలో చేసిన రచననే 
ఎక్కువగా ఆదరిస్తారు. ఈనాడు సాహిత్యంలోఓ ఒకటి కంటే ఎక్కువ 
రూపాలు ప్రచారంలో వున్నాయి. కథ, నవల, కవిత, పాట-యిలా? పద్యం 
వెనకబడ పోయింది. పద్యంలో నాలుగు సమాసాలూ వేసి చెబుదామంటే 
యిప్పుడు కుదరదు. 'పుష్పవిలాపం' పద్యాలు కాదా అనవచ్చు. ఘంటసాల 
పుష్పవిలాపాన్ని గ్రామఫోను రికార్డుగా విడుదల చేసి వుండకపోతే దానికంత 
ప్రచారం యొన్నటికీ అభించి వుండేది కాదు. ఆ మాటకొస్తే జాషువా 

పద్యాలు ప్రజల .సమస్యలతో, చైతన్యంతో తొణకిస లాడుతుంటాయి. 
ఆయన పద్యాలు ఒకటి రెండైనా నోటికి వచ్చినవారు. పోనీ మన 
అభ్యుదయ, వాదులలోనే యెందరున్నారు? ఆయన పద్యం ఒకటి వినండి. 


వాని రెక్కలు కష్టంబు లేనివాడు 
సశ్చరమ పండి పెలకింప సంశయించు, 
వాడు చెమ్మటలోడ్చి ప్రపంచమునకు 
భోజనము బెట్టు, వానికి భుక్తిలేదు ! 


జాషువాకి తన కధానాయకులైన జనంలో ప్రచారం లేకపోతేనేం, 
కవిత్వాన్ని బట్టి ఆయన అసలుసిసలైన పాప్యులర్‌ కవి. “ప్రతిమల-పెండ్డి 
సేయుటకు వందలు వేలు వ్యయిం&రతు కాని, దుఃఖితమతులైన "పేదల 
ఫకీరుల శూన్యములైన పాత్రలన్‌ మెతుకు విదల్బబోరు ఈ భరతమేదిని....” 
వంటి జాషువా పద్యాలు మా శివారెడ్డి వంటివాళ్ళు గొంతెత్తి పాడుతుంటే 
వినే అవకాశం యెందరు పేదలకు, ఫకీర్లకు దొరుకుతుంది? ఇలా రూపంతో 
సంబంధంలేకుండా వస్తువుని బట్టి ఒక రచన జనామోదకత్వాన్ని 
నిర్ణయించవచ్చు. కథ, నవల తరువాత యిప్పుడు అత్యంత ప్రచారంలో 
వున్నదీ ఎక్కువ మందికి చేరుతూ, సునాయాసంగా అర్థమవుతున్నదీ 
నిస్సంశయంగా పాటే! వచనకవిత్వం రంగంవేరు, చదువ నేర్చినవారిలో, 
కొంత సాహితీ జిజ్ఞాస వున్నవారు, విమర్శకులు, రచయితలు, కళాకారులూ, 
వచన కవిత జనం. వచన కవితా వస్తువు ప్రధానంగా ఈనాడు జనమే”! 
దీనిని పాటతో ముడిపెట్టి వచన కవిత అవసరం తీరిందనడం తప్పు. 
అందరమూ కలలు కంటున్న ఆరోజే వచ్చి శ్రామిక ప్రజలందరూ కూడా: 
అక్షరాస్యులైన రోజున, రచనా ప్రక్రియల లక్షణాలు, బాగోగులు తెలుసుకొన్న 
రోజున వచన కవిత్వం మరింత వ్యాప్తిలోకి వచ్చే అవకాశమే యెక్కువగా 
వుంది. నేను వచన కవిని కనుక ఈ మాటలనడం లేదు. ఈనాడు 
వెలువడుతున్న అభ్యుదయ సాహిత్యంలో కానీ, విప్లవ సాహిత్యంలో కాని 

కవితా ప్రక్రియకి నంబంధించి సాహితీ విలువలని నంపూర్ణంగా 


కాపాడుతోంది కొందరు వచన కవులేనేమో, ఒకసారి నిలిచి ఆలోచించ 
వలసిందిగా విమర్శక మిత్రుల్ని కోరుతున్నాను. 


పాప్యులర్‌ కావడానికి, సభల్లో చప్పట్టు కొనుక్కోడానికి పనికివచ్చే 
అంత్య ప్రాసల గారడీ, కార్టున్‌ కవితా పద్దతులను ఉదాత్త సాహిత్య 
విలువలుగా పాఠకులు, శ్రోతలు భ్రమపడకుండా వారిని హెచ్చరించ 
వలసిన బాధ్యత కూడా విమర్శకులదే. 


కాళిదాసు తర్వాత కవి ఈయనేనట : 


కాళిదాసు తరువాత మళ్ళా కవిని నేనే అన్నట్టు ప్రవర్తించే కవుల 
సంచలన ప్రకటనలవల్ల వారికి లభించే popularity, unpopularity గా 
మారడానికి యెంతో కాలం పట్టదు. స్వాతిశయంతో ముద్రించుకున్న 
ప్రశంసాలేఖలు, సంకుచిత బుద్భుల వందలాది పేజీల విజయీభవ 
వ్యాసాలు ఆ ప్రింటింగ్‌ పైన్సు యజమానుల ఆమోదం పొందితే 
పొందవచ్చు. కాని కవి గారు జనామోదాన్ని మాత్రం పొందలేరు. సమకాలీన, 
ప్రగతిశీల విప్లవ సాహిత్యాన్ని ఒక సున్నాచుట్టి సముద్రంలోకి దొర్లించి 
వేద్దామనే యిటువంటి కవుల ప్రయత్నానికి నలుగురి దృష్టిని ఆకర్షించడం 
తప్ప వేరే ప్రయోజం వున్నట్టు కనిపించదు. ఆల్డస్‌ హక్స్‌లీ తాజమహల్‌ 
మీదిదంతా నాసిరకం శిల్పం అంటే ప్రపంచమంతా అతని వైపు చూసింది! 
ఎవరైనా చార్మినార్‌ మీద నిలుచుని, “యిప్పుడు నేనీ చేత్తో ఈ బురుజునీ, 
ఈ వేలితో ఆ బురుజునీ కూలదోస్తాను” అంటే కింది జనం కాసేపు 
కంగారుగా అతని వైపు చూస్తారు. అయిదు నిముషాల తరువాత ఎవరి 
దారిని వాళ్ళు వెళ్ళిపోతారు. సెన్సేషన్‌ ద్వారా ౧౦౧11 కావడానికి 
ప్రయత్నించే వారికి లభించే జనామోదకత యిలాగే వుంటుంది. 


జనామోద వాదం లేక ధోరణి 243 
ఏది తాగితే అదే పోస్తారా? 

చివరన-ఒక tricky orgument గురించి రెండు నిముషాలు ----- 

జనం దేనిని చదువుతున్నారో దాన్నే రాస్తాము అనే వాదన ఒకటి ఉంది. 


మన సినిమా కవులు తరచు ఈ వాదన కిందే దూరి తమ ఒళ్ళు 
కాపాడుకుంటూ వుంటారు. చలనచిత్రేతర రచయితలు కూడా దీనినే 
వీలుగా వాడుకేంటూ వుంటారు. సాహిత్యరంగం సారాయి దుకాణం కాదు; 
కల్లు కావాలంటే కల్లు, సారాయి కావాలంటే సారాయి పోయడానికి, ఆ 
పోసేది కూడా కళ్ళు మూసుకుని కల్తీ సారాయి పోస్తే ఏం జరుగుతుందో 
ఇటీవలి దుర్మరణాలు గుర్తుంటే తెలుస్తుంది. ” 


రచయిత బుద్ధిజీవి, మేధావి, ఆలోచించగలడు. సమాజానికి ఏది 
మంచో యేది చెడో-నిర్ణయించగలడు. మెదడు ఇంట్లో చిలక్కొయ్యకి 
వేలాడదీసి వచ్చే రచయితలు అని మనం కొందరిని తీసిపారేస్తాం. అది 
పారపాటు, వాళ్ళు మెదడు లేని మేధావులు కాదు. కావాలనే, తెలిసే, ఒక 
జీవిత మార్గాన్నీ, ఒక సాహిత్య నిమగ్నతనీ ముందుగా నిర్ణయించుకొనే 
రాస్తీరు. వీళ్ళతో జాగ్రత్తగానే వుండాలి. వీళ్ళలో చాలామంది చాలా 
పాప్యులరైవుంటారు. పత్రికలవారితో చేయి చేయి కలిపి ఒక స్వాప్నిక 
జగత్తును సృష్టించి పాఠకులిక్ని అందులో మానసిక బలహీనతల తీగలకు 
మేలాడదీస్తారు. 


పాఠకులు చదువుతున్నదే “మేము వేస్తున్నాం” రాస్తున్నాం అనే 
సంపాదకులు, సంపాదక యాజమానులు, రచయితలు, కవులు, 
సినిమావాళ్ళూ జనాన్ని మోసంచేస్తునాట్టిరని నేను ఖచ్చితంగా చెపుతున్నాను. 
పత్రికలు ముందువచ్చాయి. తరువాత పాఠకులు - జనాభిప్రాయాన్ని, 
పాఠకజనం అభిరుచినీ తీర్చిదిద్దే శక్తి పత్రికల కున్నదని నాకు 
అనుభవపూర్వకంగా తెలుసు. పత్రిక సంపాదకుడిగా నా ఈ ఏడెనిమిదేళ్ళ 

పాఠకజనం అభిరుచినీ తీర్చిదిద్దే శక్తి పత్రికల కున్నదని నాకు 
అనుభవపూర్వకంగా తెలుసు. పత్రికా సంపాదకుడిగా నా ఈ ఏడెనిమిదేళ్ళ 
అనుభవంలో ఫలానా రచయిత కథ ప్రచురించమని అడిగిన పాఠకుడు 
నాకు కనిపించలేదు. కానీ ఒక రచన తనని నొప్పించినప్పుడు Fighting 
లెటర్స్‌ రాసిన పాఠకులున్నారు. ఒక మంచి రచన వుధ్యలో 
ఆగిపోయినప్పుడు బాధపడిన పాఠకులున్నారు. ఆరోగ్యకరమైన ధోరణిలో 
నడిస్తే పత్రికలు బతకవు అనుకోవడం అసంగతమైన విషయం. ఆంధ్రజ్యోతి 
వారపత్రిక కొంతమేరకైనా పెడధోరణులకు దూరంగా వుంటూనే ఎనభై 
వేల పైచిలుకు సర్కులేషన్‌తో నడుస్తోంది. 


రచయితలకేమైనా చెపితే లెక్చరచ్చినట్టుంటుంది. జనామోదం 
కోసం ఏదిబడితే అది రాయకండి; జనులకేమి అవసరమో, ఎటువంటి 
జాగృతి అవసరమో అటువంటి రచనలు చేయడానికి ప్రయత్నిచండి. కె.వి. 
రమణారెడ్డి చెప్పినట్టు-మార్కిజం సూత్రాలు వల్లె వేయవలసిన పని 
రచయితకి లేదు. కావలసింది, జీవిత వాస్తవాన్ని చైతన్యవంతంగా 
అవగాహన చేసుకుని సాహిత్య రూపంగా లోకానికందివ్వడమే ! మన 
ఆధునిక తెలుగు రచయితలు ఈ పని చేయగలిగినా చాలు-ఆ సాహిత్యానికి 
సిసలైన జనామోదం లభిస్తుంది. 


Popularity గురించి Bertolt Brecht వెలిబుచ్చిన అభిప్రాయాన్ని 
ఉటంకిస్తూ నా యీ ప్రసంగ వ్యాసాన్ని ముగిస్తాను:: 


Popular means intelligible to the broad masses, taking 
over their own forms of expression and enriching them, (by 
adopting and consolidating their stand point) representing the 
most progressive section of the people in such a way that it can 


take over the leadership. 


ఆధునిక తెలుగు సాహిత్యంలో 
విభిన్నధోరణులుః తదనంతరం 


- కె. కె. రంగానాథాచార్యులు 


“ఆధునిక తెలుగు సాహిత్యంలో విభిన్నధోరణులు' ముద్రణ పొంది 
ఇరవైనాలుగు సంవత్సరాలు కావస్తున్నది. పందొమ్మిదివందల ఎనభైవరకు 
వచ్చిన ప్రధాన సాహిత్య ప్రవంతులు ఇందులో చేరాయి. ఇరవయ్యవ 
శతాబ్ది చివరిరెండు దశాబ్బులలోను ప్రపంచ వ్యాప్తంగాను, స్థానికంగాను 
రాజకీయ, సామాజిక, ఆర్థికరంగాలలో పరిమాణాత్మకమైన పరిణామాలెన్నో 
జరిగాయి. విభిన్న స్వీయ సాంస్కృతిక అభివ్యక్తులు భిన్నపార్య్వాలనుంచి 
- తోసుకు వచ్చాయి, అధస్తరాలనుంచి పెల్లుబికి వచ్చాయి. కొంచెంముందూ, 
వెనకా, సమాంతరంగా భిన్న అభివ్యక్తులకు ప్రాతినిధ్యం వహిస్తూ సాహిత్యం 
వచ్చింది. ఇరవైఒకటవ శతాబ్ది మొదలైన తరువాత వివిధరూపాలలో కొన 
సాగుతున్నది. ఆధునికత లక్షణాలుగా చెప్పుకొనే భావనల విశ్వజనీనత, 
ఏకరూపతలపైన, వాటి పరిమితులపైన ప్రశ్నలనేకం ఉదయిస్తున్నాయి, 
ఇంతవరకు ఆధునిక తెలుగు సాహిత్యాన్ని ప్రభావాల పరంగానే 
పరిశీలించడం, విశ్లేషించడం జరుగుతూవచ్చింది. సమాజంలోను, 
సాహిత్యంలోను ఆధునికతకు వలసపూర్వదశలోనే స్థానికంగా కొన్నిశతాబ్దాల 
పరిణామ క్రమం ఉన్నవిషయం చర్చలోకి వస్తున్నది. అనేక భావనలకు 
స్థానిక మూలాలను అన్వేషించడం, వలస వాదం జోక్యం వలన ఏర్పడిన 
పరిణామాలను వివరించడం జరుగుతూ ఉంది. ప్రత్యామ్నాయ తాత్త్విక 
సిద్ధాంతాలురూపొందకపోయినా అసమానతల్ని, వివక్షని, ఆధిపత్యసంస్కృతిని 
ఎదుర్కొన్న సమాంతర సాహిత్యం, సంస్కరణ భావాలు, హేతుదృష్టి 
వలసపాలన బలపడటానికి మూడు నాలుగు శతాబ్దాలకు ముందునుంచే 
తెలుగులో ఉన్న విషయాన్ని చారిత్రకులు ముందుకు తీసుకొని వస్తున్నారు. 
తాత్త్విక కోణాన్ని వదిలేస్తే సాహిత్యంలో అభివ్యక్తిపరంగా కాల్పనికత మనకు 
కొత్తదేమో కాదని సాహిత్య చరిత్రకారులంటున్నారు. తెలుగులో కాల్పనిక 
సాహిత్యానికి గల సాంప్రదాయిక మూలాల్ని, కాల్చనిక కవుల సమకాలిక 
అనుభవాల్ని, ఘర్షణల్ని పునఃపరిశీలించడానికి అవకాశాలు చాలా ఉన్నాయి. 

ఆధునిక వాద ధోరణులలో ఒకటైన ప్రతీకవాదా (5010011300) నికి కూడా 
స్థానిక మూలాలున్నాయి. తత్తాలలో ఈ విషయం గమనించవచ్చు. 
ఇంద్రియాతీతమైన భావజగత్తును దర్శించే శిల్పంగా యూరొప్‌లో 
రచయితలు ప్రతీకవాదాన్ని వాడుకున్నారు. వాస్తవజగత్తును దర్శింపజేసే 
శిల్పంగా తెలుగుకవులు ముఖ్యంగా అభ్యుదయకవులు ప్రతీకవాదాన్ని 
వాడుకున్నారు. భావ చిత్రశిల్పం (1881502) ఆధునిక తెలుగుకవులు 
అనుసరించిన మరోముఖ్యమైన ఆధునిక శిల్చం. ఆదర్శరూపంలో ఉన్న 
ఆధునిక భావనల ఆచరణాత్మక వైఫల్యాన్ని, వాటివిశ్వజనీనతని 
ప్రశ్నించడం, ఆధునిక సాహిత్యాన్ని మరోచూపు చూడడం, నిర్దిష్ట 
సామూహిక అనుభవాలు ప్రతిఫలించే సాహిత్యనృజన మొదలైన 
పరిణామాల్ని ఆధునికోత్తరవాదంగా కొందరు పరిగణిస్తారు. ఆధునికత 
కొనసాగింపుగానే కొందరు భావిస్తారు. 


ఆధునికత కేవలం కాలవిభాగం కాదు. సామాజిక అనుభవాలకు 
నంబంధించిన గుణాత్మకవిభాగం. అది ఒక జీవనవిధానం, 
చారిత్రకానుభవం, ఆలోచనాసరళి, అభివ్యక్తి విధానం. ప్రత్యేక చారిత్రక 
కాలంలోని సమాజ స్వరూప, స్వభావాలు, అనుభవాలు, విలువలు, 
తనచుట్టూ ఉన్న ప్రపంచాన్ని అర్థం చేసుకొవడానికి రూపొందించుకున్న 
జ్ఞాన సిద్ధాంతాలు, సమాజాన్ని నిర్మించుకోవడానికి ఏర్పరచుకున్న తాత్త్విక 
భావనలు, దానికనుగుణంగా రూపం తీసుకునే భాషాభివ్యక్తి కలిస్తే 
ఆధునికత. ఉత్పత్తి విధానంలో గుణాత్మకంగా వచ్చే మార్పులతో సంవదిస్తూ 
పూర్వవ్యవస్థతో సంఘర్షించడంగా ఆధునిక వ్యవస్థ ఏర్పడుతుంది. 
ఆధునికత స్వన్వరూపాన్ని నంతరించుకుంటున్న నందర్భంలోనే 
భేదకలక్షణాలతో సంప్రదాయానికి స్పష్టమైన నిర్వచనం ఏర్పడుతుంది. 
జలవనరులను ఆనకట్టల ద్వారా నియంత్రించి చేసే వ్యవసాయోతృత్తి, 
పరిశ్రమలు, యంత్రాలద్వారా మానవావసరాల ఉత్పత్తి, ప్రయాణ 
సౌకర్యాలు, ప్రసార సాధనాలు, విద్యా, వైజ్ఞానికరంగాలలో గుణాత్మకమైన 

మార్పు, ఈ మార్చులనేపథ్యంలో చరిత్రకు ' సంబంధించిన స్పృహ 
' మానవజీవితాన్ని ప్రభావితంచేశాయి. పూర్వవ్యవస్థతో పోల్చినప్పుడు లోక 
వృత్తంలో, సమాజ సంబంధాలలో గుణాత్మకమైన భేదం కనిపిస్తుంది. 
నిశ్చలం (Static), సరళం (Simple) , స్వయంసమగ్రం(Integrated), 
నియతం, పరిమితం (0105664) అయిన సమాజం సంప్రదాయసమాజం. 
సంఘ (Community) జీవనం, సంఘానికి అధీనమైన వ్యక్తి అస్తిత్వం, అ 
లౌకిక శక్తులమోద విశ్వానం సంప్రదాయవ్యవస్థ న్ఫూలలక్షణాలు. 
నిత్యచలన .శీలం (Dynamic), సంక్లిష్టం (Complex), సందిగ్ధం / 
సమస్యాత్మకం (Problematic), అనియతం, అపరిమితం (061) అయిన 
సమాజం ఆధునిక సమాజం. సమాజ (5001607) జీవనం, సమాజంలో 
భాగంగా వ్యక్తి స్వతంత్ర అస్తిత్వం, హేతువు (Rea50n) ఆధునిక వ్యవస్థ 
లక్షణాలు. పూర్వ పూర్వవ్యవస్థలకంటే ఆధునిక వ్యవస్థ అభివృద్ధికరమైనదని 
ఆధునికులు భావిస్తారు. జ్ఞానవికాసం (Enlightenment) నుంచి 
సంక్రమించిన స్వేచ్చ, సమానత్వం, సౌభ్రాత్రం, లౌకిక వాదం మొదలైనవి 
ఆధునిక భావజాలంలో భాగమయ్యాయి. ఆధునిక చైతన్యానికి భూమిక 
అయ్యాయి. ప్రజాస్వామ్యం, జాతి / జాతీయత ఆధునిక వ్యవస్థ 
నిర్మాణానికి పునాదులయిన భావనలు. సామ్యవాదం, సామ్యవాదవ్యవస్థ 
పరిణామక్రమంలో ఏర్పడిన మరోముఖ్యమైన భావన, ఆదర్శం. ఆధునిక 
చైతన్యం, భావనలు, రచయిత దృక్పథం ఆధునిక సాహిత్య సృష్టిలో 
ప్రధానాంగాలు. సాహిత్యంలో వస్తువు, భావం, ప్రయోజనం, రూపం 
మొదలైన విషయాలలో ప్రధానమైన మార్పులు వచ్చాయి. సాహిత్య ఉత్పత్తి 
విధానంలో ఈ మార్పులు పతిఫలించాయి. 


ఆధునిక పారిశ్రామికోత్పత్తిలో భాగంగా ప్రవేశించిన ముద్రణ కూడా 
సాహిత్య స్వరూప స్వభావాలలో మార్పులు రావడానికి గల కారణాలలో 
ఒకటి. దీనివల్ల కృతి కర్త, పాఠక సంబంధాలలో మార్పులు వచ్చాయి. 
సమాజంలో మార్చులతో పాటు పోషణలో మార్పులు వచ్చాయి. 
సంప్రదాయవ్యవస్థలో ఆస్థానాలు, ఆలయాలు సాహిత్యపోషణ చేశాయి. 
ఆధునికకాలంలో ముద్రాపకులు, పత్రికలు, సంస్థలు, ఉద్యమాలు, 

గ్రంథాలయాలు,. సంచారగ్రంథాలయాలతోపాటు సాధారణ పాఠకులు 
పాషక స్థానంలో చేరారు. వివేచనాత్మకం, వివరణాత్మకం, విశ్లేషణాత్మకం, 
సంవాదాత్మకం, నంక్షిష్టకథనాత్మకం అయిన వచన ప్రక్రియలు 
విస్తరించాయి. గతం - వర్తమానం, సంప్రదాయం - ఆధునికత, ప్రకృతి - 
నాగరికత, వ్యక్తి - వ్యవస్థ, వలసవాదం - జాతీయవాదం, విశ్రాంతి వర్గం 
-. కార్మిక వర్గం మధ్యవైరుధ్యాల, ఘర్షణల అభివ్యక్తి రూపంలో 
న్థలకాలాలను అనుసరించి భిన్న సాహిత్య స్రవంతులు ఆధునిక 
సాహిత్యంలో కనిపిస్తాయి. కవి సమయాలు, పరిమితమూ, స్థిరమూ 
అయిన ఉపమానాలు ఆధునిక అనుభవాలను చెప్పటానికి సరిపోవు. 
చుట్టూ ఉన్న భౌతిక ప్రవంచంనుంచి, వన్తునంవద నుంచి, 
ఆవిష్కరణలనుంచి నిత్యనంచలన శీలమైన ఉవమానాలను, 
అభివ్యక్తులను, కథాకథన విధానాలను రచయితలు ఎన్నుకుంటారు. 
అలంకారవిధానాలు విస్తృతమూ, గాఢమూ, సంకీర్ణమూ అవుతాయి. 
కవిత్వం, కల్పనా సాహిత్యం నిత్యపరిణామశీలం, ప్రయోగ శీలం 
అవుతుంది. ఒకేప్రసిద్ధ ఇతివృత్తాన్ని అనేకరకాలుగా చెప్పడంకాక, 
లోకవృత్తంనుంచి భిన్నఇతివృత్తాల్ని గ్రహించి భిన్న రీతులలో, శ్రైలులలో, 
రచయితలు తమదైన విధానంలో చెప్పడం ఆధునిక సాహిత్య ప్రధాన 
లక్షణం. ఒకే అర్జాన్ని, వస్తువుని సూచించడానికి అనేకానేక పర్యాయ పదాల్ని 
.వాడడం సంప్రదాయ సాహిత్యంలో చూస్తాం. ఆధునిక సాహిత్యంలో 
సందర్భమే పదాలకు అర్థం చెప్తుంది. ఒక్కోసారి సందర్భమే అర్థం 
అవుతుంది. సమాజంలోలాగే పరిమితత్వంలోంచి అపరిమితత్వంలోకి 
వెళ్లడమే సాహిత్యంలో ఆధునికత, 


సుమారుగా గత ఇరవై అయిదు సంవత్సరాలలో సాంకేతిక, ఆర్థిక 
రంగాలలో వేగవంతమైన మార్పులు వచ్చాయి. ఆవిరి యంత్రాలతో 
ప్రారంభమైన ఆధునిక ఉత్పత్తి విధానం ఎలక్రానిక్స్‌, సమాచార సాంకేతిక 
విజ్ఞాన యుగంలోకి ప్రవేశించింది. అభివృద్ధి, ఆధునీకరణ పేరిట వేగంగా 

జరుగుతున్న మార్పులు భిన్నవర్గాల మధ్య దూరాన్ని పెంచాయి. భిన్న 
ప్రాంతాల మధ్య అసమానతల్ని పెంచాయి. సాధారణ మానవ జీవితంలో 
యాంత్రికత, అనిశ్చితత, సందిగ్ధత మరింతపెరిగాయి. మార్కెట్‌లో పోటీలు, 
వినియోగదారీ సంస్కృతి, బహుళ జాతి సంస్థలు వేగంపుంజుకున్న 
పరిణామాల మధ్య ఆధునిక భావనలు కేవలం ఆదర్శాలుగానే మిగిలి 
పోయాయనే భావం ఏర్పడింది. అభివృద్ధి అన్న భావనపైనే విమర్శ 
మొదలయింది. ఎలక్ర్టానిక్‌ మాధ్యమాలు, సమాచార విప్లవం కారణంగా 
భిన్న సామాజిక వర్గాలు, శ్రేణులు తామున్న సంఘ పరిమితుల్ని దాటి 
వినత బహిఃప్రవంచాన్ని చూడగలగడంతో భిన్న రూపాలలో 
స్వీయచైతన్యాలు బహిర్గతం అయ్యాయి. ఆధునిక కాలం తొలిదశలో పై 
స్థాయిలోని నిమ్న శ్రేణులలో వ్యక్తమైన చైతన్యం పరిణామ క్రమంలో 
కింది శ్రేణులలోని సూక్ష్మస్థాయివరకు వివిధ రూపాలలో విస్తరించింది. 
ఉదార మానవతావాదం నుంచి క్రియాశీల మానవతావాదానికి, కారుణ్య 
వాదంనుంచి ఆత్మగౌరవానికి, ఉద్ధరణ నుంచి స్వీయ వ్యక్తిత్వ ద్రఢీ 
కరణలోకి, విశ్వజనీనతలనుంచి ప్రత్యేకతలలోకి, ఏకశిలారూప సంస్కృతి 
వాదం నుంచి బహుళ సాంస్కృతిక వాదంలోకి చైతన్యాలు పరివర్తన 
చెందుతున్నాయి. భిన్న అస్తిత్వ చైతన్యాలకు సాహిత్యం (ప్రాతినిధ్యం 
వహిస్తున్నది. ప్రాతినిధ్యం (representation), అప్రధానీకరణం 
(marginalisation), కర్శత్వం (Agency), జాతీయత (Nationhood), 
అస్తిత్వం (Identity) సమాజంలోను, సాహిత్యంలోను. తమ ఉనికికి 
సంబంధించి భిన్నవర్గాల చైతన్యాలు లేవనెత్తిన ప్రశ్నలు. ఈ ప్రశ్నలన్నీ 
సాహిత్య స్రవంతులన్నిటికీ సమానమే అయినా ప్రాధాన్య క్రమంలో కొంత 
భేదం ఉండవచ్చు. స్తీ సోహిత్యంలో వ్యక్తిత్వానికి సంబంధించిన అస్మిత, 
దళిత సాహిత్యంలో సామాజికమైన ఆత్మగౌరవం, ముస్లిం సాహిత్యంలో 
జాతి పరమైన అస్తిత్వం, ప్రాంతీయ సాహిత్యంలో ఆర్థిక, సాంస్కృతిక 
స్వత్వం ప్రధానమై స్పృహలుగా కనిపిస్తాయి. ప్రపంచీకరణకు స్పందనగా 

వచ్చిన సాపాత్యంలో శిథిలవమువుతున్న మానవ నంబంధాలు, 
అమానవీకరణం ఫలితాలైన అనుభావాలు వ్యక్తమౌతాయి. స్థూలంగా 
గత ఇరవై అయిదు సంవత్సరాలుగా వస్తున్న సాహిత్యాన్ని అనుభవ 
సాహిత్యమని పేర్కొనవచ్చు. 


స్త్రీ పురుష సంబంధాలు, వ్యక్తిత్వం, అస్మిత, స్త్రీని న్యూనంగా, 
అబలగా చూపించే భాష, స్త్రీకి మాత్రమే ప్రత్యేకమైన అనుభవాలు, 
సాహిత్యంలో వాటి ప్రాతినిధ్యం స్రీ చైతన్య సాహిత్యంలోని ముఖ్యాంశాలు. 
స్తీ శరీర నిర్మాణం, శరీరధర్మాలు ప్రాకృతికం (౧26111 / essential), స్త్రీత్వం 
సామాజిక కల్పన (0nstruct) అన్నమౌలిక అవగాహనతో ముందుకు 
వచ్చింది స్తీ సాహిత్యం. “ఆడది'.ని పునరావృతమయ్యే నమూనాగా 
చూడడాన్ని, చిత్రించడాన్ని స్రీ సాహిత్యం ప్రశ్నిస్తుంది. సంసారాన్ని 
దిద్దుకోవడానికి, పిల్లల బరువుబాధ్యతల్ని చూడడానికి స్త్రీకి కాస్త చదువు, 
కాస్త జ్ఞానం అవసరమన్న సంస్కరణ వాదం పరిధుల నుంచి బయటపడి 
వ్యక్తిత్వం, స్వేచ్చ, స్వీయాభివ్యక్తి ప్రధానమైన చైతన్యంలోకి స్రీ సాహిత్యం 
పరిణామం చెందింది. దేవతగానో, దాసిగానో కాక మనిషిగా ఉనికిని 
అపేక్షిస్తుంది స్ర్రీలకోసం స్రీలు రాసిన సాహిత్యం. స్రీలు క్రమంగా 
విద్యావంతులై అనియత సామాజిక జీవితంలో ప్రవేశిస్తున్నప్పుడు ఇంటా, 
బయటా, కార్యస్థానాలలో కొత్త అనుభవాలను ఎదుర్కోవడం సహజం. 
పితృస్వామ్య భావజాలాన్ని, పురుషాధిక్య స్వభావాన్ని స్పష్టంగా అర్థం 
చేసుకొనే అవకాశం స్రీలకు లభించింది. పురుషులతో పాటు తామూ 
పనిచేస్తున్నా కుటుంబ జీవితంలో, స్రీ పురుష సంబంధాలలో మార్పులు 
లేవు. తత్పరిణామంగా తమ అనుభవాలను, భౌతిక మానసిక స్థితులను 
అభివ్యక్తం చేస్తూ రచయిత్రులు కవిత్వం రాశారు. క్రమంగా కథలు, 
నవలలు వచ్చాయి; వ్యాసాలు వచ్చాయి; తెలుగు సాహిత్యానికి సంబంధించి , 
స్రీ పరమైన విమర్శవచ్చింది. స్రీలు కథలు, నవలలు తప్ప కవిత్వం 
రాయలేదనే అపవాదాన్ని స్తీ చైతన్య కవిత్వం తొలగించింది. భావోద్వేగంతో 

మొదలయ్యే ఏచైతన్యమైనా కవిత్వరూపంలో అభివ్యక్తం అవుతుంది. 
పాశ్చాత్య స్తీవాద సాహిత్యంలోని విభాగాలన్నిటితో సంబంధంలేకుండా 
తెలుగు సాహిత్య పరిణామాన్ని అనుసరించి రచయిత్రులలో ఉండే 
భేదాలను గుర్తించవచ్చు, విప్లవ సాహిత్యోద్యమంలో భాగమై ఆర్థిక, 
సామాజిక దృష్టితో స్రీ చైతన్యానికి ప్రాతినిధ్యం వహించినవారు, 
విన్స్నవోద్యవుం నుంచి విడివడి వూర్తికాలవు స్రీ చైతన్య 
రచయిత్రులయినవారు, శుద్ధ స్రీ చైతన్య రచయిత్రులు, మధ్యేవాదులు 
తెలుగు స్రీసాహిత్యంలో కనిపిస్తారు. 


తెలుగు స్త్రీ చైతన్య సాహిత్యంలో ప్రధానంగా కనిపించే అంశాలు 
రెండు. ఒకటి స్రీల అనుభవాలు, సాహిత్యంలో వాటి ప్రాతినిధ్యం. 
రెండవది భాష. తమ అనుభవాన్ని వ్యక్తం చేసే స్వేచ్చ, హక్కు స్రీలకు 
ఉన్నదన్న విషయాన్ని స్త్రీ సాహిత్యం ముందుకుతెచ్చింది. సాహిత్య 
ప్రపంచంలో మానవ సమాజానికి అంతా పురుషుడే ప్రతినిధిగా కనబడడాన్ని 
తిరస్కరిస్తుంది స్తీ సాహిత్యం. పురుషుడు, పురుషులకు మాత్రమే కాక 
మొత్తం మానవ సమాజానికే ప్రతినిధిగా చిత్రించడాన్ని ప్రశ్నిస్తుంది. స్త్రీకి 
సంబంధించిన వివక్ష నిత్యవ్యవహారభాషలో అనేకరకాలుగా అభివ్యక్తం 
అవుతున్నది “స్త్రీ బుద్ధిః ప్రళయాంతకః', 'మగవాడు తిరక్కచెడ్డాడు ఆడది 
తిరిగిచెడింది,' “ఆడదానికి అంత అహంకారమా,' 'గాజులు తొడుక్కోవడం” 
వంటివి పురుషాధిక్యాన్ని, స్రీ న్యూనతను ప్రదర్శించేవ్యవహారాలు. భాష 
లో నిందను వ్యక్తం చేసే ప్రయోగాలన్నీ స్తీ పరంగానే కనిపిస్తాయి. ప్రగతి 
శీలం అనుకొనే సాహిత్యం మొదలుకొని అన్ని రకాల సాహిత్యాలలోను 
సాధారణ వ్యవహారం కంటే అభిన్నంగా స్త్రీని అవమానపరిచే, వివక్షచూపే 
భాష, లైంగిక ప్రతీకలు కనిపిస్తాయి. స్రీ సాహిత్యం పురుషాధిక్య భాషపైన 
దాడి చేసింది. మొత్తం సాహిత్యంలోనే భాషను వాడడానికి సంబంధించిన 
జాగ్రత్తలు తీసుకొనే విధంగా చేసింది స్త్రీ సాహిత్యం.'బందిపోట్లు' కవిత 
పితృస్వామ్య భాషపైన బలమైన విమర్శ. "పెళ్ళి ని శిక్షకు పర్యాయంగా 

వాడడం, 'మగడు' అనే మాట అధికారం చెలాయించేవాడు అనే అర్థంలో 
వ్యవహారంలోకి రావడం, పురుషాధిక్యతను సూచించే 'మగమహారాజు 
వంటి పదబంధాలు ఈ కవితలో వస్తువు. స్రీ వాదం పేరుతో వచ్చిన 
సాహిత్యాన్ని తీవ్రంగా విమర్శించినవారు రచయిత్రులు నిరసించిన భాషనే 
వాడడం, వైయక్తిక జీవితాలలో కూడా జోక్యం చేసుకోవడం ఒక విషాదం. 
కొందరు రచయిత్రులు వేదికల పైన పురుషభాషను అనుకరించే భాషవంటి 
భాషను వాడడం ఒకవిరోధాభాసం. 


స్రీ సాహిత్యం పైన వచ్చిన ప్రధానమైన విమర్శ శరీరధర్మాల్ని రచనా 
వస్తువుగా వాడడం. ప్రసవ ప్రక్రియ, బుతుక్రమం మొదలైన శరీరధర్మాలు 
తొలిదశలో స్తీ సాహిత్యంలో రచనావస్తువులుగా కనిపిస్తాయి. ఒక చైతన్యం 
ప్రారంభమైనప్పుడు, అస్మిత సమస్య అయినప్పుడు ఏ కారణాల వల్ల ఒక 
వర్గాన్ని న్యూనంగా చూడడం జరిగిందో అవే ప్రధాన వస్తువులు కావడం 
సహజం. స్తీ శరీరనిర్మాణం, శరీరప్రక్రియలు కారణంగానే స్త్రీని అబలగాను, 
సమాజంలో బలహీన. విభాగంగాను చూడడం జరుగుతున్నది. అవి 
న్యూనతకు, బలహీనతకు చిహ్నాలు కావని, పునరుత్పత్తికి మూలాలని, 
స్త్రీల విశిష్టతకు, ప్రత్యేక అనుభవాలకు సంబంధించిన అంశాలని చెప్పడం 
స్రీ సాహిత్యం లక్ష్యంగా గుర్తించవచ్చు. పరిశీలిస్తే స్త్రీ చైతన్య సాహిత్యంలో 
ఇది ఒక కోణంగా మాత్రమే కనిపిస్తుంది. కాలక్రమంలో అనేక రూపాలలో 
వస్తువులో వైవిధ్యాన్ని, విస్తృతిని స్రీ సాహిత్యం సంతరించుకుంది. 
ఆర్థికాంశాలపైన, శ్రమవిలువపైన దృష్టిసారించింది. ప్రపంచీకరణ 
సందర్భంలో స్త్రీ ప్రతిపత్తిని, అనేక సాంస్కృతికాంశాలను స్ర్తీ సాహిత్యం 
స్పృశించింది. స్రీ సాహిత్యం, ముఖ్యంగా కవిత్వం బలమైన అభివ్యక్తుల్ని 
ప్రవేశపెట్టింది. తమ జీవితంలో భాగమైన సాంస్కృతికాంశాల్ని, తమకే 
ప్రత్యేకితమైన వస్తు ప్రపంచాన్ని, ఓణీ, పైట, ముక్కుపుడక, వంటిల్లు 
బోన్సాయి వంటివాటిని వివిధ అనుభవాలను వ్యక్తంచేయడానికి 
ఉపమానాలుగా, ప్రతీకలుగా వాడుకుంది. నిత్యనూతనమైన ఉపమానాలను 

అన్వేషించుకుంది. పట్టాలపైన చక్రాలకింద నలిగి విస్తరించే నాణేన్ని 
ప్రసవకాల శరీర ప్రక్రియకు ఉపమానంగా వాడడం ఎవరూ ఊహించను 
కూడా లేని విషయం. రూపకంకంటే శబ్దశక్తులలో ఒకటైన లక్షణను 
అలంకారంగా వాడడం స్ర్తీల కవిత్వంలో ఎక్కువగా కనిపిస్తుంది. 
“పాఠ్యపుస్తకాలు పసితనంలోనే తనను పరిహసించడంి, అమ్మలంతా 
ఇక్కడే (వంటింట్లోనే) “స్రీలు” కావడం” వంటి అభివ్యక్తులు స్తీ 
కవిత్వంనిండా కనిపిస్తాయి. 


తొలిదశలో స్త్రీ వాద సాహిత్యం పేర ప్రచారంలోకి వచ్చిన స్త్రీ 
చైతన్య సాహిత్యం అభివృద్ధి చెందినవని అనుకుంటున్న కొన్ని ప్రాంతాల 
మధ్య తరగతికే ప్రాతినిధ్యం వహిస్తుందన్న విమర్శ ఒకటి ఉంది. ఇతర 
అస్తిత్వచైతన్య సాహిత్యాల జోలికి వెళ్లని మధ్యతరగతి విద్యాసంపన్నులు 
స్త్రీవాద సాహిత్యాన్ని వెన్నుతట్టి ప్రోత్సహించడం, వర్గభూమికపైన ప్రత్యేక 
ప్రాంతానికి సంబంధించిన పురుషప్రపంచం వ్యక్త స్థాయిలోనైనా రాజీ 
పడడం ఈ సాహిత్య సామాజిక పరిధుల్ని స్పష్టంచేస్తుంది. దేశ ఆర్థిక, 
చారిత్రక, సాంస్కృతిక (సంప్రదాయార్థంలో కాదు) సందర్భంలో ప్రాసంగికం 
కానివి, అనుభవాలకు దూరమైనవి అయిన అనేకాంశాలు, వస్తువు, 
అభివ్యక్తి, ప్రతీకలు యథాతథంగా. దిగుమతి కావడం కూడా స్రీ వాద 
సాహిత్యానికుండే అనుభవ పరిమితుల్ని తెలియజేస్తుంది. నగరీకరణ చెందిన 
స్రీలోకంతో పోలిస్తే బహుజన, దళిత, ముస్లిం స్త్రీల అనుభవాలు భిన్నమైనవి. 
దళితస్రీల విషయంలో రెండంచెల వివక్ష, ముస్లిం స్త్రీల విషయంలో 
మూడంచెల వివక్ష ఉంది. వారి అనుభవాలు కూడా సాహిత్యంలో 
ప్రవేశిస్తున్నాయి. “నల్లపొద్దు' పొడుస్తున్నది. “జల్‌ జలా' మొదలైంది. 
మధ్యతరగతి స్వభావమైన వ్యక్తి కేంద్రీకృత సంస్కృతి, కెరీరిజం స్రీ 
వాదసాహిత్యం ముఖ్యస్రవంతి అవుతూ కూడా నిర్వహించవలసిన 
భూమికను నిర్వహించలేక పోయింది. ఇది చాలావరకు అన్ని అస్తిత్వ చైతన్య 
సాహిత్యాలకు సంబంధించిన రచయితలకూ వర్తిస్తుంది. స్త్రీ స్వేచ్చను 

అవగాహన చేసుకొనే సంస్కారాన్ని పురుషుడికి కలిగించడం కూడా స్తీ 
సాహిత్యలక్ష్యాలలో ఒకటి కావాలి. స్త్రీ స్వేచ్చను ప్రతిపాదించిన కొన్ని కథలు, 
నవలలు ఇతివృత్తనిర్వహణలో, నన్నివేశకల్పనలో, ముగింవులో 
పురుషానుకూల స్థితి భావనను కలిగించడం ఒక ఐరనీ. 


స్త్రీ సాహిత్యంలో అస్మిత ప్రధానం అయితే దళిత సాహిత్యానికి 
ఆత్మగౌరవం ప్రధానస్ఫూర్తి. గ్రామాలలో ప్రధాన స్రవంతికి దూరమై శ్రమ 
దోపిడికి గురి అవుతున్న దళితులు విద్యారంగంలో, ఇతర సామాజిక 
రంగాలలో ప్రవేశించినప్పుడు ఎదుర్కొనే సాంస్కృతిక సమస్యలు, నేటికీ 
గ్రామాలలో కొనసాగుతున్న వివక్ష, చరిత్రతెలిసిన కాలంనుంచి తమ ఉనికికి 
సంబంధించి వెన్నంటే విషాదజ్ఞాపకాలు, వర్తమానంలో స్వీయ అనుభవాలు 
దళిత సాహిత్య వస్తువులు. ఆధునికీకరణ పేరుతో, అభివృద్ధి పేరుతో ఎన్ని 
మార్పులు జరిగినా దళిత వివక్షలో, అవమానాలలో రూపంలోతప్ప 
సారంలో భేదం లేదు. 'గాయంకొత్తకాదు గాయపడిన వైనమేకొత్త, అనుభవం 
పాతదే, అనుభవించిన తీరే కొత్తి అంటాడు దళిత కవి. కులం పేరు 
చెప్పకుండానే కులాభిమానం, కులానుకూలత ప్రదర్శించేవారు దళితులు 
తమకులం ప్రస్తావన తెస్తే కులవాదులుగా ముద్రవేస్తారు. అన్నీఉండి 
ఏదీవదులుకోకుండానే మామూలు బట్టలు వేసుకొనేవాడు పైవాడైతే 
నిరాడంబరుడు, త్యాగధనుడు. ఏదీలేని దళితుడు ముతక గుడ్డలు 
వేసుకుంటే పనికిరాని వాడు. కులవివక్షకు సంబంధించిన బహుళరూపాల్ని 
దళిత సాహిత్యం ప్రశ్నిస్తుంది. దళిత సాహిత్యం మాత్రమే ప్రశ్నించ 
గలుగుతుంది. 'మా పొయ్యిలో పిల్లిని పండ బెట్టి, వాళ్ల పొట్టలో ఎలుకలను 
పారదోలినోణ్ణి' అని శ్రమ దోపిడి గురించి చెప్పంది దళిత కవిత. ప్రతిభ, 
సంస్కారం అన్న మాటలకు ఏకరూపమైన, విశ్వజనీనమైన అర్థాలను దళిత 
సాహిత్యం ప్రశ్నించింది. సాహిత్యంలో తమ ప్రాతినిధ్యానికి సంబంధించిన 
అంశాలను లేవనెత్తింది. మరోవైపు 'నడిచే చరిత్రకు రచయితను నేనే'నన్న 
ఆత్మవిశ్వాసాన్ని ప్రకటించింది. స్తీ కవిత్వంలో భావోద్వేగాలు కనిపిస్తాయి. 

దళితకవిత్వంలో ఆవేశం, ఆక్రోశం, ఆగ్రహంతో పాటు ఆవేదన కూడా 
కనిపిస్తుంది. 


1930 లలో విన్నపరూపంలో మొదలైన దళిత చైతన్యం ప్రశ్నలు, 
సంస్కరణ, ఉద్ధరణ, నిరసన, సంఘటన, ప్రతిఘటన రూపంలో 
పరిణామం చెందింది. 1970 నుంచి 1980 వరకు విప్లవ సాహిత్యంలో 
భాగంగా దళిత చైతన్యం కొనసాగింది. వర్గస్పృహలో భాగంగా దళిత 
చైతన్యాన్ని సొంతం చేసుకొన్న, విప్లవోద్యమంతో ఎదిగిన దళిత కవులు 
చాలా మంది ఉన్నారు. కవితగా 'దళిత మేనిఫెస్టో ను వెలువరించింది 
విష్ణవకవే. చుండూరు, కారంచేడు సంఘటనల నేపథ్యంలో దళిత 
సాహిత్యం స్వతంత్ర అస్తిత్వాన్ని నిలబెట్టుకుంది. ఒకదశలో మార్క్సిజాన్ని 
కాక పోవచ్చుకాని మేధావులుగా చెప్పుకునే మార్కిస్టులను వ్యతిరేకించింది 
దళిత సాహిత్యం. దళిత సాహిత్యానికి భూమికగా అనేక సిద్ధాంతాలను 
దళిత సాహిత్య విమర్శకులు ప్రతిపాదించినా అంబేద్కర్‌ ఆలోచనా 
విధానాన్నే సాధారణ రూపంలో మార్గదర్శకంగా చాలా మంది దళిత 
రచయితలు స్వీకరిస్తారు. కాలక్రమంలో దళిత వర్గంలోనే సూక్ష్మస్థాయిలో 
అస్తిత్వ స్పృహలు బయటికి వచ్చాయి. మాదిగ అస్తిత్వచైతన్య సాహిత్యం 
కూడా విస్తృతంగా వచ్చింది. 


దళిత సాహిత్యంలో శంబూకుడు, ఏకలవ్యుడు, కర్ణుడు, బలి, 
వాలి అనుకూల ప్రతీకలు. మనుస్మృతి ప్రతికూల ప్రతీక. అభ్యుదయ 
సాహిత్యం తరువాత పురాణ ప్రతీకలను ఎక్కువగా గ్రహించింది దళిత 
సాహిత్యమే. పోరాటాలలో, ఉద్యమాలలో శౌర్యానికి, సాహసానికి 
ప్రసిద్ధమైన పురాణ పాత్రల్ని అభ్యుదయసాహిత్యం ప్రతీకలుగా 
గ్రహించింది. దళిత సాహిత్యం వివక్షిత, విస్మృత, తిరస్మృత పాత్రల్ని 
ప్రతీకలుగా తీసుకుంది. పురాణ పాత్రల స్థానాలను సాధారణ, ప్రసిద్ధ 
కథనానికి భిన్నంగా మార్చి తిరిగి రాయుడం దళిత రచయితలు 


256 ; ॥ ఆధునిక తెలుగు సాహిత్యంలో 
అనుసరించిన ముఖ్యమైన శిల్పం. స్థూలంగా పాత్రవ్యత్యయం అని ఈ 
శిల్పానికి సేరుపెట్టవచ్చు. పాత్ర ప్రత్యేకవ్యక్తిని, వ్యక్తినిర్వహించిన పాత్రని 
కూడా సూచిస్తుంది. ఉత్తమ పురుషలో స్వీయాభివ్యక్తి, మధ్యమపురుషలో 
-. సంభాషణశైలి, నాటకీయత, ప్రశ్నల పరంపర, వ్యంగ్యం, పునరావృతులు, 
కంఠస్వరా (1010) న్ని వివిధ రూపాలలోకి మారుస్తూ పోవడం, ఎత్తుగడలలో 
ప్రత్యేక పద్ధతులు దళిత రచయితలు అవలంబించిన శిల్పరీతులు. 
'వృత్తంవెలుపలే. ఉత్తవచనంలా పరిభ్రమించడం,' “హైందవపద్యానికి 
అతికిన అయిదవపాదం' వంటి సంస్కృతినుంచి గ్రహించిన ఉపమానాలు 
దళిత సాహిత్యంలో విరివిగా కనిపిస్తాయి. స్వతంత్రమైన ఉపమానాలూ 
ఎక్కువే, “నిజానికీ రాత్రి భూగోళానికి కప్పిన గోషాలాగుం' దంటాడొ కకవి. 
“ఒక శ్లోకం వెక్కిరిస్తూంది', 'ఒక నుడికారం నిద్రలేచింది”, 'ఒక జానపదం 
జాగృతమయింది”, 'నాకిప్పుడు ఇంగ్లీషులో ఏడుపాస్తోంది', 'చరిత్రపుటలలో 
'చెదలుతిన్న అధోజ్ఞాపికలు' వంటి లక్షణాప్రయోగాలు దళిత కవిత్వంనిండా 
కనిపిస్తాయి. “శీతాకాలపు జిగట వెన్నెలలు' దళిత కవిత్వంలో ఉంటాయి. 
సాయుధానం' (అవధానానికి ప్రతిగా), పతాకశీర్షికాసనాలు, వాత్స్యాయన 
వాసంవంటి వినూత్న ప్రయోగాలూ కనిపిస్తాయి. సాధారణంగా నల్లజాతి 
సాహిత్యంతో దళిత సాహిత్యాన్ని పోలుస్తూఉంటారు. నల్ల కలువ, నల్ల 
జెండా, నల్ల సముద్రం, నల్లగీతం, నీలికేక, నీలిగాయం ఎడనెడా దళిత 
సాహిత్యంలో కనిపిస్తాయి. దళితసంవేదనలు గుండెలోతుల్లోంచి 
వచ్చినవిగా చెప్పడానికి 'గుండెపిడికిలి, గుండెదీపం, గుండెపూలు, 
గుండెచప్పుడు, గుండె డప్పు వంటి పదబంధాల్ని దళిత రచయితలు 
ఉపయోగించారు. మాదిగ సాహిత్యంతో దళితకవిత్వంలో డప్పు ముఖ్యమైన 
ప్రతీకగా నిలచింది. సంచార గిరిజన తెగలకు చెందినవారు తమకు 
తాముగా చెప్పుకున్న సాహిత్యం సుమారుగా లేదనే చెప్పాలి. సంచార 
తెగల జీవితపులోతుల్లోకి వెళ్లి వారి జీవన పోరాటాన్ని, బాహ్యప్రపంచం 
ఊహించను కూడా లేని దయనీయస్థితిని, ఆహారాన్వేషణ దశలో ఉన్న 
వారి సంస్కృతిని బలంగా చిత్రించిన రచనలు రాయలసీమనుంచి 

వచ్చాయి.. గోండుల జీవితాన్ని, సంస్కృతిని తెలంగాణా రచయితలు 
వస్తువుగా స్వీకరించి రచనలు చేశారు. 


తెలుగు దళితసాహిత్యంలో ప్రధాన బలహీనత అధిక భాగం 
ప్రతికూలాంశాలే వస్తువు కావడం. దళితులు, దళితులలో వివిధ 
విభాగాలవారి జీవితం, మానవసంబంధాలు, వేదనలు, మానవ నాగరికతలో 
దళిత సంస్కృతి ప్రత్యేకత, విశిష్టత మొదలైన అనుకూలాంశాలతో రచనలు 
రావలసినంతగారాలేదు. అంటరానివసంతం వంటి రచనలు దీనికి 
అపవాదాలు. సానుకూలాంశాలే మరాఠీ, కన్నడ దళిత సాహిత్యాలకు 
గుర్తింపును తెచ్చాయి. దళిత స్త్రీల గొంతుక ఇప్పుడిప్పుడే గట్టిగానే 
వినిపిస్తున్న ). దళిత రచయిత్రి లోపలా, బయటా వివక్షకు సంబంధించిన 
తన అను వాలను ప్రకటిస్తున్నది. రెక్కలు ముక్కలు చేసుకొని, మట్టిలో 
పసిడిపూలు పూయిస్తే, కూలిడబ్బుల దగ్గరకూడా, ఆమెను ఆడతనం 
వెక్కిరిస్తు:)ది' అన్నపంక్తులు స్త్రీశ్రమకు విలువ కట్టడంలో వివక్షను 
చూపిస్తుంది, “రెండురూపాయల కూలిడబ్బుల్తో, పసివాళ్ల పొట్ట 
నింపుదామని, గంపెడాశతో గూట్లో వాలితే, ఆమె చెమటను సారాలా 
తాగడాని!. పెనిమిటి తయారుగా ఉంటాడు' అన్న వాక్యాలు ఇంట్లోనే 
పురుషు? శ్రమదోపిడిని చిత్రిస్తుంది. ఆడతనం వెక్కిరించడం, చెమటను 
సారాలా శాగడం అచ్చపు కవితాభివ్యక్తులు. 


ఎన్సీం అనుభవాలలో ముఖ్యమైన 'కోణాలు. అదిక 
సంఖ్యాక ఎకు వారిపైఉన్న అనుమానాలు, అభద్రతాభావం. దేశ విభజన 
తరువాత ట్టిన ముస్లింలకు తమ బాధ్యతలేని రాజకీయ పరిణామాలకు 
తమను ధ్యుల్ని చేయడంతో అస్తిత్వానికి సంబంధించిన ప్రశ్నలు 
ఎదురయ్యాయి. ఇంకావారిని వరాయి వారిగానే. భావించడం 
జరుగుతున్నది. బాబ్రీమసీదు కూల్చివేత అభద్రతాభావాన్ని మరింత 
పెంచింది. తమ దేశ భక్తిని శంకించడం మున్లింలను మరింత 

కలత పెట్టింది. 'నేను పుట్టకముందే దేశద్రోహుల జాబితాలోనమోదై ఉంది 
నాపేరు, క్రికెట్‌ మ్యాచ్‌ నాదేశభక్తికి తూనికా కొలమానం అవుతుంది' 
అన్నకవితా పంక్తులు ముస్లింమానసికస్థితికి అద్దంపడతాయి. “అంగట్లో 
దొరికే కుంకుమకాదు దేశభక్తి అని ముస్లింకవి వ్యాఖ్యానిస్తాడు. గత చరిత్ర 
ఆధారంగా కూడా ముస్లింలను వేరుచేసి చూడడం జరుగుతున్నది. “చిరిగిన 
షేర్వాణీ చిల్లుల్లోంచి మొగల్‌ దండయాత్రల్ని దర్శిస్తున్నార'ని ఒక కవి 
ఆవేదన చెందుతాడు. ముస్లింలలో పేదరికం కూడా ఎక్కువే. వారి 'పస్తుల 
గణాంకదినాలను ఏ అధికార శ్వేత పత్రమూ ఆవిష్కరించదు' అంటాడొక 
కవి. భారతీయ సమాజంలో అంచెల చట్రంలో ఇమడని ముస్లింలను 
ఆరోపర్ణంగా అభివర్ణిస్తాడో కవి. ఈ రూపంలో చూసినప్పుడు ముస్లిం అనేది 
ఒక మతవర్గాన్ని సూచించేది మాత్రమే కాదు. అది ఒక సామాజిక వర్గంకూడా. 
ముస్లింలలోనే ఒక విభాగమైన దూదేకులవర్గం ముస్లింలలోను, అధిక 
సంఖ్యాకులలోను కూడా వివక్షకు గురిఅవుతున్నది, “దూది ఏకీ ఏకీ అయిదు 
వేళ్లూ తెగిపోయాయి, నాకిప్పుడు కృత్రిమంగా వెలసిన ఆరోవేలు ఒక్కటే 
మిగిలింది” అని దూదేకుల ముస్లిం కవి ఆవేదన. తమ మతంలోనే ఉన్న 
అణచివేత స్వభావాన్ని కూడా ముస్లించెతన్యం ప్రశ్నిస్తుంది. స్రీలకు 
సంబంధించిన వివక్షను ప్రశ్నించిన రచయిత్రులకు 'ఫత్వా' జారీ చేసినప్పుడు 
కూడా ముస్లిం కవులు తీవ్రంగానే స్పందించారు. 


ముస్లిం సాహిత్యంలో బహిర్విమర్శ, అంతర్విమర్శ రెండూ 
ఉన్నాయి. తమ అస్తిత్వానికి ముప్పు బయటినుంచే కాక తమ సమాజం 
లోపలినిర్మాణంలో, మత విశ్వాసాలలో కూడా ఉందని ముస్టింరచయితలు 
గుర్తించినట్టు కనిపిస్తుంది. ముస్లింల ఆవేదనలు, సంవేదనలు, ఆవేశ, 
ఉద్వేగాలు కవిత్వంలో ప్రతిఫలించాయి. ఇంతవరకు తెలుగు సాహిత్యంలో 
కనిపించని ముస్లిం జీవితం, కుటుంబం, సంస్కృతి వస్తువులుగా 
కథలువచ్చాయి. ముస్లిం సంస్కృతిలోని భిన్నత్వాన్ని, వైవిధ్యాన్ని కథలు 
ఆవిష్కరిస్తున్నాయి, పరిచయంచేస్తున్నాయి. ఈ రూపంలో ముస్లిం చైతన్య 

సాహిత్యం అనుకూలాంశాల పైన నిర్మిత మవుతూ వ్యాప్తి చెందుతున్నది. 
సమకాలీన తెలుగు సాహిత్యంలో ముస్లిం రచయితల సంఖ్య ఎక్కువే. 
మతానికి, భాషకు ఉండే సంబంధాన్ని ఇది పరాస్తం చేస్తుంది. సాధారణ 
జీవితాన్ని, సామాజిక సమస్యల్ని వస్తువుగా గ్రహించి సాహిత్యాన్ని సృష్టిస్తున్న 
ముస్లింరచయితలు కూడా ఎక్కువగానే ఉన్నారు. 


ముస్లిం స్రీ వివక్షకు సంబంధించిన సాహిత్యంకూడా బలంగానే 
వచ్చింది. స్త్రీల విషయంలో సాధారణంగా ఉండేవివక్ష, ముస్లింగా వివక్ష, 
న్వమతవరంగా - వివక్ష - మూడంచెల వివక్షకు మునిం స్రీ 
గురికావడంగురించి రచయిత్రులు, రచయితలు కూడా రచనలు చేశారు. 
స్వీయమత పరిధిలో ఎక్కువగా అణచివేతకు గురిఅవుతున్నది ముస్లింస్ర్రీ. 
'జెరత్‌ అంటే పడగ్గదుల్లో కాలిపోతున్న అగరొత్తులేనా' అనిప్రశ్నిస్తుంది 
ముస్లిం కవయిత్రి. “పెళ్ళాలను మార్చుకొనే టెంపరరీ మొగుళ్లను 
నిలదీన్తుంది. మున్లింస్రీని 'త్యాగాలదుపట్టాలుగా, చిరునవ్వుల 
చమ్మిలుగా' మార్చిన సంస్కృతిని నిరసిస్తుంది. “ఇంగ్లీష్‌ ఛానల్‌ని 
ఈదుతున్న ఈ తరం స్రీలను చూన్తూ ఇంకా ఇంకా మౌనంగా 
ఉండడంనావల్లకాద 'ని స్వేచ్భావాయువుల్ని పీల్చాలనే కాంక్షను వెల్లడిస్తుంది. 


ముస్లిం సాంస్కృతిక పరిభాషని, ఉర్జూలోని బలమైన అభివ్యక్తుల్ని 
తెలుగులో ప్రవేశపెట్టారు ముస్టింరచయితలు. ఫత్వా, జల్వా, ఖబడ్జార్‌, 
దోఖేబాజ్‌, ఖిల్వత్‌, తాలాక్‌, మెహర్‌, దూధ్‌బఖర్‌ ఇలా పరిచయమైన 
పదాలు. 'గొంగళి కప్పిన చాందినీ”, 'మసిబారిన ఖందిల్‌' దయనీయస్థితిని 
ప్రదర్శించే ఉపమానాలు. తెలుగు ముస్లిం రచయితల భాష తెలుగు 
సాహిత్య భాషలో అభివ్యక్తిలో సంచలన శీలమైన మార్చుల్ని తీసుకొని 
వచ్చే అవకాశం ఉంది. 


ప్రాంతీయస్పృహ, స్వత్వం ప్రత్యేక అస్తిత్వకాంక్ష వ్యక్తం చేసే 
సాహిత్యాన్ని స్థూలంగా ప్రాంతీయ చైతన్య సాహిత్యం అని భావించవచ్చు. 

ఒకే భాషావ్యవహర్తలు నివసించే దేశంలో లేక ప్రదేశంలో ప్రాంతాన్ని బట్టి 
అనేక భేదాలుండవచ్చు. చరిత్ర, భౌగోళికత, ప్రకృతివనరులు, సంస్కృతి, 
మానవసంబంధాలు ప్రాంతీయస్వత్వాన్ని, అస్తిత్వాన్ని నిర్ణయిస్తాయి. 
నిర్దిష్టమైన ఎల్లలతో జాతిరాజ్యాలు ఏర్పడిన ఆధునిక యుగానికి ముందు 
స్పష్టమూ, స్థిరమూఅయిన రాజకీయ, చారిత్రక భూగోళంలేదు. పరాయి 
పాలన నుంచి విముక్తం మయ్యేంతవరకు భారతదేశంలోని పరిస్థితి ఇదే. 
తెలుగునాట భిన్నప్రాంతాలకు భిన్నరాజకీయ , చారిత్రక అనుభవాలున్నాయి. 
కోస్తాంధ్ర, ఉత్తరాంధ్రలు స్వాతంత్ర్యానికి ముందు సుమారు రెండున్నర 
శతాబ్దాలు బ్రిటిష్‌వారి పాలనలోఉన్నాయి. పద్దెనిమిది వందల ప్రాంతంలో 
అంతవరకు నిజాం పరిపాలనలో ఉన్న రాయలసీమ బ్రిటిష్‌వారి 
అధీనంలోకి వచ్చింది. తక్కిన ప్రాంతాలతో పోల్చినప్పుడు 1948 వరకు 
హైదరాబాద్‌ సంస్థానంలో భాగంగా తెలంగాణా భిన్నమైన రాజకీయ 
పరిపాలనలో ఉంది. బ్రిటిష్‌వారి అధీనంలోనే పరాయిపాలన అని 
చెప్పడానికి వీలులేని స్థానిక పరిపాలనలో ఉన్న హైదరాబాద్‌ సంస్థానానికి, 
అందులో భాగంగా తెలంగాణాకు 1948లో గాని విముక్తి లభించలేదు. 
భౌగోళికత కూడా భిన్న ప్రాంతాల భిన్న అనుభవాలకు కారణంఅవుతుంది. 
ప్రకృతివనరులు, ఆర్థికవనరులు, ఉత్పత్తి ప్రత్యేక ప్రాంతాలవారి జీవన 
విధానాన్ని నిర్ణయిస్తాయి. సాంస్కృతిక జీవనంలో గుర్తింపదగిన ప్రత్యేకతలు 
వ్యక్తం అవుతాయి. భాషావ్యవహారంలో భేదాలు స్ఫుటం అవుతాయి. 
భాషాభేదానికి భాషాగతకారణాలు కూడా ఉంటాయి. భిన్న ప్రాంతాల 
భాషావ్యవహర్తల మధ్య మౌలికంగా పరస్పర అవగాహనకు ఇబ్బంది 
లేనంతవరకు వైవిధ్యాన్ని ఒక భాషకు సంబంధించిన భేదాలుగానే 
గుర్తించడం జరుగుతుంది. భాషావ్యవహారంలోని ప్రత్యేకతలు కూడా స్వత్వ 
సృహకు కారణం అవుతాయి. అభివృద్ధిక్రమంలో అసమానతలు, 
ఆధిపత్యాలు ప్రత్యేక ప్రాంతాల భౌగోళిక స్వత్వాన్ని, సాంస్కృతిక. అస్తిత్వాన్ని, 
భాషాగత ప్రత్యేకతలను, చారిత్రక స్మృతులను ముందుకు తీసుకొని 

వస్తాయి. ప్రత్యేక అనుభవాలను వ్యక్తంచేయడానికి సాహిత్యం 
సాధనమవుతుంది. ఏరచనకైనా వస్తువు ఒక స్థలానికి సంబంధించినదే 
అయిఉంటుంది. కాని రచనాస్ఫూర్తి, లక్ష్యాలు సామాన్యమూ, 
విశ్వజనీనమూ కావచ్చు. స్థానికనృహ; ప్రాంతీయుసృహ స్ఫూర్తి 
అయినప్పుడు సాహిత్యంలో స్థానికత, ప్రాంతీయుతగా భావించడం 
జరుగుతుంది. ప్రాంతీయతలో ప్రత్యేక రాజకీయఅస్తిత్వ కాంక్ష కూడా 
చేరుతుంది. రాయలసీమ, ఉత్తరాంధ్ర, తెలంగాణా ప్రాంతాల నుంచి 
స్థానిక, ప్రాంతీయ అన్తిత్వ, న్వత్వాలకు ప్రాతినిధ్యం వహించే 
సాహిత్యంవస్తున్నది. 


రాయలనీవులో ఆధునిక సాహిత్యనంచలనం మిగతా 
ప్రాంతాలతో పోల్చినప్పుడు కాస్త ఆలస్యంగానే మొదలయింది. అక్కడ 
పద్యరచన, అవధానసంప్రదాయం ఇటీవలికాలంవరకు కొనసాగింది. 
ఆధునిక కవిత్వంకంటె కథకు, నవలకు రాయలసీమలో ప్రాచుర్యం 
ఎక్కువ. కథ రాయలసీమ జీవితానికి ప్రాతినిధ్యం వహిస్తున్న ఏకైక 
ప్రక్రియ. రాయలసీమ రచయితలు ఒక'ఇతరుడుని ఎదురుగా పెట్టుకొని 
రచనలు చేస్తున్నట్టుకనిపించదు. స్థానిక జీవితాన్ని నిజాయితీగా చిత్రించడం 
రాయలసీమ కథలలో కనిపించే ప్రధానలక్షణం. భూసమస్య, కరువులు, 
మనిషికి ప్రాథమిక అవసరమైన నీటినమన్య, కూలీలవలసనలు, 
జీవనపోరాటాలు, స్థానిక రాజకీయాలు సామాన్యుని జీవితంలో కలిగించే 
విషాదాలు, మానవసంబంధాలు, సంస్కృతి రాయలసీమ సాహిత్య 
వస్తువులు. రాయలసీమ కథలు వాస్తవిక అనుభవాలను ప్రతిఫలిస్తాయి, 
సంచార తెగల బతుకుపోరును చిత్రించే కథలూవచ్చాయి. స్థానిక 
ఐతిహ్యాలకు, సామాన్యుల జీవితానికి ఉండే సంబంధాన్ని చిత్రించాయి. 
ఫ్యాక్షన్‌ కథలూ వచ్చాయి. కొద్దిమంది తప్ప రాయలసీమ రచయితలు 
కెరీరిజానికి, పోటీ తత్త్వానికి దూరంగా రాయలసీమ జీవితాన్ని ప్రాంతీయ 
భాషాభివ్యక్తులతో చిత్రిస్తూ రచనలు చేస్తున్నారు. 'నాఅనుభవాల్ని 


262 ఆధునిక తెలుగు సాహిత్యంలో 


నాభాషలోరాస్తాను. దాన్ని ఎంతమంది చదివారనేది నాకనవసరం ఇద్దరు 
చదివినాసరే' అంటున్న రాయలసీమ రచయితలున్నారు. ఉత్తరాంధ్ర 
నుంచి కూడా కథ, నవలలే ఎక్కువగా వస్తున్నాయి. ఉత్తరాంధ్ర కథలలో 
కూడా భూసమన్యలు, జలవనరుల సమస్యలు, కొనసాగుతున్న 
భూస్వామ్యసంస్కృతి, ఆధునికీకరణ వెలుగునీడలు ముఖ్యవస్తువులు. 
వంశధార, నాగావళినదులు, ఇతర ప్రకృతి వనరులు, స్థానిక సాంస్కృతిక 
వస్తుసంపద ఉత్తరాంధ్ర స్వత్వస్పృహకు ప్రతీకలు. ఎక్కడో విసిరేసినట్టున్న 
ఉత్తరాంధ్ర జీవితం మరీ ముఖ్యంగా శ్రీకాకుళం జిల్లా స్థితి గతులు 
వార్తలలో చాలా అరుదుగా కనిపిస్తాయి. సాహిత్యం ద్వారా మాత్రమే ఆ 
ప్రాంతపు జీవితాన్ని తెలుసుకొనే అవకాశంఉంది. అధిక భూభాగంలో 
ఆదివాసులు నివసించే ఉత్తరాంధ్ర తొలిదశలో అన్నిరూపాలలో అన్ని 
ప్రక్రియలలో తెలుగు సాహిత్యంలో ఆధునికతకు ఆరంభవచనాలు 
పలకడం గమనార్హం 


ఇతర ప్రాంతాలతో పోల్చినప్పుడు తెలంగాణా చారిత్రకానుభవాలు 
భిన్నమైనవి. హైదరాబాదు సంస్థాన విముక్తి జరిగేంతవరకు తెలంగాణా 
భిన్నమైన పరిపాలనలో ఉంది. పాలకస్థాయిలో, పైస్థాయిలో తప్ప 
సామాన్యప్రజల స్థాయిలో చుట్టూ ఉన్న బ్రిటిష్‌ పాలిత ప్రాంతంతో 
ఎక్కువగా సంబంధాలు లేవు, రాక పోకలు తక్కువ. ఆధునిక పరిణామాల 
ప్రభావమూ అంతమాత్రమే. విద్యా, పాలన రంగాలలో తెలుగుభాషకు 
అస్తిత్వంలేదు. హైదరాబాదు తెలుగు నగరం కాదు. తెలుగు భాషా, 
సంస్కృతులు గ్రామీణ స్థాయిలో జీవించాయి.. భాషావిషయకంగా 
పురాతన భాషావ్యవహార ప్రాంతాలు తెలంగాణాలోనే ఎక్కువ. సంప్రదాయ 
కుటుంబ సంబంధాలు, మానవ సంబంధాలు, ఆప్యాయతలు చాలాకాలం 
కొనసాగాయి. తెలంగాణ భాష, ప్రత్యేక సాంస్కృతిక అస్తిత్వాలకు మూలం 
ఇక్కడే ఉంది. హైదరాబాదు నంస్థానంలో ఉన్న పరిన్గితుల్లోనే 
భాషోద్యమాలు, పత్రికలు తెలుగువారి చైతన్యం కోసం పనిచేశాయి. 
“హైదరాబాదు సంస్థాన విముక్తికి ఏడు సంవత్సరాల తరువాత తెలుగువారి 

ఉమ్మడి రాష్ట్రం ఏర్పడింది. రాష్ట్ర రాజధాని తెలంగాణా నడిబొడ్డులో ఉన్న 
హైదరాబాదు. సహజంగానే రాజకీయాలకు హైదరాబాదు కేంద్రం 
అయింది. భిన్న ప్రాంతాలనుంచి తెలంగాణా ప్రాంతాల గుండా రాకపోకలు 
ప్రారంభం అయ్యాయి. వార్తాపత్రికలు, ఎలక్ష్రానిక్‌ మోడియాలకు 
హైదరాబాదు ముఖ్యస్థానం అయింది. మధ్యాంధ్రసినిమా సంస్కృతి, ఇతర 
సాంస్కృతిక రూపాలు హైదరాబాదుతో పాటు తెలంగాణా పట్టణ 
ప్రాంతాలను పూర్తిగా కమ్మివేశాయి. ఈ సందర్భంలో స్వీయ చారిత్రక 
స్పృహ, సాంస్కృతిక అస్తిత్వం, భాష మొదలైన అన్ని అంశాలలోను 
స్వత్వాన్ని అన్వేషించడంగా తెలంగాణా ప్రాతీయ చైతన్యం, సాహిత్యం 
ప్రారంభం అయింది. ప్రకృతి వనరులు, జనవనరుల వినియోగం మొదలైన 
ఆర్థికాంశాలు, రాజకీయ ప్రతిపత్తి ఈ చైతన్యానికి జతచేరాయి. 


స్థానికతకు, ప్రాంతీయ చైతన్యానికి ప్రాతినిధ్యం వహించే 
సాహిత్యంలో స్వత్వానికి ఆధార భూమిక అయినవి గ్రామీణ జీవితం, 
సంస్కృతి, జ్ఞాపకాలు, పలుకుబళ్ళు. ప్రత్యేక సాంస్కృతిక అస్తిత్వ చైతన్యానికీ 
మూలాధారాలు ఇవే. హైదరాబాద్‌ స్థానిక తెలుగు భాషను తెలంగాణా 
భాషగా తెలంగాణా చైతన్యరచయితలు అంగీకరిస్తున్నట్టు కనిపించదు, 
తెలంగాణా సాహిత్యంలో ప్రత్యేక ప్రక్రియగా వ్యాప్తిచెందుతున్న పాటలో 
శిథిలమైన గ్రామీణ వ్యవస్థకు, వృత్తులకు, జీవితానికి సంబంధించిన 
స్పృహ కనిపిస్తుంది. ప్రత్యేకంగా తెలంగాణా చైతన్యంగల కవిత్వంలో కూడా 
ఆవేశోద్రేకాలతో పాటు గ్రామీణ సంస్కృతికి సంబంధించిన .గతవిరహం 
(105121౪212) కనిపిస్తుంది. కవిత్వం, పాటతోపోటు తెలంగాణాలో కథకూడా 
బాగావిస్తరించింది. తెలంగాణా ప్రాంతీయ చైతన్య సాహిత్యంలో మరో 
ప్రధానమైన అంశం ప్రాంతీయ భాషాస్పృహ. తెలంగాణా మాండలికం 
అన్నమాటను తెలంగాణా చైతన్య రచయితలు ఒప్పుకోరు. తెలంగాణా 
భాషగానే గుర్తిస్తారు. తెలంగాణా భాషలో రచనలు వస్తున్నాయి. మరుగున 
పడుతున్న పదసంపదను నిలబెట్టే ప్రయత్నంతో ప్రయోగాలు చేస్తున్నారు 
రచయితలు. చిత్తడి, పొక్కిలి, చెమ్మ, బువ్వ, సోయి, లొల్లి, కాగుబొత్త, 
గోస, సందెనలాంటి కథలకు, కవితలకు పెట్టిన శీర్షికలే అనేకం 

కనిపిస్తున్నాయి. సాహిత్యంలో భిన్నభాషారూపాల ప్రయోగాలు సాధారణ 
భాషారూప కల్పనకు ఉపయోగించే అవకాశంఉంది. శాస్రం చేయలేని 
పనిని ప్రయోగాలు చేయగలుగుతాయి. తెలంగాణా ప్రాంతీయ చైతన్యంలో 
భాగంగా రచయితలు గోండ్లుమొదలైన ఆదివాసీజన జీవితంతో మమేకమై 
ఆభాషలను నేర్చుకొని, సంస్కృతిని అర్ధంచేసుకొని రచనలు చేశారు. 
కొమురంభీము ప్రత్యేక కృషితో సమాచారం సేకరించి చరిత్రను పరిశోధించి 
గోండువిప్లవనాయకుడిని గురించి రాసిన నవల. తెలంగాణా స్పృహకు 
కొమురంభీము కూడా ఒక స్ఫూర్తి. మైదానప్రాంతాల రచనలలో 
మట్టివాసనలు, మట్టిజాడలు కనిపిస్తే అదివాసీజన జీవితం వస్తువుగా 
ఉన్నసాహిత్యంలో అడవితల్లి, అడవిపుత్రిక, అడవి పువ్వులాంటి 
పదబంధాలు కనిపిస్తాయి. 


గత ఇరవై అయిదు సంవత్సరాలలో తెలంగాణా నుంచి వచ్చిన 
సాహిత్యమంతో రాజకీయపరమైన ప్రాంతీయ చైతన్యంతో మాత్రమే 
వచ్చినవి కావు. స్థానిక ఇతివృత్తంతో సాధారణ సామాజిక చైతన్యంతో 
తెలంగాణా జీవితాన్ని చిత్రించిన రచనలెన్నో వచ్చాయి. తెలంగాణా 
ప్రాంతంనుంచి వచ్చిన వాటిలో సామాన్య చైతన్యంతో వచ్చిన రచనలే 
ఎక్కువ. ఆధునికీకరణ, ప్రపంచీకరణ సమస్యలు, అంతర్వలసలు, 
మానవ సంబంధాలు, కుటుంబ సంబంధాలు, మూడు నాలుగు జిల్లాలలో 
వ్యాపించి ఉన్న బొగ్గుగనుల కార్మికుల జీవితాలు మొదలుగా వస్తువై 
విధ్యంతో కథలూ, నవలలూ వస్తున్నాయి. అధివాస్తవికత, చైతన్య స్రవంతి 
వంటిశిల్పాలను సమర్థవంతంగా నిర్వహించిన రచయితలూ ఉన్నారు. 
గతశతాబ్దంలో తెలంగాణాలో వచ్చిన మార్పులను, చారిత్రక క్రమాన్ని 
చిత్రిస్తూ నవలలు వచ్చాయి. కవిత్వంలో ప్రయోగాలు జరుగుతున్నాయి. 
సమకాలంలో వస్తున్న సాహిత్యంలో తెలంగాణా నుంచి వస్తున్న రచనలు 
ఎక్కువే. సుమారుగా తెలంగాణా పాటలరచయితలందరికీ సినీరంగంలో 
అవకాశం లభిస్తున్నట్టు కనిపిస్తున్నది. క్యాసెట్లు, సి.డి.ల రూపంలో 
చదువుకున్న మధ్యతరగతి సమాజంలో కూడా పాట ప్రచారానికి రావడం 

అంశాలను చర్చకు తెచ్చే అవకాశం ఉంది. 


ప్రపంచీకరణం, ఎలక్ట్రానిక్‌ మాధ్యమాలు, సమాచార విజ్ఞానం 
భిన్నదేశాలకు, జాతులకు మధ్య దూరాన్ని తగ్గిస్తున్నాయి. మరోవైపు భిన్న 
దేశాల మధ్య, ప్రాంతాల మధ్య, వర్గాలమధ్యదూరం పెరుగుతున్నది. ఆర్థిక 
ఉదారీకరణం “దేశాన్ని చర్మం వాలిచిన సాకీ'ని చేస్తున్నదంటాడో కవి. 
ప్రపంచీకరణం మనిషి జీవితాన్ని మరీ యాంత్రికం చేసి మానవ 
నంబంధాలను విచ్చినం చేసింది. బహుళజాతి సంస్థలు, ఆర్థిక 
గుత్తాధిపత్యం 'బతుకును మార్కెట్‌ సరుకు” ను చేసింది. వినియోగదారీ 
నంన్కృతిలో మనిషి నృష్టించిన నరుకు మనిషిపైన పెత్తనం 
చలాయిన్తున్నది. మార్కెట్‌ను వదిలంచేసేదిగా సాంన్కృతిక 
సామ్రాజ్యవాదం విస్తరిస్తున్నది. మార్కెట్‌ తత్త్వవాదం, మతతత్త్యవాదం 
జతకట్టుకొని నడుస్తున్నాయి. మానవ జీవితంలో అనిశ్చితత, తాత్కాలికత, 
అభద్రతాభావం పెరుగుతున్నాయి. ప్రపంచీకరణం కొత్త మానసిక 
అనుభవాల్ని సృష్టించింది. కథ, నవల, కవిత్వం అన్ని ప్రక్రియలలోను 
ప్రపంచీకరణ అనుభవాలు వస్తువయింది. స్రీ, దళిత, ముస్లిం, ప్రాంతీయ 
సాహిత్యాలన్నిటిలోను ప్రపంచీకరణ ప్రభావచిత్రణ కనిపిస్తుంది. 
గ్రామాలనుంచి పట్టణాలకి, ఒక ప్రాంతంనుంచి మరో ప్రాంతానికి, ఒకదేశం 
నుంచి మరోదేశానికి జరిగే అంతర్వలసలు, బహిర్వలసలు సాహిత్య 
వస్తువులైనాయి. స్వదేశీయ సంస్కృతి, విదేశాలలో మనుగడల మధ్య 
ఘర్షణను చిత్రిస్తూ ప్రవాస భారతీయుల (41290012) సాహిత్యం వస్తున్నది. 


ప్రపంచీకరణ అనుభవసాహిత్యంలో విస్తరించిన సాంకేతిక 
పరిజ్ఞానంలో భాగమైన సాంకేతిక పదాలు, పరికరాలు, ప్రపంచీకరణ ఆర్థిక 
ప్రక్రియలో భాగమైన సంస్థలు, వ్యక్తులు, కరెన్సీ మొదలైనవన్నీ 
ఉపమానాలు, ప్రతీకలు అయ్యాయి. డాట్‌ కామ్‌లు, సైబర్‌ కెఫేలు 
డిజిటల్‌ గ్రాఫిక్స్‌, ఇమెయిల్‌, ప్రపంచ బ్యాంక్‌, బహుళజాతి సంస్థలు, 
పేటెంట్లు, విజన్లు, క్రెడిట్‌ కార్డులు, రిసోర్స్‌ సెంటర్లు, డంకెల్‌, డాలర్‌, 

సెన్సెక్స్‌ ఉత్థాన పతనాలు వస్తువులు, ప్రతీకలు కూడా. డంకెల్‌ కుట్టిన 
రూపాయి, డాలర్‌కి పుట్టిన రూపాయి వంటి అభివ్యక్తులు, డాలర్‌ భూతం, 
డిస్పోజబుల్‌. నాగరికత, హైటెక్‌పాలన, హైటెక్‌ అవినీతి, హైటెక్‌ సింహం, 
సైబర్‌ తుఫాను, గ్లోబల్‌ ఖడ్గం, గ్లోబల్‌ సంస్కృతి మొదలైన పదబంధాలు 
ప్రపంచీకరణ సాహిత్యం నిండా కనిపిస్తాయి. 


గత ఇరవై అయిదు సంవత్సరాల తెలుగు సాహిత్యంలో వస్తు 
విస్తృతి పెరిగింది. అంతర్జాతీయ, జాతీయ, స్థానిక స్థాయిలలో జరిగిన 
ప్రతి సంఘటన, పర్యావరణ చైతన్యం, ప్రకృతి బీభత్సాలు, మానవ కల్పిత 
ఘర్షణలు, మత తత్త్ప్వవాదం, విద్యావిధానం మొదలుకొని మానవ జీవితానికి 
సంబంధించిన అన్నిఅంశాలు సాహిత్యవస్తువులయ్యాయి. నాలుగయిదు 
దశాబ్దాలుగా గుర్తింపుపొందిన కవులు కూడా కాలంతో గొంతుకలుపుతూ 
కవిత్వంరాస్తూనే ఉన్నారు. అభ్యుదయ, విప్లవ సాహిత్యాలు ఏదో ఒక 
రూపంలో కొనసాగుతూనే ఉన్నాయి. ఆధునికానంతరసాహిత్యశిల్పం పేరిట 
కొందరు ప్రయోగాలు చేస్తున్నారు. కథ, కవిత్వం సాహిత్యప్రపంచాన్ని 
ఏలుతున్నాయి. 

ఇరవై అయిదు సంవత్సరాల తెలుగు సాహిత్య సంచలనాన్ని 
చారిత్రకంగా పరిశీలించడమే ప్రన్తుతాంశం. ప్రస్తుత పరిశీలనలో 
సందర్భానుసారంగా రచయితల రచనల నుంచి ఉల్లేఖాలు, ఉటంకింపులు 
కనిపిస్తాయి. రచయితల పేర్లు కనిపించవు. చారిత్రక పరిశీలనలో సాహిత్య 
చైతన్యాలకు, ధోరణులకు, అనుభవాలకు ప్రాముఖ్యం ఇవ్వడం 
జరుగుతుంది. అందువల్ల రచనలను ఉమ్మడి కర్శకాలుగానే భావించడం 
జరిగింది. భిన్న చైతన్యాలు, అనుభవాలే కర్తలు. ఇది రచయిత ప్రాముఖ్యాన్ని 
తిరస్కరించడం కాదు. ప్రత్యేక రచనల పరిశీలనలో రచయిత, రచయిత 
అనుసరించిన శిల్పం మొదలైన అంశాలు ప్రముఖంగా ఉంటాయి. 


సామాజిక స్పృహ, సామూహిక స్పృహ కలిగిన రచయితలు అర్థం 


చేసుకుంటారని భావిస్తాను. 






























ఆంధ్ర నారస్వత పరిష షత్తు ప్రచురణలు 
1. అం మహాభారతోపన్యాసములు..........౬=౬౭ 2౬౬౬౬0౬0 ౪జల౭జజలలలజం రూ. 100/- 
2. తెలుగు వాగ్గేయకారులు-అన్నమయ్య విలక్షణ వ్యక్తిత్వం........... రూ.70/- 
టు త రూ.36/- 
మ... ఏల రామాయణజపు పాటల. రూ.36/- 
పు మ వన నం. రూ.36/- 
6 పరిణతవాణి-1 254 నంపుటాలు === eee రూ. 196/- 
7. ఆధునిక తెలుగు సాహిత్యంలో న్న థోరణులు!..==:======* .... రూ. 70/- 
| d= రంల వ్యానాలు Tn en 'రూ.30/- 
9. శాలివాహన గాథా సప్తశతీసారము...........౬౭2౭0౬0 ౭ జంలలలలలంం రూ. 15/- 
10. రాయప్రోలు రచనలు - తత్వవివేచన. DD CES CERO రూ.60/- 
1. ఆలుగులో నాహాత్వాద్రార్రకులు.. =... | 


. మనజాతి నిర్మాతలు rr NE చ MO 






14. సుమతి, వేమన,. కృష్ణ శతకాలు... లలల రూ.24/- 
15. ఆంధ్ర సారస్వత పరిషత్తు నజ్రోత్సవ సంచిక........ SEEN రూ.250/- 
16. తెలంగాణాలో జాతీయోద్యమాలు ......౨౨౨౨౨౨౨౦౦౦ ౨౦౦౭౩ న రూ.10/- 
17 సంస్ఫుత పొఠవలైరి....===-.-.=-==--= న. రూ.4/- 


16. నా సాహిత్యోపన్యాసములం....======= ==. రూ.క్‌/- 
10. గౌతమబుద్దుడు- జవహర్‌లాల్‌. నెద్రూ.... లాం లలల రూ.3=60 
20. కర్నల్‌ కాలిన్‌ మెకంబే లం ఎ. రూ.1=50 
౨1: చర తలా తలుగు మ... కం... రూ.7/- 
౨౨. మన నదులు - కృష్ణాగోదావరులు న రూ.3/- 
28. మధురభక్తి - ముగ్గభక్తి .౨౨౨౨౨౨౨౨౦౦౦౦౦౦౦౦లలలంలలదంలలలదల లం లలల రూ.80/- 
AEDS య న న ER రూ. 10/- 
25. ప్రసంగ వ్యాసాలు. క ప ee రూల్‌ 
26. ఆంధ్ర సారస్వత పరిషత్తు స్వర్ణోత్సవ సంచిక..............౨.. రూ.ర50/- 
27. దశరూపక నార... ర. మున రూ. 5/- 
28. భారతీయ వాస్తు శిల్ప విజ్ఞానం ......౨౨౨౨౨౨౨౨.. =e రూ.2/- 
౨౮ "నా BER Mr Rn రూ. ర్‌/- 
30. సాహిత్యానువాదం : SET nL రూ.60/- 
చ చపా మహోత్సవము... రూ.75/= 


తలస రతన వుట న స తత NCE 
అడ్వాన్సుతోపాటు దనన esc 3 
sue నారస్వః త పరిషత్తు, తిలక్‌ రోడ్‌, 'హైదరాబాదు- UND Io సం... 







